


दशमुखवाडी

बोधपर सामाजिक कादंबरी.



लेखक,

श्रीयुत नाथ माधव.



प्रकाशक,

हिंद एजन्सी, माधवबाग-मुंबई.



मुंबई.

१९१६.

किंमत सव्वारुपया.

233515


ह्या पुस्तकासंबंधी सर्व हक्क स्वाधीन ठेविले आहेत.

मुद्रक-रा. चिंतामण सखाराम देवळे, मुंबई वैभव प्रेस, सक्
ऑफ इंडिया सोसायटीज् होम, सॅटर्स्ट रोड, गिरगांव-मुंबई.

प्रकाशक:—श्रीगुत नारायण नरसो केतकर हिंद एजन्स
बुकसेलर्स अँड पब्लिशर्स. माधवबाग-मुंबई.


ॐ श्रीगणेशाय नमः

उत्तमोदा-३-६-६६



दशमुखवाडी.

प्रकरण १ लें.



खरमरीत निरोप.



य ग ए कारटे भिमे ! ह्या रस्त्यानें जाऊं नको ह्मणून तुला किती वेळां सांगितलं ! देऊं का एक मुस्कटांत ? ”

“ आतां नाहीं जाणार बंडुनाना ?—खरंच नाहीं जाणार—”

“ पण आतां का आलीस येथून—” असें ह्मणून बंडुनाना ऊर्फ बाबुरावानें तिचा हात धरला.

“ बाबा माडावरून पडलाहे ह्मणून दाजीबाकडे औषधाला जातें—आतां एकच घडी जाऊं दे—

त्या मुलीच्या तोंडून शेवटचें वाक्य बाहेर पडतें न पडतें तों बाबुरावानें तिच्या हाताला हिंसका देऊन एक जोरानें तोंडांत लगाविली !

“ पुनः आलीस ह्या रस्त्यानें तर असें रंगवीन तुझं मुस्कट—” असें झणून तो पुनः तिच्या तोंडांत मारणार इतक्यांत पाठीमागून दुसऱ्या एका मुलानें त्याचा हात वरच्यावर धरला !

“ अहोरे गाजी !—वहारे तुझा पुरुषार्थ ! ”

“ कोण ! प्रभ्या !—सोड मला. ” मागें वळून बाबुराव झणाला, “ तुला मध्यें पडण्याचें कारण नाहीं सांगतों. ”

“ भिमे, पळ—मी धरलाहे बंडुला. ”

असें झणून प्रभाकरानें बाबुरावाचा हात घट्ट धरून त्याला मागें ओढलें. त्याबरोबर त्याच्या हातांतून भिमा सुटली. आतां ती पळून जाईल असें वाटतांच बाबुरावानें तिच्या अंगावर लाथा झाडण्यास सुरवात केली. तें पाहून प्रभाकरानें त्याच्या कंबरेसमो-वतीं हाताचा विळखा घालून त्याला जागच्याजागीं दाबून धरलें. तितक्या अवधीत भिमा पळाली. बाबुराव रागानें लाल होऊन प्रभाकराला सारख्या शिव्या मोजू लागला. परंतु प्रभाकरानें त्याकडे बिलकूल लक्ष दिलें नाहीं. फक्त भिमा दूर पळून जाण्याची तो वाट पहात होता. ती बरीच दूर पळून गेल्यावर त्यानें बाबुरावाला सोडून दिलें. बाबुराव जितका चिडलेला दिसत होता, तितकाच प्रभाकर शांत दिसत होता. त्याला सोडून दिल्यावर प्रभाकर जाऊं लागला तेव्हां बाबुराव चिडून झणाला, “ प्रभ्या, हलकटा ! लक्षांत ठेव ! कधीं तरी माझ्या तावडींत सांपडशील !—असा वचपा काढीन कीं—”

“ कळला तुझा पुरुषार्थ ! तूं निव्वळ भागुवाई आहेस ! त्या लहान पोरीवर हात टाकतांना तुला लाज नाहीं वाटली ? शहाणा असशील तर आतां मुकाट्यानें चालता हो. ” असें तुच्छतेनें झणून प्रभाकर जाऊं लागला.

“ नाहीं जात ! काय करशील ?—”

परंतु प्रभाकरानें त्याला उत्तर दिलें नाहीं. तेव्हां जास्तच चिडून हातपांय आपटीत बाबुरावानें घाणेरडे अपशब्द उच्चारण्यास सुरवात केली. त्यानें जेव्हां भिमीला पकडली, त्यावेळीं प्रभाकर पलीकडील शेतांत होता. तो नुकतांच शाळेंतून आला होता. बाबुराव त्या गरीब पोरीला मारीत आहे, असें पाहून त्यानें कुंपणा-

जवळ असलेल्या एका शिलेवर आपली पुस्तके ठेऊन त्या मुलीला सोडविण्याकरितां थांब मारिली होती.

“ वड्या, आतां तोंड आटप ! तुझ्या तोंडांत ह्या हलकटासारख्या घाणेरड्या शिव्या शोभत नाहीत. ” मार्गे वळून प्रभाकर ह्याणाला.

“ अरे जा. माहित आहे मोठा सभ्य आहेस तो. आतां थांब, घरी जाऊन बाबांना सांगतो कीं, तूं माझा विनाकारण हा हात पिळालस ह्याणून ! ”

“ खुशाल—खुशाल जा. त्या भिमीला तूं मारलेंस ह्याणून—”

“ मग ती ह्या रस्त्यानें कां आली ? ”

“ कां ? ह्या रस्त्यानें येण्याजाण्याचा माझा जसा हक्क आहे तसाच तिचा आहे. ”

“ नाही तिचा हक्क ! तूं तरी एवढी मिजास कशाला करतोस ! आतां बाबांना हांगून तुला देखील हा रस्ता बंद करून टाकतो, तूं काय समजला आहेस ! ”

“ होय तर. तुझे बाबा जसे कोणी बाजीराव लागून गेले आहेत ! ”

“ बाबांना देखील शिव्या देतोस काय ?—थांब सांगतो. ”

“ जा ह्याणून सांगितलं ना ? कीं आतां येऊं—” असें ह्याणून प्रभाकर जरा पुढे गेला, तसा भिजन बाबुराव मार्गे सरला. व एक एक पाऊल मार्गे होत होत किंचित् दूर ग्यावर त्यानें एक मातीचें डेकूळ उचललें आणि प्रभाकराच्या अंगावर फेंकून तो ह्याणाला, अरे जा भिकारड्याच्या घोर, तूं काय समजला आहेस ! तूं आमच्या घरीं तर ये गजे दाखवितों तुला कसें काय आहे तें ! ”

आपण पकडण्याकरितां येतो असें दाखविण्याकरितां प्रभाकरानें झटकन् एक दोन लें पुढें टाकलीं. तें पाहतांच बाबुरावानें घराकडे धूम टोकली !

ज्या रस्त्यानें आल्याबद्दल भिमीला बाबुरावानें अडविलें होतें तो रस्ता बाबुरावाच्या लांच्या—वळवंतराव उर्फ भाऊसाहेबांच्या मालकीचा ह्याणण्यापेक्षां त्यांच्या ताब्यांत अस-
गा शेतांतून होता. हें शेत बरेंच मोठें असून त्याच्या एका वाजूला कुंपण होतें. त्याच्या कडे दुसरें एक लहानसें शेत होतें. हें लहान शेत आणि पलीकडे दुसरीं चार शेतें कराच्या वडिलांच्या—सदाशिवराव उर्फ दाज्जा यांच्याकडे खंडां होती ह्या जवळ जवळ ठेव्या शेतांकडे पाहिलें असतां दाज्जाच्या शेतांत व्यवस्थेनें लागवड केलेली दिसून

येत होती. ते दिवस शरद्वर्षा संपून नुकतेंच आरंभ झालेले शिशिरऋतूतील होते. शेताची कापणी करून त्याची व्यवस्थेने मांडणी करण्याच्या उद्योगाला शेतकरीवर्ग लागला होता. अलीकडे शाळा सुटल्यावर घटका अर्धा घटका आपल्या शेतांत येऊन प्रभाकर शेतकऱ्यांजवळ बसत असे. लहानपणापासून त्यांचे शेतकीकडे विशेष लक्ष होतें. प्रभाकराचें बच सोळा वर्षांचें असून जरी तो वर्षांने काळा सांवळाच होता, तरी त्याचा चेहरा फारच नोहक दिसत होता. त्यांची आंगकाठी मजबूत असून डोळे पाणीदार होते. तो स्वभावानें फार प्रेमळ होता. त्याची मुद्रा गंभीर दिसत होती. त्याच्याकडे सहज पाहणाराला हा मुलगा पुढें प्रेमळ, सत्यप्रिय आणि सरळवर्तनी होईल असेंच वाटे. प्रभाकराविषयी हें भविष्य किनपत खरें ठरेल याची बरील प्रसंगावरून वाचकांना सहज साक्ष पटण्यासारखी आहे. असो, बाबुराव पळून गेल्यावर प्रभाकरानें शिळीवर ठेविलेली आपली पुस्तके उचलली.

“ प्रभाकर दादा ! ”

कुंपणाच्या मागून कोणी तरी हांक मारल्याचा भास झाला ! प्रभाकरानें मागे वळून पाहिलें, तों तेरा वर्षांचा नाजूक प्रकृतीचा एक गोंडस पण निस्तेज दिसणारा मुलगा कुंपणाच्या मागे उभा असलेला त्याच्या दृष्टीस पडला.

“ यशवंत, तू रे येथें केव्हां आलास ? ”

“ मी तुमच्या आंबराईच्या बाजूनें इकडे आलों; तों तुमची दोघांची लग्नालट्टी चाललेली पाहिली, झणून अंमळ दूर उभा राहूनच मजा पाहात होतो. पण कायरे प्रभाकर, तुला विशेष मारलेंविरलें तर नाहींना बड्डनें ! तो अलीकडे फारच आडदांड झाला आहे झणून विचारतो—”

“ त्याची काय प्राज्ञा आहे मला मारण्याची ! त्याचा आडदांडपणा पोराटोराजवळच ! ती पोर भिमा ह्या रस्त्यानें आली झणून तिला तो मारूं लागला, तेव्हां मी मध्ये पडून त्याच्या हातून तिला सोडविलें. जसें काहीं हा रस्ता—हें शेत त्याच्या बापाचेंच ! ”

यशवंत त्याचें भाषण ऐकत होता असें दिसलें. परंतु खरोखरच त्याचें लक्ष दुसरीकडे होतें. त्यावेळीं भगवान् सूर्यनारायण अस्ताचलास जात असतां आकाशाच्या आलेलें अद्वितीय सौंदर्य अवलोकन करण्यांत त्याचें लक्ष वेधलें होतें. यशवंताचा स्वभाव

फारच लहरी पण करारी होता. आणि ही लहरी आणि करारी स्वभावाची खोड दोन तीन पिढ्यांपासून त्याच्याकडे चालत आलेली होती. यासंबंधाने हळुहळू पुढे उल्लेख होणारच आहे. यशवंताचे लक्ष आपणाकडे नाही असे पाहून प्रभाकर ह्मणाला, “यशवंत, कोठल्या विचारांत आहेस तू ?”

“माझ्या मालकीची ही देशमुखवाडी व सर्व इस्टेट असतांना मी ह्या भाऊसाहेबांच्या घरी एखाद्या भिकाऱ्यासारखे भाकरीचे तुकडे मोडावे काय ?” एकदम विचारांतून जागा होऊन यशवंत ह्मणाला. वरील वाक्य उच्चारतांना त्याचा चेहरा लाल दिसत होता. त्याचेवळी त्याच्या करारी स्वभावाची त्याच्या चेहऱ्यावरून साक्ष पटत होती. परंतु ही आस्तेची छटा त्याच्या चेहऱ्यावर क्षणभरच होती. कारण किंचित्कालाने त्याला दुसरी आठवण होऊन त्याच्या नेत्रांतून अश्रुप्रवाह सुरू झाला. तो अत्यंत केविलवाण्या स्वराने ह्मणाला, “प्रभाकर, आणखी कांहीं वर्षे माझे बाबा किंवा आई-कोणी तरी जगते तर-तर-”

यशवंताला अनावर हुंदका आला. प्रभाकराने त्याच्या खांद्यावर हात ठेऊन त्याची समजूत करीत झटले, “यशवंत, असं तू नेहमी नेहमी अश्रु गाळणं चांगलं नाही ?”

“प्रभाकर, मी तर आतां ह्या घराला मनापासून कंटाळलों आहे. सगुणाआत्या नसती तर मी केव्हांच गेलों असतो निघून कुणीकडे तरी ! हा बंदू आणि ती वत्सला आम्हां दोघांना-मला आणि कृष्णीला पावलों पावलों छळतात. सगुणाआत्या त्यांना बरचे-वर दाबते पण ते आपल्या आईला मानतील तेव्हां ना ? भाऊसाहेब तर त्यांना दाबण्या-ऐवजी उलट उत्तेजन देतात तेव्हां तर असं वाटतं की, त्याचेवळी कुठं तरी चालतं व्हावं—”

“छेः असे भलतेच विचार मनांत आणू नकोस ? ईश्वर कधी सत्याला विसरावयाचा नाही, हे लक्षांत ठेव.”

“सगुणाआत्याहि आम्हांला असंच सांगते. पण प्रभाकर, हा छळ तरी किती सोसायचा ? आज सकाळीं उठल्याबरोबर बंडेने भाऊसाहेबांना मजविषयी कांहीं खोटं नाटं सांगितलं. तेव्हां ते देखील विनाकारण मजवर संतापलें आणि ‘आज ह्या येशाला जेवायला वाई नका. कोणी जर माझा हा हुकूम मोडला तर लक्षांत ठेवा’ असे त्यांनीं दुर्गी-ताईला आणि सगुणाआत्याला बजावून सांगितलं.”

“ मग सकाळपासून तू जेवला नाहींस वाटतं ? ”

“ नाहीं, दुपारीं आत्यानें चोरून मला एक लाडू मात्र दिला. ”

“ अरेरे ! मग यशवंत, चल आतां मजबरोबर घरीं. ”

“ नकोरे बुवा ! तुमच्या घरीं मी गेलों होतो इतकं बंडूला कळलं पुरे ! तो उलटे सुलटे काहीं तरी भाऊसाहेबांना सांगेल ह्मणजे मग काय विचारतां ! माझं चार दिवस जेवण बंद—”

“ मग मी आतां काय करूं ? ” विचार करीत प्रभाकर ह्मणाला.

“ तू काय करणार त्याला ! माझं नशीब दुसरं काय ? आतां मी जातो घरीं—” असें निराशयुक्त बोलून यशवंत जाण्याकरितां मार्गें वळला.

प्रभाकर त्याच्याकडे पहातच राहिला. थोड्या वेळानें यशवंत शेतांतील रस्ता ओलांडून देशमुखवाडींत शिरला. तो दृष्टीआड होताच एक दीर्घ श्वास सोडून प्रभाकरानें आपली पुस्तकें उचललीं. त्याच्या मनांत नुकतेंच ऐकलेलें यशवंताचें भाषण सारखें घोळत होतें. त्याच्या जिवाला तळमळ लागून राहिली. तो हळूहळू घराकडे वळला. शेतांतील कुंपण ओलांडल्यावर आंबराईत त्यांचें घर होतें. वाचकहो ! ह्या ठिकाणीं आपण प्रभाकराच्या घराची चांगली ओळख करून घेऊन नंतर कथानकाकडे वळूं. ज्या शेतांत त्या मुलांची लढालट्टी झाली त्या शेताच्या पश्चिमेला मोठी देशमुखवाडी होती. आणि पूर्वेच्या बाजूला देशमुखवाडीपासून पंधरा मिनिटांच्या रस्त्यावर आंबराईत दाजीबाचें घर होतें. हें घर लहानसें दुमजली असून दुमदार होतें. बाहेरच्या बाजूला लांब ओटा असून मध्य दिवाण-खाना व बाजूला दोन मोठ्या खोल्या होत्या. ओटीवर शेतकरी कुळांबरोबर बसण्या उठण्याकरितां एका कोपऱ्यांत बैठक केली होती. मागच्या बाजूला सोपा असून त्याच्या पलीकडे पडवी काढलेली होती. ह्या पडवींत धान्याचे कणगे भरलेले असत. पडवीला लागूनच स्वयंपाक घर होतें. वरच्या माडीवर मुलांचाच वापर असे. ह्याच माडीवर प्रभाकर आपल्या धाकट्या दोन भावंडांना घेऊन वाचावयास बसत असे.

दाजीबांच्या घरची व्यवस्था आणि टापटीप फारच प्रशंसनीय होती. आणि त्याचें सर्व श्रेय सावित्रीबाईकडे होतें. दाजीबांचें हें दुसरें कुटुंब. पहिल्या कुटुंबापासून त्यांना प्रभाकर हा एकच मुलगा. सावित्रीबाईपासून त्यांना चार मुलें झालीं. त्यांतून मधुकर

आणि कमला हीं दोनच जगलीं. पैकीं मधुकर सध्यां अकरा वर्षांचा होता. परंतु शरिरांनै अशक्त होता. आणि कमला नऊ वर्षांची होती. ही पोर मात्र देखणी आणि चपळ होती. ह्या शिवाय त्यांच्या घरांत राधाआका नांवाची पन्नास वर्षांची एक वृद्ध विधवा होती. हिचें आणि दाजीबांचें दूरचें नातें होतें. प्रभाकराची आई वारली तेव्हां त्याला सांभाळण्याकरितां आणि घरांतील व्यवस्था पाहण्याकरितां दाजीबांनीं तिला आपल्या घरीं आणून ठेविलें होतें; तेव्हांपासून ती तेथेंच होती. राधाआका दाजीबांच्या घरचा सकाळ संध्याकाळचा स्वयंपाक करून वरकड सर्व व्यवस्था मुखत्यारीनै पहात असे. सावित्रीबाई तिला ' आका ' ह्मणून ह्मणत असे. तिचा ती सासूसारखा योग्य मान ठेवीत असे. त्या ह्यातारीचा स्वभाव फारच मनमिळाऊ आणि धर्मभोळा होता. ह्याशिवाय त्यांच्या घरांत बाहेरच्या कामाकरितां मल्हारी नांवाचा वीसबावीस वर्षांचा एक नोकर होता. त्याचीं कामें झटलीं ह्मणजे सकाळ संध्याकाळ गाईचें दूध काढणें, वासरें सोडणें, कुरणांत बैल नेणें आणि दाजीबांच्या घोडीला खरारा करणें हीं होतां. इतकीं सर्व कामें करून मल्हारी घरांतील प्रत्येक हांकेला ' ओ ' देत असे.

प्रभाकर घरीं आला, त्यावेळीं राधाआका पडवीजवळ उभी राहून नुकतेंच पाडलेले नारळ आणि सुपाच्या मल्हारीजवळून मोजून घेत होती. दाजीबांना आंबराईतून आंब्याच्या उत्पन्नाच्या खालोखाल नारळ आणि सुपारी यांचें उत्पन्न होतें. शिवाय फणस, केळी इत्यादि फळझाडांपासून आणि परसांत हंगामाप्रमाणें उत्पन्न होणाऱ्या भाजीपाल्याचेंहि त्यांना उत्पन्न चांगलें होतें.

“ दादा, आज किनई, आपली मोठी मोट तुटली ! ” प्रभाकर आलेला पाहून धांवत धांवत आंतून येऊन कमला ह्मणाली.

“ खरं कीं काय ? पण तूं नाहींना विहीरीवर गेलीस ? जाऊं नकोसहो तेथें. विहीरीचा बांध अगदीं चिकट झाला आहे बरं ! ”

“ मी नाहीं गेलें. मल्हारी विहीरींत उतरला होता. त्याला पाहण्याकरितां मधुकर गेला होता. त्याला आका ओरडली. ” प्रभाकराच्या हातांतून पुस्तकें घेऊन कमला ह्मणाली.

“ हं—चला आतां जेवायला पाहूं सर्वजण. ” राधाआका दरवाजांतून ह्मणाली.

प्रभाकरानें कपडे काढून हात पाय धुतले आणि वस्त्रांतर करून तो पाटावर बसला.

मधुकर आणि कमला त्याच्या बाजूला बसली होती. त्या दोघां मुलांचें जेवण आनंदानें होत होतें. ह्याताच्या आकाची मधून मधून थडाहि चालली होती. परंतु प्रभाकराचें मात्र जेवणाकडे विलकूल लक्ष नव्हतें. त्याच्या मनांत यशवंताविषयीं विचार घोळत होते. तो आज बरोबर जेवत नाहीं असें पाहून राधाआका ह्मणाली, “ कायरे प्रभाकर, आज तुला भूक नाहीं वाटत ! ”

“ आका, मला आज जेवणच जात नाहीं. आतां शाळेंतून येतांना मला देशमुखांचा यशवंत भेटला होता—” असें ह्मणून प्रभाकरानें यशवंताविषयीं सर्व हकीकत क्रमाक्रमानें तिला सांगितली. तेव्हां राधाआका ह्मणाली, “ अरेरे ! काय ही त्या पोरांची स्थिति ! त्यांचें हक्काचें एवढें असून तीं दीनासारखी अन्नाला देखील महाग व्हावी ना ! खरेच सांगतें मी प्रभाकर, ह्या दोन पोरांचा तळतळाट भाऊसाहेबांना जाचल्याशिवाय कधीहि राहणार नाहीं. हे भाऊसाहेब, विश्वासघात करणार तरी कितीजणांचा ? आपल्या दाजीवाला पांच हजाराला फसविलें, ह्या पोरांचा विश्वासघात केला, असे एक ना दोन हे पापाचे डोंगर फेडणार तरी कधीं ?—मिळालें आहे देशमुखांचें वतन फुकट तें भोग तरी मुकाव्यानें ! कां उगाच त्या पोरांना छळतोस ह्मणावं ? ”

दिवे लागण्याची वेळ झाली होती. प्रभाकर माडीवर जाऊन अभ्यास करण्याच्या तयारीला लागला होता. दाजीवा अद्यापि बाहेरून आले नव्हते. त्यांमुळें राधा आका आणि सगुणावाई जेवणाच्या खोळबून राहिल्या होत्या. सावित्रीची प्रकृति किंचित् थंडीतापानें थोडी अस्वस्थ झाली होती ह्मणून ती खालच्या खोलीतच होती. राधाआका माडीवर मुलांजवळ बसली होती. इतक्यांत मल्हारी वर आला आणि प्रभाकराला ह्मणाला, “ भाऊसाहेब घोड्यावरून येत आहेत असें वाटतें. मी त्यांना आंबराईत शिरतांना पाहिलें. ”

प्रभाकर उठला. त्याच्या मागून राधाआका आणि मुलेंहि उठली. प्रभाकर जिना उतरून खाली आला, त्यावेळीं भाऊसाहेब दरवाजाजवळ आले होते. वाचकहो ! आमच्या कथानकांत बरींच पात्रें यावयाची आहेत. तेव्हां जसजसी आपणास पात्रें आढळतील, तसतशी त्यांची आपण ओळख करून घेत जाऊं ह्मणजे आपणास ठीक पडेल. भाऊसाहेबांचें वय चाळीस वर्षांचें होतें. ते बांध्यानें टेंगणें असून

त्यांचा वर्ण काळा होता. त्यांच्या मिशा दाट व पिंगट होत्या, त्यामुळे त्यांचा चेहरा उग्र दिसत होता. आतांपर्यंत वर आलेल्या त्यांच्या वर्णनावरून त्यांचा स्वभाव कसा असावा हे सहज कळण्यासारखे आहे. त्यांचे राहणे मोठ्या थाटाने असे. लोकांनी आपणास देशमुख ह्मणावे ह्मणून त्यांची ही खटपट होती. देशमुखीच्या थाटाला अनुसरून ते घोडा किंवा गाडी ह्या वाहना खेरीज क्वचितच बाहेर पडत असत. परंतु लोक मात्र त्यांना किंचितहि मान देत नसत. त्यांच्या हातांत ज्यांची मान अडकली होती, ती मंडळी मात्र त्यांना तोंडावर ' भाऊसाहेब ' ' भाऊसाहेब ' करीत. बाकी सर्वजण त्यांचा द्वेषच करीत असत.

“ काय रे प्रभाकर, दाजी आहे का घरांत ? ” घोड्याची मान थोपटीत भाऊसाहेब ह्मणाले.

“ नाही. अद्यापि आले नाहीत. ”

“ मी जेव्हा येतो तेव्हा हा गृहस्थ घरांत नसतो ह्मणजे काय ? ” कपाळाला आंढ्या घालून भाऊसाहेब ह्मणाले. “ ही माझी तिसरी खेप ! आतां दाजी आल्यावर त्याला सांग की, मी आज स्वतः येथे आलों होतो. मला ही टाळाटाळी बिलकूल खपायची नाही. धान्याची विक्री करून पंधरवडा लोटला, आतां जुनी बाकी द्यायला काय झालं आहे ?— उद्यां सकाळपर्यंत जर रकम माझ्या घरीं आली नाही तर मग वकिलापुढें मी ह्या सर्व गोष्टी ठेवेन. मग आपला विचार पहा असा तुझ्या बापाला माझा स्पष्ट निरोप सांग. ”

भाऊसाहेबांचा निरोप ऐकून प्रभाकर अगदीं चकित झाला. आपल्या पित्याला भाऊसाहेबांचे कांहीं देणे आहे. पण त्यांत भाऊसाहेबांची कांहीं फसवणूक आहे असें त्याला माहिती होतें. तरी देखील त्या देण्याविषयीं इतका रागाचा आणि खरमरीत निरोप ऐकून तो क्षणभर विचारांत पडला. कदाचित् बाबुरावाबरोबर झालेला प्रकार त्यांच्या कानांवर जाऊन बाबुरावाने उलटमुलट कांहीं तरी सांगितल्यावरून भाऊसाहेब चिडून आपला राग ते आपल्या पित्यावर काढित आहेत, अशी त्याला शंका आली. आणि हा विचार त्याच्या मनांत येतांच तो बाबुरावावर मनांतल्या मनांत तडफडला. आणि म्हणाला,

“ भाऊसाहेब, बाबुरावाने तुमच्याजवळ कांहीं कागाळी केली कीं काय ? ”

“ नाही. त्याला कागाळी करण्याचे काय कारण ? आणि कागाळी कशाबद्दल ? ”

“ नाही—ह्मटलं—त्याला चहाच्या करण्याची फार संवय आहे. मघां त्या भिमीला त्याने उगाच मारलं—”

“ बरं बरं—महंदा ती भिमी पण माझा निरोप दाजीला सांगण्यास विसरलास तर मात्र लक्षांत ठेव. ” असें ह्मणून भाऊसाहेवानें घोडा फिरविला.


प्रभाकर दरवाजांतच उभा होता. क्षणभरानें भाऊसाहेबांच्या घोड्याच्या टापा ऐकूं येईनाशा झाल्या. इतक्यांत आंबराईच्या दरवाजांतून दाजीबा येतांना त्याच्या दृष्टीस पडले. त्यांचा बांधा उंच आणि शरीर वरेंच सडढ होतें. त्यांच्या वयाला जरी बेचाळीस वर्षे झालीं होती, तरी अद्यापि त्यांचा चेहरा एखाद्या तरुणासारखा मोहक दिसत होता. अलीकडे चार सहावर्षे त्यांना चित्तरोगानें पछाडलें होतें, तरी ते बाहेरून सदा आनंदी दिसत होते.

“ प्रभाकर, तूं का येथें उभा ? संध्याकाळ झाला, अद्यापि दिवे नाही लाविले घरांत ? मत्हारी कुठें आहे ? ”

“ बाबा, नुकतेच भाऊसाहेब येथें येऊन गेले—” असें ह्मणून प्रभाकरानें भाऊसाहेबांचा खरमरीत निरोप आपल्या पित्याला कळविला.

“ काय ! बळवंतराव असं ह्मणाले ! काय चमत्कारिक गृहस्थ आहे हा ! माझ्या मुलांजवळ माझ्या देवघेवीबद्दल असा निर्वाणीचा निरोप—हरकत नाही. आतांच्या आतां जाऊन ह्या गोष्टीचा निकाल केला पाहिजे. ” असें ह्मणून प्रभाकराकडे वळून ते पुढें ह्मणाले, “ प्रभाकर, मी आतां बळवंतरावाकडे जातो. मला कदाचित् तेथें वेळही होईल, तर आकाला ह्मणावें कीं, तुझी जेवण आटोपून घ्या—माझी वाट पहात बसूं नका. ”

असें ह्मणून दाजीबा त्याच पावलीं मार्गे फिरले.



प्रकरण २ रें.



बाबा कुठें गेले ?



डा वेळ झाला. [प्रभाकरावर] जाण्याकरितां वळला. इतक्यांत एक मरतुकडा कुत्रा अंबराईतून धांवत धांवत दरवाजाजवळ गेला. प्रभाकराची त्याचेकडे सहज दृष्टि गेली. तो कुत्रा क्षणभर दरवाजांत बसला आणि असा चमत्कारिक रीतीने ओरडूं लागला कीं, त्याचें ओरडणें प्रभाकराला ऐकवेंना. त्यानें पायांखालचा एक लहानसा धोंडा उचलला आणि तो कुत्र्यावर फेंकला. दगड नेमका पाठींत बसतांच कुत्रा पळून गेला. तें पाहून प्रभाकर घरांत गेला. तो राधाआकाचे खालील शब्द त्याच्या कानीं आले.

“काय झालें आहे ह्या मेल्या कुत्र्याला सकाळपासून रडायला ! सकाळीं दाजीवानें एकदां त्याला हांकलले—”

“मी आतां त्याला एक नेमका धोंडा मारला.” पुढें होऊन प्रभाकर झपाळा.

“प्रभाकर, कारे आले होते भाऊसाहेब ?” सावित्रीबाईनें मध्येच विचारलें.

“बाबांना कांहीं पैशांचा निरोप सांगितला होता. बाबा आतां तिकडेच देशमुख-वाडीत गेले आहेत. त्यांनीं तुझाला जेवण आटपून घेण्यास सांगितलें आहे.” असें झणून तो आपल्या आईच्या कुशीत बसलेल्या भावंडांना झपाळा, “मधु, तुझा धडा झाला ?—कमला, चला आतां वर.”

लवकरच प्रभाकराचें मन अभ्यासांत गुंतलें. मधून मधून मधुकर आणि कमला त्याला प्रश्न विचारीत होते. तासभर त्यांचा अभ्यास चालला होता. प्रभाकर इंअजी पांचवी इयत्ता शिकत होता. मधुकराचें मराठी तिसरें पुस्तक चालू होतें. कमलेची नुकतीच अक्षर ओळख होऊन ती जोडाक्षरें लावण्यास शिकत होती. त्यांचा अभ्यास झाल्यावर प्रभाकर आपल्या भावंडांबरोबर कविता झणू लागला. इतक्यांत

स्वयंपाकघरांतील सर्व काम आटोपून राधाआका वर आली. आणि तिनें मुलांच्या जवळ आपलें आसन ठोकून बटवा सोडला.

“ आतां त्या भिमीचा बाप कसा आहे कुणास ठाऊक ? ” सुपारीं कुटीत असतां राधाआका ह्मणाली. “ मघां ती भिमी लेप मागण्याकरितां आली होती. तिचा बाप संध्याकाळीं माडावरून पडला. त्याची काय ह्मणें कंबर दुखावली आहे असं भिमी सांगत होती—एक—प्रभाकर, हा पहा पुनः कुत्रा रडायला लागला ! झालाहें काय मेल्याला रडायला ?—”

“ आका, त्याचं पोट दुखत असेल—”

“ खरं ग खरं कमले ! आतां पहा मी जाऊन त्याला औषध देऊन येतो. ” असें ह्मणून प्रभाकर कुत्र्याला मारण्याकरितां उठूं लागला. इतक्यांत कुत्र्याचा कैकाट्याचा आवाज ऐकूं आला. प्रभाकर जाण्यापूर्वीं मल्हारीनें त्याचा चांगला समाचार घेतला. त्यानें काठीचे एक दोन तडाखे देतांच कुत्रा दूर पळून गेला.

“ मलं झालं ! ह्या मल्हारीनें मारलं वाटतं त्याला ! ” राधाआका ह्मणाली.

“ पण आका कुत्रं रडलं ह्मणजे काय होतंग ? ” कमलेनें विचारलें.

“ त्याचं कांहीं दुखत असेल ह्मणून तें रडतं ! ” मधुकर ह्मणाला.

“ त्याचं कांहीं दुखलं असलं तर तें ओरडत राहतं. पण हें त्याचं रडणं ह्मणजे कांहींतरी अशुभ गोष्टीचं चिन्ह आहे. ” असें ह्मणून राधाआका क्षणभर थांबली. “ सकाळीं उठल्याबरोबर त्याचं रडणं ऐकतांच माझ्या मनांत बरेच कुतर्क आले, तों संध्याकाळीं ही भिमी आली. ”

“ मग भिमीचा कुत्र्याच्या रडण्याशीं काय संबंध ? ” प्रभाकरानें विचारलें.

“ तिचा बाप माडावरून पडला आहे, कंबर मोडली आहे, तेव्हां तो जगेल असें नाहीं मला वाटतं—”

“ ह्मणजे ? हें भविष्य तूं कशावरून सांगतेस आका ? ”

“ अरे ह्या कुत्र्याच्या रडण्याचा आणि मृत्यूचा तसाच कांहीं विलक्षण संबंध आहे. ज्या घरी कुत्रा रडतो त्या घरीं असाच कांहींतरी प्रकार होतो, याचा मला कैक वेळां अनुभव आला आहे. ”

“ मग मिमीचा बाप जर मरणार असेल तर कुत्रा आपल्या दाराशीं कशाला रडायला येईल ? छे, मी नाहीं ह्या गोष्टीवर विश्वास ठेवणार ? आका, ही तुझी अगदीं वेडी समजूत आहे—”

इतक्यांत सगुणाबाईनें प्रभाकराला हांक मारली. तिला ‘ येतो ’ ह्मणून सांगून प्रभाकरानें आपलीं पुस्तकें आटोपलीं. त्याचें पाहून मधुकर आणि कमला यांनींहि पुस्तकें उचलून फडताळावर ठेविलीं. राधाआका देखील आपला बटवा गुंडाळून उठली. सर्वजण खालीं आले. सावित्रीबाई जिन्याजवळच उभी होती.

“ प्रभाकर, तुझा अभ्यास झाला काय ? ” सावित्रीबाईनें विचारलें, “ नऊ वाजून गेले अद्यापि येणं झालं नाहीं. का बरं इतका वेळ लागला असावा ! जरा जा पाहूं देशमुखवाडींत आणि शोध करून ये. ”

आईच्या आज्ञेप्रमाणें प्रभाकर कपडे करून बाहेर पडला. त्यावेळीं आकाशांत साधारण चांदण्याचा प्रकाश होता. वारा थंड व मंद वहात होता. प्रभाकर तोंडांनं शीळ वाजवीत चालला होता. त्यांच्या घरापासून पंधरा मिनीटांच्या रस्त्यावर देशमुखवाडी होती. मध्यें असलेलें कुपण ओलांडून शेतांतून गेल्यास देशमुखवाडी जवळ पडत असे परंतु शेतांतून न जातां प्रभाकर सडकेवरूनच चालला होता. देशमुखवाडी वरीच मोठी होती. देशमुखांचें घर जुन्या पद्धतीनें बांधलेलें फार मोठें आणि त्यांच्या वैभवाला शोभेल असेंच होतें. वाडीच्या सभोंवती काठ्यांचें कुंपण केले होतें. आंत जाण्यापूर्वीं प्रथम देवडी लागत असे. सर्व वाडींत बागाईत चांगली केलेली होती. वाडीच्या एका-टोंकाला गवताची गंजी असून त्याच्या बाजूला घोड्यांचा तबेला होता. त्याच्या पलीकडे गाईंम्हशींचा गोठा होता. त्याच्या जवळच एक छप्पर काढलेलें असून त्यांत मोतहार, माळी, आणि घरांत काम करणारे इतर नोकर रहात होते.

देवडीवर येतांच प्रभाकरानें दरवाजाचा कोयंडा वाजविला. क्षणभरानें रायबा देवडी-वाल्यानें दरवाजा उघडला. प्रभाकराला पाहतांच ह्यातारा रायबा ह्मणाला, “ का प्रभाकर, रात्रीं कुणीकडे इकडे ? ”

“ बाबा आले आहेत ना इथें ! त्यांना ह्मणावं मी आलों आहे. ”

“ कोण ? दाजीसाहेब ! ते नाहीत येथें. ”

“ किती वेळ झाला त्यांना जाऊन ? ”

“ पण ते तेथे आलेच नाहीत. ” असें ह्मणून रायबानें ‘ काशी ’ ‘ काशी ’ अशा हंका मारिल्या. थोड्या वेळानें चौवीस वर्षांची एक विधवा बाहेर आली. ही रायबाची मुलगी होती. देवडीवर हे दोघेच रहात असत, काशी वाड्यांतील दळण कांडण करीत असे आणि रायबा देवडीवर असे. तिला आलेली पाहून रायबा ह्मणाला, “ काशे, दाजीसाहेब आले होते का येथे ? ”

“ नाही. ”

“ पण बाबा दिवे लागतांना येथें भाऊसाहेबांना मुद्दाम भेटण्याकरितां घरून निघाले. ” प्रभाकर ह्मणाला, “ इतकी रात्र झाली अद्यापि आले नाहीत ह्मणून मला आईनें पाठविलें. ”

“ मी आज दाजीसाहेबांना पाहिलें देखील नाही. संध्याकाळपासून मी वाड्यांतच होतें. आतांच तेथून परत आलों. ”

“ पण बाबा भाऊसाहेबांच्या खासगी खोलींत बसले असतील तें तुला काय माहिती ? ”

“ आज भाऊसाहेब त्या खोलींत गेलेच नाहीत. आज त्यांची प्रकृति बरी नाही. संध्याकाळीं बाहेरून आल्यावर थोडसं जेऊन ते तसेच माडीवर निजायला गेले. आज राघोजी नव्हता ह्मणून मीच त्यांची गादी आंथरून दिली. ”

“ आज बाजाराचा दिवस आहे, तेव्हां कदाचित् ते तेथें गेले नसतील कशावरून ? ” मध्येच रायबा ह्मणाला.


“ नाही. देशमुखवाडींत जातो असेंच ह्मणून ते घरून निघाले हें मला पक्कं माहित आहे. पण काशी एकदां जाऊन घरांतून चौकशी करूं येना ? ” काशी निघून गेल्यावर प्रभाकर क्षणभर स्तब्ध राहिला. इतक्यांत त्याच्या डोक्यांत कांहीं विचार येऊन यशवंता विषयीं कांहीं खबर काढावी ह्या उद्देशानें तो रायबाला ह्मणाला, “ कांहीं घरांतील नवल-विशेष खबर ?—आज यशवंताला ह्मणे जेवायला नाही घातलं ? ”

“ तें कांहीं विचारूं नको ! आतां ह्या घरांत नोकरी करण्याची शोभा नाही. ह्या देशमुखांच्या अन्नावर माझे हे केस पिकले ह्मणूनच आतां राहिलेले दिवस येथें काढायचे ! आणि आझी एक दोन जुनीं माणसं आहोंत ह्मणून भाऊसाहेब किंचित् वचकून आहेत.


नाहीतर त्या यशवंताला—” इतक्यांच काशी परत आली. आणि दाजीसाहेब येथें आलेच नाहीत असें तिनें सांगितलें. तें ऐकतांच प्रभाकर विचारांत पडला. क्षणभरानें त्यानें रायबाबा निरोप घेतला.

देशमुखवाडीची देवडी सोडून प्रभाकर रस्त्यावर आला. आतां कोठून जावें हा त्याला विचार पडला. शेतांतून कुंपण ओलांडून गेल्यास घरीं लवकर जाऊं हा विचार त्याच्या मनांत आला. तो तेथें उभा राहिला. कोठून जावें हा त्याच्या निश्चय ठरेना. पांच मिनीटें झालीं, तो शून्य मनानें तेथेंच उभा होता. शेवटीं शेतांतूनच जाण्याचें त्यानें ठरविलें. परंतु शेतांत वळण्यापूर्वीं तो स्वगत पुटपुटला—

“ पण बाबा कुठें गेले ? ”



प्रकरण ३ रें.



अपघात.



तां चांदणें स्वच्छ पडलें होतें. घरीं जाण्याकरितां प्रभाकर शेतांतून शिरला परंतु पांच पावले गेला नाही, तोच त्याच्या मनांत काहीं विचार येऊन तो पुनः थांबला. कुपणांत भाऊसाहेबांचा मारका बैल नेहमीं सुटा असतो त्याची त्याला आठवण झाली. सर्व गावांत त्या बैलाची विशेष ख्याती होती. त्यानें कैकवेळां कुंपणाची नासाडी केली होती; कैकवेळां नवख्या माणसांना त्यानें हैराण केले होते; कैकवेळां त्यानें भाऊसाहेबांच्या गाऱ्या मोडल्या होत्या तरी देखील त्या दुष्ट बैलाला दूर करण्याचा विचार भाऊसाहेबांच्या मनांत आला नाही. पुष्कळदां त्या बैलाविषयीं लोकांनीं त्यांच्याजवळ कागाळ्या केल्या परंतु त्यांनीं तिकडे लक्षच दिलें नाही.

थोडा वेळ झाला. कुंपणांतून जावें कीं न जावें याचा विचार करीत प्रभाकर तेथेंच उभा होता. इतक्यांत रस्त्यांतून एक दहा बारा वर्षांचा पोर धांवत जातांना त्याच्या दृष्टीस पडला.

“ गवळ्या, कुठे रे चाललास ? ”

“ कोन—तुझी व्हय—तुझासनीच मी हुडकतुया. दाजीसाब कुनीकड हाय ती ? तुमच्या घराकडं सुभानजी पाटील वाडुळ येऊन वसल्याती. ”

“ खरं कीं काय ? मग चल तर येथून कुंपणांतूनच जाऊं घरीं झणजे लवकर पोहचूं. ”

“ पन दाजीसाबें कुणीकड हायती ? ”

“ कुठे गेले बाबा तें काहींच कळत नाही. मी आतांच त्यांचा शोध करून देशमुखवाडींतून आलों. ” असें झणून प्रभाकर गवळ्याला घेऊन शेतांतून निघाला. त्याच्या डोक्यांत विचारांचें कादूर माजलें होतें. भाऊसाहेबांचा निरोप ऐकतांच घरून निघण्यापूर्वीं बापानें उच्चारलेले शब्द प्रभाकराला चांगलेच आठवत होते. शेवटचा निकाल करण्याच्याच उद्देशानें रागानें निघालेले बाबा देशमुखवाडींत न जातां दुसरीकडे जातील हें त्याला संभवनीय वाटेना. ह्या विचारांत तो कुपणाजवळ आला. गवळ्यानें एखाद्या माकडाप्रमाणें कुंपणावरून चटकन् उडी मारिली.

“ परभाकरराव, हकडं भाऊसाहेबाचा बैल हाय, नव्हका ? मारील की जातांना ? ”

“ काहीं मारीत नाही. चल सरळ—”

“ अग बया, आला की—” एकदम दचकून गवळ्या मागे झाला. प्रभाकरहि दचकला. बैल आला असेंच विचार चटकन त्याच्या मनांत आले. त्यानें भीतभीत आजु-बाजूला पाहिलें, तोंच डाव्या बाजूला जोरानें कुंथण्याचा आवाज त्याच्या स्पष्ट कानीं आला. त्या बाजूला बोट दाखवून गवळ्या ह्याणाला, “ तकड हय बघा बैल—प्रभाकरराव पळा मागं ! ” तोंच पुनः कुंथण्याचा आवाज आला. ज्या बाजूनें तो आवाज आला, त्या ठिकाणीं बराच संद व पुरुषाच्या उंची इतका खोल खाडा होता. पावसाळ्यांत तो खाडा पाण्यानें भरून जात असे. आतां त्या खाड्यांत चिखल सांचला होता. प्रभाकर भीतभीत पुढें झाला. आणि खाड्यांत डोकावून पाहूं लागला.

“ कोण आहे ? ”

“ मी—प्रभाकर ! ”

“ बाळा—”

“ कोण ! बाबा ?—काय झालं ? ”

“ बाळ, मी मरत आहे. ”

अरेरे ! काय तो देखावा ? त्या खाड्यांत चिखलामध्ये अर्धें अधिक गाढलेले हताश स्थितींत दाजीबा पडले होते. त्यांचा शब्द खोल गेला होता. त्यांना हालचाल करण्याची शक्ति नव्हती. त्यांच्या बाजूचा चिखल रक्तमय दिसत होता. परंतु ही त्यांची अशी शोचनीय स्थिति कशामुळे झाली ?—भाऊसाहेबांच्या कूर बैलानें त्यांच्यावर हल्ला करून त्यांना त्या ठिकाणीं आणून टाकले होते.

“ गवळ्या धांव—अरे कोणाला तरी बोलाव—जा—अरेरे बाबा !—अरे कोणी धांवा—” देहभान विसरून प्रभाकर वेड्यासारखा मदतीसाठीं कोणी यावें ह्याणून मोठ्यमोठ्यानें ओरडूं लागला. “ बाबा, कोणी नाहीहो ‘ ओ ’ देत ! आतां काय करूं ?—बाबा, मी काढतो तुझाला वर. ”

“ छे: तुला कसं हें होईल—”

“ मग मी देशमुखवाडीतून कोणाला तरी बोलावितों. ”

“ नाही. देशमुखवाडीचं नांव काढूं नकोस. ” त्यांतल्यात्यांत किंचित् जोराने रागांत पण कुंथत दाजीबा ह्याणाले, “ बेहेतर आहे मी येथेच मेलों तर ! पण त्यांची मला मदत नको. माझ्या सुखाचा बळवंतरावानें नाश केला; आणि आतां त्यांच्या बैलानें तर माझा सर्वस्वी घात केला ! ”

“ मग—गवळ्या, धांवत जा घरीं—”

“ धांव, नको त्याला पाठवूं ! तो कांहीं तरी सांगेल आणि मंडळी घाबरतील. तूच जा घरीं आणि मल्हारीला घेऊन ये. पण सांभाळ, तिला सांगतांना ती भिऊन जाईल असें सांगूं नकोस. ”

प्रभाकरानें गवळ्याला तेथें उभा करून आपण घराकडे धांव मारिली. तो कोठल्या स्थितींत धांवत होता, याची आपणांस कल्पना देखील करतां येणार नाही. घराच्या पायऱ्या चढेपर्यंत त्यानें आपला श्वास देखील सोडला नाही. ओटीवर सुभानजी पाटील दाजीबांची वाट पहात डुलक्या देत गादीवर बसला होता. प्रभाकराच्या पावलांचा आवाज ऐकतांच तो जागा झाला. इतक्यांत दरवाजा उघडला. दिवाणखान्यांत राधाआका, सावित्रीबाई आणि मुलें होती. सावित्रीबाईनें बाहेर आवाज ऐकतांच दरवाजा उघडला होता. तिला पाहतांच आतां काय सांगावें ह्या विचारानें प्रभाकर गोंधळला !

“ कोण प्रभाकर !—अरे बाजीसाहेब कुठें आहेत ? मी केव्हांपासून त्यांची वाट पहात बसलों आहे ! ” सुभानजी पाटील ह्याणाला.

“ सुभानजी, जरा इकडे या. ” असें ह्याणून प्रसंगावधान साधून प्रभाकरानें त्याला एका बाजूला नेलें. त्याच वाक्यांत सर्व हकीकत सांगितली.

“ काय सांगतोस हें तूं प्रभाकर ? ” आश्चर्यानें पाटील ह्याणाला, “ दाजीसाहेबांना बैलानें — ”

“ ओरडूं नका असें—” त्याला दाबण्याचा प्रभाकरानें प्रयत्न केला. परंतु त्यानें आश्चर्यानें उच्चारलेले शब्दचे दोन शब्द दरवाजांत उभी असलेल्या सावित्रीबाईनें ऐकलेच !

“ प्रभाकर, काय गडबड आहे ? ते कुठें आहेत ?—सांग—अरे, ते कुठें आहेत ? बैलानें काय केले ? बोल—अरे बोल—” एका मागून एक सावित्रीबाईनें भयाभीत होऊन त्याला प्रश्न विचारले. आतां मात्र प्रभाकराला मोठें संकट पडलें. तो विचारांत पडला.

“सांग, अरे तूं असा स्तब्ध कां ? ”

“आई, बाबांचा शेतांत पाय लचकून— ”

“पण बैलानें काय केलें ? ”

“बैल-बैल अंगावर आला झणून बाबी पळूं लागले—”

“मग ते आतां कुठें आहेत ? ”

“शेतांत पडले आहेत. ”

प्रभाकरानें बरीच बाजू संभाळली ! सावित्रीबाईनें एकावर एक विचारलेल्या प्रश्नाचीं त्यानें सरळ उत्तरे दिलीं. इतक्यांत सुभानजीनें मल्हारीला हांका मारून बोलाविलें. आणि सावित्रीबाईकडेहि विशेष लक्ष न देतां प्रभाकराला बाहेर बोलाविलें. नंतर ते तिथे-जण झपाट्यानें शेतांत जाण्याकरितां निघाले. सावित्रीबाई स्तब्ध उभी राहून दरवाजाकडे झुन्य दृष्टीनें पहात होती. आणि मुलें तिच्याकडे टकमका पहात होती. परंतु राधाआकाच्या मनांत कुतर्काची गर्दी उडाली होती. प्रभाकराच्या सांगण्याप्रमाणें केवळ पाय लचकला असतां दाजीबा शेतांत पडून राहील हें तिला खरें वाटेना ! कांहींतरी कमीजास्त प्रकार असला पाहिजे, असेंच तिला वाटत होते. इकडे सुभानजी, मल्हारी आणि प्रभाकर कुंपणाजवळ येऊन पोहोंचले. गवळ्या अद्यापि तेथेंच उभा होता. मंडळी आलेली घाहतांच त्याला धीर आला. दाजीबा शरिराला लागलेल्या असह्य वेदनेमुळें एकसारखे कण्हत होते. चिखलानें सर्व कपडे खराब होऊन भिजल्यामुळें त्यांचें शरीर गारटून गेलें होतें. संध्याकाळपासून जवळजवळ चार तास ते त्याच स्थितींत पडले होते. प्रभाकरानें भाऊसाहेबांचा निरोप सांगतांच दाजीबा निघाले, त्यावेळीं ते रागांत होते. तेव्हां त्या रागाच्या आवेशांत देशमुखवाडींत लवकर जाण्याचा उद्देशानें रस्त्यावरून न जातां ते शेतांतून जाण्यास वळले. कुंपणाजवळ जातांच पलीकडे कुसाजवळ भाऊसाहेबांचा बैल चरत असतां त्यांनीं पाहिला परंतु त्याकडे त्यांनीं लक्ष दिलें नाहीं. बैलाची दृष्टि त्यांच्याकडे जातांच त्यानें एक डुरकणी फोडली. इतक्यांत शेतांतून कुंपणांत येण्याकरितां दाजीबानें बांधावरून उडी टाकिली, तेव्हां आपणालाच ते मारण्याकरितां येत आहेत, असें वाटून बैल त्यांच्या अंगावर धांवला. बैल अंगावर धांवून येत आहे असें पाहून त्याला मारण्याकरितां आजुबाजूला कांहीं साधन आहे काय हें पहाण्याकरितां ते इकडेतिकडे पाहूं लागले, तोंच बैल त्यांच्या अंगावर आला. त्यांनीं बाजूला पळ-

प्याचा प्रयत्न केला परंतु बैलानें त्यांना आडविलेंच ! दाजीबा मोठ्याने ओरडले. परंतु त्यावेळीं आजुबाजूला कोणीच नव्हते. त्याचें शेत तेथून जवळच होतें. परंतु शेतकरी काम आटोपून केव्हांच घरीं गेले होते. मदतीची आशा नाहीं असें पाहून बैलाला आडविण्याचा त्यांनी प्रयत्न केला. अंगावर आला असतां एकदम त्याचीं शिंगें धरून त्याला जागच्या जागीं दाबावा, असा विचार करून मोठ्या सावध-गिरीनें बैल डुरकाणी देत पुढें येतांच दाजीबानें त्याचीं शिंगें पकडली. परंतु त्या माजलेल्या जनावराच्या शक्तीची दाजीबांना काय कल्पना ? एक हिसका देतांच दाजीबाच्या हातून आपलीं शिंगें सोडवून बैलानें खालीं मुसंडी मारिली आणि त्यांस आपल्या शिंगावर घेतले. त्याचें एक शिंग दाजीबांच्या कुशांत भोंसकलें आणि दुसरें उजव्या खांद्यांत घुसलें. शरिराला जखमा होतांच दाजीबा बेशुद्ध झाले. बैलानें मानेला दिसके देत व जमिनीवर लोळवीत त्यांना बाजूच्या खाड्यांत आणून टाकलें आणि त्यांच्या शरिरांत घुसलेलीं आपलीं शिंगें पुनः हिसके देत काढून घेतलीं. त्यांना भयंकर जखमा झाल्या. तीन साडेतीन तास ते बेशुद्धस्थितीत होते. प्रभाकर तेथून जाण्यापूर्वी थोडावेळ ते शुद्धीवर आले होते. रक्तसाव बराच झाल्यामुळे व सर्वांगी जखमांनीं भरल्यामुळे त्यांच्या अंगांत हालचाल करण्याचेंहि सामर्थ्य उरलें नव्हतें.

सुभानजी, मल्हारी आणि प्रभाकर येतांच गवळ्या तेथून निसटला. दाजीसाहेबांस बैलानें मारलें ही हकीकत आपण दुसऱ्याला केव्हां सांगतो, असें त्या पोराला झालें होतें. तो शेतांतून निघाला तो रस्त्यावर येऊन उभा राहिला. समोरच देशमुखवाडी होती. त्याबाजूला दृष्टि जातांच प्रथम तिकडे जाण्याचा त्यानें विचार केला. वाड्याची देवडी बंद होती परंतु त्या अचपळ पोराला आंत जाण्याचा थोडाच प्रतिबंध होता ? माकडा-सारखा दरवाज्यावर येईन तो आंत गेला.

दिवाणखान्यांत दिवा झगझगीत तेवत होता. मध्यभागीं बैठकीवर बाबुराव आणि वत्सला बेझीक खेळत होती. यशवंत आणि कृष्णी झोपेनें पेंगलें असतांहि नाइलाजास्तव त्यांच्याजवळ बसून त्यांचे मार्क मांडीत होतें. बाजूला गादीवर तीन वर्षांची एक मुलगी झोपली होती. मधून मधून कृष्णा तिला थोपटीत होती. ह्या गोजीरवाण्या लहान मुलीचें नांव इंदुबाळ असें ठेविलें होतें. पलीकडच्या खोलीत सगुणाबाई पडली होती. तिचा चेहरा अगदीं निस्तेज दिसत होता. तिला एकंदर सहा मुलें झालीं. वत्सलेच्या

मागून झालेली तिन्ही मुलें महिना दोन महिन्यांची होऊन मेली होती. त्या तिन्ही बाळंतपणांत तिला शरीरकष्ट बरेंच भोगावें लागून तिचें फार हाल झाले. पुढें इंदूचा जन्म झाल्यापासून तिची प्रकृति कायमची बिघडली. तिला बाळंतरोग जडला. वास्तविक पाहिलें असतां ती सर्व घराची मालकीण. परंतु घरांत तिची काडी इतकी देखील सत्ता नव्हती. घरची सर्व व्यवस्था तिचो विधवा नणंद दुर्गाताई पहात असे. तिला सासरचा कांहीं आधार नव्हता. वैधव्य प्राप्त झाल्यावर ती आपल्या भावाच्या आश्रयाला येऊन राहिली होती. सगुणाबाई प्रकृतीच्या अस्वस्थतेमुळें गृहकृत्याकडे विशेष लक्ष देत नसे. परंतु त्याचा फायदा घेऊन दुर्गाताईनें घराचीं सर्व सूत्रें आपल्या हातीं घेतली होती. तिचा स्वभाव विशेष हेकेखोर होता. बाबुरावाचा स्वभाव कसा होता तो पहिल्या प्रकरणांत वाचकांना समजून चुकलाच आहे. त्याच्या बहिणीचा-वत्सलेचा स्वभाव कसा होता याची ओखळ करून घेण्यास क्षणभर आपण त्यांचें भाषण ऐकूं ह्मणजे झालें.

“कुशे, काटें तुझें लक्ष कुठें आहे ? माझे दहा मार्क नाहीं मांडलेस ते ? ” कृष्णीच्या मांडीवर जोराचा चिमटा घेऊन वत्सला ह्मणाली.

“वत्से, कसलेग दहा मार्क ? असें चोरतेस मार्क काय ? देऊं का एक थोबाडीत ? ” बाबुराव ह्मणाला.

“कुठलें ह्मणजे ? हें नाहींति का माझें दहा मार्क ! ”

“मग तसें माझें देखील आहेत. हें पहा-येशा, मांड दहा मार्क आपले-”

“हें रे काय बंडुनाना ? एकदां तूं दहा मार्क घेतलेस आणि पुनः तेच दाखवितोस ह्मणजे काय ? ”

“अग चल चल. केव्हां ग दाखविले ? ”

“अशी लबाडी करतोस काय नाना ? मी नाहीं खेळत जा-” असें ह्मणून वत्सलेनें हातांतील पानें खाली टाकलीं. इतक्यांत दरवाजा वाजला !

“बंडु-वत्से, तुमचा खेळ आटोपला कीं नाहीं ? किती वाजले ? ” आंतून दुर्गा-आत्या ह्मणाली. “कुशे, इंदू झोपली असेल. तर तिला नेऊन दे तिच्या आईजवळ. चला- उठा आतां पुष्कळ झाला धांगडधिंगा ! ”

पुनः दरवाजा वाजला !

“ कोण आलं आहे ग बाहेर?—वत्से पहा पाहूं. ” दुर्गाआत्या ह्याणाली. परंतु वत्सला थोडीच ऐकणार होती ? तिने कृष्णीला ढकलून हाटलें, “ कुशे, उठ—पहा कोण ठोकतं दरवाजा ? ”

मुकाट्याने कृष्णी उठली. दरवाजा उघडतांच गवळ्या तिच्या दृष्टीस पडला.

“ काय आहे रे गवळ्या ? ” तिने आश्चर्याने विचारलें.

“ भाऊसाहब हायत का ? ”

“ आहेत, पण वर झोंपले आहेत. ”

“ आन् ताईसाहब ? ”

“ कोण आहेग कुशे ? ” दुर्गाआत्याने मधून विचारलें.

“ गवळ्या आला आहे आत्या. ” मान वळवून कृष्णी ह्याणाली.

“ काय पाहिजे त्याला ? ”

“ खबर आनलिया आत्याबाई. ” पुढें होऊन गवळ्या ह्याणाला.

“ कसली खबर ? ”

“ भाऊसायबांच्या बैलानं दाजीसाबास्नी हाणलिया. मारमारून फाडून टाकलिया शेतामंदी. ”

सर्वांचें लक्ष गवळ्याकडे वेधलें. बाबुराव आणि वत्सला धांवत पुढें आले. सगुणा-बाईहि आंतून हल्ल हल्लं बाहेर आली. आणि ह्याणाली, “ काय झालेंरे गवळ्या ? ”

“ ताईसाब, बैलान बघा दाजीसाबास्नी बेदम मारलिया—”

एकदम सगुणाबाई दचकली ! तिची चर्या बदलली. कांपण्या स्वरानें तिने पुनः विचारलें, “ गवळ्या, तूं स्वतः पाहिलंस का ? ”

“ आतां काय सांगूं ताईसाब ! मीं होतो की वाडूळ वखत थिकडंच उभा. त्या खाज्यामंदी दाजीसाब कन्हत पडल्याती. ते म्हंगले, ‘ परभाकर, बाल मरतुया आतां मी ! ’ ”

“ झालं ! शेवटीं मी ह्याणत होतें तेंच खरें ठरलें ! ” अत्यंत दुःखानें डोळ्यांत अश्रू आणून सगुणाबाई ह्याणाली, “ त्या दुष्ट बैलाला दूर करा ह्याणून मी कितीदां तरी सांगितलं. पण नाहीं. शेवटीं असं झालं ना ! ”

प्रकरण ४ थें.



मृत्युशय्या.



वळ जवळ मध्यरात्र झाली होती. दाजीबांना सुभानजी पाटील आणि मल्हारी यांनी उचलून दिवाणखान्यांत एका गादीवर आणून नुकतेंच ठेविले होते. त्यावेळचा देखावा फारच हृदय-द्रावक होता. दाजीबांच्या अंगावरील सर्व कपडे चिखलानें आणि रक्तानें भरले होते. घरांतील सर्व मंडळी त्यांच्या बिछान्यासमो-वतीं गोळा झाली होती. त्यांची ती हृदयविदारण करणारी शोचनीय स्थिति पाहून प्रत्येकाचे डोळे अश्रूनें डवडबले होते. सावित्रीबाईंची छाती दुःखानें अगदीं पूर्णपणे भरली होती. तरी तिनें आपलें दुःख बाहेर येऊं दिलें नाहीं. ती मोठी धीराची बायको होती. अशा बिकट प्रसंगीं काय करावयाचें तें ठरवून प्रथम तिनें मुलांना एका खोलींत बसवून मल्हारीला केशवशास्त्र्याकडे पिटाळविलें. आणि आपण आकाच्या मदतीनें दाजीबांच्या अंगावरील कपडे नीट काळजीपूर्वक काढून त्यांच्या अंगाला लागलेला सर्व चिखल पुसून स्वच्छ केला. थोड्या वेळांत शास्त्रीबुवा आले. त्यांनीं प्रथम दाजीबांची नाडी पाहिली. नंतर अंगावरील कपडा त्यांनीं बाजूला केला. परंतु जखमा दृष्टीस पडतांच ते एकदम मागे सरले. कारण त्या जखमा फारच भयंकर होत्या.

“सावित्रीबाई, प्रथम इस्पितळांत मनुष्य पाठवा.” गुंगीत पडलेल्या दाजीबाजवळून उठून शास्त्रीबुवा झगले.

“पण तुझाला काय वाटतें तें खरें सांगा शास्त्रीबुवा ? तुमच्याकडून नाहीं कांहीं कांहीं उपाय होणार ? ” डोळ्यांत अश्रू आणून सावित्रीबाईनें हळूच विचारलें.

“मी काय करणार येथें ! ह्या वीत वीत लांब पडलेल्या जखमा मला कशा शिवतां येतील ? हें काम ते इस्पितळांतील दाक्टरच करूं जाणत ! आतां तुझीं वेळ नका गमावूं. प्रथम कोणाला तरी पाठवा आणि दाक्टर आणण्याची व्यवस्था करा. तो येईपर्यंत रक्तस्राव बंद होण्याचें मी औषध घेऊन येतो. तुझी अशा घाबरूं नका.

तुझीच जर धीर सोडला तर हीं मुलं आकांत करतील. ईश्वरावर भार टाका. दाजीबांच्या आयुष्याची दोरी सबळ असेल, तर आमच्या प्रयत्नाला ईश्वरकृपेनें खात्रीनें यश येईल.. हं—उभ्या नका राहूं आतां, पाठवा कोणाला तरी इस्पितळांत.”

सावित्रीबाईनें डोळे पुसले. आपणावर कोणता प्रसंग ओढवणार आहे, तें ती समजून चुकली. परंतु आशा ही कोणाला सुटली आहे काय ? तिनें मल्हारीला हांक मारिली, आणि घोडी घेऊन पळत हॉस्पिटलमध्ये जाण्यास सांगितलें. त्यावेळीं फुलशहरांतील हॉस्पिटलमध्ये मुख्य डॉक्टर मुसलमान होता. जंजिरा संस्थानाधिपतीनें आपल्या रयतेच्या सुखाकरितां मुरुड आणि स्वतः नवीन वसविलेल्या फुलशहरांत ज्या अनेक सोई केल्या होत्या, त्यांत ह्या हॉस्पिटालाची सोई फारच उत्तम होती. डॉक्टरसाहेबहि फारच दयाळू व वयवंत होते. इतक्या रात्री, इतक्या लांबवेळें बोलावणें आलें असताहि किंचित् कांढू न करतां डॉक्टरसाहेब मल्हारी बरोबर निघाले. निघण्यापूर्वी त्यांनीं मल्हारीला सर्व हकीकत विचारून शस्त्रें आणि ओषधें यांची पेटी बरोबर घेतली होती.

तिंतक्या अवघांत शास्त्रीबुवा औषध घेऊन परत आले. त्यांनीं प्रथम एकमात्रा उगाळून ती दाजीबांना दिली. क्षणभरानें दाजीबानें डोळे उघडले आणि एकवेळ सभोंवार पाहिलें. मुलें जवळच उभीं होती. सावित्रीबाई आणि आका एकाबाजूला आणि वैद्यबुवा एका बाजूला असें बिछान्याजवळ उभे होते. मुलांकडे दाजीबांची दृष्टि जातांच त्यांच्या नेत्रांत घळकन् अश्रू आले. ते खोल आवाजांत झणाले, “ लाडक्यांनो, या—या अगदीं माझ्याजवळ या—”

प्रभकारानें आपले अश्रु पुसून तो आपल्या बापाच्या उशाजवळ गेला. मधुकर आणि कमला रडतच होती. त्यांनाहि जवळ येण्याची खूण करून दाजीबा पुनः झणाले, “ बाळांनो, अगदीं मजजवळ या. मला एकवेळ दृष्टि भरून तुझाला पाहूं या. प्रभाकर बाळ, मी आतां मरणार. आणि मी मरावं अशीच ईश्वराची इच्छा दिसते. पण अशा रीतीनें मी गेल्यावर तुमचें कसं होईल ? ह्या घरदाराचं, ह्या शेतवाडीचं कसं होईल—अरेरे ! मला आतां कांहींच सुचत नाहीं. मी तुमच्या करितां कांहींच तजवीज करून ठेविली नाहीं. ह्या बळवंतरावांनो माझा सर्वस्वी नाश केला—”

दाजीबांनीं अतिशय बोलणें चांगलें नाहीं, असें जाणून शास्त्रीबुवा हळूच झणाले, “ दाजीबा, तुझीं आतां बोलण्याचें श्रम घेऊं नका. त्यापासून तुझाला मानसिक—”

“शास्त्रीबुवा, आतां मला माझ्या ह्या लाडक्यांच्याबरोबर बोलूंच या. मी आतां ह्याच स्थितीत मरणार आहे, अशी माझी मनोदेवता मला सांगते. मला दुसरं कशाचं दुःख होत नाही. फक्त ह्या माझ्या लाडक्या मुलांचें पुढें कसें होईल, हीच मला मोठी काळजी आहे. आजपर्यंत मी सद्गुतीनां चालून मिठभाकर मिळविली. परंतु ती देखील ह्या बळवंतरावांनं मला सुखासमाधानां खावूं दिली नाही. आजपर्यंत मी त्याच्याबरोबर टक्कर दिली परंतु आतां माझ्या मागे काय होईल ? हें घरदार, शेतवाडी सर्व तो आपल्या ताब्यांत घेईल. आणि तुझाला ह्या घरांतून हांकून लावील.” असें झणून त्यांनीं आपल्या पत्नीकडे पाहिलें, “आतां माझा सर्व भार तुझ्यावर आहे. तूं आपली जबाबदारी ओळखून वागशील अशी माझी खात्री आहे. आतां प्रभाकरांनं शेतांतच खपलें पाहिजे. तुझाला मिठभाकरीकरितां अंगमेहनती शिवाय दुसरा मार्ग नाही. तुझीं सचोटीनं सरळ वागा. आपल्या जरूरीच्या गरजा भागल्या कीं, त्यांतच संतुष्ट रहा. बळवंतरावांनं मजप्रमाणें जरी तुझाला छळलें, तरी त्याच्या सुखाचा तुझी हेवा करूं नका. त्याला खावयाला जरी पंचपक्वानें आहेत; वापरावयाला मौल्यवान वस्त्रें आहेत; रहावयाला जरी मोठी देशमुखवाडी आहे, तरी त्याच्यापासून त्याला सुख नाही, परंतु माझ्यासारखी अंगमेहनत करून ईश्वरानें दिलेल्या मिठभाकरींत व एखाद्या झोंपडीतहि एखाद्या सार्वभौम राजाच्या वांट्याला नाही असें सुख तुझी अनुभवाल. प्रभाकर, मी आतां तुझापासून दूर होत आहे—काय-मचा दूर, तुमच्या दृष्टीआड होणार आहे. परंतु तुमच्या हातून होणाऱ्या बऱ्यावाईट सर्व गोष्टी मला स्पष्ट दिसणार आहेत. तूं कधीं वाईट मार्गांनं जालं नकोस. आतां सर्व भार तुझ्यावर आहे. कुटुंबाची जबाबारी तुझ्या शिरावर आहे. आपल्या लहान भावंडांना आतां तूं माझ्या जागीं आहेस. तूं आपल्या आईच्या वचनाबाहेर कधींहि वागूं नकोस.”

दाजीवांना बोलण्याचे अतिशय श्रम झाले. अद्यापि त्यांच्या मनांतून पुष्कळ बोलावयाचें होतें. त्यांच्या जखमांना असह्य वेदना लागल्या होत्या. परंतु आपलें दुःख पाहून आपल्या मुलांना दुःख होईल झणून त्या धीराच्या माणसांनं आपलें दुःख किंचितहि बाहेर दिसूं दिलें नाही. इतक्यांत आंबराईच्या दरवाजापाशीं गाडीचा आवाज ऐकूं आला. शास्त्रीबुवा आणि प्रभाकर पुढें झाले. थोड्या वेळानें डॉक्टरसाहेब आंत आले. त्यांच्या मागून मल्हारी त्यांची औषधाची पेटी घेऊन आला.

“सलाम डॉक्टरसाहेब,” दाजीबा झणाले, “आतां ही माझी शेवटची सलाम.”

“छे, छे ! दाजीसाहेब तुझी असा भलताच काय बोलता ?” डॉक्टरसाहेब ह्मणाले. दाजीबांची आणि डॉक्टरसाहेबांची फार चांगली ओळख होती, हें वरील भाषणावरून वाचकांच्या लक्षांत येईलच ! क्षणभरानें डॉक्टर साहेबांनी नाडी पाहून सर्व जखमा तपासल्या. परंतु जसजशा ते जखमा तपासूं लागले, तसतसा त्यांचा चेहरा बदलूं लागला. त्यांच्या चर्येवर निराशेची चिन्हें स्पष्टपणें उमटूं लागली. क्षणभरानें त्यांनीं सर्व मुलांना बाहेर जाण्यास सांगून आपली औषधांची पेटी उघडली. आणि शास्त्रीबुवांच्या साह्याने जखमा बांधून औषध लावण्यास सुरवात केली. प्रत्येक जखम बांधतांना ज्या प्राणान्त वेदना होत होत्या, त्या दाजीबा अगदीं मुकाव्याने सहन करीत होते.

“डॉक्टरसाहेब, अपायाला उपाय करणें योग्यच आहे परंतु ह्यापासून कांहीं उपयोग होईल असें मात्र मला वाटत नाहीं. माझी शक्ति आतां क्षीण होत चालली आहे, माझे प्राण आतां मर्ये ओढूं लागले आहेत. आतां माझे काय होणार हें मी समजून चुकलों आहे !” दाजीबाच्या तोंडांतून निघणारें प्रत्येक वाक्य अगदीं खोल आणि अडखळत असें निघत होतें !

“दाजीसाहेब, तुझी समजूतदार आहांत, तेव्हां आतां तुहीं पुढल्या व्यवस्थेला लागोचें हें चांगलें असें मला वाटतें.” दुःखित स्वरांनें शेवटीं डॉक्टर ह्मणाले.

“मला कांहीं सांगायचें आहे—” क्षणभर विचार करून दाजीबा ह्मणाले, “पण सांगण्यापेक्षां मी लिहून ठेवल्यास जास्त चांगलें ! मी कांहीं मृत्युपत्र केलें नाहीं. तेव्हां हें एक मृत्युपत्रच होईल.” असें ह्मणून त्यांनीं शास्त्रीबुवाकडे पाहिले, “शास्त्रीबुवा, घेतां का मी सांगतो ती दोन अक्षरें लिहून ? डॉक्टरसाहेब आहेत तेव्हां ते माझ्या ह्या मृत्युपत्राला साक्षीदार होतीलच !”

दाजीबांच्या इच्छेप्रमाणें शास्त्रीबुवांनीं बाहेर येऊन प्रभाकराजवळून लेखनसाहित्य आंत नेलें. त्यावेळीं दाजीबांच्या जवळ फक्त डॉक्टरसाहेब आणि शास्त्रीबुवाच होते. बाकी सर्व मंडळी बाहेर होती. सर्वत्र अगदीं शांतता होती. बाहेरच्या ओटीवर खांबाला टेकून प्रभाकर अश्रु गाळीत उभा होता. त्याच्या मनांत हजारों विचारांचें तुमुल गुद चाललें होतें. आतां आपलें कसें होणार ? ह्या एका प्रश्नावर त्याच्या मनांत चाललेल्या सर्व विचारांची गर्दी होती. शेवटीं ती भयाण रात्र संपण्याच्या वेतांत आली, इतक्यांत

दरवाजा उघडून शास्त्रीबुवा बाहेर आले आणि हताश स्थितीत अश्रू गाळीत बसलेल्या सावित्रीबाईकडे पाहून ह्वाणाले, “ तुम्ही सर्वजण आतां आंत या. ”

तो समय दाजीबांचा प्राणान्त होण्याचा होता ! त्यांचा श्वास आतां मोठ्याने होत होता ! ! डोळे खोल गेले होते ! ! ! मुलें आंत येतांच त्यांनीं एकदम रडण्यास आरंभ केला, परंतु डॉक्टर साहेबांनीं त्या सर्वांना दाबले. दाजीबांनीं आपले निस्तेज आणि खोल जात चाललेले डोळे उघडले. ते बोलण्याचा प्रयत्न करीत होते परंतु त्यांना बोलवेना. सर्व मुलांवरून त्यांनीं आपली दृष्टि फिरविली आणि शेवटीं ती दृष्टि आपल्या पत्नीच्या मुखावर स्थीर केली. किंचित् काल त्यांनीं तिजकडे एकाप्रतेनें पाहिले व त्यांचे डोळे पाण्यानें भरून आले. नंतर त्यांनीं पुनः एकवार सर्व मुलांकडे आपल्या अश्रुयुक्त दृष्टीनें पाहिलें.

“इकडे ये—” त्यांनीं सावित्रीबाईला अगदीं जवळ बोलाविले “ मी तुला उघडी टाकून जात आहे. ईश्वरावर भार ठेवा आणि सरळ वागा—प्रभाकराला अंतर देऊं नको—तो तुझा मुलगा नाहीं—पण माझा आहे—प्रभाकर, आपल्या आईला अंतर देऊं नकोस—लाढक्यांनीं—मी आतां जातो—रडूं नका—देवा—माझ्या ह्या वासरांना सुखी—ठेव—”

प्रभाकरानें हुंदके देत आपल्या पित्याचें मस्तक वर उचलून धरलें. राधाआकानें तितक्यांतच देवघरांतून गंगाजल आणून प्रभाकराकडून तुळशीच्या पानानें तें दाजीबांच्या मुखांत घालविले. तोंच सावित्रीबाईनें मोठ्यानें हंबरडा फोडला ! ! !

दाजीबांचा आत्मा नश्वर देह सोडून पंचमहाभूतांत जाऊन मिळाला ! सर्व घरांत एकच आकांत झाला ! ! !



प्रकरण ५ वें.



स्मशानयात्रा.



यांची कोमल किरणे क्षितिजावर पसरली होती. हीच कोमल किरणे एका दिवसापूर्वी एका सुखी कुटुंबाला उत्साह आणि आनंद देत होती. परंतु एकाच दिवसांत ती स्थिति पालटली ! तीच किरणे आणि तेंच कुटुंब ! परंतु फरक इतकाच की, ती किरणे मात्र कोमल होती आणि तें कुटुंब दुःखी होतें— उत्साहा ऐवजी निरुत्साही होतें आणि आनंदा ऐवजी शोकमग्न होतें. यावरून आजच्या दिवसावरून उद्याच्या दिवसाचें भविष्य सांगतां येत नाही असें झणतात तें सर्वथैव खरें आहे.

प्रभाकर आंबराईच्या दरवाजाजवळ खांबाला टेकून उभा होता. तो उघड्या डोक्यानें असून दुःखातिशयानें त्याचा म्लान झालेला चेहरा काळवंडलेला दिसत होता. त्याच्या नेत्रांत आतां एकहि अश्रु दिसत नव्हता. त्याचा अश्रूचा सर्व सांठा रात्रीच संपला होता. आतां तो स्मशानयात्रेकरितां जमणाऱ्या मंडळींची वाट पहात येथें उभा होता. त्यावेळीं तो इतका विचारांत चूर झाला होता कीं, आपणासमोर कोणी येऊन उभें राहिले हें देखील त्याला कळलें नाहीं !

“ तुझ्या बापाला झालें काय ? हा प्रकार कसा घडला ? त्याची आतां काय स्थिति आहे ? ”

प्रभाकरानें वर पाहिलें, तो भाऊसाहेब आपणापुढें उभे असून उत्कंठेनें आपणास एकावर एक प्रश्न विचारीत आहेत, असें त्याला दिसून आले. त्यानें भाऊसाहेबाकडे पाहून एक दीर्घ श्वास सोडला व त्यांच्या सर्व प्रश्नाला एकच उत्तर दिलें.

“ बाबा सकाळीं चार वाजतां वारले ! ”

भाऊसाहेब एकदम दचकले.

“काय ! दाजी वारला ?—पण हें झालं कसं ?” भाऊसाहेब आश्रयानें ह्मणालें,
“आतां मी उठलों तों पाहिली बातमी मला ही लागली. पण दाजी बैलाजवळ
गेला कशाला ? ”

“ते तुमच्याच घरीं शेतांतून येत होते, तेव्हां तुमच्या बैलानें त्यांच्यावर हल्ला—”

“पण केव्हां ? केव्हां येत होता ? ”

“काल संध्याकाळीं. तुझीं काल निरोप सांगून गेल्यावर लागलेच बाबा घरीं आले.
मी त्यांना तुमचा निरोप सांगतांच ते तसेच तुमच्याकडे जाण्याकरितां निघाले—तुझीं
दिलेला निरोपच ह्या सर्व गोष्टीला कारण झाला !” हें शेवटचें वाक्य प्रभाकरानें मुद्दाम
कपाळ आकुंचित करून भाऊसाहेबाच्या चेहऱ्याकडे पहात उच्चारलें.

भाऊसाहेबांचा चेहरा खरकून उतरला. त्यांचें मन त्यांना खात होतें. आजपर्यंत
त्यांनीं दाजीबाला पैशाच्या वावटांत विनाकारण बरेच छळलें होतें. परंतु त्या छळाचें
पर्यवसान इतकें भयंकर झालेलें पाहून त्यांचें निष्ठुर मन हाललें यांत मोठेसें नवल नाहीं.
ते क्षणभरानें दुःखित स्वरांनें ह्मणाले, “झाला हा प्रकार फारच वाईट झाला ! मला
फार वाईट वाटतें. परंतु आतां शेतवाडीचें कसें होईल ? तुमचा आतां कसा
निभाव लागेल ? ”

“हाच एक विचार मरणापूर्वीं बाबांना एकसारखा अस्वस्थ करीत होता. तुम्हीं
जर थोडी दया दाखविली, तर अद्यापि आमचा ह्या शेतवाडीवर गुजारा होईल पण
तुम्हीं आपला निष्ठुरपणा कधींहि सोडणार नाहीं असेंच बाबा ह्मणत होते—”

“माझा निष्ठुरपणा ! ” प्रभाकराकडे टक लावून पहात भाऊसाहेब ह्मणाले, “माझा
यांत कांहींच निष्ठुरपणा नाहीं. उलट त्याचाच गर्विष्ठपणा होय. माझी एक पै देखील
देणें नाहीं असें समजून तो मजबरोबर मोठ्या गर्विष्ठपणानें वागत होता. पण आतां
काय त्याचें ! तो तर मेला. तुला पोराला हा व्यवहार काय कळणार आहे ? ” असें
ह्मणून ते क्षणभर थांबले, “तुझ्या आईला सांग कीं, इतक्यांतच ह्या गोष्टीविषयीं तुला
काळजी करण्याचें कारण नाहीं. मी पुढें केव्हांतरी येईन तेव्हां मग त्याचा विचार करूं.
आणि हें पहा प्रभाकर, तुझाला एखाद्या गोष्टीची जरूरी असेल तर मला येऊन कळवा.
मी त्याची व्यवस्था करीन. काय समजलास ?—जातो मी आतां. ”

भाऊसाहेब निघून गेल्यावर प्रभाकराचें निरुत्साही विचारयंत्र पुनः सुरू झालें. तो पुनः खांबाला टेंकून उभा राहिला. आपण आतां अगदीं पोरके झालों, असें त्याला वाटूं लागले. सापन्न मातेनें—सावित्रीबाईनें त्याच्या खऱ्या मातेची जागा भरून काढली होती, तरी त्यांत खरें मातृप्रेम नव्हतें. नैसर्गिक नियमाला अनुसरून तिच्या प्रेमाचा ओढा मधुकर आणि कमला यांच्याकडे जास्त होता यांत नवल नाहीं. परंतु त्याबद्दल आजपर्यंत प्रभाकराला कांहींच वाटलें नाहीं. कारण मातृप्रेमाची रिकामी जागा दाजी-बाबें भरून काढली होती. ते प्रभाकरावर फारच प्रेम करीत असत. परंतु आतां काय ?—तेहि गेले !

इतक्यांत प्रभाकराची दृष्टि समोर गेली. एक अकरा वर्षांची मुलगी झपझप् पावलें टाकीत व मधुन मधुन मागें वळून पहात येतांना त्याच्या दृष्टीस पडली. तिचा परकर काढका असून अंगांतील चोळी मळकट दिसत होती. ती वयानें लहान होती आणि तिचें कपडे जरी मलीन होते, तरी त्यांतूनहि तिचें नैसर्गिक सौंदर्य प्रगट होत होतें. ती अत्यंत देखणी होती. वांग्यानें ती सडपातळ व नाजुक असून किंचित् अशक्त दिसत होती. सांप्रत तिचा चेहरा निस्तेज आणि भयाभीत झालेला दिसत होता. वाचकहो, ही मुलगी तुमच्या परिचयाची आहे. मागच्या एका प्रकरणांत तुम्हीं हिला पाहिली असून दोनचारदां तिचा गोष्टीशीं संबंधहि आला आहे. ती यशवंताची धाकटी बहिण कृष्णा होती. पण ती इतक्या सकाळींच अशी भीत भीत पण लगबगीनें कुणीकडे निघाली ? ती आतां प्रभाकराच्या बरीच जवळ आली. तो तिच्याकडे एक सारखी दृष्टि लावून पहात होता. ती अगदीं जवळ आल्यावर प्रभाकराला तिनें एकदम उत्कंठेनें विचारलें, “ प्रभाकरदादा, आतां दाजीबांचं कसं आहे ? त्यांना त्या दुष्ट बैलानें फार मारलं करे ? आज्ञाला कालरात्रीं गवळ्यानें येऊन सांगितलं, तेव्हांपासून मला कांहीं सुचत नाहीं. मी येथें येण्याचा रात्रींतून कितीदां तरी विचार केला, पण बाहेर काळोख असल्यामुळें तशा भयानरात्रीं घराबाहेर पडण्याचा माझा धीरच होईना ! दोनतिनदां दुर्गताई रात्रींतून उठली होती. तिनें मला जागींच पाहून मी झोपत का नाहीं झणून विचारलें. शेवटीं मला झोप न येण्याचें कारण मी तिला सांगितलें तेव्हां किनई प्रभाकर, ती झगली, “ तंगडं मोडीन तिकडे गेलीस तर. तिकडे जाण्याचं कांहीं कारण नाहीं. ” तरी देखील माझा जीव राहिला. मी अगदीं पहाटेस उठले आणि सगुणाआल्याजवळ गेले. प्रभाकर,

सगुणाआत्याला ही दाजीबांची गोष्ट ऐकून किती वाईट वाटत आहे ह्मणून सांगूं ! त्या मेल्या बैलाला 'विका' 'विका' ह्मणून तिने कितीदांतरी भाऊसाहेबांना सांगितलं. पण तिचं काय चालतं आहे घरांत ? तिचं कोणी ऐकेल तेव्हांना ! पण प्रभाकर, तूं असा गप्प कां ? ”

बालिकेने एका दमांत सर्व गोष्टी भराभर सांगून टाकल्या. प्रभाकर तिच्या मुखाकडे पहात मुकाट्याने सर्व गोष्टी ऐकत होता. तितक्या वेळेपुरतें तो आपलें दुःख जवळ जवळ साफ विसरून गेला होता. परंतु बालिकेच्या शेवटच्या वाक्याने त्याचें दुःखी मन पुनः जागृत झालें. त्यान एक दीर्घ श्वास सोडला. त्याच्या डोळ्यांत अश्रू आले. त्याला एक दुःखाचा हुंदका आला, त्या हुंदक्यांतच तो ह्मणाला “ कृष्णा, बाबा वारले ! ”

अरेरे ! त्या बालिकेला जबरदस्त धक्का बसला. तिचा चेहरा एकदम निस्तेज पडला. तिचा सुकुमार देह थरथर कापू लागला. ती हुंदके देत देत ह्मणाली, “ प्रभाकर, आतां तुझं कसरे होईल ?—दाजीबांचा स्वभाव कितीतरी चांगला ! यशवंतावर आणि माझ्यावर त्यांचा कितीतरी लोभ ! ” इतक्यांत प्रभाकराला बोलविण्याकरितां मल्हारी बाहेर आला. तेव्हां प्रभाकर म्हणाला, “ कृष्णा, आतां तूं परत जा. तूं येथें आली होतीस असें कळलें तर दुर्गाताई—”

“ पण एकवेळ मला दाजीबांना पाहूंतरी देरे प्रभाकर ! आतां ते पुनः कधीं दृष्टीस पडणार आहेत ? ” रडत रडत हुंदके देत करुण वाणीनें ती बालिका म्हणाली.


ते आंत गेले. हळूहळू मंडळी बाहेर जमा होऊं लागली. आठ वाजण्याच्या सुमाराला पोलिसचा शिपाई येऊन चौकशी करूं लागला. आतां मात्र भाऊसाहेबांच्या बैलानें दाजीबांना ठार मारलें ही बातमी सर्व गांवभर झाली. जो तो दाजीबांच्या मृत्युविषयी हळूहळू लागला. दहाच्या सुमाराला तेथें पंचनामा झाला. त्यांत 'दाजीबांचा मृत्यु अपघातानें झाला' असा पंचानी निकाल देऊन भाऊसाहेबांचा बैल सरकारांत जप्त करून नेला.

बारा वाजून गेल्यावर सर्व तयारी झाली. दाजीबांचा छिन्नभिन्न झालेला मृतदेह बाहेर आणला. वाचकहो ! त्यावेळच्या आकांताचें वर्णन कोण करूं शकेल ?

दाजीबांच्या स्मशानयात्रेला पुष्कळच मंडळी जमली होती.

प्रकरण ६ वें.

मृत्युपत्राचें वाचन.



रील गोष्टीला आज तेरा दिवस झाले. दाजीबांच्या घरीं—दाजीबांच्या घरीं ह्याण्यापेक्षां आतां आपण प्रभाकराच्याच घरीं असें ह्याणें. आज प्रभाकराच्या घरीं सायंकाळीं बरीच मंडळी जमली होती. रीतीप्रमाणें मंडळीनीं प्रभाकराला आणि मधुकराला शेजारच्या एका देवळांत नेऊन आणले होते. त्या दोघां मुलांना परत घरीं आणल्यावर मंडळी परत जाऊं लागली. तेव्हां केशवशास्त्री पुढें होऊन ह्याणाले, “मंडळीनीं आणखी पांच मिनिटें थांबण्याची कृपा करावी. दाजीबांची एक शेवटची इच्छा आहे. ती आपणांसर्वांच्या कानावर आजच मी घालावी अशी त्यांनीं मरणापूर्वीं मला आग्रहाची विनंति केली होती. आज आपण येथें जमला आहांत—भाऊसाहेब आहेत, शिवाय दाजीबांच्या शेतांत काम करणारी ही सर्व शेतकरी मंडळीहि आहे. तेव्हां त्यांची शेवटची इच्छा आपण ऐकावी अशी माझी आपणांस विनंति आहे.”

सर्व मंडळी पुनः ओटीवर येऊन बसली. शास्त्रीबुवा आंत गेले आणि त्यांनीं आपल्या हातांत एक कागदाची घडी आणली. ती घडी उघडून शास्त्रीबुवा ह्याणाले, “आतां मी आपणांस इतकेंच सांगतो कीं, ह्या कागदावर लिहिलेलें प्रत्येक अक्षर दाजीबांच्या मुखांतून बाहेर पडलेलें आहे.”

“मग हें दाजीनें मृत्युपत्र आहे कीं काय ?” भाऊसाहेब घसा साफ करीत ह्याणाले.

“आपणांस वाटेले तर आपण ह्याला मृत्युपत्र म्हणा ! किंवा वाटेले तें ह्याणा ! परंतु त्यांनीं मरणापूर्वीं सांगितलेला प्रत्येक शब्द मी यांत लिहिला आहे. शिवाय आपल्या हॉस्पिटलचें डॉक्टरसाहेब ह्या गोष्टीला साक्षीदार आहेत.”

ह्यावर कोणीहि बोललें नाहीं. प्रत्येकजण त्या कागदांत काय लिहिलें आहे, तें ऐकण्यास अत्यंत उत्सुक झाला होता. कोणीहि बोलत नाहीं असें पाहून शास्त्रीबुवांनीं हातांतील घडी उघडून वाचण्यास सुरुवात केली.

“मी-सदाशिव त्रिवक सरदेसाई ह्या पत्रांत-पत्रांत ह्याणण्यापेक्षां मृत्युपत्रांत ईश्वराला स्मरून ज्यांच्याविषयीं हें लिहित आहें, त्याचा त्यांनीं विचार करावा व त्याप्रमाणें सत्याला स्मरून वागावें ह्याणजे त्यांत त्यांचें कल्याण आहे. हे शब्द माझ्या अंतःकरणापासून खऱ्या कळकळीनें त्या मृत्युशय्येवर मी हताश स्थितीत पडलों असतां निघत आहेत, हें त्यांनीं लक्षांत ठेवावें.

“माझ्या संसाराची घडी आतां चांगल्या रीतीनें बसण्याचा योग आला होता, तोंच बळवंतरावाच्या बैलानें माझा सर्वस्वी नाश केला. मला हा अकल्पित मृत्यु आल्याबद्दल वाईट वाटत नाहीं. कारण मी मरावें अशीच त्या प्रभूची इच्छा दिसते. परंतु आतां माझ्या जिवाला जी एक भयंकर तळमळ लागली आहे, ती माझ्या कुटुंबाविषयीं होय. माझ्या बायकोमुलांकरितां मला हा वेळपर्यंत काहीं एक तर्तूद करून ठेवतां आली नाहीं. यंदांप्रमाणें पुढें एक दोन वर्षे चांगला पाऊस पडून पीक चांगलें येईल ह्याणजे आपण बळवंतरावाच्या मगरमिठींतून सुटूं आणि मग मुलावाढांची योग्य व्यवस्था करून ठेऊं अशी मला कितीतरी आशा होती. पण आतां काय ?-बळवंतरावाच्या बैलानें माझा सर्वस्वी नाश केला.

“आज बारा वर्षे झाली, दादासाहेब देशमुख निर्वतल्यापासून विनाकारण बळवंतरावाच्या हातांत माझी मान अडकली गेली. माझ्या वडिलांच्या हयातींत सतत सहा वर्षे अवर्षण पडल्यामुळें त्यांनीं ही सर्व शेतजमीन, आंबराई आणि घर दादासाहेब देशमुखाकडे सात हजार रुपयांला गहाण ठेविले. पुढें त्यांच्या मृत्यूनंतर चार वर्षे मी स्वतःच खपून व्याजासुद्धां एक हजाराची फेड केली. दादासाहेब देशमुखाचे वडील चिरंजीव यशवंतराव यांचा आणि माझा फारच स्नेह होता. यशवंतराव जर आतां हयात असत तर मी ह्या सांप्रतच्या शोचनीय स्थितींत कधीहि नसतों अशी माझी पूर्ण खात्री आहे. ते आणि मी एके दिवशीं कातळावर फिरावयास गेलों असतां तेथें असलेले काळे दगड पाहून ‘तुझी येथें दगडाची खाण खणा, ही कातळ तुमच्या मालकीची आहे तेव्हां तुझाला

पुष्कळ फायदा होईल' असे त्यांस सांगून नवाबसाहेब नवीन वसवीत असलेल्या फुल शहरांत त्या काळ्या दगडांचा इमारतीकरितां दांडगा खप होईल इत्यादि गोष्टी मी त्यांच्या मनांत भरवून दिल्या. यशवंतरावांना त्या गोष्टी पटून त्यांनीं आपल्या वडिलांजवळ खाण खण-ग्याची गोष्ट काढली. परंतु त्यांत कांहीं फायदा होईल असें त्यांस वाटेना इतकेंच नव्हे, तर मुलानें खाणाचें भलतेंच वेड घेतल्याबद्दल दादासाहेब त्यांना फार टाकून बोलले. यशवंतरावांचा स्वभाव बापासारखा करारी असल्यामुळे ते तत्काळ वडिलांवर रागावून घर सोडून निघाले. पुढें दादासाहेबांना आपल्या बोलण्याचा पश्चात्ताप झाला. व मुलानें परत याचें ह्मणून माझ्या देखरेखीखाली त्यांनीं कातळावर खाण सुरू केली.

“ पहिल्याच वर्षीत त्यांना तीन हजार रुपये फायदा झाला. त्या माझ्या कामाबद्दल ते मला स्वसंतोषानें कांहीतरी देत असत. पुढें त्याच वर्षी दादासाहेबांचें दुसरे चिरंजीव गंगाधरपंत प्रकृति नादुस्त असल्यामुळे पुण्यास गेले होते, ते एकाएकी निर्वतले. ह्या मुलाच्या धक्यामुळे दादासाहेब आजारी पडले. तोच आठ दिवसांनीं त्यांची सून—गंगाधरपंताची बायको वाळंतपणांत एकाएकी मेल्याची बातमी येथें आली. त्यामुळे दादासाहेबांचें दुखणें बळावून सहाव्या दिवशीं त्यांचा अंत झाला. आतां मी ज्याप्रमाणें ह्या मृत्युशय्येवर पडलों आहे, त्याच प्रमाणें त्यावेळीं दादासाहेब मृत्युशय्येवर पडले होते. ती त्यांची शेवटची रात्र होती. मी त्यांच्या समाचाराला गेलों होतों, त्यावेळीं यशवंतरावांची आठवण करून त्यांच्या नेत्रावाटे अश्रूपूर लोटला. आपल्या मुलानें आपणांजवळ फारच फायदेशीर अशा खाणीची गोष्ट काढली असतां आपण त्यास झिडकारलें, टाकून बोललों त्याबद्दल त्यांना फारच वाईट वाटत होतें. शेवटीं त्यांच्या खाणीमध्ये मी कशी अंगमेहनत केली, आणि खाण रंगारूपास येण्याकरितां मी केलेले सर्व श्रम लक्षांत घेऊन त्यांनीं माझे वडिलांचें सर्व कर्ज मला माफ केलें. ते ह्मणाले, ‘ दाजी, हें कर्ज मी तुला माफ करीत आहे, हें कशाचें फळ आहे असें तुला वाटतें ? ’ मी त्यांना काय उत्तर देणार ? पुढें तेच ह्मणाले, ‘ दाजी, हें तुझ्या सद्गतीनाचें, सचोटीचें आणि सत्यप्रियतेचें फळ आहे. जा, त्या घडवंचीतील तुझा करारकर्जनामा घेऊन ये आणि आपल्या हातानें फाडून टाक ! ’ मी मुकाव्यानें उठलों आणि घडवंची उघडली परंतु त्यांत तो कर्जरोखा नव्हता. तेव्हां ते पुढें ह्मणाले, “ नाहीं का त्याच्यांत ? मग बळवंतरावांनीं काडून ठेवला असेल. बरं—तूं आतां कर्जाची काळजी करूं नकोस. आतां जावई आले, कीं, प्रथम तो तुझा

कर्जरोखा मी त्यांच्याकडून मागून घेऊन फाडून टाकतो.” हे दादासाहेबांचे शब्द अद्यापि जसेच्या तसे माझ्या कानांत गुणगुणत आहेत. मी सत्याला स्मरून ह्या मृत्युशय्येवर पडलों असतां ‘माझे सर्व कर्ज दादासाहेबांनीं माफ केलें आहे’ हें त्रिवार सत्यतेनें सांगितों. पुढें त्यांचा मृत्यु झाल्यावर आठ दिवसांनीं मी ही हकीकत बळवंतरावाला सांगितली. तेव्हां तो आश्चर्यचकित होऊन ह्मणाला, ‘दाजी, अशी गोष्ट कशी होईल ? उलट मरणा-पूर्वीं दादासाहेब मला ह्मणाले, कों, ‘बळवंतराव, ती दाजीकडे रकम गुंतली आहे आणि तिचें व्याजहि चढत चाललें आहे. त्याची लवकर वसुली करण्याची व्यवस्था करा.’ परंतु हें बळवंतरावानें मला निव्वळ फसविलें. दादासाहेबांनीं त्याला कर्जरोखा फाडून टाकण्यास सांगितला असेल परंतु त्यानें तसें न करतां तो कर्जरोखा तसाच कायम ठेवला. असो. त्याचें पाप त्याच्याबरोबर. परंतु आज मी ही खरी खरी हकीकत लिहीत आहे. त्या कर्जांमुळेच आजपर्यंत मला ह्या दुष्काळाच्या दिवसांत डोकें वर करतां आलें नाहीं. माझा सर्वस्वी नाश होण्यास तोच कारण आहे.

“पुढें त्यानें व्याज वाढविलें. दुष्काळांत पिक नसतां हि त्यानें पैशाकरितां मला अनेक रीतीनें छळलें. माझी बडिलोपार्जित शेतजमीन मजकडून काडून घेण्यास त्यानें आजपर्यंत अनेक उपाय योजले परंतु माझ्या चोख आणि सरळ वर्तनामुळे त्याचा कांहींच इलाज चालला नाहीं. आतां त्या कर्जापोटीं पांच हजार रुपये बाकी आहे. मी आणखी दोन वर्षे जगलों असतो तर त्याची पैन् पै फेडून त्याच्या कचाट्यांतून मोकळा झालों असतो. पण ईश्वरी नियमानियम कांहीं निराळा आहे. आतां माझ्या मागे तो माझ्या बायकोला व माझ्या लाडक्या मुलांना छळण्यास कमी करणार नाहीं. कदाचित् माझ्या वाडवडिलांच्या ह्या घरांतून त्या पैशाकरितां तो माझ्या मुलाबाळांना हांकून देखील देईल. कारण माझ्या घरादारावर आणि शेतजमिनीवर त्याच्या पूर्वींपासून ढोळा आहे.

“प्रभाकर, तूं माझा मोठा मुलगा, तुझ्यावर माझा सर्व भार आहे. तूं आपलें वर्तन नेहमीं चोख ठेव. सदाचरणाची कास कधींहि सोडूं नकोस. आपल्या आईच्या आज्ञेशि-वाय कांहीं करूं नकोस. ती फार विचारी आहे, याचा मला वेळोवेळीं अनुभव आला आहे. तिच्या विचारानें वागत गेल्यास तुला पश्चात्ताप करण्याची कधींहि पाळी येणार नाहीं. आतां तुला इतकेंच सांगावयाचें कों, आपली वाडवडिलांची ही शेतजमीन आणि

हैं घरवाडी वाटेल ती अंग मेहनत करावी लागली तरी कर पण बळवंतरावाच्या हातीं जाऊं देऊं नकोस. आणि आपल्या धाकट्या भावंडांना कधीहि अंतर देऊं नकोस. मी तुमच्यापासून दूर झालों, तरी तुमच्या हातून होणारी बरी वाईट कृत्ये पहात आहे. हे सदैव लक्षांत बाळगा. तुमच्या हातून वाईट कृति झाल्यास माझ्या आत्म्याला दुःख होईल, आणि चांगली कृति झाल्यास आनंदच होत जाईल हे कधीहि विसरूं नका.

“यंदाचें पीक चांगलें आलें आहे. त्यांतून मी तिनशें रुपयाचें नुकतेंच खत खरेदी केलें आहे. बाकीची रकम बळवंतरावास त्याच्या कर्जाच्या आणि व्याजाच्या पोटीं या. त्यानें नच ऐकल्यास आंबराईचें येणारें उत्पन्न त्याला या. नाहींतर त्या पैशांतून आपली अर्धी खणावयाची पडलेली विहीर पूर्ण करून आंबराईची दुरुस्ती करा. खत आणि मुबलक पाणी याची जोड मिळाल्यास आंबराईचें एक दोन वर्षांत चांगलें उत्पन्न होईल अशी माझी खात्री आहे. शिवाय पुढें दोन वर्षे ह्या सालाप्रमाणें पाऊस पडला तर शेताचेंहि उत्पन्न सोळा आणे होईल. अशा रीतीत हीं दोन्ही उत्पन्ने करून दोन वर्षांत तुम्हाला ह्या बळवंतरावाच्या हातांत मी निरुपायानें दिलेली तुमची मान तुम्हाला सद्दज सोडवितां येईल.

“शेवटीं इतकेंहि करून कर्जाकरितां माझ्या कच्यावच्यांना बळवंतरावानें रस्त्यावर आणून सोडलें तर शास्त्रीबुवा ! तुझीं, सुभानजी पाटील, रंगोपंत तात्या इत्यादि मंडळींनीं माझे उपकार स्मरून त्यांना अंतर देऊं नका. माझी मुलें लहान आहेत, त्यांना सांभाळा बस !—आतां मला जास्त कांहींच सांगावयाचें नाहीं. ईश्वर तुमचें सर्वांचें कल्याण करो.”

शास्त्रीबुवांनीं मृत्युपत्राचें वाचन आटोपलें. ओटीवर बसलेली सर्व मंडळी एकाग्र चित्तानें प्रत्येक शब्द ऐकत होती. आजपर्यंत दाजीबा आणि भाऊसाहेब यांच्यामध्ये देवघेवाचा कांहीं संबंध असेल, असें काणालाही माहिती नव्हतें. मृत्युपत्राचें वाचन होत असतां मधून मधून भाऊसाहेबांची चर्चा बदलत होती. परंतु त्यांनीं आपली स्थिति कोणाच्याहि नजरेस येऊं दिली नाहीं. वाचन आटोपतांच क्षणभर अगदीं शांतता होती. प्रथम भाऊसाहेब बोलतील असेंच प्रत्येकाला वाटत होतें. परंतु ते कांहीं बोलत नाहींत असें पाहून सुभानजी पाटील ह्मणाला, “दाजीसाहेबांच्या घराण्याला जी जी मदत घाहिजे असेल व जी जी मदत मला माझ्या शक्तीप्रमाणें देतां येईल, ती मोठ्या आनं-

दानें मी देईन. एका काळीं त्यांचे माझ्यावर मोठे उपकार झाले आहेत, त्या उपकारांचा त्या थोर मनुष्याने कधीहि एका शब्दानें उच्चार केला नाही. परंतु अगदीं शेवटीं मरतांना नाइलाजास्तव त्यांनीं आम्हांला आठवण दिली. ती दिली नसती तरी त्याच्या कुटुंबाला मंदत करणें हें मी माझें मुख्य कर्तव्य समजतो. प्रभाकर सध्यां लहान आहे तेव्हां त्यांच्या शेतजमिनीची व आंबराईचीं देखरेख निरपेक्ष आणि निस्वार्थ बुद्धीनें करण्याची कामगिरी मी आपल्या शिरावर घेतों. ”

“ आतां मला कांहीं तरी बोललें पाहिजे, ” शांत आणि सभ्यपणाचा आव घातून भाऊसाहेब ह्मणाले, “ परंतु काय बोलावें हेंच मला कळत नाही. दाजीनें मजविषयीं जें कांहीं लिहून ठेविलें आहे, तें त्याच्या स्वभावामुळें त्याला तसें वाटून लिहून ठेविलें आहे. आतां माझ्या भाषणाची सत्यता कशी पटेल? ती सत्यता पटविण्याकरितां मी आतां इतकेंच सांगतो कीं, मी त्याच्या मुलाबाळांना आतांच घरांतून काढून टाकित नाहीं. कायद्यानें मला केव्हांहि तसें करतां येण्यासारखें असलें तरी मी तो लिहितो तसा नाहीं. याची सत्यता पटवून देण्याकरितां आणखी दोन नव्हे तीन वर्षें माझ्या रकमेवर होणाऱ्या व्याजाची मी मागणी करणार नाहीं. दाजीच्या मते ह्या पुढल्या दोन वर्षांत कर्ज फिटेल अशी खात्री होती, ह्मणूनच मी ही दोन सोडून तीन वर्षांची जास्त सवलत देत आहे. माझ्याविषयीं त्यानें हा कमीजास्त प्रकार लिहून ठेविला आहे, त्याबद्दल मी त्याला बिलकुल दोष देत नाहीं. तो तर विचारा गेला ! परंतु हा एक मनुष्यस्वभाव आहे. ” असें ह्मणून भाऊसाहेब क्षणभर थांबले व पुनः पुढें ह्मणाले, “ सुभानजी, उद्यां तूं मुद्दाम दुपारीं येथें ये. मीहि येईन मग आपण स्वस्थ चित्तानें पुढल्या गोष्टीचा विचार करूं. मी मनापासून सांगतो कीं, दाजीविषयीं माझें मत केव्हांहि वाईट नव्हतें. त्यानें माझें केव्हांहि ऐकलें नाहीं त्याला माझा नाइलाज होता. आतां त्याच्या कुटुंबावर प्रसंग आला आहे तेव्हां त्याचें कल्याण करण्यास मी बिलकुल कसूर करणार नाहीं ”

हा शेवटच्या भाषणानें भाऊसाहेबांनीं आपल्या वर्तनावर पांघरूण घालण्याचा सोळा आणे घाट जुळवून आणला. परंतु तो कितपत सिद्धीस गेला हें आतां पाहणें आहे.

हल्लहळ सर्वें मंडळी आपआपल्या घरीं गेली.

प्रकरण ७ वें.



पूर्व वृत्तांत.



ल्या सर्व प्रकरणांत बळवंतराव उर्फ भाऊसाहेब यांचें नांव मुख्य-
त्वेकरून येत गेलें आहे. तेव्हां आतां त्यांच्या बरोबर वाचकांची
ओळख करून देणें अवश्य आहे. परंतु ही ओळख करून देण्या-
पूर्वी आपणास बराच काल मागें जावें लागणार आहे.

जंजिरा संस्थानाचे अधिपति नबाबसाहेब सिद्दी अहमदखान
सिद्दी इनाहिमखान यांच्या ताब्यांतील राजपुरी गांवाच्या वेशावर प्रस्तुत कथानकाची
भूमिका-देशमुखवाडी असून तेथील देशमुखीचें वतन दादासादेव देशमुख यांच्याकडे
होतें. दादासाहेबांचा स्वभाव फारच करारी आणि लहरी होता. सर्व गांवांत-
फार दरारा असे. त्यांना तीन मुलें होती. मोठ्या मुलाचें नांव यशवंतराव, दुसऱ्या
मुलाचें नांव गंगाधर आणि तिसरी मुलगी. हिचें नांव ताई उर्फ सगुणाबाई होतें. ह्या
मुलीच्या मागून आणखी एक मुलगी झाली होती परंतु ती देवींत गेली, आणि दोन्ही
महिण्यांनीं दादासाहेबांच्या कुटुंबाला जलोदर होऊन त्यांतच तिचा अंत झाला. त्यानं-
तर दादासाहेबांनीं द्वितीय संबंध मात्र केला नाहीं.

यशवंतरावाचा स्वभाव थेट आपल्या वडिलांसारखा होता. पहिल्यापासून त्याचें लक्ष
शरीर कमविण्याकडे विशेष होतें. शिवाय त्याला गाण्याचा फारच नाद होता. मुळांत
आवाज मधुर असल्यामुळें आणि चांगल्या गवई शिक्षकाची जोड मिळाल्यामुळें लवकरच
पेहलवान आणि गवई ह्या दोन नांवांनीं यशवंतरावाला मंडळी ओळखूं लागली. तो
इतका नादी होता की, सकाळ, दुपार आणि संध्याकाळ केव्हांहि पहावें तेव्हां यश-
वंतराव तालीमखान्यांत पडलेला. तेवढ्याकरितां त्यानें देशमुखवाडीजवळ एक आखाडा
तयार करून घेतला होता. त्याच्या वयाची गांवांतील बरीच मंडळी तेथें रोज एकत्र
जमत असत. त्यांत दाजीबाहिं येत असत. त्या सर्व मंडळींत यशवंतरावाची दाजी-

बाबरोबर विशेष मैत्री होती. यशवंतराव सोळा वर्षांचा झाला तेव्हां त्यांच्या वडिलांनी त्याचें लग्न करण्याचा बेत केला. परंतु त्यावेळीं त्याचें लक्ष खेळाकडे आणि विशेष आखाड्यांत गुंतलें असल्यामुळे, आपणास इतक्यांतच लग्न कर्तव्य नाही, असें त्यानें वडिलांस स्पष्टपणें सांगितलें. परंतु मुलाचें लवकर लग्न करावें अशी दादासाहेब व माई-साहेब यांची इच्छा असल्यामुळे ते मुलीच्या शोधाला लागले. आपणाकरितां मुलीचा शोध चालू आहे असें यशवंतरावांस कळतांच त्यानें आपल्या मातुश्रीची समजूत घालण्याचा प्रयत्न केला. परंतु ती ऐकेना. तेव्हां तो दादासाहेबांजवळ गेला आणि इतक्या लवकर आपली लग्न करण्याची इच्छा नाही, असें त्यानें वडिलांस कळविलें. आपल्या मताविरुद्ध मुलगा जात आहे असें पाहून दादासाहेब हड्डाला पेटले. यशवंतरावहि वडिलांचीच प्रतिमा ! तो देखील हड्डाला पेटला. व शेवटीं त्यानें आपल्या वडिलांच्या समोर त्यांच्याच पायाची शपथ घेऊन 'मी कधींहि लग्न करणार नाही. आजन्म अविवाहित राहीन अशी' भीष्म प्रतिज्ञा केली ! त्यावेळपासून दादासाहेबांची त्याच्यावर इतराजी झाली.

बरीच वर्षे लोटलीं. पुढें गेल्या प्रकरणांत दाजीबांच्या मृत्युपत्रांत उल्लेख केल्याप्रमाणें तो आणि दाजीबा एके दिवशीं समुद्र किनाऱ्यावर फिरावयास गेले होते. तेथें त्या दोघां मित्रांत भाषण होऊन दाजीबांच्या सांगण्यावरून कातळांत दगडाची खाण चालू करावी असें यशवंतरावास वादें लागलें. त्यानें घरीं आल्यावर दादासाहेबांची खाण चालू करण्यास परवानगी मागितली परंतु लग्नाच्या बाबतीमुळे त्याच्यावर इतराजी झालेली असल्यामुळे मुलाच्या बोलण्याकडे दादासाहेबांनीं दुर्लक्ष केलें इतकेंच नव्हे तर 'दोनदां स्वस्थ खाऊनपिऊन पोळासारखा असतोस आणि हे रिकामे उद्योग करतोस' इत्यादि कटुशब्दांनीं त्याचें मन दुखविलें. त्याबरोबर रागाच्या भरांत यशवंतरावानें घर सोडलें. त्यावेळीं त्याचें वय एकोणतीस-तीस वर्षांचें होतें. मुलगा दोनचार दिवसांत परत येईल असें प्रथम दादासाहेबांस वाटलें परंतु आठ दहा दिवस त्याचा पत्ता लागेना, असें पाहून त्यांनीं दाजीबाला बोलावून मुलाच्या इच्छेप्रमाणें तो परत यावा ह्मणून मोठ्या झपाट्यानें कातळावर खाण सुरू केली.

एक महिना लोटला. यशवंतराव परत येण्याचें चिन्ह दिसेना. तो एके दिवशीं

काळकाईच्या खोऱ्यावरील एक मनुष्य कामानिमित्त देशमुखवाडीत आला. त्याने ' आज आठ दिवस काळकाईच्या देवळांत बाळासाहेब-यशवंतराव-पुजाऱ्याकडे वस्ती करून आहेत ' अशी बातमी आणिली. ही बातमी कळतांच दुसऱ्या दिवशीं दादासाहेबांनीं यशवंतरावाची समजूत करून त्यास परत आणण्याकरितां दोन मनुष्ये आणि गाडी पाठविली.

काळकाईचा खोरा हें बंदर देशमुखवाडीपासून आठ मैल दूर असून अतिशयच वाईट आहे. ह्या बंदरापासून जवळजवळ मैलाच्या अंतरावर पाण्यांत जंजिऱ्याचा प्रसिद्ध किल्ला आहे. ह्या किल्ल्याच्या बाजूनेच बोटी, पडाव, मचवे आणि होड्या यांचा बंदरांत येण्याचा रस्ता आहे, परंतु वर्षाकालांत हा जलमार्ग फारच धोक्याचा असतो. आह्मी ज्या वेळच्या प्रसंगाचें हें वर्णन लिहीत आहोंत, तो वर्षाकाळच होता. समुद्राचें पाणी ह्या दिवसांत फारच तुफान असतें. आठ दिवसांतून एखाद दुसरा मालाचा मचवा किंवा होडी बुडाली नाहीं, असा आठवडा क्वचित्च जात असे. दादासाहेबांनीं आपल्या मुलाला समजूत घालून परत घरीं आणण्याकरितां मनुष्य पाठविले, त्याच दिवशीं जंजिऱ्याच्या किल्ल्यापासून दोन मैलांच्या अंतरावर पाण्यांत असलेल्या कासा किल्ल्याजवळ तुफानांत सांपडून एक उतालेंचा मोठा मचवा बुडाल्याची बातमी बंदरांत आली होती. त्याच मचव्यांतून यशवंतराव मुंबईत जाण्याकरितां निघाला होता.

पुष्कळ शोध केला परंतु यशवंतरावाचा पत्ता लागला नाहीं ! आपल्या मुलाच्या नव्यूल आपणच कारण झालें हे विचार मरेपर्यंत दादासाहेबांच्या मनाला सारखे डंबचत होते !

मोठ्या मुलानें लग्न न करितां आपला हेका पुरा केला तेव्हां खालच्या दोन मुलांच्या लग्नाची गोष्ट लांबणीवर पडली. दादासाहेब अगदीं नाउमेद झाले. शेवटीं ताई-सगुणा-ही तेरा वर्षांची झाली तेव्हां नाइलाजास्तव गांवांतलच एक सधन मनुष्य पाहून त्याच्या मुलाबरोबर-बळवंतरावाबरोबर तिचें लग्न करून टाकलें. गंगाधराचें मात्र त्या वर्षीं कोठें जमलें नाहीं. नाहीं तर दोन्हीं लग्नें एकदमच करून टाकण्याचा त्यांचा विचार होता. शेवटीं सहा महिन्यांनीं त्यांचेंहि जमलें. तत्काळ गंगाधराचेंहि त्यांनीं लग्न केलें. व सून घरांत आणिली. सगुणाबाईच्या सासरची मंडळी ह्याणजे सासू, एक नणंद आणि पतिराज इतकीच होती. पुढें सासू चार वर्षांनीं निर्वतली आणि नणंद-दुर्गाताई-हिला एकाएकीं वैधव्य प्राप्त होऊन ती आपल्या भावाच्या आश्रयाला येऊन राहिली.

गंगाधराच्या सासुरवाडीची मंडळी बरीच होती. सासू, सासरा, दोन मेहुणे, तीन मेहुण्या, मुलीच्या आईचा मामा आणि त्यांचे कुटुंब ही इतकी मंडळी होती. परंतु एका-एकी त्यांच्या घराला कीड लागली. दुर्दैवाने दोन वर्षांच्या आंत प्लेग आणि कॉलेरा यांच्या भक्ष्यस्थानीं सात मंडळी पडली. राहत्यापैकीं सुमित्रा, गोविंदरावमामा आणि त्यांचीं दोन मुलें इतकीच मंडळी राहिली. सुमित्रा-गंगाधराची बायको-आपल्या घरीं ह्मणजे देशमुखवाडींत आली आणि मामा आपल्या मुलांना घेऊन मुरुड सोडून नाशिकास मुलांच्या आजोळीं जाऊन राहिला.

गंगाधर मात्र शरीरानें आपल्या भावाच्या अगदीं विरुद्ध होता परंतु त्याच्या स्वभावांत काडी इतका देखील फरक नव्हता. तो मुळचा अगदीं अशक्त होता. पुढें लग्न झाल्यावर त्याची प्रकृति जास्त बिघडत चालली. आणि त्या वेळीं यशवंतराव घरांतून निघून गेला होता. पुढें त्याच्या संबंधानें विपरीत बातमी ऐकल्यापासून दादासाहेब अगदीं मऊ पडले. ते आपल्या दुसऱ्या मुलाला-गंगाधराला-आपल्या देशमुखीच्या वतनाच्या वारसाला फार जपू लागले. त्याच्याकरितां त्यांनीं पुष्कळ औषधोपचार केले परंतु त्याला गुण येईना. शेवटीं त्याला घाटावरील हवेंत दोन चार वर्षे ठेवावे असेंच बहुतेक वैद्यांचें मत पडलें. तेव्हां नाइलाजास्तव दादासाहेबांनीं गंगाधराला बायकोसह पुण्यास पाठविलें.

घरांतून मुलगा आणि सून पुण्यास गेल्यावर दादासाहेब एकटेच राहिले. नोकर-चाकर पुष्कळ होते परंतु मायेचें माणूस कोणी नव्हतें ह्मणून त्यांनीं मुलीला आपल्या जवळ रहावयास बोलाविलें. अर्थात जांवंई बुवा-बळवंतराव घरजांवंई झाले. त्याच्या-मागे त्यांची विधवा बहिण दुर्गाताई हिचाहि भावाच्या मागे देशमुखवाडींत प्रवेश झाला. आपल्या सासऱ्याचें वैभव पाहतांच बळवंतरावाच्या मनांत निरनिराळे विचार येऊं लागले. पुढें मागे आपण प्रयत्न केल्यास सर्व देशमुखी आपल्या हातांत खात्रीनें येईल असें बळवंतरावास वाटूं लागलें. त्यांनीं हळुहळू त्या दिशेनें प्रयत्न सुरू केले. प्रथम दादासाहेबांचा स्वतांवर पूर्ण विश्वास बसवून घेतला. व क्रमाक्रमानें ह्याताच्याला बाजूला बसवून सर्व सूत्रें आपल्या हातांत घेण्यास हळुहळू सुरवात केली. दादासाहेबांचा आपल्या एकुलत्या एक जांवयावर लवकरच पूर्ण विश्वास बसला. त्यांचीहि आतां साठी उलटून

गेली असल्यामुळे पूर्वी सारखी त्यांच्याकडून आतां दगदग होत नसे. त्यांतून जांवई-बुवा मेहनती आणि विश्वासाचे मिळाले तेव्हां सर्व भार त्यांच्यावरच टाकून ते आतां स्वस्थ विश्रांति घेत पडले.

बहुतेक सर्व सूत्रे पूर्वी योजल्याप्रमाणे बळवंतरावाच्या हातीं गेलीं. दादासाहेबांच्या मृत्यूनंतर आपणामध्ये आणि देशमुखीच्या मालकीमध्ये त्यांना एकच मोठी अडचण दिसून येत होती. आणि ती अडचण ह्मणजे गंगाधराची ! त्याला मार्गांतून दूर करण्यास काय युक्ति करावी ह्या विचारांत त्यांनीं कैक रात्री जागूनहि घालविल्या. केव्हां केव्हां त्यांच्या मनांत कांहीं भयंकर विचार येत परंतु असे विचार मनांत येतांच त्यांचे धैर्य मात्र पळून जात असे. पुढे त्यांच्या सुदैवाने औषधोपचाराकरितां पुण्यास गेलेले गंगाधरपंत एकाएकीं निवर्तले. एक मोठी अडचण आपोआप दूर होते न होते तोंच आठ दिवसांनीं बाळंतपणांत सुमित्राबाईनें आपल्या पतीच्याच मार्गीचें अवलंबन केलें. त्यावेळीं गंगाधरपंतांना दोन मुलें—यशवंत आणि कमला—होतीं. परंतु त्यावेळीं यशवंत सारा तीन वर्षांचा आणि कमला आठ दिवसांची होती.

दादासाहेबांनीं आपल्या नातवाचें नांव ' यशवंत ' असें आपल्या मोठ्या मुलाच्या स्मरणाकरितां मुद्दाम ठेविलें होतें. आतां सर्व इस्टेटीचा व देशमुखीच्या हक्काचा तोच एकटा वारस राहिला. परंतु त्याच्या विषयीं बळवंतरावास कांहीं विशेष वाटलें नाहीं. दादासाहेबांच्या नंतर त्या पोरानी आपणास वाटेल तशी सहज वाट लावतां येईल, असें त्यांस वाटत होतें. हीं दोन पोरणीं पोरें आतां आपल्याच ताब्यांत येतील तेव्हां त्या गोष्टीचा विचार पाहूं असें त्यांनीं ठरविलें. इकडे गंगाधराच्या मृत्यूची बातमी ऐकतांच दादासाहेबांची कंबर खचली. तोंच पुढे सुनेच्या मृत्यूची बातमी येऊन धडकली ! झाले—ह्याताच्यानें शेवटचें अंथरुण पकडलें ! आणि सद्भाव्या दिवशीं आपल्या भावी वारसाला—छोट्या यशवंताला विश्वासानें आपल्या जांवयाच्या—बळवंतरावाच्या हवालीं करून त्यांनीं आपली इहलोकींची यात्रा संपविली !

परंतु मरणापूर्वीं दादासाहेबांनीं पुढलीं सर्व व्यवस्था बळवंतरावाच्या मार्फत व्यवस्थे-शीर रीतीनें करून ठेविली होती. देवघेवीसंबधानें सर्व प्रश्न, शेतांची लागवड, त्याच्या उत्पन्नाची व्यवस्था आणि धाकट्या यशवंताच्या नांवाने सर्व इस्टेटीचें व देशमुखीच्या

हकाचें मृत्युपत्र करून ठेविलें. परंतु ह्या ह्याताऱ्यानें केलेल्या सर्व गोष्टी अमलांत आणणें बळवंतरावाच्या हातांत असल्यामुळें त्यानें त्या कशा अमलांत आणल्या असतील याची वाचकांना सहजच कल्पना होण्यासारखी आहे. गेल्या प्रकरणांत सांगितल्याप्रमाणें दादासा-हेबांनीं मृत्युशय्येवर असतांना दाजीबांना दिलेली कर्जाची सूट बळवंतरावांनीं कशी अमलांत आणिली हें वाचक जाणतच आहेत. त्याचप्रमाणें मृत्युपत्राची गोष्ट ! तें मृत्युपत्र मधल्यामध्ये दाबून टाकून दादासाहेबांच्या नंतर बळवंतराव हे ' भाऊसाहेब ' बनले !

सगुणाबाईला आपल्या पतीचीं हीं सर्व कृष्णकृत्यें समजत नव्हतीं असें नाहीं. परंतु बळवंतरावांनीं तिला दादासाहेबांच्या मृत्यूनंतर तशाच करच्या अमलांत ठेविली होती. त्यामुळें तिचा सर्वस्वी नाइलाज झाला होता. शिवाय ती जात्याच भीरू असल्यामुळें बळवंतरावाला चांगलेंच फावलें. परंतु अलीकडे मात्र जसजसा यशवंत मोठा होऊं लागला तसतशी त्यांना काळजी वाटूं लागली. त्या पोराला जरा जास्त प्रमाणानें छळ-ल्यास तो आपल्या जीवाचें अविचारानें कांहीं तरी वरें वाईट करून घेईल अशी त्यांना खात्री वाटत होती. कारण त्या पोराने आपल्या बापाप्रमाणें, चुलत्याप्रमाणें आणि आज्याप्रमाणें हेकेखोर आणि करारी स्वभाव आहे, त्याचा त्यांना पुष्कळदां अनुभव आला होता. तेव्हां नखानें काम होणाऱ्या गोष्टीला कुऱ्हाड लावण्याची जरूरी नाहीं, असें वाटून त्या पोराने छळाला त्यांनीं सुरवात केली.

हा देखमुखवाडीचा व देशमुखाने पूर्व वृत्तांत झाला.



प्रकरण ८ वें.

मला नोकरी नको.



दुपारची वेळ होती. आधल्या दिवशीं ठरविल्याप्रमाणें भाऊसाहेब आतां प्रभाकराच्या घरीं येणार होते. मुद्दाम येण्यांत त्यांचा कांहीं तरी उद्देश असेल हें वाचकांनीं ताडलेंच असेल ! होय—तसें करण्यांत भाऊसाहेबांचा उद्देश होता खास. दाजीवानें अंगमेहनतीनें पिकत घातलेलें फळ पदरांत पाडून घेण्याचा त्यांचा उद्देश होता. सर्व जंजिरा सस्थानांत दाजीबांच्या पांच शेतासारखीं उत्तम पीक देणारीं शेतें व दांडगें उत्पन्न देणारी आंबराई दुसरी कोठलीच नव्हती. ती आपल्या घशांत उतरविण्याचा त्यांचा कित्येक वर्षांपासून सारखा विचार चालला होता. दाजीबा होते तोपर्यंत अनेक बिकट संकटांना टक्कर देऊन त्यांनीं बळवंतरावांचें कांहींच चालू दिलें नाहीं. आतां दाजीबांच्या मृत्यूनंतर त्यांनीं मृत्युपत्रांत लिहिल्याप्रमाणें आपल्या कर्जापोटी त्यांची सर्व इस्टेट भाऊसाहेबांस ताब्यांत घेतां आली असती. परंतु एकदम तसें केलें असतां जनमन खवळेल अशी त्यांना भीति होती. कारण राजपुरींतील सर्व लोक दाजीबांना फारच चहात असत.

दाजीबांचें मृत्युपत्र वाचून झाल्यावर सुभानजी पाटलानें सर्व व्यवस्था करण्याची हमी आपणाकडे घेतली हें भाऊसाहेबांना बिलकुल पसंत पडलें नाहीं. सुभानजी पाटील हा वृद्ध, दाजीबांच्या कुटुंबाचा हितकर्ता, सत्यप्रिय आणि सरळ वर्तनीं होता. तेव्हां दाजीवानें भविष्य केल्याप्रमाणें पुढच्या दोन वर्षांत जर खरोखरच उत्पन्न व्हावयाचें असेल तर दाजीबांप्रमाणेंच सर्व व्यवस्था चोख करून सुभानजी पाटील आपलें कर्ज सहज फेंकून देईल आणि मोठ्या श्रमानें इतकीं वर्षे चातुर्यानें पसरलेलें जाळें फुकट जाईल असें भाऊसाहेबांस वाट्टे लागलें. सावित्रीबाईला हरप्रयत्नानें बळवून सुभानजीकडून सर्व व्यवस्था काढून ती आपल्या हातीं घ्यावी अशा विचारानें त्यांनीं आज मुद्दाम तेंथें जाण्याचा विचार केला होता. एकदां दाजीबांच्या शेतजमिनीची व्यवस्था हातीं आल्या-

वर मग ती शेतजमीन, आंबराई आणि घर आपल्या हातून निसटणार नाही, अशी त्यांची खात्री होती. शिवाय प्रभाकराविषयी त्यांना थोडी काळजी वाटत होती. त्या चाणाक्ष पोराला सुरवातीलाच जर दावून टाकलें नाहीं, तर पुढें त्याच्यापासूनहि आपणांस त्रास भोगावा लागेल हें ते जाणून होते.

प्रभाकर दिवाणखान्यांत म्लान वदन करून बसला होता. मधुकर आणि कमला जवळच एका पुस्तकांतील चित्रें पहात होती. त्या पोराना त्यांच्यावर ओढवलेल्या प्रसंगाची काय बरें कल्पना ! सावित्रीबाई खोलींत अश्रु गाळीत बसली होती. राधाआका स्वयंपाकघरांत कांहीं काम करण्यांत गुंतली होती. इतक्यांत सुभानजी पाटील आणि शास्त्रीबुवा आले. त्यांना पाहून बाहेर बसण्याकरितां प्रभाकर जाजम पसरूं लागला, तेव्हां शास्त्रीबुवा झणाले, “ आतांच टाक तें जाजम. येथेंच बसूं झणजे सावित्रीबाईंना बोलण्यास ठीक पडेल. ”

प्रभाकरानें तेथेंच जाजम पसरलें. इतक्यांत भाऊसाहेब आले. नमस्कार चमत्कार होऊन मंडळी खाली बसली. सुभानजी पाटलानें प्रभाकराला आपल्याजवळ बसावयास सांगितलें. क्षणभरानें भाऊसाहेब गंभीर स्वरानें झणाले, “माझ्या दुष्ट बैलामुळें दाजीबाचा अशा चमत्कारिक रीतीनें अंत झाला, ही गोष्ट मला रात्रंदिवसचैन पडूं देत नाही. शास्त्रीबुवा, मीं तुझाला सांगितलें तर कदाचित तुझाला खोटें वाटेल परंतु मी खरेंच सांगितों, आज बारातेरा दिवस झाले ह्या दाजीच्या आकस्मिक मृत्यूमुळें मला स्वस्थ झोंप देखील येत नाही. आतां मी जेव्हां दाजीचा हा पसारा नीट व्यवस्थेला लागलेला पाहीन तेव्हां माझ्या मनाला स्वस्थता येईल. ”

“ पण आतां व्यवस्था तर सर्व लागली आहे. ” सुभानजी झणाला, “ आपण तनि वर्षेपर्यंत कर्जापेटीं कांहीं रक्कम किंवा व्याज मागणार नाहीं असें झणाला आहांत. ”

“ होय—पण—असें पहा पाटील, ” किंचित घोंटाळून भाऊसाहेब झणाले. “ मी तनि वर्षे थांबतो, मला कांहीं नाहीं त्याचें ! परंतु तनि वर्षांनीं एकदम रक्कम फुगेल मग जड जाईल द्यावयाला ! झणून झणतो जसें जसें हें कर्ज फिटेल तसें ह्या मुलानांचांगले ! ”

भाऊसाहेबांचा कावा मंडळीच्या लक्षांत आला नाही. त्यांचें माषण सावित्रीबाई दरवाजा आडून एकत होती. ती हळूच झणाली, “ सुभानजी, भाऊसाहेब झणतात तें एका अर्थी खरें आहे. देत जाऊं त्यांचे पैसे जसे हातांत येतील तसे ! ”

“ ठीक आहे तर मी आपल्या शब्दाबाहेर नाहीं. ” सुभानजी पाटील ह्याणाला “ मग भाऊसाहेब, आपल्या थकलेल्या बाकीपैकी आणि व्याजापोटी रुपये सव्वातीनशें सावित्रीबाई यंदा येऊ शकतील—”

“ सव्वा तिनशें ! ” आश्चर्याने भाऊसाहेब ह्याणाले. कारण इतकी मोठी रक्कम त्यांस देतां येणार नाहीं असा त्यांचा समज होता.

“ होय. आणि आपणास जास्तच निकड असेल तर आंबराईचे उत्पन्नहि त्या सवड करून देऊ शकतील—”

“ छे, छे ! निकड कसली ! ” भाऊसाहेब विषय बदलण्याच्या उद्देशानें पुढें ह्याणाले, “ पण काय हो पाटील, तुझी ह्या प्रभाकराला आतां दाजीसारखे शेतांत खपायला लागणार कीं काय ? ”

“ त्याविषयीं मी अद्यापि सावित्रीबाईचा विचार घेतला नाहीं ” क्षणभर थांबून सुभानजी पाटील ह्याणाला.

“ त्यांत विचार कसला ध्यावयाचा ! मी ह्याणतो आतां त्याची शाळा करावी बंद आणि त्याला व्यापारांत कुठें तरी गुंतवून टाकावा. ”

“ पण माझी नाहीं इच्छा. ” मध्येच प्रभाकर ह्याणाला.

“ तुझ्या इच्छेला काय करतोस ! आणि त्यांत तुला कळतं काय ? ” भाऊसाहेब त्याला झिडकारून ह्याणाले.

“ पण मी ही सगळी संस्कृतचीं पुस्तकं मुंबईहून मागविलीं आहेत—”

“ बरं मग ? त्यांत काय झालं !—पाटील, ” सुभानजीकडे वळून भाऊसाहेब ह्याणाले, “ माझ्या सांगण्याचा अर्थ ध्या लक्षांत. ह्या मुलांचा खर्च कोही कमी नसतो. त्यांना मोठ्या माणसासारखा खर्च लागतो. आणि आतां तुझी जितका खर्च कमी कराल तितका तुझाला चांगला. ह्याणून ह्याणतो ही एक अनायास संधी आली आहे कीं, काल मला शहरांतील मुकुंदशेट भेटले होते. त्यांना पेढीवर एका मनुष्याची जरूरी आहे—”

“ मी नाहीं जाणार त्या पेढीवर. ” प्रभाकर रागानें ह्याणाला.

“ ऐक प्रभाकर. ” आतून सावित्रीबाईनें त्याला दाबलें.

“ ह्या पोराला आपलें हिताहित काय कळणार आहे ! ” तुच्छतेनें भाऊसाहेब ह्याणाले, “ माझा आणि मुकुंदशेटचा चांगला परिचय आहे. तेव्हां त्यांना सांगून प्रभाकराला

तेथें लावून देतो. ह्मणजे ही त्याची फी, त्याला लागणाऱ्या पुस्तकांचा खर्च वांचून उलट पगाराच्या रूपाने कांहींतरी पैसे प्रत्येक महिन्याला नियमितपणे घरांत येऊं लागतील. ”

“ तेंहि कांहीं खोटं नाही—” आतून सावित्रीबाई ह्मणाली, “ आतां जरा हात राखूनच वागलें पाहिजे. आजपर्यंत तिकडच्या बळावर सर्व झालें परंतु आतां मी षडलें बायको माणूस ! ”

“ पण आई, माझा खर्च होत असेल तर मी नाहीं जाणार शाळेंत. ” आईकडे वाईट मुद्रा करून पहात प्रभाकर ह्मणाला, “ पण मला पेढीवर नको पाठवूं. मला शेताची फार आवड आहे. मी सुभानजी पाटलाबरोबर शेतांतच जात जाईन. ”

“ शेतांत जाऊन तूं करणार काय ? ” सावित्रीबाईनें विचारलें, “ तूं अद्यापि लहान आहेस. ”

“ पण मला त्याची आवड आहे. आई, मला नको पाठवूं पेढीवर. ”

“ हेंच का आतां तूं माझें ऐकणार ! ” सावित्रीबाई किंचित् रागानें ह्मणाली.

“ मग ठरलें तर ! ” आपल्या मनासारखें घडून आलेलें पाहून भाऊसाहेब आनंदानें ह्मणाले, “ मी आतां मुकुंदशेटला भेटतो आणि करतो त्याची व्यवस्था. ”

“ पण भाऊसाहेब, माझ्यावर तुमचा एवढा जुलूम कां ? ” कपाळ आकुंचित करून प्रभाकर ह्मणाला.

“ आतां जुलूम वाटतो पण उद्यां पगार आणूं लागलास ह्मणजे भाऊसाहेबांचे उपकार आठवतील ! ” असें ह्मणून भाऊसाहेब उठले. त्यांच्या मागून प्रभाकरहि उठला. त्याला भाऊसाहेबांचा अतिशय राग आला परंतु करतो काय ? मनांतल्या मनांत तो एकसारखा जळफळूं लागला.

“ उपकार ह्मणतां तर मग आपल्या बंडूलाच पाठवा पेढीवर. ” प्रभाकराला बोलल्या शिवाय रहावेना. तो भाऊसाहेबांच्या मागून खिडकीजवळ जाऊन बोलला.

“ अरे माझ्या बाबुरावाचें कशाला नांव काढतोस ! तो तर पुढें देशमुख होणार समजलास ! ” तोन्यानें भाऊसाहेब ह्मणाले.

“ पण मी तुझाला साफ सांगतो भाऊसाहेब, मी त्या पेढीवर कधीही जाणार नाहीं. ”

क्षणभर भाऊसाहेबांनी त्याच्याकडे डोळे ताणून पाहिले. प्रभाकरहि तितक्याच रागाने त्यांच्याकडे पहात होता. किंचित्कालाने भाऊसाहेबांनी आपली चर्चा पालटून त्याच्या खांद्यावर हात दिला व त्याला खिडकीजवळ ओढून ते हळूच म्हणाले, “प्रभाकर, दोन आठवड्यांपूर्वी ह्याच दिवाणखान्यांत मृत्यूच्या द्वारी कोण पडलं होतं तें तुला आठवतं काय ? त्याच दाजीने—तुझ्या बापाने आपली शेवटची इच्छा म्हणून काय लिहून ठेवलं आहे ? ‘आपल्या आईच्या आज्ञेत वागत जा.’—हीच ना तुझ्या बापाची तुला शेवटची आज्ञा ! ती इतक्या लवकर तूं विसरून जावीस काय ?”

प्रभाकराची छाती धडाडली ! भाऊसाहेबांची गोळी लागू पडली ! प्रभाकराच्या डोळ्यापुढे दाजीबाची प्रतिमा मूर्तिमंत उभी राहिली. इतकेंच नव्हे तर ‘प्रभाकर, आपल्या आईच्या आज्ञेत वागत जा. ती फार विचारी आहे. तिच्या आज्ञेत जर तूं वागलास तर पश्चात्ताप करण्याची तुला कधीहि पाळी येणार नाही.’ हे शब्द प्रत्यक्ष आपला प्रियकर पिता बोलत आहे, असा त्याला भास झाला. तो तेथेंच खिडकीला टेकून उभा राहिला.

जवळ जवळ एक तास झाला. अद्यापि प्रभाकर तेथेंच उभा होता. आपणास आवड नसतांना, केवळ बापाची आज्ञा म्हणून आईच्या सांगण्याप्रमाणे पेढीवर जाव-यास तो सिद्ध झाला, तरी त्याच्या डोक्यांतील विचार बंद होईनात. दिवाण-खान्यांत बसलेली मंडळी सावित्रीबाईला विचारून केव्हांच निघून गेली होती. राधाआका स्वयंपाकघरांतलं काम आटोपून केव्हांच येऊन दिवाणखान्याच्या दरवाजाशी बसली होती. आंत येतांना तिने प्रभाकराला खिडकीत विचार करीत उभा असलेला पाहिला. आपण आलों आतां तो आपणाजवळ येऊन बसेल, असें तिला प्रथम वाटलें. तिची सुपारी खाऊन झाली, तरी प्रभाकर खिडकीतून हालेना असें पाहून तिने एक दोन हांका मारल्या. परंतु प्रभाकराचें लक्ष कुठें होतें ? तो आपल्याच विचारांत गढी होता. शेवटीं ह्यातारी उठली. आणि हळूच जवळ जाऊन ती प्रभाकराला, ह्मणाली “वाळा असं वेड्यासारखं दुःख तूं किती करणार ! झाली गोष्ट ! आतां काय आहे त्यांत—”

“आका, हें दुःख आतां माझ्या जन्माला लागलं !”

“असं वेड्यासारखं काय म्हणतोस ! तू चांगला समजूतदार मुलगा आणि असं भलतंच कसं वेड्यासारखं बोलतोस !” प्रभाकराची समजूत करीत राधाआका प्रेमळ शब्दानें म्हणाली, “आज दुःख आहे अन् उद्यां सुख होईल. दुःख हें सदा असंच राहणार आहे का ? अरे वेड्या, सुखदुःखाचें हें राहाटगाढगं सदा असंच फिरत राहणार—”

“पण माझ्या इच्छेविरुद्ध मला त्यांनीं पेढीवर पाठविण्याचें का ठरवावें ?”

“वेड्या, तुझ्या बऱ्याकरितां ! तुझें अकल्याण व्हावें अशी का त्यांची इच्छा आहे ? शिवाय आजकाल नोकऱ्या तरी आहेत कुठें ?”

“पण मला नोकरी नको. मी नोकरी करावी अशी बाबांची इच्छाच नाही. मग मजवर भाऊसाहेबांचा जुलूम कां ! त्यांनीं मला काय म्हणून पेढीवर पाठवावें !” प्रभाकर जोरानें म्हणाला.

राधाआकाला देखील त्याचें बोलणें पटलें. प्रभाकरानें नोकरी केली पाहिजे आणि ती देखील आतांच केली पाहिजे, नाहीतर प्रसंग कठीण आहे, असा कांहीं प्रकार आहे काय ? याचा तिनें बराच वेळ विचार केला. परंतु प्रभाकरानें आतां नोकरी केली नाही, तरी गृहखर्चाला आज तूट पडणार नाही, हें ती चांगलें जाणून होती. शिवाय प्रभाकरानें इतक्या कोंबळ्या वयांत नोकरी करितां हाडें क्षिजविणें तिला पसंत नव्हतें. अशा रीतीनें तिनें बराच वेळ विचार केला. घरची शेत, वाडी आणि आंबराई यांचें पोटापुरतें उत्पन्न असतां केवळ भाऊसाहेबांच्या कर्जाकरितां आज आपल्या पोराला दुसऱ्याचें दास्यत्व पत्करावें लागत आहे, ह्या शेवटच्या विचारानें म्हातारीचें मन अस्वस्थ केलें.

नोकरीच्या विचारानें डोकें भडकून प्रभाकरानें ‘मजवर भाऊसाहेबांचा जुलूम कां ! त्यांनीं मला काय म्हणून पेढीवर पाठवावें ?’ हीं दोन वाक्यें उच्चारिलीं. त्याचें मस्तक अगदीं भणभणून गेलें. क्षणभर तो स्तब्ध राहिला. इतक्यांत एकाएकी त्याला कसली आठवण पडली असेल ती असो, त्याच्या नेत्रांतून घळघळ पाणी येऊं लागलें. आणि क्षणभरानें तो अगदीं दैनं स्वरांनं म्हणाला, “बाबा ! तुम्ही जर आतां असते तर !!!”

प्रभाकराचे हे दैनं शब्द आणि केविलवाणी स्थिति पाहून राधाआकालाहि दुःखाचा हुंदका आला. तिनें चटकन् प्रभाकराला जवळ ओढून आपल्या हृदयाजवळ घट्ट धरलें. आणि दोघेही क्षणभर मनसोक्त रडले !

प्रकरण ९ वें.

पेढीवरून सुटका.



गोष्टीला आज आठ दिवस लोटले. प्रभाकर मुकुंदशेटच्या पेढीवर जाऊं लागला होता. ही पेढी फुल शहरांत असून दाजीबांच्या आंबराईपासून सहा मैल होती. प्रभाकराला रोज सकाळ संध्याकाळ सहा मैल जावें यावें लागू लागलें. हें फुल शहर संध्याच्या नवावानें वसविलें. मुळला लागूनच ह्या नव्या शहराची व्यवस्था केलेली आहे. शहरांत नवाब साहेबांचा राजवाडा

असून इतर इमारतींची रचना व्यवस्थेशीर रीतीनें केलेली आहे. ह्या शहराची रचना होत असतांना दादासाहेब देशमुखांनीं आपली दगडाची खाण सुरू केली होती. त्यामुळें त्या खाणीपासून त्यांना फारच फायदा झाला, हें मागें सांगितलेंच आहे. त्यांच्याच खाणींतील दगड शहरांत खपू लागला.

फुलशहरांत प्रसिद्ध मंडळीपैकीं मुकुंदशेट हे एक होते. भाऊसाहेब आणि मुकुंदशेट यांची लहानपणापासून ओळख होती. त्यांनींच खटपट करून प्रभाकराला त्यांच्या पेढीवर नोकरीस ठेविलें होतें. अशा रीतीनें प्रभाकराला नोकरी मिळवून देण्यांत भाऊसाहेबांनीं जी कळकळ दाखविली, ती केवळ निरपेक्ष बुद्धीनें आणि त्याचें कल्याण व्हावें ह्या इच्छेनें दाखविली असें पुष्कळजणांस वाटलें, परंतु केशवशास्त्रांस पाहिल्यापासून भाऊसाहेबांचा संशय होता. दाजीबांचें मृत्युपत्र त्यांनीं लिहिलें असल्यामुळें, आणि तें लिहीत असतां मधून मधून दाजीबांच्या तोंडून जीं इतर वाक्यें त्यांनीं ऐकिलीं होती, त्यावरून भाऊसाहेबांचा खरा स्वभाव त्यांच्या चांगलाच लक्षांत आला होता. दाजीबांच्या मृत्युमुळें त्यांची मुलें उघडी पडलीं, तेव्हां त्यांचें पुढें कांहींतरी कल्याण व्हावें आणि प्रभाकर मार्गाला लागवा, ह्याच उद्देशानें भाऊसाहेबांनीं ही सर्व खटपट आरंभिली आहे असें त्यांस वाटेना. कारण त्यांच्यासारख्या पाषाणहृदयी माणसाला दाजीच्या

मृत्युमुळे उपरति होणे शक्य नाही, हे ते जाणून होते. आज सहा दिवस ते ह्याच एका गोष्टीचा विचार करित होते, तों आज त्यांना एक विशेष महत्वाची गोष्ट कळली. नेहमी प्रमाणे ते आपल्या रोग्यांना तपासून परत घरी जात असतां मुकुंदशेटच्या पेढीवरील एक मनुष्य त्यांना वाटेत भेटला. प्रथम क्षेमसमाचार विचारून झाल्यावर शास्त्रीबुवांनी प्रभाकराची चौकशी केली. तेव्हां तो मनुष्य म्हणाला, “उद्यां प्रभाकराचं नक्की होईल. पोर मेहनती आहे आणि तो काम करील यांत शंका नाही. पण त्याला हे काम बिलकुल आवडत नाही. उद्यां त्याच्याकडून भाऊसाहेब नौकरीचा करारनामा लिहवून देणार आहेत.”

“करारनामा ! तो कशाबद्दल ?” शास्त्रीबुवांनी विचारलें.

“मी पांच वर्षे नौकरी करीन,” अशा अर्थाचा !”

“पण भाऊसाहेबास असा करारनामा लिहवून देण्याचें कारण काय ?”

“कारण काय असणार ! उद्यां त्यानें नौकरी सोडून नये, हेंच !”

शास्त्रीबुवांचा संशय दृढ झाला. आणि खरी वस्तुस्थितीही तशीच होती. प्रभाकराला पेढीवर अडकवून पांच वर्षांत हरप्रयत्न करून दाजीबांची आंबराई आणि शेती घशाखालीं उतरविण्याचा त्यांचा विचार होता. शास्त्रीबुवांना ही नवीन गोष्ट कळतांच ते घरी न जातां सुभानजी पाटलाकडे गेले. आणि त्यांनीं नुकतीच कळलेली गोष्ट त्यास सांगितली.

“शास्त्रीबोवा, आतां मलाहि तुमच्या सारखेंच वादें लागलें आहे. प्रभाकराला येथून दूर करण्यांत भाऊसाहेबांचा कांहींतरी डावपेंच आहे, यांत शंका नाही.” सुभानजी पाटील ह्याणाला.

“शंका तर नाहीच !” शास्त्रीबुवा ह्याणाले, “दाजीबांनीं मृत्युपत्रांत लिहिलें आहे तें अगदीं खरं खरं आहे. त्यांच्या शेतवाडीवर भाऊसाहेबांची नजर आहे, यांत बिलकुल शंका नाही.”

“तें तर झालेंच ! पण आतां पुढें काय ?”

“माझ्या मनांतून त्या मुकुंदशेटला भेटावें असं आहे.”

“ठीक आहे. तुम्ही जाऊन त्या शेटनां भेटा. आणि मी आतां जाऊन सावित्रीबाईंना ह्या सर्व गोष्टी सांगतो. आणि हें पहा शास्त्रीबुवा, प्रभाकरानें नौकरी करण्यापेक्षां तो

आपल्या बापासारखा शेतकीकडे पाहू लागला, तर फार चांगलं होईल. कारण बापासारखा त्याची सर्व ओढा शेतकीकडेच आहे. ”

शास्त्रीबुवा घरी आल्यावर त्यांनी आपलं भोजन उरकलं. आणि टांगा बोलाविला. वास्तविक जेवण झाल्यावर शास्त्रीबुवा तासभर झोंपावयाचे ! पण आज त्यांनी आपल्या झोंपेला कांटा दिला. त्यांनी जरी आज झोंपण्याचा प्रयत्न केला असता तरी त्यांस झोंप येत नाही. कारण दाजीबाईने मृत्युवायेवर असतांना त्यांच्यावर एक मोठी जबाबदारी टाकिली होती. आणि त्या जबाबदारीची जाणीव त्यांना ताजी होती.

फुलवाहारांत येतांच शास्त्रीबुवांनीं पेडीसमोर आपला टांगा उभा केला. दुकानावर एका भागांत कांहीं सुवर्णकार कारागिर काम करीत होते: कोंपण्यांत भट्टी पेटलेली होती. दुसऱ्या बाजूला पेडीच्या गादीवर दोन कारकून काम करीत असून मुख्य मुनीम कांब्याजवळ बसला होता. मुकुंदशेट आंतल्या बाजूला एका स्वतंत्र खोलीत बसले होते. शास्त्रीबुवा वर चढले, त्यावेळीं प्रभाकर दुकानांत नव्हता. त्याला कांहीं कामा निमित्त मुनिमानें बाजारांत पाठविलें होतें. शास्त्रीबुवा वर येतांच मुनिमानें त्यांचा सत्कार केला. आणि शेटची भेट घ्यावयाची आहे, असें कळतांच त्यांस आंतल्या खोलीत नेले.

“ या शास्त्रीबुवा, आज कुणीकडे ? ” नमस्कार करून खुर्ची देत मुकुंदशेटने विचारलें.

“ आलों होतों आज मुद्दाम आपल्या भेटीकरितां. ” शास्त्रीबुवा ह्मणाले.

“ वा: आनंद आहे ! बोला काय आज्ञा आहे ? कांहीं चांदी सोन्याची खरेदी आहे वाटत ? ”

“ ले छे ! मी आलों आहे दाजीबांच्या प्रभाकराविषयीं. ” शास्त्रीबुवांनीं विषयाची सुरवात केली. “ आज आठ दिवस झालें, प्रभाकर आपल्या पेडीवर येऊं लागला आहे; तेव्हां व्हटलें, कसं काय, त्याचं काम आपल्याला पसंत आहे ? ”

“ मुलगा काम तर अगदीं चोख करतो पण त्यांत त्याला आनंद वाटत नाही, असें दिसतं. कारण त्याची मुद्रा दुर्मुखलेली असते. पण त्याविषयीं कांहीं विशेष नाहीं. सध्यां तो आहे दुःखांत ! आतां हळुहळू काम आंगवळणी पडलें ह्मणजे मग सर्व यथास्थित होईल. आज भाऊसाहेब येणार आहेत तेव्हां काय तें नक्की ठरणार आहे. ”

“कशाविषयी नक्की ठरणार आहे ? ”

“प्रभाकराच्या नोकरीविषयी. त्याच्याकडून पांच वर्षांचा करारनामा ते लिहून देणार आहेत. ”

“ते लिहून देणार आहेत ! ह्मणजे ? त्यांचा काय संबंध ? ”

“संबंध ह्मणजे ? आतां तर दाजीबाच्या घराण्याचें कल्याण भाऊसाहेबांवरच अवलंबून आहे. ”

“असं आपणास कोणी सांगितलं ? ” असा शास्त्रीबुवांनीं प्रश्न केल्यावर मुकुंदशेटने त्यांना जें उत्तर दिलें, तें एकतर्फी होतें. भाऊसाहेबांनीं मुकुंदशेटचा सर्व गोष्टींत अगदीं गैरसमज केला आहे, हें कळतांच शास्त्रीबुवांना अतिशय राग आला. त्यांनीं हळुहळूं सर्व खऱ्या गोष्टी शेटजीला सांगितल्या आणि शेवटीं ते ह्मणाले, “शेटजी, ह्या अंतस्थ कारणांमुळेच प्रभाकराला आपल्या पेढीवर अडकाविण्याचा भाऊसाहेबांचा विचार आहे. त्याची इच्छा, आपल्या स्वतःच्या शेतांत खपून दाजीबाच्या इच्छेप्रमाणें भाऊसाहेबांचे सर्व कर्ज फेडावें व आपण मुक्त व्हावें अशी फार आहे. आणि माझी खात्री आहे कीं, तो जर स्वतः शेतांत रावेल तर दोन चार वर्षांत खरोखरीच ते कर्ज मुक्त होतील. आणि भाऊसाहेबांसहि असेंच वाटतें, ह्मणून त्यांनीं हा सर्व व्यूह रचला आहे. ”

“शास्त्रीबुवा, तुम्ही ह्मणतां त्या सर्व गोष्टी खऱ्या परंतु त्याच्याशीं मला काय ? कोणीहि झाला तरी तो आपल्या मतलबा पुरतंच पाहणार ! मला तुम्ही ह्या सर्व गोष्टी सांगितल्या पण मी ह्मणतो, मी तरी आपला फायदा कां व्यर्थ दवडूं ? प्रभाकरासारखा चुणचुणीत पोर अल्प वेतनांत पांच वर्षांचा करारनामा लिहून देण्यास तयार आहे, तेव्हां मी आपला फायदा काय ह्मणून व्यर्थ दवडूं सांगा ? ”

शेटजीचें भाषण ऐकून शास्त्रीबुवांची अगदीं निराशा झाली. त्यांना मोठी आशा होती कीं, आपण खरी वस्तुस्थिति मुकुंदशेटला समजावून सांगितल्यावर त्यांचें मन खात्रीनें वळेल. परंतु ती सर्व आशा आतां निर्फळ झाली. शेवटीं जास्त भाषण वाढविण्यांत कांहीं अर्थ नाही, असा विचार करून शास्त्रीबुवा उठले. मुकुंदशेट कांहीं एक बोलले नाहीत. फक्त त्यांना पोंचविण्याकरितां ते खोलीच्या दरवाजापर्यंत आले. शास्त्रीबुवांनीं जातांना त्यांना नमस्कार मात्र केला. त्याचवेळीं प्रभाकर बाहेरून येऊन चुकताच-

पेढीच्या पायऱ्या चढत होता. त्याच्या हातांत एक थैली होती. ती त्यानें मुख्य मुनिमापुढें ठेविली. मुनिमानें ती उघडून आंतील एक चांदीची लगडी बाहेर काढिली आणि कांठ्यावर घालून तोलली. हा सर्व प्रकार शास्त्रीबुवा दरवाजांत उभे राहून पहात होते. पलीकडे खांबाला ठेकून प्रभाकर आपल्या धोतरानें कपाळावरील घाम पुशीत उभा होता. त्याचें तोंड उन्हांतून आल्यामुळें लाल झालें होतें. थोड्या वेळानें शास्त्रीबुवा पुढें झाले आणि प्रभाकराच्या खांद्यावर हात ठेवून ते ह्मणाले, “ कायरे प्रभाकर, काय खबर आहे ? ”

“ शास्त्रीबुवा, माझी खबर मला विचारण्यापेक्षां भाऊसाहेबांना विचारलेली जास्त चांगली ! माझें सर्वतोपरी कल्याण करण्याची त्यांनीं हमी घेतली आहे तेव्हां आपण त्यांनाच विचाराल तर बरें ! ” कठोर स्वरानें प्रभाकर ह्मणाला. परंतु क्षणभरानें त्याची मुद्रा पालटली. शास्त्रीबुवा आपले खरे हितचिंतक आहेत, ही जाणीव त्याला उत्पन्न झाली. त्यांनीं आपणास साधा प्रश्न विचारला असतां आपण त्यांस असें चमत्कारिक तुच्छतेनें उत्तर दिलें हें अगदीं गैर केलें, असें त्यास वाटलें. त्यानें वर मान करून शास्त्रीबुवांच्या मुखाकडे पाहिलें. तेव्हां त्यांच्या चर्येवरून आपल्या उत्तरामुळें त्यांस वाईट वाटलें आहे असें स्पष्ट त्याला दिसलें.

“ शास्त्रीबुवा, आतां माझी कसली आली आहे खबर ! ” स्वर बदलून प्रभाकर पुढें ह्मणाला, “ माझ्या नशिबी ही श्वानवृत्तीच शेवटपर्यंत लिहिली आहे, तेव्हां आतां मी व्यर्थ थडपड करण्यांत काय अर्थ आहे ! आईची इच्छा आहे, आणि तिच्या मर्जी-प्रमाणें मी वागावें अशी बाबांची मला शेवटची आज्ञा आहे. तेव्हां मला आईच्या मर्जीप्रमाणें वागलेंच पाहिजे आणि तसें वागणें माझें कर्तव्यच आहे, परंतु यांत भाऊसाहेबांना मात्र आपला डाव साधतां येणार आहे. ”

“ मग त्याबद्दल तूं काय विचार केला आहेस ? ”

“ विचार काय करायचा ? माझ्या इच्छेविरुद्ध जरी मला येथें नोकरी करावी लागणार आहे, तरी ती मी मोठ्या उल्हासानें कर्तव्य ह्मणून करीन. आणि शेवटीं मी ह्या कर्तव्यांतच स्वप्राणाची आहुती देईन. ”

“ पण असं कां ? त्यालाहि कांहीं उपाय काढतां येईल. ”

प्रभाकरानें निकरावर येऊन केलेलें भाषण शास्त्रीबुवांना लागलें !

“ आतां उपाय कसला ? माझा कांटा काढण्याकरितां भाऊसाहेबांनीं हा दीर्घ प्रयत्न चालविला आहे—”

इतकें त्यांचें भाषण होत आहे तोंच समोरून प्रत्यक्ष भाऊसाहेबच घोड्यावर स्वार होऊन येतांना दृष्टीस पडले. तेव्हां नाइलाजास्तव शास्त्रीबुवांना तेथून आपला पाय काढावा लागला. भाऊसाहेबांना येतांना पाहून इतका वेळ दरवाजा आड उभे असलेले मुकुंदशेटाहि आंत झाले. त्यांनीं प्रभाकराचा प्रत्येक शब्द ऐकला होता. आणि त्या प्रत्येक शब्दाचा त्यांच्या मनावर फार अनुकूल परिणाम झाला होता. थोड्या वेळानें भाऊसाहेब पेढीजवळ आले. त्यांना पाहतांच पेढीवरील एक नोकर पुढें झाला. त्याच्या हातीं घोड्याची लगाम देऊन भाऊसाहेब घोड्यावरून उतरले आणि पेढीवर चढले.

“ काय प्रभाकर, काय खबर आहे ? ” थोड्या वेळपूर्वी शास्त्रीबुवांनीं विचारलेल्या प्रश्नाचीच त्यांनीं पुनः आवृत्ति केली. परंतु प्रभाकरांनं मात्र त्यांना कांहींच उत्तर दिलें नाहीं. भाऊसाहेबहि त्याच्या उत्तराची अपेक्षा न करतां आंत शिरले. त्यांना आंत आलेले पाहून मुकुंदशेटांनीं फक्त मानेनें त्यांचें स्वागत करून खुर्ची पुढें केली. त्या वेळीं मुकुंदशेटाची चर्चा विशेष गंभीर दिसत होती.

“ मग कसें काय मुकुंदशेट, काय ठरलें शेवटीं ? ” भाऊसाहेबांनीं, खुर्चीवर बसतां बसतां विचारलें.

“ ठरायचं तेंच ठरलें ! ”

“ मला वाटलंच तें ! कारण असं पहा, मुलगा आहे चलाख. तेव्हां असा चलाख मुलगा तुझी हातचा कसा दवडाल ? ”

“ तेंहि खरंच आहे. पण भाऊसाहेब मी असं विचारतों कीं, हा तुझी मला पांच वर्षांचा करारनामा लिहून देणार आहांत पण त्यापेक्षां तो करारनामा दोन वर्षें जास्त वाढविला तर ? ”

“ तर माझी कांहीं हरकत नाहीं. उलट मला त्यांत आनंदच आहे. ”

“ मग कराना तेवढं. ”

“ ठीक आहे. हें पहा—” आपल्या खिशांतून कागद काढून भाऊसाहेब पुढें झणाले, “यांत पांच वर्षांचा उल्लेख केला आहे. पण आतां आपली इच्छाच आहे. तेव्हां हा पांचाचा आंकडा खोडून त्याचें सात केले झणजे झालें ? ”

“अस्सं ! अस्सं ! ! एकूण तुझी करारनामा लिहून, सर्व जय्यत तयारीनिशीं आलां आहांत झणायचें !” तीक्ष्ण मुद्रें भाऊसाहेबांकडे पहात मुकुंदशेट झणाले, “बरं मग मी प्रभाकराला आंत हांक मारितों. कारण त्याच्या समक्ष सर्व होईल तेवढं ठीक.”

“हं हं—बोलवा. तो असला तरी त्यांत काय बिघडत ! कारण माझं कामच मुळीं चोख आहे. एकदां एखादं काम हातीं घेतलं झणजे त्याचा शेवट लावत्याशिवाय मला चैनच पडत नाही. अहो, हा एक स्वभाव आहे झालं !”

“स्वभाव चांगला आहे, यांत मुळींच शंका नाही. “असें झणून प्रभाकराला मुकुंदशेटनीं हांक मारिली. थोड्या वेळीं प्रभाकर आंत आला आणि त्यांच्या जवळ उभा राहिला. त्यांच्याकडे पहात मुकुंदशेट झणाले, “प्रभाकर, तूं माझ्याकडे पांच वर्षे, महिना पांच रुपये प्रमाणे नोकरी करण्यावद्दल हा करारनामा तुझे हितचिंतक भाऊसाहेब यांनीं लिहून आणिला आहे, त्यांत भाऊसाहेबांनीं थोडी सुधारणा करावी, असें मी त्यांना सांगितलें.”

“कसली सुधारणा !” शांत चित्तानें प्रभाकरानें विचारिलें.

“फक्त पांच वर्षांच्या ऐवजीं सात वर्षे आणि ही सुधारणा तुला मान्य आहेना ?”

“शेटजी मला मान्य आहे किंवा नाहीं हें विचारण्याची आतां कांहींच जरूरी नाही. ” निश्चयी स्वरानें प्रभाकर झणाला, “भाऊसाहेब माझे खरे व पुरे हितचिंतक आहेत, मी माझी मान त्यांच्या हातीं दिली आहे, तेव्हां आतां त्यांना वाटेल तर सात वर्षेच काय पण जन्मभर सुद्धां माझी मान त्यांनीं अडकवून टाकावी. ”

“पहा मुकुंदशेट, कशी जीभ तुरतुर चालते ती ! कायरे प्रभ्या, फारसा बोल्लं लागलास ? मी तुझी मान अडकवितों कायरे ? फाजील कुठला ! काय मौज आहे; आजकाल भल्याची दुनियाच नाही !”

“बरं तर आतां एक ठरलं ! आतां भाऊसाहेब असें करा, हा पांचाचा आंकडा खोडून तुझी साताचा आंकडा घालाल, तसेंच ह्या प्रभाकराचें नांव खोडून त्या ठिकाणा तुमच्या बंडुनानाचें नांव घाला.”

“झणजे ?”

“झणजे काय ? तुझी हित साधायला निघाला आहांत, तेव्हां दुसऱ्याचें हित साधण्यापेक्षां प्रथम स्वहित साधावें, आणि हें मी कांहीं जगावेगळें सांगतों असें नाही. आजपर्यंत तुझीं जसें स्वहित साधत आलांत तसेंच हेंहि साधा. ”

“मुकुंदशेट, तुझी माझी थडा आरंभिली आहे की काय ? ”

“छे ! मुलीच नाही ! उलट मी हें तुमच्या हिताचेंच सांगतो. तुमचा बंडू आज काल कोणाचेंहि न ऐकतां दिवसें दिवस बंड बनत चालला आहे, तेव्हां त्याला येथें पाठवा, ह्मणजे पहा, आठ दिवसांत मी त्याला कसा वळणीवर आणतो तो ! ”

“मुकुंदशेट, हें तुझीं कोणाविषयीं आणि कोणाजवळ बोलतां याचा नीट विचार केला काय ? ” रागानें कपाळाला आंठ्या घालून भाऊसाहेब ह्मणाले.

“मी विचार केल्याशिवाय बोलतो, असं तुझाला वाटतं की काय ? ” शांत स्वरांत मुकुंदशेट ह्मणाले, “तुमचा बंडू दोन दिवसांनीं मोठा बडा मनुष्य होणार आहे. बडा ह्मणजे, तुझी त्या यशवंताची-खऱ्या वारसाची-मान मुरगाळून देशमुख बनलां, त्या देशमुखीचा तो तुमच्या मागून वारस बनणार आहे. तेव्हां आतां पासूनच त्याला चांगली शिक्षा लावून देणें हें पिता ह्या नात्यानें तुमचें पहिलें कर्तव्य आहे. ”

“बस्स ! मुकुंदशेट, तुझाला ह्या गोष्टी बोलण्याचा अधिकार नाही. ” रागानें डोळे लाल करून भाऊसाहेब ह्मणाले.

“मग ह्या प्रभाकराला-दुसऱ्याच्या मुलाला पांच वर्षे नी सात वर्षे माझ्या पेढीवर अडकविण्याचा तुझाला काय अधिकार ? ”

“अधिकार पुष्कळ आहे. माझ्या मार्गांत आढवें येईल, तें मी वाटेल तसें कापून काढण्यास समर्थ आहे. ”

“शेवटीं खऱ्या त्याच गोष्टी बाहेर पडल्या. हा प्रभाकर तुमच्या मार्गांत आढ येतो ह्मणूनच हा सारा खटाटोप ! बळवंतराव, अद्यापि सावध व्हा, ऐका-मी तुमचा बालपणीचा एक खेदी आहे. माझे ऐका, आणि हे डंग आतां सोडून द्या. यांत तुझाला कधीहि जय नाही. ”

“मुकुंदशेट, तुझी हें माझ्या-प्रत्यक्ष देशमुखाच्या तोंडावर बोलतां आहांत हें लक्षांत ठेवा. माझ्याशीं असं तेव्हां वागल तर मी सिधा मनुष्य नाहीं हें लक्षांत ठेवा-”

“अहो देशमुख, तुमचा तो विश्वासघातानें मिळविलेल्या देशमुखीचा टोभा मजपुढें नका मिरवूं. मी तुझाला ओळखीत नाहीं असं का तुझाला वाटतं ? तुमची कर्तबगारी मी पूर्ण ओळखून आहे. तुझी लोकांचा विश्वासघातच करावा. तुमच्यासारख्याकडून

माझं काय वांकडं होणार आहे ? ” आपल्या शांत शब्दांने भाऊसाहेबांच्या मर्मस्थानी घाव करीत मुकुंदशेट ह्मणाले. “ प्रभाकर, ये- तुझ्यासारख्या कर्तव्यदक्ष मुलाचें नुकसान करण्याची माझी मुळीच इच्छा नाही. उलट तुझे कल्याण व्हावें अशीच माझी इच्छा आहे. तुझाला ह्या बळवंतरावाचें कांहीं देणें आहे असें मी ऐकतों. तर घरीं गेल्यावर मला तो आंकडा कळीव ह्मणजे मी सर्व देणें देऊन टाकून तुझाला ह्या मनुष्याच्या कचाटीतून सोडवितों. आणि इतकंहि मी तुला वचन देतों कीं, तुला जेव्हां जेव्हां ह्मणून तुझाला पैशाची जरूर भासेल तेव्हां तेव्हां तूं मजकडे ये. मी मोठ्या आनंदानें तुला मदत करीन. जा—”

“ शेटजी, आज आपण मला बाबांच्या ठिकाणीं अहांत ! ” अत्यंत कृतज्ञतेनें प्रभाकर क्षणभरानें ह्मणाला, “ आपले उपकार मी कधींहि विसरणार नाहीं. आज आपण मला ह्या नेकरीच्या बंधनांतून मुक्त केलेंत हेच मजवर अगणित उपकार आहेत. मला द्रव्य सहाय्य करण्यास तयार झालांत ह्या आपल्या मनाचा थोरपणा आहे. परंतु ह्या थोरपणाचा मी फायदा घेऊं इच्छित नाहीं. आपण मला स्वातंत्र्य दिलें आहे. आतां मी बाबांच्या इच्छेप्रमाणें रात्रांदिवस शेतांत खपून ह्या भाऊसाहेबांच्या कर्जांतून मुक्त होईन. ”

“ अरे माहित आहे तुझें स्वातंत्र्य ! आणि तें किती दिवस टिकतें तें ! ” तुच्छतेनें भाऊसाहेब ह्मणाले. आणि खुचीवरून उठतां उठतां मुकुंदशेटकडे वळून ते पुढें ह्मणाले, ‘ मुकुंदशेट, तुझींहि लक्षांत ठेवा कीं, सापाच्या शेपटीवर पाय दिल्यानें काय—”

“ थांबा बळवंतराव, इतकी घाई करूं नका. आपल्या ह्या वृथा वलगना ह्या प्रभाकरा- सारख्या किंवा त्या यशवंतासारख्या पोरसोराजवळच चालू या. मी व्यापारी बऱ्या आहे आणि आपल्या सारख्या सापाचे दांत कसे पाडावे हेंहि मला चांगलें कळत आहे—”

अकल्पित रीतीनें सर्व बाजू उलटली ! बरोबर भरलेला बार उलट अंगावर आला ! मुकुंदशेटचे शेवटचे शब्द ऐकून एखाद्या दंतहीन भुजंगाप्रमाणें सुस्कारे सोडीत भाऊसाहेब बाहेर आले आणि इकडे तिकडे न पाहतां मुकाट्यानें घोड्यावर स्वार होऊन चालते झाले.

प्रकरण १० वें.

सगुणावाईची मनःस्थिति.



जऱ्यांतून मोकळा सोडलेला पक्षी किती आनंदानें आणि स्वच्छ-
दानें उडतो, याची खरी कल्पना आज प्रभाकराला झाली. भाऊ-
साहेब निघून गेल्यावर तो शेटजीच्या खासगी खोलींतून बाहेर
पडला. त्यावेळीं त्याची चर्या अत्यंत प्रफुल्लित दिसत होती. तो बाहेर
येतांच पेढीवरील सर्व कामगारांचे लक्ष त्याच्याकडे लागले.
कारण थोड्या वेळपूर्वीच भाऊसाहेब कोणाबरोबरहि चकार शब्द न बोलतां रागारागानें
घोड्यावर बसून गेले होते, त्यावरून शेटजीच्या खोलींत काहीं तरी कमी जास्त प्रकार
झाला असावा असें प्रत्येकानें अनुमान केलें होतें.

“काय प्रभाकर, काय झालं ?” मुख्य मुनिमानें त्याला जवळ येण्याची खूण करून
हळूच विचारलें.

“काय झालं झणून काय विचारतां ? आज सर्व स्वर्ग माझ्या हातीं आला ! भाऊ-
साहेबांची पक्की रेवडी उडाली ! शेटजीनीं त्यांना असं चीत केलं कीं यंब !-आतां आद्वी
जातो आमच्या घरा, आमचा रामराम घ्यावा—”

“अरे पण थांब—”

छे !—प्रभाकरानें त्याच्या बोलावण्याकडे लक्षच दिलें नाहीं. त्यानें पेढीच्या पायरी-
वरून ताडकन रस्त्यांत उडी टाकिली. आतां त्याला स्वतंत्र्य प्राप्त झालें होतें. आणि
त्या स्वतंत्र्याचा उपभोग घेत तो रस्त्यानें चालला होता. तो आतां इतक्या झपाट्यानें
चालला होता कीं, त्याचें पाऊल क्वचित्च रस्त्याला लागत होते. फुल शहरापासून तों
घरापर्यंत—सहा मैलाचा रस्ता त्यानें हां हां झणतां मागे टाकिला. रस्त्यानें चालत
असतांना क्षणोक्षणीं त्याच्या चर्येवर आनंदाचे निरनिराळे विकार दृष्टिगोचर होत होते.

आंबराईतून आंत शिरतांच दरवाजांत राधाआका उभी असलेली त्याच्या दृष्टीस पडली. तिच्या चयेंत निराशेची छटा स्पष्ट दिसत होती. प्रभाकर जवळ येतांच ती ह्मणाली, “ कायेर प्रभाकर, तूं परतसा आलास ? कांहीं गडबड झाली वाटतं ? आतां नुकतेच भाऊसाहेब ताड्ताड् घोडा उडवीत येथें आले आणि तुझ्या आईवर किती-तरी रागावले-”

“ हं-रागावूं दे. त्यांच्या रागावण्याला आतां कोण भीक घालतो ! ”

“ अरे पण झालं काय, तें तरी सांगशील ? ”

“ सांगतो-सगळं सांगतो. पण आई कुठें आहे ? ”

“ ती आहे वर. ”

प्रभाकर तडक वर आला. राधाआकाहि त्याच्या मागे होतीच. सावित्रीबाई वर एका खोलींत संचित बसली होती. प्रभाकर आंत येतांच तिनें त्याच्याकडे आश्चर्ययुक्त मुद्रें पाहिलें.

“ आई, मी आलों ह्मणून तुला आश्चर्य वाटलें काय ? तूं माझ्यावर रागावलीस काय ? ” पुढें होऊन प्रभाकर ह्मणाला, “ पण आई, मी तुला सर्व खरं खरं सांगतो. ”

“ काय सांगतोस ? ”

“ आई, मला पेढीवर नोकरीस ठेवण्यांत भाऊसाहेबांचा खरोखरीच कांहीं तरी दुष्ट हेतु होता. मी पुष्कळ विचार केला पण आज-आतां पेढीवर भाऊसाहेब आले होते. माझ्याकडून पांच वर्षांचा करारनामा लिहून घ्यावा असें त्यांच्या मनांत होतें. परंतु शेटर्नी त्यांच्या पोटांतील सर्व काळें बाहेर काढिलें. ” हळुहळू प्रभाकरानें मुकुंदशेटच्या पेढीवर घडलेली सर्व हकीकत आपल्या आईला-सावत्र आईला सांगितली. ती ऐकून सावित्रीबाई क्षणभर विचार करीत राहिली. नंतर ती राधाआकाकडे बळून ह्मणाली, “ आतां आलं लक्षांत ! तरी ह्यातलं, मघां भाऊसाहेब येथें अचानक आले आणि इतकें तडफडून का गेले ? ”

“ काय काय ह्मणाले ते ? ” राधाआकानें विचारले, “ ते एकदम आलें तेव्हां मी मागीलदारी ह्मिति. त्यांची ओरडा ओरडा मी ऐकली, आणि मी वर येणार होते, तों ते तडक जिना उतरून गेले सुद्धां ! ”

“ ते ह्याणाले, ‘ तुमचा प्रभ्या मोठा हलकट पोर आहे. त्याला लहान थोर काहीं कळत नाही. त्यानें माझा मुकुंदशेटच्या समक्ष पाणउतारा केला. माझा जर तो कारटा असतां तर तेथल्या तेथेंच त्याला घोड्याच्या चाबकानें लोळवला असता ’ असें त्यांनीं एक सारखें प्रभाकरावर तोंड सोडलें. नंतर ते मला ह्याणाले, ‘ आतां तुमच्या विषयीं माझ्या मनांत किंचित्ही सहासुभूति राहिली नाही. मी तुझाला माझ्या कर्जाच्या फेडीबद्दल जी मुदत दिली होती ती सर्व आतां रद्द केली आहे. माझे गेल्या दोन महिन्यांचे बाकी राहिलेले व्याजाचे सर्व पैसे ह्या पांच तारखेच्या आंत मला मिळालेच पाहिजेत. ’ अशी मला धमकी देऊन ते रागारागानें येथून चालते झाले. ”

“ असं काय ? ” राधाआका मान हालवीत हालवीत ह्याणाली, “ अग ह्या जात्याच दुष्ट, सगळ्यांना छळतोय पण हें कांहीं चांगलं नाही. देवाच्या ठिकाणीं हें कांहीं रुजूं होणार नाही. ह्याला केव्हां ना केव्हां तरी मुकुंदशेट सारखाच कोणीतरी पुरा डोक्याचा मिळेल ! बरं पण आतां पुढें काय ? ”

“ प्रभाकरानें तिकडच्या इच्छेप्रमाणें आतां शेतांतच जावं. ”

“ मलाहि तेंच संयुक्तिक दिसतं. ”

“ आई, मला आतां किती आनंद झाला ह्याणून सांगूं ! ” आईचें आणि आकाचें भाषण ऐकून क्षणभरानें प्रभाकर ह्याणाला, “ पहिल्यापासूनच शेतांत जाण्याची माझी किती कितीतरी इच्छा होती. पण मज्जेच ह्या भाऊसाहेबांनीं येऊन घोंटाळा केला. बाबांनीं पण मला शेवटीं असंच सांगितलं होतं. आई, मी आतां अशी मेहनत करीन— बाबा काय करीत होते तें मी विसरलों नाहीं. मी पण तसंच करीन— ”

प्रभाकरानें शक्य तितक्या शब्दांनीं आपणास स्वातंत्र्य मिळाल्याबद्दल झालेला आनंद आणि आपला उत्साह आका आणि आई यांना दाखविला. बराच वेळ त्यांच्या गोष्टी चालल्या होता. परंतु वाचकहो ! त्याच वेळीं देखमुखवाडीत काय प्रकार चालू आहे, तो आपण क्षणभर अवलोकन करूं या.

दिवाणखान्यांत अगदीं शुकशुकाट होता. वास्तविक ह्यावेळीं तेथें बडुनाना आणि वत्सला ह्या पैकीं कोणी तरी बिचाऱ्या यशवंत आणि कृष्णा यांची कुचेष्टा करीत धांगड

धिगा घालीत असलेले दृष्टीस पडायचे ! दिवाणखान्याच्या पलीकडे असलेल्या खोर्लीत सगुणाबाई एका खिडकीजवळ संचित उभी होती. ती आज बऱ्याच दिवसांनी आपल्या पलंगावरून उठून खिडकीजवळ आली होती. तिचे मन आज विशेष अस्वस्थ झाले होते. बराच वेळ खिडकीत उभे राहिल्यावर तिचे पाय दुखू लागले. खरोखरीच ती इतकावेळ खिडकीत उभी राहिली हेच आश्चर्य होते. कारण दोन दिवसापूर्वी इतराच्या मदती वाचून तिला क्वचितच उठून बसतां येत होते, इतकी ती अशक्त झाली होती. असे असतांना आज ती इतकावेळ खिडकीत उभी राहिली, तेव्हा त्याला कारणहि तसेच सबळ असले पाहिजे यांत शंका नाही. उभे राहून पाय फार दुखू लागतांच आतां जाऊन पलंगावर पडावे अशा उद्देशाने खिडकीतून ती मागे वळली, इतक्यांत दरवाजा वाजला आणि कृष्णा आतां आली.

“ आत्या, तुझी एकट्याच उठून खिडकीजवळ आलांत ? ”

“ होय बाळे. मीं एकटीच—कोणाच्या साहाय्यावाचून उठलेली पाहून तुला आनंद झाला ना ? ”

“ खरंच आत्या, तुझी किनई रोज असं थोडें थोडें चालाल तर तुझाला लवकर बरं वाटेल. ”

“ होय वाटेल खरं पण—कृष्णा, बाळ तुझे डोळे कां इतके लाल दिसतात ?—पाहू—कृष्णा, तू रडत का होतीस ?—ये, इकडे ये. काय झालं बाळ ? ” असें झणून सगुणाबाईनें तिला जवळ घेऊन तिच्या पाठीवरून हात फिरविला. त्याबरोबर तिनें ‘ आई—ई ’ असा अगदीं हलके व दुःखयुक्त शब्द, हुंदका देत उच्चारिला.

“ काय झालं ?—पाहू— ” असें झणून सगुणाबाईनें तिच्या अंगांतलें पोलकें वर केले, तेव्हां तिच्या पाठीवर पांच बोटांचा वळ उठलेला दिसला. “ हें काय ? कोणी मारलं तुला बाळ ? ”

कृष्णाने आपला दुःखवेग आवरण्याचा पुष्कळ प्रयत्न केला. मधून मधून तिनें दोन-तिनदां मागे वळून दरवाजाकडे पाहिलें. तेव्हां तिचा आक्षय ओळखून सगुणाबाई झगली, “ तू अशी भिऊं नको. दुर्गाताई नाही येणार आतां इकडे. सांग पाहू. तुला कोणी मारलं—सांग पाहू ? ”

“ आत्या, आझी त्या नव्या तट्टाला पहात रामजी जवळ तबेल्यांत उभे होतो. ” आपले डोळे पुसून कृष्णा बोलू लागली, “ रामजी मोठ्या घोड्याला खरारा करीत होता. इतक्यांत बंडुनाना आणि वत्सला हळूच आमच्या मागून तिकडे आली. आणि बंडुनानाने माझे आणि यशवंतचे डोके धरून जोराने एकमेकांवर आपटले. ’ हें पहा आत्या, केवढं टेंगूळ आलं आहे तें ! ’ ” सगुणाबाईचा हात धरून तिने आपल्या डोक्यावरील जागा दाखविली. “ मग किनई आत्या, बंडुनाना रामजीला त्या तट्टावर जीन घालण्यास सांगू लागला. परंतु रामजी त्याचें ऐकेना. तेव्हां आमच्याकडे वळून बंडुनाना झणाला, ‘ अरे चोरानो, तुझी ‘ नको ’ झणून रामजीला डोळ्याने खुणावतां काय ? ’ पण आझी खरंच रामजीला खूण केली नाही. आझी मुकाळ्यानें तेथें डोकें चोळीत उभे होतें. नंतर थोड्यावेळानें ‘ मला तद्द बसायला मिळत नाही झणून तुझाला आनंद होतो काय ? थांबा आतां तुमचा आनंद काढतो. ’ असें झणून बंडुनाना आझाला पकडण्याकरितां धांवला. यशवंत आणि मी पळालें. यशवंत तबेल्याच्या मागे गेला. इतक्यांत दुसऱ्या बाजूनें वत्सलेनें येऊन मला पकडले. तेव्हां बंडुनाना धांवत आला आणि माझ्या घाठींत जोरानें मारून पळाला. ”

कृष्णानें सांगितलेली इकीकत सगुणाबाईनें मुकाळ्यानें ऐकून घेतलेली आणि तिनें एक दीर्घश्वास सोडला. आपल्या मुलांनीं तिला मारिले, तथापि त्यांना शिक्षा करण्याचा अधिकार आपणास नसावा याचेंच तिला दुःख झालें. तिनें कृष्णाला जवळ घेऊन तिच्या गालाचें चुंबन घेतलें आणि तिच्या तोंडावरून हात फिरविला.

“ कृष्णा, ती चांडाळ पोरं तशीच द्राड आहेत-पण थांब, आतां दुर्गताई इकडे आल्या झणजे त्यांना सांगतें आणि कारख्यांचा बंदावस्त करते. अलीकडे तीं फारच शेफारलीं आहेत. ”

“ नको, नको आत्या ! तुझी ताईना सांगितलं झणजे त्या मलाच रागें भरतील. त्या झणतात, तूंच द्राड आहेस. तूंच बाईना जाऊन खोख्यानाच्या चहाड्या सांगतेस ! ”

इतक्यांत दरवाजा पुनः उघडला आणि रामजी आंत आला. आपल्या धनिणीला खिडकीजवळ उभी असलेली पाहून त्यालाहि आनंद झाला. सगुणाबाईवर सर्व नोकर चाकरांचें अत्यंत प्रेम होतें. दादासाहेब देशमुखांच्या मागून देशमुखीचा सर्व अधिकार जरीं

भाऊसाहेबांच्या हातीं आला, तथापि मानमरातव मात्र सगुणाबाईकडेच राहिला. सर्वजण तिला 'बाईसाहेब' ह्याणत असत. परंतु तिची विधवा नणंद—दुर्गाताई घरांत आल्यावर सर्व सूत्रे तिनें आपल्या हातीं घेतलीं खरी परंतु सगुणाबाईचा मान मात्र तिला मिळेना. घरांत आपल्या भावाला ज्याप्रमाणें भाऊसाहेब ह्या नांवानें नोकरचाकर व इतर जन संबोधितात, त्याप्रमाणें आपणासहि सर्वांनीं 'ताईसाहेब' ह्याणवें, अशी तिची फार इच्छा होती. परंतु प्रयत्न करून तसें कांहीं जुळेंना. सर्वजण सगुणाबाईलाच फक्त 'बाईसाहेब' ह्याणून हांका मारित. परंतु तेंहि तिला खपेना. तिनें सर्वांना सक्त ताकिद देऊन सगुणाबाईला फक्त 'बाई' ह्याणून ह्याणवें असा सर्वत्र हुकूम सोडला. तथापि त्या हुकूमाची अमलबजावणी होईना. कारण सगुणाबाईबरोबर बोलण्याचा केव्हांहि प्रसंग येई, त्या वेळीं नोकरचाकर स्वाभाविकपणें तिला 'बाईसाहेब' ह्याणूनच ह्याणत. आणि अशा वेळीं दुर्गाताई जवळ असली, ह्याणजे तिला तिडीक उठत असे. असो.

रामजी आंत आल्यावर सगुणाबाईला मोठ्या आदबीनें ह्याणाला, "बाईसाहेब, त्या नव्या तष्टावर जीव घालण्याकरितां बाबुरावानें मघापासून माझा जीव काढला आहे. आणि दुर्गाताईनीं हुकूम केला आहे कीं, त्या जनावराला ठाणावरून सोडावयाचें नाहीं. मग आतां मी काय करावें ? आपण हुकूम देत असाल तर जीन घालतो."

"छे ! छे ! रामजी, त्या गोष्टी तूं मला विचारूं नयेस हेंच चांगलें ! ताईनीं सांगितलं आहे तसंच कर. जा."

"मग दुर्गाताईना विचारूं का ?"

रामजीनें दुर्गाताईचें नांव काढतांच दुर्गाताई आंत आली. तिला पाहतांच आपल्या आल्या जवळ बसलेली कृष्णा हळूच उठली आणि बाहेर जाऊं लागली. कारण कृष्णा किंवा यशवंत सगुणाबाईजवळ बसलेली तिला बिलकूल खपत नसे.

"कायग कृष्णे, कांग मचां मोठ्यानें ओरडलीस ? तुला इतक्या मोठ्यानें ओरडायला झालं होतं तरी काय ? अलीकडे तूं फार दांडगी होत चालली आहेस बरं का ?"

"ताई ती पोर ओरडेल नाहीं तर काय करील !" सगुणाबाई ह्याणाली, "त्या बंड्यानें पहा तिला कसं मारलं आहे तें !"

“ बंदू उगाच नाही मारायचा ! तिनेच प्रथम कांहीं तरी खोडी केली असेल. ”

“ नाही-नाहीं ताई. मी होतो तेथें. ” मध्येच रामजी झगला.

“ होतास तर ठीक झाले !-पण तूं कशाला इकडे आलास ? ”

“ त्या नव्या तट्टावर जीन घालू का, हें बाईसाहेबांस विचारण्याकरितां-”

“ कांहीं विचारायला नको. मी एकदां सांगितलं ना कीं, त्या घोड्याला बाहेर काढा वयाचें नाही झगून ? मग कशाला आलास पुनः विचारायला ?-जा-चालता हो आप त्या कामाला. ”

रामजी मुकाट्याने बाहेर पडला. त्याच्यामागून कृष्णाहि हळूच बाहेर पडली.

“ ही नोकर मंडळीं अलीकडे फार शेफारली आहे. ” थोड्यावेळानें दुर्गाताई झगली.

“ मी एकदां सांगितलं तरी हा रामजी तुझाला विचारायला आलाच ! ” सगुणाबाई काय उत्तर देतें, ते ऐकण्याकरितां दुर्गाबाई क्षणभर थांबली. परंतु सगुणाबाईनें कांहींच उत्तर दिलें नाही. ती गहन्य दृष्टीनें तशीच खिडकीतून बाहेर पहात होती. ती कांहींच उत्तर देत नाही असे पाहून दुर्गाताई पुढें झगली, “ आज तुझी अशा का ?-कसला इतका विचार चालला आहे ? ”

“ ताई, आज मला बिलकूल चैन पडत नाही. मी निजून उठल्यापासून माझ्या छातींत एकसारखी धडकी भरल्यासारखें झालें आहे. ”

“ कां बरं ? ओषध घेतलं का तुझी ? ”

“ हो घेतलं. पण आतां मी झोपलें असतां मला एक चमत्कारिक स्वप्न पडलं. ”

“ हेंच तें ! तुमचें चुकतें तें हेंच ! स्वप्न आझाला नाहीत का पडत ? पण तुमचें अगदींच उलट ! एखाद्या क्षुल्लक स्वप्नावर विचार कर करून उगाच प्रकृति मात्र विधवून घेतां. दुसरें काय ! ”

“ पण ताई, तें स्वप्नच तसें पडलें त्याला मी काय करूं ! ”

“ काय पडलें स्वप्न ? ”

“ त्या प्रमाकराचेंच ! ” दीर्घ निश्वास सोडून सगुणाबाई म्हणाली “ आज इकडून त्याचा करारनामा लिहून घ्यावयाचें होणार आहे-ताई हें चांगलं का ? त्या गरीब कुटुंबाच्या मागे लागण्यांत काय बरं अर्थ आहे ? ”

“का बरं? भाऊसाहेब करतात तें त्यांच्या बऱ्यासाठीच!”

“नाहीं नाहीं. बऱ्यासाठी असतं तर मला स्वप्नच पडतं ना. स्वप्नांत दाजीबा माझ्यापुढें येऊन उभे राहिले आणि ह्याणाले, ‘सगुणाबाई, तुम्ही दादासाहेब देशमुखांच्या मुला, बाणेदार आणि सत्यप्रिय यशवंतराव देशमुखांच्या-माझ्या हितचिंतक मित्राच्या भगिनी, तुम्हाला हा अन्याय खपतो कसा? मी जिवंत असतांना तुमच्या पतीनें मला छळलं, माझ्या मृत्यूलाहि तेच कारण झाले. अद्यापि तुमच्या मनाची शांती झाली नाहीं काय? का आतां उगाच माझ्या लाडक्या प्रभाकराला छळां?’ असें ह्याणून त्यांनीं चमत्कारिक मुद्रा केली आणि कांहीं विलक्षण शब्द उच्चारिले. हा पहा, ताई, अद्यापि माझ्या अंगावर कांटा येतो आहे!” असें ह्याणतांच सगुणाबाईच्या अंगावर खरोखरीच शहारे आले.

“काय काय उच्चारिले शब्द? सांगा तरी?”

“ताई, मी ते शब्द कसें सांगूं! ते चांगलें का शब्द आहेत?”

“पण सांगितल्याशिवाय माणसाला कसें कळावं?—काय आहे तें कळलं म्हणजे त्याला कांहीं तरी इलाज करता येईल.”

“काय सांगूं! ते ह्याणाले, ‘इकडे लवकरच देशोधडीला लागावं लागेल.’”

“हातिच्या! इतकेंच ना?” ताई हांसत हांसत ह्याणाली, “माझ्या दादाला-भाऊसाहेब देशमुखांना देशोधडीला लागावं लागेल, हें शक्य तरी आहे काय? तुम्ही उगाच भलत्याच गोष्टी मनांत आणून झुरत असतां. ह्या अशा स्वप्नांतच्या गोष्टी कुठें खऱ्या होतात का?”

“पण—”

“मला का तद्दू मिळूं नये?—” धाड्कन दरवाजा उघडून बाबुराव आंत आला,
“मला तद्दू नको ह्याणून कोणी सांगितलें?”

“मी सांगितलं.” दुर्गाताई त्याच्याकडे वळून ह्याणाली.

दुर्गाताईनें रागानें दिलेलें उत्तर ऐकून बाबुराव तिच्याकडे रागानेंच पाहूं लागला.

“आई, मी तद्दू नेऊं का?” थोड्या वेळानें सगुणाबाईकडे वळून बाबुरावानें विचारलें.

“मला त्यांत कांहीं विचारूं नको.”

“ ठीक आहे तर. मी आतां असाच पायीं फुलशहरांत जाणार. आणि मला परत यावयाला रात्र झाली तर ताईसाहेब आपण भाऊसाहेबांना सांगा काय कारण तें—”

“ अरे बंडू, पण तूं शहरांत कशाला जातोस ? काय—आहे काय तुझें तिथें ? ” सगुणाबाईनें विचारले.

“ कशाला जातोस ह्मणजे ? त्या प्रभ्याला मोठी मिजास आली होती काय ? मला त्या दिवशीं मोठ्या बाजीरावाच्या गोष्टी सांगत होता. पण आज त्याचा करारनामा होणार आहे. तेव्हां आतां जाऊन त्याला विचारतो—”

“ काय विचारतोस त्याला ? ”

“ धानवृत्ती ह्मणजे काय तें ! ”

“ बरं बरं, बंडू फार शहाणा होऊं नकोस ! ” मनाचा मोठा हिट्या करून सगुणाबाई ह्मणाली.

“ काय ग केलं मी आई ? काल भाऊसाहेबच तसं ह्मणत होते—”

“ काय—काय ह्मणत होतों मी ! ” एकदम आंत येऊन भाऊसाहेब ह्मणाले. त्यांची चर्या रागावलेली दिसत होती. ते आतां कोठून आले होते, हें वाचकांना माहितीच आहे. गेल्या पंधरा वर्षांत आजच्या सारखा अनुभव त्यांना केव्हांच आला नव्हता. त्यांचें लग्न झाल्यापासून दादासाहेबांची मर्जी संपादन करण्यांत, त्यांच्या देशमुखीची सूत्रे आपलीशीं करण्यांत आणि स्वतः देशमुख बनण्यांत त्यांनीं आजवर जीं कुटील कारस्थानें रचिलीं, तीं सर्व यशस्वीच होत गेली. परंतु आज रचिलेलें कारस्थान मात्र त्यांच्या अंगाशीं आलें; इतकेंच नव्हें तर उलट मुकुंदशेटनीं त्यांच्या तोंडावर त्यांचा पाणऊतारा केला. तेव्हां आज त्यांची चर्या रागीट दिसत होती, यांत नवल नाहीं.

“ काल तुझी नाहीं का ह्मणालांत भाऊसाहेब, कीं उद्यां दोन प्रहरी त्या प्रभाकराचा करारनामा—”

“ पुनः त्या प्रभ्याचें नांव माझ्यापुढें !—” लडिवाळपणानें पुढें आलेल्या बंडूच्या खाडकनू तोंडांत मारून भाऊसाहेब रागानें पुढें ह्मणाले, “ आतां पुनः सांगतो—सर्वांनीं लक्षांत ठेवा—इतःपर त्या प्रभ्याचें नांव मजपुढें कोणीहि उच्चारितां कामा नये. ”

हा अचानक स्फोट झालेला पाहून सगुणाबाई आणि दुर्गाताई आश्चर्याने अगदी चकित झाल्या. भाऊसाहेबांनी आपल्या मुलांवर आणि त्यांतल्या त्यांत आपल्या आवडत्या बंडूवर हात उगारण्याचा हा पहिला प्रसंग ! तेव्हां अर्थातच हा प्रसंग सर्वांना जाणवला. बंडुनाना तर भयभीत होऊन गाल चोळीत दोन पावले मागे जाऊन उभा राहिला. त्याला जवळ घेऊन दुर्गाताई हळूच ह्मणाली, “ त्या पोरावर का उगाच राग ? दुसऱ्यांच्या पोरांचा राग आपल्या मुलांवर कशाला ? केलं काय त्या प्रभ्याने असं ? ”

“ केलं काय ?—नको त्या चांडाळाचं माझ्यासमोर नांव काढं. ”

परंतु ह्या उत्तराने दुर्गाताईचें थोडेंच समाधान होणार ? तिने रात्री जेवणावर पुनः तीच गोष्ट काढून त्या दिवशीं घडलेला सर्व प्रकार हळुहळू समजून घेतला. प्रभाकराला करारनामा लिहून द्यावा लागला नाही, ह्याबद्दल देशमुखांच्या घरांत जर कोणाला आनंद झाला असेल, तर तो फक्त सगुणाबाईलाच ! भाऊसाहेबांना त्या दिवशीं रात्री मन अस्वस्थ असल्यामुळे विलकूल झोप लागली नाही. परंतु सगुणाबाईची त्या दिवसाची स्थिति आपल्या नवऱ्याच्या अगदीं विरुद्ध होती. रात्री ती बिछान्यावर पडली असतां तिला कितीतरी हलकें वाटलें. आज बऱ्याच दिवसांनीं तिच्या मनाची अशी प्रसन्न स्थिति झाली. तिने झोपण्यापूर्वी अंतःकरणपूर्वक हात जोडले आणि ती म्हणाली, “ देवा ! आज ज्या गोष्टीने माझ्या पतीला दुःख झालें, त्याच गोष्टीने मला आनंद झाला आहे. वास्तविक पतीच्या मनाविरुद्ध झालेल्या गोष्टीत खीने आनंद मानणें, हें पाप आहे. पण मी तरी काय करूं ? मला आनंद का होत आहे, हें तूं पूर्णपणें जाणतच आहेस. तूं सर्वसाक्षी आहेस. तूं सर्वज्ञ आहेस, आणि सर्व न्यायी आहेस. मला क्षमा कर. ”

असें ह्मणून तिने अनन्य भावानें ईश्वराला नमस्कार केला. त्या रात्री तिला खरोखरीच फार शांत झोप लागली.

प्रकरण ११ वें.



यशवंताची दिनचर्या.



पल्या अचाट बुद्धीसामर्थ्यानें मानवांनीं प्रत्यक्ष पंचमहाभूतांना आपल्या हातांतील बाहुली करून ठेविली आहेत, असें झणतात, तथापि ईश्वरानें आपल्या अस्तित्वाची जाणीव रहावी झणूनच कीं काय, अशा कित्येक क्षुल्लक दिसणाऱ्या गोष्टी मानवांच्या अचाट बुद्धीला अगम्य करून ठेविल्या आहेत. ह्या गोष्टींत फेरबदल करण्याचें किंवा त्यांच्या गतीस अवरोध करण्याचें सामर्थ्य मानवांत नाही, हीच मोठी समाधानाची गोष्ट आहे. ईश्वराच्या अस्तित्वाची प्रत्यक्ष ओळख पटवून देणारा काळ आहे. त्याची गती अबाधित चालू आहे.

गेल्या प्रकरणांत घडलेल्या गोष्टीला तीन वर्षे लोटलीं. हा काळ हां हां झणतां निघून गेला. ह्या तीन वर्षांत आमच्या कथानकांतील पात्रांनीं जें बरें वाईट आयुष्यक्रमण केलें, त्याचें आगण ह्या प्रकरणांत सिंहावलोकन करूं, झणजे संविधानक पुढें चालविण्यास ठीक पडेल. भाऊसाहेबांचा स्वभाव गेल्या तीन वर्षांत विशेष चिडखोर बनला होता. ते सहसा आपल्या मुलांवर रागवत नसत. त्यांचा सर्व राग यशवंतवर असे. कारण आतां तो सोळावर्षाचा झाला होता. परंतु सर्व मुलांत त्याची प्रकृति अशक्त होती. त्यामुळे त्याची नेहमींची कांहीतरी कुरकुर असे. शिवाय त्याचा स्वभाव लहरी आणि करारी असल्यामुळे त्याच्या मनालाहि क्वचितच स्वस्थता असे. त्याच्या इंद्रजी चार इयत्ता झाल्यावर त्याला शाळा सोडावी लागली होती. कारण गतवर्षी तो दोन महिने तापानें फार आजारी होता. पण त्या कठीण आजारीपणांत केवळ सगुणाबाई मुळेंच तो जगला. नाहीतर त्याची अवस्था फार कठीण होती. देशमुखाच्या इस्टेडीमध्ये तोच आडवा असल्यामुळे आजारीपणांत भाऊसाहेबांनीं त्याला कसें वागविलें असेल याची कल्पना सहज होण्यासारखी आहे. त्यांनीं यशवंताला वेळेवर औषधोचार देखील

केला नाही. दुर्गाताईचें वर्तनहि भावासारखेंच होतें. क्वचित् प्रसंगीं अगदीं असह्य झाल्यावर सगुणाबाई बोलली ह्मणजे “ होतय् काय त्याला ?-आलाहे जरासा ताप-होईल उद्यां बरा ! ” असें तिनें उत्तर द्यावें. बाबुराव तर केवळ बापाची प्रतिमा ! त्यानेंहि सातवीं इयत्ता होतांच यशवंता बरोबरच शाळा सोडून चार सहा महिने झाले, आपल्या मालकीच्या खाणीवर जाण्यास सुरवात केली होती. अलीकडे बाबुराव ह्मणजे प्रती देशमुख बनला होता, वत्सला आतां चौदा वर्षांची उपवर झाली होती. त्याचप्रमाणें तिची धाकटी बहिण इंदिरा ऊर्फ इंदुबाळ, ही आतां सहा वर्षांची झाली होती. दोघांहि बहिणी रुंद हाडाच्या आणि लाडालाडानें बाडलेल्या असल्यामुळें, होत्या त्यापेक्षां चारदोन वर्षांनीं मोठ्याच दिसत होत्या. आतां राहतां राहिली कृष्णी. ही आणि वत्सला, दोघांहि वयानें सारख्याच. परंतु त्यांच्यांत जमिन अस्मानाचें अंतर होतें. मी बारीक सडपातळ जरी होती, तरी वयपरतवें ताऱ्यावस्थेंत तिचा नुकतांच प्रवेश झालेला असल्यामुळें खरोखरीच एखाद्या कादंबरीतील नायिकेप्रमाणें ती वर्णन करण्यास योग्य झाली होती. वास्तविक पाहतां एका वर्षापूर्वीच वत्सलेचें लग्न व्हावयास पाहिजे होतें. परंतु भाऊसाहेबांनीं ते मुद्दामच लांबणीवर टाकलें होतें. कारण तिचें लग्न केलें. ह्मणजे कृष्णीचेंहि लग्न करणें कर्तव्य होतें. आणि तसें करणें भाऊसाहेबांस पसंत नव्हतें. आपल्या वत्सलेचें लग्न देशमुखच्या इतमानाला शोभेल असें कडाक्यानें करावयाचें आणि कृष्णीचें लग्न जेमतेम उरकून व्यावयाचें असा त्यांचा विचार होता. सगुणाबाईची प्रकृति होती तशीच अशक्त होती. दुर्गाताई तर आतां सर्व घराची मुखत्यारीणच झाली होती, असें ह्मणण्यांत अतिशयोक्ति होईल असें आह्मांस वाटत नाही.

आतां ह्या प्रकरणांत यशवंत आणि कृष्णी ह्या बहिणभावंडांची भाऊसाहेबांच्या घरांतील दिनचर्या कशी होती, याचें सिंहावलीकन केल्यास बऱ्याच गोष्टी वाचकांस कळतील. वत्सलेला शिकण्यासाठीं जसें आस्थेनें भाऊसाहेबांनीं शाळेंत घातले होते आणि वरीं एक बूड तात्यापंतेजी ठेवला होता, तशी सोय कृष्णीला नव्हती. ती मास्तरजवळ बसलेली किंवा वत्सला मास्तरजवळ बसलेली असतां कृष्णा तिच्याजवळ गेली तर तें सुद्धां भाऊसाहेबांस किंवा दुर्गाताईस खपत नसे. तिचें घरांतील मुख्य काम म्हणजे इंदुबाळा ला संदोदित कडेवर-खांद्यावर घेऊन खेळविणें. सगुणाबाईला मात्र तें पाहवत नसे.

आपली मुलें, पति आणि नणंद ही सर्वजण यशवंत आणि कृष्णा यांचा फार छळ करतात, हें पाहून ती मनांत फार झुरत असे. जवळपास कोणी नसल्यावर ती कृष्णाला म्हणत असे, 'कृष्णा, बाळ ठेव त्या काट्याला खाली. आतां ती काय लहान आहे!-इंदे, उतर खाली. लाज नाही वाटत तुला कडेवर बसून मिरवायला ! खेळायला काय होतो तुला रोग ! सदानूकदा त्या कृष्णेच्या कडेवर मिरवीत असतेस, तर तुझें कशानें पाय मोडले आहेत ?' अशा तऱ्हेनें ती आपल्या पोराना मोडून काढीत असे. पण पोरें कसली खाष्ट ! आईचा एकहि गुण त्या तीन मुलांपैकीं एकाच्याहि अंगीं उतरला नव्हता. अशा रीतीनें कृष्णाचा सर्व दिवस मुलीला सांभाळण्यांत आणि दुर्गाताईच्या हुकूमखाली घरांतील कामें करण्यांत जात असे. तरी तिनें कानावर पडतील तीच दोन अक्षरें ध्यानांत ठेऊन व सगुणाबाईनें सर्व निजानिज झाल्यावर ज्या दोन गोष्टी शिकविल्या त्याच्या सहाय्यानें आपलें लिहिणें वाचणें अगदीं गुप्तपणें चालविलें होतें. तिला शिकण्याची फार हौस होती, अलीकडे त्या पोरीला जरी घरांतील एखाद्या मोलकरणीप्रमाणें सर्व दिवस घरांत रावावें लागत होते, तरी सगुणांआल्याचें सर्व दिवसांतून एखाद दुसरा कार्नी पडणारा प्रेमळ शब्द उत्साही बनवीत असे. तिलां आतां चांगलें कळूं लागलें होतें. तिच्या कोमल अंतःकरणाला फक्त दोनच गोष्टीच्या वेदना होत होत्या. एक-सगुणा आल्याच्या दुखाईत स्थितीबद्दल आणि दुसरी-यशवंताबद्दल !

येथें यशवंताविषयीं वाचकांना माहिती करून देणें म्हणजे खरोखरीच फार बिकट काम आहे. त्याच्या स्वभावबद्दल, शिक्षणाबद्दल आणि प्रकृतिबद्दल थोडासा उल्लेख वर येऊन गेलाच आहे. आतां त्याची दिनचर्या कशी आहे, तें आपण पाहूं. त्याच्या इंग्रजी चार यत्ता झाल्यावर केवळ प्रकृतीच्या अस्वस्थतेमुळें त्याला शाळा सोडावी लागली. परंतु तो घरीं बसलेला भाऊसाहेबांना खपेना. त्याच्यावर भाऊसाहेबांचा इतका दांत का होता, त्याचें कारण वाचकांना अवगत आहेच. आपल्या मार्गीतून त्याचा काटा दूर करण्याकरितां तो आजारीपणांतून उठल्यावर भाऊसाहेबांनीं त्याला छळण्याची शक्य तितकी शिकस्त करून पाहिली. परंतु कशांतच त्यांना यश आलें नाहीं. प्रथम त्यांनीं आपल्या एक वकील मित्राकडे त्याला कारकून म्हणून ठेविलें, तेथून गावांतील एका ओळखीच्या दुकानदाराकडे हिशोब लिहिण्याकरितां ठेविले, नंतर एका चिताऱ्याच्या हाता

खाली पाट्या रंगविण्याकरिता ठेविले, अशा रीतीने जेथे जेथे भाऊसाहेबांनी त्याला पाठविले, तेथे तो आठदहा दिवसा पेक्षा जास्त राहिलाच नाही. प्रत्येकाने त्याची नाजुक आणि अगदी अशक्त प्रकृति पाहून घरी राहण्यास सांगितले. तो घरी आला ह्याने भाऊसाहेब त्याच्यावर कातावत असत. तो परत येण्याचे खरे कारण जरी त्यांना पूर्णपणे माहित असे, तरी “तुला काम करायला नको. तुला फार चरबी चढली आहे. तुझी मस्ती मी अशी जिरवीन की याद राखून ठेव !” अशाप्रकारे रागास येऊन ते त्याचा मुद्दाम उपासमार करीत असत. त्याची ही स्थिति पाहून बिचाऱ्या सगुणाबाईचा जीव तीळ तीळ तुटत असे. आपल्या भावाच्या ह्या दोन मुलांचा, आपल्या पतीकडून होत असलेला हा राक्षसी छळ पाहून त्या साध्वीच्या रक्ताचे पाणी पाणी होत असे.

शेवटी भाऊसाहेबांनी एक नवीन विचार अमलांत आणण्याचा विचार केला. एके दिवशी यशवंताला सकाळी उठण्यास जरा जास्त उशीर झाला. तेच कारण घेऊन त्यांनी त्याला आपणासमोर बोलविले. आणि रागाने शब्द प्रहार करण्यास सुरुवात केली. ते ह्याने, “येशा, तू आतां दिवसे दिवस जास्त आळशी बनत चाललास ! तुझी मी जितकी गय करतो, तितका तू माझ्या डोक्यावर चढू लागला आहेस. आतां तसें करून उपयोगी नाही, उद्यांपासून तू आपल्या खाणीवर जात जा. अलीकडे तेथे कामहि फार वाढत चालले आहे. आणि मला अधिक एक दोन मनुष्यांची जरूरी आहे. तो बंडु जातो तसा तू जात जा. तुला तेथे जाऊन काय करायचे तें मी सर्व आज हरिभाऊला सांगून ठेवतो. जा.”

भाऊसाहेबांचा एकदां हुकूम सुटला ह्याने ते ब्रह्मवाक्य ! तेव्हां त्यांच्या हुकूमाप्रमाणे वागल्याशिवाय यशवंताला दुसरा मार्गच नव्हता. प्रकृतिविषयी त्याची मुख्य तक्रार झटली ह्याने, जरा थोडे जास्त श्रम पडले ह्याने त्याच्या छातीत दुखत असे. आणि तो आजार बाहेरून दिसण्यांत येत नसल्यामुळे सगुणाबाई शिवाय इतर सर्वजण ते ढोंग आहे, असे ह्याने.

यशवंताला खाणीवर जाण्यास सांगितले आहे, असें सगुणाबाईस कळतांच तिचे मन अगदी अस्वस्थ झाले. रोज त्याला पांच मैल जावे यावे लागणार हा एकच विचार तिला चैन पडू देईना ! खरोखरीच त्या वेळी यशवंताची स्थिति फार केविलवाणी होती. त्याचा स्वभाव मानी असल्यामुळे स्वतःला होणारे दुःख तो कोणाजवळहि बोलत नसे. प्रथम प्रथम त्याने सगुणाबाईजवळ आपल्या प्रकृतीची रडकथा सांगायी. पण ती आप-

णाकरितां दुःखी होते, असें त्याच्या लक्षांत आल्यापासून तो तिच्याजवळहि बोलेनासा झाला. तथापि सगुणाबाईला कळत नव्हतें असें नाही परंतु कळून तरी उपयोग काय ?

आज यशवंताला उठण्याकरितां वेळ झाला, त्याला कांहींतरी कारण होतें. तो आपणा-कडून होईल तितका प्रयत्न करून भाऊसाहेब न बोलतील अशा प्रकारें वागण्याचा प्रयत्न करीत असे. परंतु त्या पोराचा दैवयोगच असा विलक्षण होता कीं, बहुतेक करून प्रत्येक दिवशीं कांहीं ना कांहीं कारण उपस्थित होऊन भाऊसाहेब त्याच्यावर राग काढीत असत. आधल्या दिवशीं रात्री झोंपतांनाच त्यानें दुसऱ्या दिवसाचें भविष्य वर्त-वून ठेविलें होतें. बिछान्यावर आंग टाकतांच रात्रीं एकाएकीं त्याच्या छातींत कळ आली. आणि त्या वेदनांनीं बहुतेक सर्व रात्र तो तळमळत होता. पुढें पहाटेच्या सुमारास त्याला झोंप लागली. आणि शेवटीं त्याला वाटलें होतें, त्यापेक्षां जास्त प्रकार सकाळीं घडला. फक्त भाऊसाहेब रागावून गप्प रहातें तर त्याबद्दल त्याला इतकें वाईट वाटतें ना ! कारण भाऊसाहेबांकडून अशा प्रकाराचा खुराक त्याला रोज मिळत असे. परंतु आज भाऊसाहेबांनीं जी एक खाणीवर जाण्याची नवीन कामगिरी त्याच्या शिरावर लादली, ती ऐकून मात्र त्याचें हात पाय गळले. त्यावेळीं जर एखाद्या डॉक्टरानें त्याची प्रकृति तपासून पाहिली असती, तर खात्रीनें असें मत दिलें असतं कीं, ' ह्या मुलाला अंतःकरणाचा आजार झाला असून ह्याची शक्ति फार क्षीण झाली आहे. ह्याला बिछान्या-वरून किंचित् सुद्धां हलू देतां उपयोगी नाही. ' परंतु ह्या सर्व गोष्टींचा विचार कोणी करा-वयाचा ? जसा विनवारशी माल वाटेल त्यानें वाटेल तसा वापरावा, तशी स्थिति यश-वंत आणि कृष्णा ह्या बहिणभावंडांची झाली होती.

हळुहळू संध्याकाळचा सुमार झाला. कृष्णा आपल्या रोजच्या क्रमाप्रमाणें इंदूला-इंदि-रेला अद्यापि सर्व जण इंदूबाळच ह्मणत असत, -घेऊन शेतांत फिरावयास जाण्याकरिता तयार झाली. येथें निराळ्या शब्दांत सांगायचाचें ह्मणजे कृष्णा ही इंदूला संभाळणारी दार्देच बनली होती.

“ कृष्णा, बाळ यशवंत कुठें आहे ? ” इंदूचे कपडे नेण्याकरितां कृष्णा खोलींत आली तेव्हां सगुणाबाईनें तिला विचारलें, “ दुपारपासून तो माझ्या दृष्टीसच पडला नाही ! ”

“ आत्या, ती वरच वळकटीवर पडला आहे. दुपारीं तो तुमच्याकडे येणार होता पण येथें ताई बसल्या होत्या. मी कितीदां तरी त्याला विचारलें पण काय होतं तें तो सांगतच

नाहीं. ” असें झणून सगुणावाईच्या अगदीं बिछान्याजवळ जाऊन कृष्णा पुढें झगाली. “ आल्या, आज सकाळीं भाऊसाहेब झगालें, ते खरें कां ? उद्यांपासून यशवंताला खाणीवर जावेंच लागेल काय ? ”

सगुणावाईनें कांहींच उत्तर दिलें नाहीं. आणि ती उत्तर तरी काय देणार ? क्षणभरानें कृष्णा पुढें झगाली, “ आल्या, आतां ताई स्वयंपाक घरांत आहे. येथें आतां कोणी नाहीं. मी यशवंताला तुमच्या जवळ पाठवूं का ? तुमच्याजवळ तो काय होतं तें सांगेल. ”

सगुणावाईला “ होय ” झणण्याशिवाय गर्त्यंतरच नव्हतें. तिनें फक्त मानेनें खण करून आपली संमति दर्शविली. सकाळपासून ती ह्याच विचारांत होती. आपल्या पतीनें यशवंताला खाणीवर जावयास सांगितलें आहे, आणि आपणास त्याला नको जाऊं झणून सांगण्याचें सामर्थ्य नाहीं. तेव्हां त्याला बोलावून आपण सांगणार तरी काय, आणि बोलणार तरी काय, हा तिला प्रश्न पडला होता. फार झालें, तर आपण त्याच्याबरोबर शेवटीं देन अथू गाळूं ह्या पलीकडे आपणाकडून कांहीं व्हावयाचें नाहीं, हेहि ती जाणून होती.

कृष्णा धांवतच वर गेली. तिनें ह्याटल्याप्रमाणें यशवंत वरच्या दिवाणखान्याच्या कोपण्यांत, गुंडाळून ठेविलेल्या बिछान्याच्या वळकटीला टेकून डोळे मिटून स्वस्थ पडला होता. कृष्णा हळूच त्याच्याजवळ बसली आणि त्याच्या पाठीवर हात ठेऊन प्रेमानें झगाली, “ यशवंत, उठ, कितीवेळ झाला तूं असा पडून आहेस. तुला काय होतं तें मला नाहींना तूं सांगत ? ”

“ कृष्णा, मला कांहीं होतं झणून तुला कोणी सांगितलं ? मी आज मुद्दाम शक्य तितकी विश्रांति घेत आहे. तुला माहित आहेना, मला उद्यांपासून खाणीवर जाण्याचा हुकूम झाला तो ? ”

“ मग तूं ‘ आ-ई-ई-आई-ई ’ असा कुंथतोस का ? ”

“ केव्हां ?-मुळीच नाहीं. तुला तसें वाटलं असेल. ”



“ बरं तर मग खालीं चल. तुला आल्या बोलावीत आहेत. आतां आल्याजवळ कोणी नाहीं. चल-”

आपल्या बहिणीला खरें कारण कळूं नये झणून यशवंतानें बरीच संपादणी केली. परंतु ‘ अंदरकी बात ’ त्याच्या जिवालाच ठाऊक ! तो हल्लहळूं उठला आणि कृष्णाबरोबर खालीं आला.

प्रकरण १२ वें.



खाणीवर जातांना.



त्या प्रकरणांत यशवंताच्या दीनचर्येबरोबर देशमुखवाडीतील प्रत्येक व्यक्तीच्या गेल्या तीन वर्षांच्या दिनचर्येचें सिंहावलोकन केलें आहे. आतां राहिली दाजीबांची मंडळी ! दहाव्या प्रकरणांत उल्लेख केल्याप्रमाणें प्रभाकरानें भाऊसाहेबांचा व्यूह फोडून बाहेर पडतांच आपल्या कैलासवासी पूज्य पित्याच्या इच्छेप्रमाणें शेताची सर्व व्यवस्था आपल्या देखरेखी खाली घेतली. शेतकी हा त्याचा आवडता विषय असल्याकारणानें जीवापाड मेहनत करून, गेल्या तीन वर्षांत पाऊस जरी समाधानकारक पडला नव्हता तरी त्यानें भाऊसाहेबांचें व्याज वक्तशीर देऊनहि मुदलापैकी एक त्रिती-आंश रकम फेडून टाकिली. त्यानें आपलें तन आणि मन शेताच्या आणि बागेच्या सुधारणेकडे लावलें होतें. इतकें करूनहि त्यानें संस्कृतचा अभ्यास नेटानें चालूच होता.

पितृआज्ञा हेंच आपलें जगांतील मुख्य कर्तव्य असें समजून कोणतीहि गोष्ट करतांना प्रभाकर प्रथम आपल्या सावत्र आईला—सावित्रीबाईला, विचारीत असें. तो अष्टौप्रहर शेतांत खपत असे. त्यानें आपल्या कृतीनें आणि प्रेमळ स्वभावानें सर्वांचा लोभ संपादन केला होता. देशमुखांच्या घरांतील नोकर चाकर आणि कुळें सुद्धां भाऊसाहेबापेक्षां त्याला जास्त चाहू लागली, इतकें त्याचें वर्तन मनाला मोह पाडणारें होतें; मग त्याची स्वतःचीं कुळें त्याला जीव कीं प्राण करतील यांत नवल तें काय ! त्यानें गेल्या तीन वर्षांच्या अवधीत कोणालाहि रावजींची आठवण सुद्धां होऊं दिली नाहीं. असें जरी त्याचें वर्तन गोड होतें, तरी सावित्रीबाईंचा ओढा त्याच्यापेक्षां मधुकराकडे जास्तच होता. आणि तेहि साहजिकच आहे. कारण किती झालें तरी प्रभाकर तिचा सावत्र मुलगा !

मधुकराला पुण्यांत बोडिंगमध्ये ठेविलें होते. त्याला तेथें पाठवावें अशी प्रभाकराची बिलकूल इच्छा नव्हती. तो अद्यापि लहान आहे. तेव्हां आपण स्वतः त्याला घरीच शिकवूं असें प्रभाकराचें मत होतें, परंतु सावित्रीवाईला तें पसंत पडलें नाहीं. तिनें आपल्या मुलाला पुण्यास पाठविण्यासाठीं एक मुख्य सबब पुढें केली ती ही कीं, तो तेथें राहिल्यानें भाऊसाहेबांच्या उनाड बंडुनानाच्या संगतीला लागून बिघडेल. परंतु ह्या सबबीत कांहीच अर्थ नव्हता. आपल्या मुलाला पुण्यांत पाठविण्याचा तिचा मुख्य उद्देश निराळाच होता. पुण्यांत पाठविल्यानें मुलें चांगली शिकून विद्वान होतात असा तिचा समज झाला होता. त्याप्रमाणें आपला मुलगा चांगला विद्वान होऊन आला, ह्याजें प्रभाकर जरी वडील असला तरी त्याच्यापुढें प्रभाकराचें कांहीं चालणार नाहीं, असें तिला वाटत होतें आणि ह्या पुढल्या आशेवर भिस्त ठेवून तिनें मनाचा मोठा हिऱ्या करून मधुकराला इतक्या लहान वयांत पुण्यास पाठविलें होतें.

परंतु मानवी इच्छेप्रमाणें सर्वच गोष्टी घडून येतात, असें थोडेंच शास्त्र आहे ! आणि तसें शास्त्र पूर्वजांनीं करून ठेविलें नाहीं, ह्यानूनच सर्व सुरळीत चाललें आहे. मधुकराला पुण्यास जाऊन दिड वर्ष झालें होतें. तेथें त्याला लागणारा दरमहाचा ठराविक खर्च प्रभाकर वेळेवर पाठवित होता. परंतु अलीकडे चार महिने झाले, कांहीं ना कांहीं सबबी लिहून मधुकर जास्त पैसे मागवूं लागला होता. पहिले दोन महिने त्याकडे दुर्लक्ष करून प्रभाकरानें जास्त पैसे रवाना केले. परंतु तिसऱ्या महिन्याला मधुकरानें पहिल्या दोन महिन्यापेक्षां जेव्हां जास्त पैशाची मागणी केली, तेव्हां तो आईजवळ बोलला. अर्थांत त्याच्या चौकशीला सुरवात झाली. प्रथम प्रभाकरानें केशव शास्त्र्यांकडून त्यांच्या एकां पुण्यांतील मित्राला पत्र लिहून त्यांत मधुकराविषयीं खासगी चौकशी करण्यास सांगितलें. त्या पत्राचें उत्तर काळजी उत्पन्न करणारें आलें. तेव्हां आतां पुढें काय करावें, असा सावित्रीवाईला मोठा प्रश्न पडला.

“ प्रभाकर, आतां पुढें काय करायचें ? मला वाटतें, त्याला आतां पुण्याहून घरीच बोलवावा. मी ज्या पापाला इकडे भीत होतें तेंच तेथें माझ्या पुढें उभें राहिलें. ”

“ आई, असेंच नाहीं केवळ ह्याणतां येणार ! तूं मधुकराला तेथें पाठविलास तेव्हां असं होईल, असं तुला स्वप्न तरी पडलें होतं काय ? ”

“ झणूनच झणते ना कीं, हें माझें पाप आतां उभें राहिलें झणून ! ”

“ मग आतां मला असं वाटतं, मधुकरानें मागविलेले पैसे त्याला पोछानें न पाठवितां एक दोन दिवसांत येथली सर्व आंवरा आंवर करून मी पुण्यास जातो. आणि स्वतः खरा प्रकार काय आहे, तो पाहून मग काय ते ठरवितो. ”

“ होय, तूं म्हणतोस हा विचार ठीक आहे. ”

सावित्रीबाईला हा विचार पसंत पडला. दुसऱ्या दिवशीं प्रभाकरानें केशवशाळ्यांकडून त्यांच्या पुण्याच्या मित्राला पुनः एक पत्र पाठविलें आणि आपल्या कामाची व्यवस्था लावून तो तिसऱ्या दिवशीं पुण्यास जाण्याकरितां निघाला.

सकाळचा प्रहर झाला होता. प्रभाकरानें आपलें जेवण आटोपून बंदरावर जाण्याकरितां टांगा केला. काळकाईचा खोरा हें बंदर त्यांच्या घरापासून जवळ जवळ आठ मैल होतें; हें वाचकांच्या स्मरणांत असेलच ! बंदरांत एक वाजतां बोट येत असे. तेथून मुंबईस जाऊन रात्रीच्या गाडीनें पुण्यास जावें, असा प्रभाकरानें विचार ठरविला होता. त्याप्रमाणें घेऊन निघाल्यावर त्याचा टांगा दोन मैल गेल्यावर रस्त्याच्या कडेनें हळुहळू जात असलेला यशवंत त्याच्या दृष्टीस पडला. त्याबरोबर प्रभाकरानें टांगा उभा केला.

“ यशवंत, आज सकाळींच अशा उन्हाचा निघालास कुठें ? ”

“ जातो आहे खाणीवर. ” दुःख स्वरांत यशवंतानें उत्तर दिलें, “ आजपासून आमची नेमणूक खाणीवर झाली आहे. ”

“ म्हणजे ? ”

“ म्हणजे माझें दुदैव ! ”

“ पण तूं चालत इतक्या लांब जाणार कीं काय ? ” क्षणभरानें प्रभाकरानें विचारलें.

“ नाहीं तर काय ? कोण देतो आहे मला बसायला गाडी ! ”

“ ये— ” आपल्या बाजूला टांग्यांत जागा करून प्रभाकर झणाला, “ मी आतां बंदरावर जात आहे, वाटेत तुला उतरवीन. ”

“ तें ठीक आहे. आज तूं मला टांग्यांत नेशील, पण पुढें ?—पण प्रभाकर तूं आज बंदरावर का जात आहेत ? ” मुद्दाम विषय बदलून यशवंत झणाला. प्रभाकरानें आपण कुठें जाण्याकरितां निघालों आहोंत, त्याविषयीं संक्षिप्त हकीकत सांगितल्यावर

यशवंत एक दीर्घ श्वास सोडून म्हणाला, “अरेरे! मधुकर किती मूर्ख आहे ! तो असा वागतोय असें कळतांच सावित्रीवाई इतक्या आस्थेनें तुला पुण्यास पाठवीत आहेत. प्रभाकर अशी माझी काळजी घेण्यास माझी आई असती तर—” यशवंताला एकदम हुंदका आला आणि त्याबरोबर त्याच्या छातींत कळ आली. त्यानें एक हात छातीवर ठेऊन दुसरा हात आधाराकरितां दांग्याच्या चाकावर ठेविला, तोंच त्याचा तोंड जाऊन तो वाडकन् रस्त्यांत पडला. प्रभाकरानें चटकन् दांग्यांतून खाली उडी घाकिल्ली. आणि त्याला हसूंच वर उचललें.

“यशवंत, कळ आलीका तुझ्या छातींत ? केव्हांपासून अशी कळ येते ? ”

“काय सांगू तुला प्रभाकर ! ” त्याच्या खांद्यावर मान ठेकून यशवंत झणाला. त्याच्या डोक्यांतून अड्डावारा सुरू होत्या. थोड्यावेळानें तो पूर्ण निराशेनें झणाला, “प्रभाकर, मला मरण येईल तर फार बरें होईल ! ”

हें यशवंतनें पूर्ण निराशेनें उच्चारलेलें वाक्य ऐकून प्रभाकराच्या अंतःकरणाला पीळ पडला. त्यानें त्याच्या पाठीवरून मोठ्या प्रेमानें हात फिरवीत झटलें, “यशवंत, असं काय भलतंच बोलतोस ? तुझ्या छातींत दुखतं तर भाऊसाहेबांना कां नाहीं सांगत ? ते कांहीं उपचार सुरू करतील—”

“कोण भाऊसाहेब ! अरे, ते तर माझा छळ करकळून मला मारणार आहेत ! ” त्यांतच्या त्यांत यशवंत किंचित् त्वेषानें झणाला, “झणून झणतो, असं झिजून झिजून मरण्याचेक्षां मला एकदमच मरण आलं तर फार बरें ! ”

“असं नको बोलूस वेळ्यासारखं ! भाऊसाहेबांचा स्वभावच तसा आहे, त्याला कोण काय करणार ! पण तूं सगुणावाईना का नाहीं सांगत ? ”

“काय सांगू ? आत्त्या बिचारी स्वतःच्या दुःखांत बिछान्याला खिळलेली ! तिला माझी रडकथा सांगून तिचं दुःख आणखी कशाला मी दणावूं ? काल तिनें मजकरितां भाऊसाहेबांजवळ कितीतरी रदबदली केली. माझ्या छातींत दुखतं, मला इतक्या लांब जावणार नाहीं, असं पुष्कळ सांगितलं. तेव्हां भाऊसाहेब झणाले, ‘कांहीं त्याच्या छातींत दुखत नाहीं आणि खपत नाहीं. काम करायला नको झणून हें त्याचं सर्वं ढोंग आहे. तो आतां फार मस्तावला आहे. त्याला असंच वागवून चांगला वळणीवर आणलं पाहिजे.’ तेव्हां आत्त्यानें तरी पुढें काय झणायचं ? शेवटीं इतकंहि करून तिच्यानें राहवेना, तेव्हां

रात्री जेवणें झाल्यावर भाऊसाहेब खालच्या दिवाणखाण्यांत बसले असतां आल्यानें पुनः विचारले, कीं ' त्याला खाणीवर पाठवायचा असेल तर पाठवा; पण त्याला जाण्यायेण्या-करितां तें नवें तडू तरी रामजीला देण्यास सांगा. ' तेव्हां भाऊसाहेब खेंकटून बोललें, ' तुला यांत कांहीं कळत नाही, आणि उगाच कशाला भलत्याच गोष्टींची उठाठेव कर-तेस ? त्याला तडू देऊन बाबुराव खाणीवर कसा जाईल ? तें कांहीं नाही, त्यानें सकाळ-संध्याकाळ रखडतच गेलं आलं पाहिजे ! ' ”

प्रभाकराला भाऊसाहेबांच्या स्वभावाची फारच चांगल्या प्रकारें ओळख होती. एखा-द्यावर त्यांची इतराजी आली झणजे ते त्याच्या कसें हात धुवून पाठीस लागतात, याचा अनुभव त्यानें चांगला घेतला होता. यशवंताची हकीकत ऐकून त्याला फार वाईट वाटलें. थोड्या वेळानें तो झणाला, “यशवंत, तुझी ही हकीकत ऐकून मला फार वाईट वाटतं ! माझ्या हातून जर कांहीं होण्यासारखें असेल तर मला सांग, मी मोठ्या आनंदानें—”

“तूं काय करणार ? मुळांतच मी दुर्दैवी !—पण प्रभाकर, तुझ्यासारखा जर मला भाऊ असतां—”

“मग मला तूं कोण समजतोस ! मी तुझा भाऊ नाही का ?” प्रभाकराचे हें वाक्य ऐकतांच यशवंताला गहिवर आला. त्यानें एखाद्या लहान मुलासारखें हुंदके देत प्रभाक-राच्या वाढूत आपलें डोकें खुपसलें. तें पाहून प्रभाकरालाहि गहिवर आला. त्यानें खऱ्या बंधुप्रेमानें त्याला आपल्या हृदयाशीं धरलें आणि त्याचे अश्रू पुशीत तो झणाला, “यशवंत चल, आपण आतां शास्त्रीबुवांच्या घरीं जाऊं. ते तुला नीट तपासून खात्रीपूर्वक औषधो-पचार करतील. मी आज पुण्यास गेलों नाहीं तरी चालेल. चल—”

“नको, नको. प्रभाकर, तूं उगाच माझ्याकरितां दुःखी होऊं नकोस. शिवाय खाणी-वर जाण्याचा आजचा हा माझा पहिलाच दिवस आहे. निदान आज तरी मला खाणीवर गेलेंच पाहिजे. नाहीतर आगीत तेल ओतल्यासारखें होईल. आहे माझ्या नाशिबी तितकें मला भोगलेंच पाहिजे.”

“यशवंत, असाच विश्वास ठेव. दुःखामागून सुख हें ठेवलेलेंच आहे. ईश्वर न्यायी आहे, त्याला सर्वांची काळजी आहे. ” असें झणून प्रभाकरानें त्याला गाडीत बसविलें खाणीवर जाईपर्यंत त्यानें यशवंताला बऱ्याच उत्तेजनपर गोष्टी सांगितल्या. शेवटीं तो झणाला, “यशवंत, आतां मी पुण्याहून आल्यावर आपण शास्त्रीबुवाकडे जाऊं. भाऊसाहेबा-कडे तूं आतां लक्षच देऊं नकोस. त्याचा स्वभावच तसा आहे. त्यांनीं जरी तुजकडे

दुर्लक्ष केलें तरी तूं निराश होऊं नकोस. सगुणाबाईचीं जर सत्ता चालत असती तर तुझीं दोघांना—तुला आणि कृष्णाला असें हाल सोसावेच लागतेना. पण ती बिचारी स्वतःच पंगु बनली आहे, त्याला काय इलाज ! तरी आतां तुझी बिलकूल काळजी करूं नका. माझ्या जिवांत जीव आहे; तोंपर्यंत मी तुझाला सुखी करण्याचा प्रयत्न करीन. मात्र तुझी दोघांनीं ह्यापुढें मजबरोबर दुजाभाव ठेऊं नये. ”

ह्या जगांत खऱ्या प्रेमाच्या सहायभूतीचा प्रभाव किती विलक्षण आहे बरें ? प्रभाकराचें भाषण ऐकून आपणास एक पाठीराखा मिळाला, असेंच यशवंताला वाटलें. त्यानें त्या प्रेमभरांत प्रभाकराच्या गळ्याला मिठी मारिली.

“ प्रभाकर, आज मला तूं नवें जीवन देत आहेस !—मला स्वतः बदल कांहीं वाटत नाही. मी किती झालं तरी पुरुष आहे. माझा वाटेल तितका छळ झाला तरी तो मी सहन करीन. पण त्या कृष्णाचे हाल मला नाहीं पहावत ! ती राक्षशीण ताई तिला क्षणोक्षणीं छळते. एखाद्या मोलकरणीप्रमाणें ती तिला वागविते. अरेरे ! काय ही आमची दशा ! प्रभाकर, अरे, आझीं खऱ्या देशमुखांचीं मुलं ना ? आणि आमची ही अशी अवस्था ! देवा, हाच कायरे तुझा न्याय ? आझीं दोघांनीं असा काय तुझा अपराध केला ह्याणून तूं आझाला ह्या राक्षसांकडून असा छळवितोस ? अरेरे, काय करूं रे ! प्रभाकर, मला केव्हां केव्हां हें दुःख असह्य झालं ह्याणवे असं वाटतं की, एकदम जाऊन त्यांच्या पायावर डोकं आपटून प्राण द्यावा !—आमचें एवढें असून त्यांनीं आझाला पुरेसें जेवूं देखील घालूं नये कायरे ? आझी इतके कष्ट करून घांसभर अन्नाला देखील महाग झालों कायरे ? ”

“ यशवंत, शांत हो ! असा एकदम संतापू नकोस ! त्यापासून निष्पन्न असें कांही सुद्धां न होता, उलट तुला त्रास होत आहे. तुझा माझ्यावर विश्वास आहेना ? मला तूं आपला भाऊ समजतोस ना ?—मग माझें ऐक. आजपासून तूं हे विचार मनांत देखील आणूं नकोस. पडेल तें काम स्वस्थ चित्तानें करावयाचें. नाहीं झालें, आणि त्याबद्दल कोणी बोललें तर त्याकडे लक्षच द्यावयाचें नाही. मी आतां पुण्याहून आल्यानंतर आपण पुढें काय करावयाचें तें एकदां स्वस्थपणें बसून ठरवूं. तोंपर्यंत तरी तूं असा रागानें बेफाम होत जाऊं नकोस. ”

योज्यावेळानें त्याचा टांगा खाणीजवळ आला. तेव्हां प्रभाकरानें पुनः एकदां प्रेमानें निरोप देऊन व आश्वासन देऊन यशवंताला टांग्यांतून खाली उतरविलें आणि बंदरावर आप्याकरितां तो पुढें निघाला.

प्रकरण १३ वें.



पुण्याहून आल्यावर.



यंकाळचा सुमार झाला होता. रोज ह्या वेळीं देशमुखांच्या शेतांत किंवा कुरणांत मुलें एकत्र जमून खेळत असत. अलीकडे वर्षे दोन वर्षे मुलामेक्षां मुलींचाच भरणा जास्त असे. देशमुखांचा बाबुराव लहान होता, तेव्हां त्याच्याबरोबर खेळण्याकरितां शेत-कऱ्यांचीं मुलें जमत असत. परंतु आतां बाबुराव मोठा झाला, तेव्हां त्याची जागा इंदुबाळानें घेतली. रोज संध्याकाळ झाला झणजे इंदुबाळाला निट-नेटका पोषाख घालून कृष्णा फिरावयास घेऊन येत असे. तिचा एखादा दिवस जर चुकला, तर दुर्गाआत्या कृष्णाला सळो कां पळो करून सोडीत असे. बरें-कुरणांत किंवा शेतांत आल्यावर इंदुबाळ दोन घटका स्वस्थ चित्तानें खेळून कृष्णाला विश्रांति देईल तर तेंहि नाहीं ! उलट खेळावयास आलेल्या शेतकऱ्यांच्या लहान मुली आणि मुलें यांना त्रास देऊन, मारून आणि रडवून ती उपद्रापी घोर कृष्णाला नकोनकोसें करीत असे. आजचा दिवसहि त्यापैकीं एक होता.

“ इंदु, तुला ऐकायचं नाहीं ना ?-फिर मागे !-पहा मी दुर्गाआत्यांना सांगेन-” इंदुबाळ रस्त्यावरून धांवत जात असतां कृष्णा झणाली.

“ जा—जा सांग आत्याला ! आत्या माझं काय करील ! ” असें झणून ती द्राड घोर रस्त्यानें धांवत गेली.

त्यावेळीं रस्त्यानें एक टांगा येत होता. सहसा गांवांतील टांगा देशमुखवाडींत याव-याचा म्हणजे कोणी तरी परका मनुष्य बंदरावरून किंवा शहरांतून मुद्दाम येईल तेव्हांच यावयाच ! नाहीं तर गावांतील टांगा देशमुखवाडींत येण्याचें दोन दोन चार चार महिने कारणच पडत नसे. वस्तुस्थिति अशी असल्यामुळे देशमुखवाडींत एखादा टांगा

आल्या झणजे सर्व मुलें मोठ्या उत्सुकतेने कोण आलें आहे, हें पाहण्याकरितां साहजिक रस्त्यावर एकत्र जमत असत. इंदुबाळ धांवत गेली, त्याचें कारणहि हेंच होय. ती पुढें धावूं लागतांच इतर सर्व मुलें तिच्यामागून धावूं लागलीं. त्यांना अडविण्याचा कृष्णानें शक्य तितका प्रयत्न केला परंतु कुरणांत भोकळी सुटलेली वासरेंच ती !

“ कोण वरें आज टांग्यांत आलें ? ” टांग्याकडे लक्ष जातांच कृष्णा स्वगत झणाली. तोंच कुंपणाच्या वळणावर टांगा उभा राहिला आणि त्यांतून एक व्यक्ति खाली उतरली. त्याबरोबर तिच्या चर्येत फरक पडला. तिनें आपला अस्ताव्यस्त झालेला पंदरं नीट सांवरून घेतला. आणि ती रस्त्याच्या बाजूला कुंपणाच्या कडेला एका झाडाच्या आड उभी राहिली. इकडे तो टांगा उभा राहतांच सर्व मुलें त्या टांग्याच्या भोंवतीं गोळा झालीं. इंदुबाळ सर्वांच्या पुढें होती. तिनें टांग्यांतून उतरणाऱ्या व्यक्तीला पहिला प्रश्न केला. “ काय प्रभाकर, कुणीकडे गेली होती स्वारी ? ”

“ आमची स्वारी गेली होती पुण्यास ! पण तुझी थोरामोठ्यांच्या मुली, असा रस्त्यावर काय धांवपळ करतां ? ”

“ आझी खेळायला आलों आहोंत. ”

“ असे काय ? ” असें झणून प्रभाकरानें टांगेवाल्याचें भाडें चुकतें केलें आणि इंदूचा हात धरून तो कुंपणाकडे यावयास निघाला. तोंच झाडाजवळ उभी असलेली कृष्णा त्याच्या दृष्टीस पडली.

“ काय कृष्णा काय खबर आहे ? यशवंत कसा आहे ? ”

“ त्याला काय झालं आहे ? रात्री दहा वाजेपर्यंत भटकतो-मौज करतो ! ”

“ इंदे, काय हें ! केव्हां ग यशवंत भटकला ? ” तिचा गालगुच्या घेऊन कृष्णा झणाली “ अलीकडे किनई तूं फारच शेफारली आहेस ! धांव आतां घरीं गेल्यावर सगुणा-आत्याला सांगते. ”

“ जा जा सांग. तूं आहेसच चहाडखोर ! ” असें झणून इंदुबाळ पलीकडे खेळत असलेल्या मुलीकडे तोऱ्यानें निघून गेली.

“ पोर मोठी वात्रट झाली आहे ! ” तिच्याकडे पहात प्रभाकर झणला.

“ वात्रट झणजे किती ? आणि दुर्गाआत्या त्यांत भर घालते. ” खालच्या मानेनें कृष्णानें उत्तर दिलें. “ पण तुझी गेलीं होती कुठं ? ”

पांचव्या प्रकरणांत आपण कृष्णाचें एक अलङ्कपणाचें स्वभावसिद्ध चित्र पाहिलें होतें. 'प्रभाकर, आतां तुझें कसरे होईल ?' हा तिनें प्रभाकराला विचारलेला प्रश्न वाचकांना आठवत असेलच ! त्यानंतर आज तीन चार वर्षांत तिच्या वर्तनांत इतका फरक पडला, हें कशाचें बरें द्योतक असेल ? पूर्वीचा तिचा अलङ्कपणा आतां कुठें गेला ? प्रभाकर आतां मोठा झाला झालून एकेरी नांवानें संबोधण्यास तिला अवघड वाटत असेल काय ? किंवा त्यांच्या केविलवाण्या स्थितीबद्दल प्रभाकर आतां सहानुभूति दाखवितो, झालून कृतज्ञ-तेनें ती इतकी विनयशील बनली असेल काय ! छे:-इतक्यांतच काहीं सांगतां येत नाहीं. कारण गेल्या तीन वर्षांत परस्परांच्या भेटींत त्यांच्या प्रेमाचा परिपोष असा काय झाला आहे, त्याच्या विषयी आपणांस काहींच माहिती नाहीं. करितां इतक्या लवकर आपलें मत बनविण्यापेक्षां काहीं काळ थांबून त्यांच्या भेटीचें सूक्ष्म अवलोकन करावें हेंच चांगलें ! असो. कृष्णानें विचारलेल्या प्रश्नाचें उत्तर देऊन प्रभाकर झाला, "शेवटीं मी भाकित केल्याप्रमाणें आमच्या मधुकराची स्थिति माझ्या दृष्टीस पडली. त्याला पुण्यांत काहीं नाटकी मंडळीची संगत लागली. असून तो अगदीं विघडला आहे. मी तीन दिवस पुण्यांत होतो, पण त्या तीन दिवसांत तो मला एकदांच आणि तोहि पांचच मिनिटें भेटला. पण तें जाऊंदे ! मला प्रथम यशवंतची हकीगत सांग ? ती वात्रट पोर मघाशीं 'यशवंत भटकतो' असें काय झालाली ?"

"यशवंत कोठून भटकणार ? त्याची प्रकृति कशी आहे, तें आपण जाणतच अहांत. अलीकडे तर त्याला अगदीं क्षुल्लक श्रमहि सहन होत नाहींत. संध्याकाळीं सहा वाजतां खाणीवरून सुटल्यावर इतक्या लांब येईपर्यंत त्याला सहज रात्र होते. पांच सहा मैल जमिन चाललें तर पाहिजे ना ! काल कुठें खाणीवरून सुटण्यास त्याला वेळ झाला. त्यामुळे घरीं येईपर्यंत रात्री साडेनऊ वाजले. तेव्हां भाऊसाहेब त्याच्यावर अति-शय चिडले आणि झाला, "तुला खाणीवरून सरळ घरीं यावयास काय होतं ? तुझें भटकणं अद्यापि जात नाहीं. अझूनहि तूं शुद्धीवर येत नाहीस." असा त्याला दम देऊन भाऊसाहेबांनीं सर्व घरांत असा सक्त हुकूम सोडला आहे कीं, रात्री नऊ वाजतांच वाड्याचा मोठा दरवाजा आणि आंतला दरवाजा बंद करावयाचा आणि आपल्या हुकूमाशिवाय दुसऱ्या दिवशीं सकाळीं सहा वाजेपर्यंत ते दोन्ही दरवाजे उघडावयाचें

नाहीत. तसंच दरवाजे बंद झाल्यावर जर यशवंत आला, तर त्याला कोणत्याहि सबबी-
वर दरवाजा उघडावयाचा नाही ! ”

“ पण यशवंत खरोखरीच भटकतो की, त्याला खाणीवरून यावयास वेळ होतो,
याचा भाऊसाहेबांनी विचार केला नाही वाटते ! ”

“ इतका त्यांना विचार असता तर मग काय ? ”

“ पण यशवंताची काय खबर आहे, ती नाही सांगितलीस ? तो आला का खाणी
वरून ? ”

“ हे, इतक्या लवकर कोठून येईल ! आज तरी नवाच्या आंत तो आला हागजे
मिळविले ! नाही तर कालच हुकूम सुटला आहे, तेव्हा आज त्याची अवस्था अमल-
नजावणी होईल. आणि तसं जर काहीं झाले, तर-तर-सर्व रात्र त्याला बाहेरच थंडीत
कुडकुडतच रहावं लागेल. मग-मग-त्याची काय अवस्था होईल ! ” कृष्णाच्या डोळ्यां-
तून पाणी आले. तिने आपला पदर डोळ्यांवर धरला.

“ कृष्णा, अशी तू रडू नकोस ! मी आतां आलों आहे-” तिला धीर देत प्रभाकर
झगला, “ परवां येथून वंदरावर जातांना सकाळीं मला यशवंत भेटला होता. त्याच्या
बरोबर आतां पुढे काय करावयाचें तें मी ठरविलें आहे. मी आतां घरीं जाऊन नंतर
केशवशास्त्र्यांना भेटलों आणि यशवंताच्या औषधपाण्याची व्यवस्था करतों. तूं आतां
बिलकूल काळजी करूं नकोस. मी पुनः उद्यां सकाळीं यशवंताला भेटेन आणि संध्या-
काळीं तुलाहि भेटेन. पण कृष्णा, सगुणाबाई कशा आहेत ? ”

“ आत्या आहे तशीच आहे. ती विचारी यशवंतकरितां किती किती तरी हळहळते.
पण तिची काहीं सत्ता चालेल तेव्हांना ? ”

इतक्यांत देशमुखवाडीच्या फाटकांतून वत्सला बाहेर पडलेली त्यांच्या दृष्टीस पडली.
तेव्हां प्रभाकर झगला, “ कृष्णा, मी आतां जातो. ती पहा वत्सला आली. मला तु-
झ्याजवळ गोष्टी बोलतांना पाहून तिला सहन होणार नाही. जातो मी. ”

प्रभाकर झपझप् जाऊं लागला, असें पाहून वत्सलेनें आपली दिशा बदलली आणि
तो ज्या मार्गानें जात होता, त्या मार्गाकडे वळून ती पुढें जाऊं लागली. तिचा हेतु
प्रभाकराच्या लक्षांत आला. परंतु तिला भेटावें, अशी त्याची इच्छा नसल्यामुळे त्यानेंहि,

जणुं काय आपण पाहिलेंच नाही, असें दाखवून आपली दिशा बदलली. तें पाहून वत्सला मोठ्यानें ओरडून ह्याणाली, “अहो प्रभाकर, जरा थांबा. मला कांहीं काम आहे !”

नाइलाजास्तव प्रभाकराला उभें रहावें लागलें. त्यानें एकदांच वत्सलेकडे पाहिलें. तों त्याच्या मनांत एकाच वेळीं अनेक विचार येऊन गेले. वत्सलेचा तो उंच बांधा, एखाद्या अचपल घोराप्रमाणें तिचें धांवत येणें आणि एकाच खांद्यावरून मागें लोंबत असलेला तिचा पदर पाहून क्षणापूर्वीं आपल्यापुढें विनयानें बोलत असलेल्या कृष्णेची मूर्ति त्याच्या नेत्रांपुढें येऊन साहाजिकच त्याचें मन त्या दोन व्यक्तींची परस्परा बरोबर तुलना करूं लागले. परंतु ती तुलना फार वेळ टिकली नाही. वत्सला जवळ येण्यापूर्वीच त्या तुलनेनें त्याच्या मनांत कृष्णविषयीं प्रेम आणि आदर उत्पन्न करून वत्सलेचा तिरस्कार उत्पन्न केला. वत्सलेला नटण्यामुरडण्याची फार हौस होती. प्रभाकराच्या सुंदर मूर्तीकडे अलीकडे तिचें मन वेधलें होतें. त्यामुळें वरचेवर निरनिराळ्या पोशाखांत ती त्याच्या पुढें पुढें करण्याचा, त्याच्याशीं बोलण्याचा आणि त्याच्याजवळ आपलें मनोगत उघड करण्याचा प्रयत्न करीत होती.

“कुणीकडे जाणं झालं होतं ? दोन दिवस स्वारी गेली होती तरी कुठें ?” जवळ जातांच मानेला वाकवीत, हास्य मुद्रा करून वत्सलेनें विचारलें.

“मी पुण्यास गेलों होतो.” इतकेंच उत्तर देऊन प्रभाकर गप्प राहिला.

“माझं कांहीं काम आहे !” असें सांगून वत्सला पुढें आली होती, तेव्हां तिचें काय काम आहे, तें कळावें ह्या उद्देशानें तो तसाच उभा राहिला. बराच वेळ झाला, ती कांहीं बोलत नाही, असें पाहून प्रभाकर पुढें ह्याणाला, “वत्सलाबाई, तुमचें काय काम आहे ? मला लवकर घरीं गेलं पाहिजे. मला प्रवासाचा फार त्रास झाला आहे.”

“मग चला तर आमच्या घरीं ! थोडा वेळ विश्रांति घेऊन मग पुढें चला—”

“नको—आतां जातोच मी घरीं !” असें ह्याणून प्रभाकर जाण्याकरितां वळला, तेव्हां त्याच्याकडे तिरक्या दृष्टीनें पहात वत्सला ह्याणाली, “अगदींच का माझ्याजवळ उभें राहवसें वाटत नाही ! मवांपासून तर त्या कृष्णाजवळ बोलत होता आणि इतक्यांतच कशी इतकी घाई झाली ?”

“घाई तर खरीच ! पण कृष्णाबरोबर बोलत होतो याचें कारण ती तेथें उभी होती,

तेव्हा सहज तिला तुमच्या घरची खुशाली विचारली—पण वत्सलाबाई, तुझाला एक गोष्ट विचारू का ? राग नाहीना येणार ? ”

ती काय झणते, तें ऐकण्याकरिता प्रभाकर क्षणभर तिच्या मुखाकडे पहात राहिला. परंतु तिने कांहींच उत्तर दिलें नाहीं. उलट तिचें चर्येत फरक पडून तिच्या कपाळावर घामाचे बिंदु चमकूं लागले. आपल्या मनांत जी गोष्ट रात्रंदिवस घोळत आहे, तीच गोष्ट आतां प्रभाकर आपणास विचारिली, असें तिला वाटलें. तिची छाती धडधडू लागली. ती कांहीं बोलत नाहीं, असें पाहून प्रभाकर पुढें झणाला, “ वत्सलाबाई, तुझी आणि बाबूराव कृष्णाबरोबर आणि यशवंतबरोबर असें का वागतां ? त्यांना आतां तुमच्या शिवाय दुसऱ्या कोणाचा आधार आहे वर ? ”

“अहो. तीं दोघांहि आहेतच तशी ! तो येशा तर येशाच ! आणि ही कृष्णी तर काय विचारलूच नका ! पण मी झणते, तुझाला त्यांची एवढी कीव का येते ? आणि मी—मी—सदां तुमचें इतकें ध्यान करते—पण—पण—”

“ काय करतां तुझी माझ वत्सलाबाई ? ” आश्चर्याने प्रभाकरानें विचारलें.

“ काय सांगू तुझाला ! एवढें कसं तें मेलं तुमच्या लक्षांत येत नाहीं ? ” आपल्या पायांच्या आंगठ्याकडे पहात वत्सला झणाली.

“ वत्सलाबाई, तुझी काय झणतां तें माझ्या लक्षांत आलें नाहीं, आणि येतहि नाहीं. तुझाला काय बोलायचें असेल तें स्पष्ट बोल ? ”

“ काय बोलूं ? आणि कसं बोलूं ? ” खालच्या मानेनें वत्सलेनें उत्तर दिलें. तो प्रसंग मोठा आणीबाणीचा होता. त्यावेळीं काय बोलवें, हेंच तिला सुचेना. तिनें आज मोठ्या कौशल्यानें सर्व भाषणाचा ओघ बदलून आपल्या इच्छित विषयाकडे घळविला होता. तिचें प्रभाकरावर निस्सिम प्रेम होतें किंवा नाहीं, हें सांगणें जरी कठीण आहे, तथापि कादंबऱ्यांत वांचल्याप्रमाणें आपणास संध्याकाळीं शेतांत किंवा कुंपणांत गुप्तपणानें भेटण्यास, आपणाबरोबर गुप्त पत्रव्यवहार करण्यास, इत्यादि प्रेमलीलेंतील गुप्तसंदेश करण्यास कोणी तरी असवे, तितक्यांच करितां तिनें आपल्या ह्या इच्छित कार्यासाठीं प्रभाकराची निवड केली होती. कारण वयंपरत्वे तिचें भडकलेलें मन अशा गोष्टी करण्यास फार उत्सुक झालें होतें. प्रभाकर स्वरूपानें देखणा, बांध्यानें

मजबूत, स्वभावानें शांत आणि प्रेमळ, त्याचप्रमाणें व्यवस्थेशीर टापटिपेने वागणारा असल्यामुळें तोच तिच्या मनांत चटकून भरला. तिनें चार महिने झाले, हळुहळू त्याच्यावर आपला प्रेमपाश टाकण्यास सुरवात केली होती. वत्सलेचें जरी कादंबरीतील प्रेम होतें तथापि प्रभाकरावर कोणीहि प्रेम करावें अशी त्याला स्वरूपाची आणि स्वभावाची ईश्वरी देणगीच होती, हें आतां पर्यंतच्या विवेचनावरून वाचकांच्या लक्षांत आलेंच असेल ! आज आपणाबरोबर बोलतांना वत्सलेच्या मनाची झालेली चलबिचल प्रभाकराच्या लक्षांत येण्यास फारसा उशीर लागला नाहीं. परंतु आपणांस कांहींच कळलें नाहीं, असा बहाणा करून एखाद्या वेळ्यासारखा तो तिच्याकडे पहात राहिला; तें पाहून वत्सला ह्मणाली, “माझ्याशीं बोलतांना आपणास एवढा संकोच का वाटतो ! अगदींच कसं आपल्या लक्षांत येत नाहीं. मला वाटतं, आपणास समजून आपण हें वेळ्याचें सोंग पांघरलं आहे ! असंच ना ? मी ह्मणतें तें खरं ना ? काय बाई तरी हें ? तीच जर येथें कृष्णी असती, तर तुझी कितीतरी मोकळ्या मनानें तिच्याबरोबर बोलला असतां ! ”

“आणि आपणाबरोबर मी मोकळ्या मनानें बोलत नाहीं, असं का आपणास वाटतं ? बरं पण वत्सलाबाई, इतका वेळ झाला. आपणास कांहीं बोलावयाचें आहे, तें आपण अद्यापि बोलत नाहीं; तेव्हां आतां मी जातो. मग पुनः केव्हां तरी येईन मग बसूं आपण बोलत.”

“पण-खरंच का आपण समजला नाहीं ? ”

“खरोखरीच आपल्या ह्मणण्याचा अर्थ मला कळला नाहीं. आणि वत्सलाबाई असं पहा, आपल्या ह्मणण्याचा अर्थ माझ्या लक्षांत आला असतां तर मी आपणास त्याच-वेळीं सरळ उत्तर नसतं का दिलं ! ”

“होय. पण मघांपासून तुझी मजबरोबर बोलतांना ‘अहो वत्सलाबाई’ असं मला ‘याहो जाहो’ ह्मणतां हें काय ? मला नाहीं गडे हें पसंत ! ”

“होय. तुझाला पसंत नसलं तरी मला कांहीं विचार केला पाहिजेना ? आतां तुझी मोठ्या झाला आहांत ! तेव्हां मला नको का कांहीं विचार करायला ! ”

“यांत विचार कसला ? तुझी मला आपली वत्सला असंच ह्मणा ! ”

“छे छे ! असं कसं होईल ? ”

“ का होणार नाही ? मग कृष्णीला कसं कृष्णा झणून झणतां ? तीहि भाड्याच इतकी मोठी झाली आहे. ”

“ होय. पण तिच्यांत आणि तुमच्यांत अंतर किती आहे हेहि मला पाहिलं पाहिजे. ”

“ पाहचं काय त्यांत ? ”

“ कां बरं ? तिची गोष्ट कुठें आणि तुमची गोष्ट कुठें ! किती झालं तरी तुझी देश-सुखांच्या मुली ! तुझाला ‘ याहो जाहो ’ च झटलं पाहिजे. बरं पण आतां हा वाद कशाला ? आतां मला झाला आहे वेळ. तेव्हां मी आतां जातो. मग येईन केव्हा तरी. मग बसूं वाद करीत. ” असें झणून प्रभाकर वळला आणि मुकाट्यानें आपल्या मार्गाला लागला.

वत्सला तेथेंच उभी होती. ती एकाग्र चित्तानें प्रभाकराकडे पहात राहिली. प्रभाकर कुंपणाच्या पलीकडे दिसेनासा झाल्यावर तिची शरीरचळवळ सुरू झाली. आज आपण विषय इतक्या रंगांत आणून शेवटीं थोडक्याकरितां घालविलें, असें आतां तिला वाटूं लागलें. ह्या गोष्टीचा तिच्या मनाला आतां चटका लागला. ‘ पण प्रभाकरानें माझे मन ओळखलं नसेल काय ?—होय. खात्रीनें ओळखलंच असेल ! आतां असें वाटतं—मागून जाऊन एकदम त्याचा हात धरावा ! खरंच किती पण मोहकरूप आहे !—आतां पुढल्या खेपेस असं करून नाहीं उपयोगी ! एकदम सगळं मन त्याच्यापुढें उघडं करून ठेवतें. मग काय होईल तें होवो ! ’ असें तिचें स्वगत भाषण चालले असतां तिची बहुशुणी बहिण इंदुबाळ मागाहून आली आणि तिनें वत्सलेच्या पाठींत जोरानें थप्पड लगाविली.

— “ कायग हें काटें ईंदे ! अवदसा—काटीं मेली ! किती जोरानें माझ्या पाठींत मारलून चांडाळणीनं ! ”

परंतु आपला उद्धार ऐकतांच इंदुबाल तेथें उभी राहतें कशाला ? ती तशीच मागल्यापायीं हांसत पळत जाऊन मुलींच्या समूहांत जाऊन मिसळली. थोड्या वेळानें वत्सलाहि कुंपणा-जवळ आली. तेथें मुली खेळत होत्या आणि पलीकडे एका झाडाच्या बुंधावर एकटीच बसून कृष्णा विचार करीत होती. थोड्या वेळापूर्वीं प्रभाकरानें तिला सद्धानुभूतीपूर्वक दिलेला धीर आणि त्यानें आपल्या प्रिय बंधूच्या औषध पाण्याची केलेली व्यवस्था ह्या सुखकर गोष्टीचा ती विचार करीत असतां वत्सला तिच्यापुढें येऊन उभी राहिली आणि झणाला, “ कायग कृष्णे, प्रभाकर येथून गेले ते तुझ्याबरोबर बराच वेळ बोलत होते ना ? ”

“ होय. ”

“ काय इतक्या हितगुजाच्या गोष्टी चालल्या होत्या ? ”

“ हितगुजाच्या कसल्या ! त्यांनीं सर्व मंडळीची खबरवात विचारली— ”

“ तर-तर तूं मोठी आजीबाईच पडलीस किनई ! त्यांच्याबरोबर तूं जी इतकावेळ बोलत होतीस, ती तुला लाज कशी नाही वाटली ? मी समजले तुझी सर्व कारवाई ! आतां पुनः कधीं अशी कुंपण्याच्या फटोऱ्यावळ तुला त्यांच्या बरोबर हितगुज करतांना पाहिलं, तर मग सांगेन काय आहे तें ! ” असें झणून ती रागानें तेथून निघाली. परंतु जातां जातां ‘ ही आमच्या दोघांत बिंबा घालील. मेलीचं काळं होईल एकदाचं तर बरं ! ’ असे उद्गार तिच्या मुखांतून बाहेर पडले !

इकडे विचारी कृष्णा आपणावर व्यर्थ गजब झालेला पाहून तेथेंच अश्रु पुशीत बसली. तिला बत्सलेच्या भाषणाचा अर्थ कळला नाही ! ‘ तुझी कारवाई ’ झणजे काय ? हेंच त्या सरळस्वभावी बालिकेला समजेना ! आपण प्रभाकराबरोबर बोलत होतो, हा आपला अपराध होऊं शकेल काय ? याचा ती विचार करूं लागली. ‘ होय-कदाचित् असंच असेल ! प्रभाकर आमची-यशवंताची विचारपूस करतो, झणूनच तिला हें सहन झालें नाही. ’ अशी तिनें आपल्या मनाची समजूत केली आणि ती आपल्या जागेवरून उठली.

त्यावेळीं बराच काळोख पडला होता. इंदुबाळ अद्यापि मार्तीतच खेळत होती. तिच्याबरोबर थोडावेळ डोकेंफोड केल्यावर तिनें आपला खेळ आटोपला आणि त्या घराकडे वळल्या.



प्रकरण १४ वें.

बंद दरवाजा.



भाकर घरी आला, त्यावेळी दिवे लागण्याचा सुमार झाला होता. वाटेत येत असता त्याचे सर्व विचार वत्सलेच्या भाषणावर होत. तिने उच्चारलेल्या प्रत्येक वाक्याची आठवण होऊन त्याला तिच्या भाषणाचे आतां कौतुक वाटत होत. परंतु बराच वेळ तेच तेच विचार त्याच्या मनांत आल्यावर त्याला वत्सलेचा स्वाभाविक तिरस्कार उत्पन्न झाला. आतां होता होईल तों आपण वत्सलेला असें एका बाजूला एकांतांत भेटण्याचा प्रसंग आणू देऊनये, असा त्याने त्याच वेळी विचार ठरविला. तो आंबराईतून आत येत असतां दरवाजाजवळ त्याला मल्हारी भेटला. त्याच्याजवळ, आपण नसतांना मागे चार दिवसांत काय काय गोष्टी झाल्या, त्या विचारून आणि शेताची व कुळांची चौकशी करून तो घरांत शिरला; तों दरवाजांतच जेवून हात धुण्याकरितां बाहेर आलेली कमला त्याच्या दृष्टीस पडली.

“ दादा आलास ? मधुकर कुठे आहे ? तो नाही का आला ? ”

“ नाही. ” इतकेंच ह्मणून तो तेथे उभा राहिला. थोड्या वेळानें मल्हारीने त्याला पाय धुण्याकरितां एक लोटा भरून आणला.

प्रभाकराबरोबर मधुकर आला नाही, ही गोष्ट घरांत सावित्रीबाईला आणि राधाबाकाला कमलेकडून कळली. परंतु दोघांतून एकीनेहि त्याबद्दल जास्त चौकशी केली नाही. थोड्या वेळानें प्रभाकराचा धूपदीप दाखवून झाल्यावर त्यांचें जेवण झालें आणि सर्व मंडळी वरल्या माडीवर एकत्र जमली. राधाबाकानें आपला पानाचा बटवा सोडून मंथुकराविषयी चौकशी करण्यांस सुरुवात केली. तेव्हां प्रभाकर ह्मणला, “ शास्त्रीबुवांनी मला पत्र दिल्याप्रमाणें मी त्यांच्या मित्राकडे जाऊन उतरलों. आणि तेथें जेवण वगैरे आटोपून मधुकराच्या तपासाकरितां त्याच्या बोर्डिंगांत गेलों. तेथें

बोर्डिंगाच्या मुख्य व्यवस्थापकाची भेट घेतल्यावर मला बऱ्याच चमत्कारिक गोष्टी कळल्या. व्यवस्थापकांनी मला सांगितलें कीं, अलीकडे चार महिने झाले, मधुकर बोर्डिंगांत रहात नाही. 'आपली घरीच मंडळी आतां पुण्यांत रहावयास आली आहेत, तेव्हां आपण घरीच राहून फक्त शाळेंत येत जाऊं' असें त्यांनीं तेथें खोटेंच सांगितलें आहे."

"मग तो आतां चार महिने राहतो तरी कुठें ?" सावित्रीबाईनें मध्येंच विचारलें.

"मलाहि प्रथम तोच प्रश्न उद्भवला. नंतर फार बारकाईनें तपास सुरू केल्यावर त्याच्या बरोबरीच्या एक दोन मुलांनीं मला त्याचा पत्ता सांगितला. पुण्यांत कांहीं उडाण-टप्पू मंडळींनीं एक नाटकाचा क्लब काढला आहे. त्यांत कांहीजण छापखान्यांत खिले जुळविण्याच्या कामावर आहेत, कांहीं कापडाच्या दुकानावर नोकर आहेत आणि कांहीं अशांच दुसरीं हलकीं सलकीं कामें करणारे आहेत. त्या मंडळींनीं एका भिकार जागेत चार खण जागा घेतली आहे. तेथें मधुकर असतो, असें मला कळतांच मी शोध करीत येथें गेलों. परंतु मधुकर मला भेटला नाही. ह्मणून मी कांहीं वेळ त्या ठिकाणीं बसून राहिलों. त्या थोड्या वेळांत मी तेथें जो प्रकार पाहिला, तो खरोखरीच अंगावर हारे आणणारा होता. माझ्याजवळ मधुकराची इतर मित्रमंडळी बसली होती. त्यांच्या भाषणांत जे शब्दप्रयोग होत होते, ते ऐकून माझें मन तात्काळ विटलें. शिवाय कित्येक जण विज्याचा फत्ता उडवीत होते. बोलतां बोलतां एकांनें माझी चौकशी केली. तेव्हां मी कोण व कशाकरितां आलों आहे, तें त्यांना कळूं न देतां उलट मीच मधुकराविषयी चौकशी करूं लागलों. तेव्हां तो ह्मणाला, "मधुकरराव तर आमचे म्यानेजर-म्यानेजरच का, आमचे मालकच म्हणाना ! ते तर आमच्या मंडळींतील मुख्य स्त्री पार्टी ! आतां लवकरच पूना इन्स्टिट्यूट क्लबचा सौभद्र खेळ किलोस्कर थिएटरांत लागणार आहे. आम्हांला सुध्यां थोडी पैशाची मदत पाहिजे आहे. मधुकररावांनीं घरून पैसे मागविले आहेत. ते एकदां आले कीं, मग पहा आम्ही हें पुणें कसें हालवून सोडतो तें !" अशा रीतीनें तो स्वतःबरोबर मला मधुकराच्या दीनचर्येची माहिती करून देत असतां मधुकर तेथें आला. मला तेथें बसलेला पाहून तो अत्यंत खजील झाला. मी ताबडतोब उठलों आणि बाहेर आलों. तोहि माझ्या मागून आला. मी त्याला तसाच शास्त्रीबुवांच्या स्नेहाच्या घरीं घेऊन आलों आणि पुष्कळ प्रकारें उपदेश केला. पुढें तास दीड तास झाल्यावर तो जाण्याकरितां उठला. मी त्याला 'मजबरोबर घरीं चल. आतां तूं येथें राहणें चांगलें नाही-

तुला ह्या क्लृप्ताच्या मंडळीनीं मोहिनी घातली आहे. तू आतां येथें राहूं नये हेंच चांगलें !' असें पुष्कळ सांगितल्यावर 'मी आतां एका तासानें येतो.' असें मला अश्वासन देऊन तो गेला, तो तीन दिवसांत त्यांची माझी भेट नाही. मी पुनः पुष्कळ शोध केला. त्या क्लृप्तवर पुनः पुनः गेलों, बोडिंगांत गेलों, त्याच्या खाणावळींत गेलों परंतु त्याची भेटच होईना. तीन दिवस सारखा फिरलों. शेवटीं कंटाळलों आणि परत घरीं येण्याचा विचार केला, तो काल हें पत्र माझ्या नांवानें पोष्टांतून आलें." असें ह्याणून प्रभाकरानें पत्र पुढें केलें.

ही सर्व हकीकत सावित्रीबाई लक्ष देवून ऐकत होती. ती कांहीं एक बोलली नाही. प्रभाकरानें पत्र पुढें करतांच 'वाच' इतकाच शब्द तिनें उच्चारला. प्रभाकरानें पत्र उघडलें आणि पत्रांत लिहिलेला खालील मजकूर वाचून दाखविला.

"झाल्या गोष्टीचा मला फार पश्चात्ताप झाला आहे. माझ्याकडून होऊं नये ती गोष्ट झाली. पण आतां आपण मला क्षमा केली पाहिजे. आपणास सर्व गोष्टी माहित झाल्यस आहेत; तेव्हां आतां त्या लपवून ठेवण्यांत कांहीं अर्थ नाही. येथें आपण पाहिलेली एकहि गोष्ट घरीं आईच्या कानावर घालूं नये. आणि घातल्या मी माझें काळें तोंड तिला दाखविण्याकरितां कधीहि येणार नाही. पण आपण असें करणार नाही अशी माझी खात्री आहे. मी घरीं यावें अशी जर आपली मनःपूर्वक इच्छा असेल तर माझी शंभर रुपयांची गरज भागवावी. मला येथें फार कर्ज झालें आहे. मी आतां घरीं येऊन आपणाजवळच पुढचा अभ्यास करीन. पण प्रथम मला क्लृप्तांच्या पत्त्यावर पैसे पाठवावें. येथील व्यवस्था लागल्याशिवाय मला परत घरीं येतां येत नाही. आज येथें सवळ नसल्यास आपण आतां घरीं जावें व तेथून मनिआर्डर करून रुपये पाठवावें. पण ही गोष्ट आईला कळू देऊं नये. मी आपणास घरीं भेटेन. आपण आहं येथें जास्त दिवस राहूं नये. ही विनंति.

आपला,

मधुकर."

पत्र वाचून झाल्यावर प्रभाकर गप्प राहिला. आतां आपली आई आपणाला कांहीं तरी मार्ग सुचवील असें त्याला वाटलें, परंतु सावित्रीबाई कांहींच बोलना. राधाबाका

सावित्रीबाईंच्या बोलण्याची वाट पहात होती. तिच्या मनांतून पुष्कळ बोलावयाचें होतें आणि प्रत्येक वेळीं तिच्या ओंठापर्यंत शब्द येतहि होते. परंतु ती मुद्दाम गप्प राहिली होती. सावित्रीबाईंचें मधुकरावर अतिशयच प्रेम आहे, हें तिला माहित होतें. तेव्हां अशा योग्य प्रसंगीं जरी आपण कांही बोललों, तरी तें तिला कितपत रुचेल, अशी एक शंकाच होती. ह्मणून तीहि बोलली नाही. शेवटीं प्रभाकर ह्मणाला, “मग आई, आतां पुढें काय करायचें तें सांगा ह्मणजे मीं त्याप्रमाणें करतो.”

“काय करायचें पुढें ?” सावित्रीबाईं रागानें ह्मणाली, “आतां कांहीं करायला नको नी सवरायला नको ! त्या काव्याची आतां बिलकूल गय करतां उपयोगी नाही.”

“पण—”

“आतां पण नको आणि बीण नको ! तूं आतां माझ्यापुढें त्याचें नांवच काईं नकोस प्रभाकर !”

ह्या वेळीं जास्त बोलण्यांत कांहींच अर्थ नाही, असें जाणून प्रभाकरहि गप्पच राहिला. आईचा राग कमी झाल्यावर आपण तिला हल्लहल्लं वळवूं, अशी त्याची खात्री होती. तो आतां विषय बदलण्याच्या विचारांत होता, इतक्यांत ‘प्रभाकर’ अशी कोणी हांक मारलेली त्याला ऐकूं आली.

“प्रभाकर, कोण हाक मारतोय खालीं पहा—” असें राधाआकानें ह्मणतांच प्रभाकर उठला आणि खालीं आला. त्यावेळीं नऊ वाजण्याचा सुमार झाला होता. इतक्या रात्रीं आपणाकडे कोण आलें आहे, याची त्याला कल्पना होईना. त्यानें दिवाणखान्यांतील दिवा मोठा केला आणि दरवाजा उघडला. तोंच यशवंत त्याच्या दृष्टीस पडला.

“कायरे यशवंत, इतक्या रात्रीं कुणीकडे ? जेवलास का ?”

“हो. आज तर मी सर्वांच्या आधीं नंतर मारला.” आनंदानें यशवंत ह्मणाला. “पण प्रभाकर, आज मी खाणीवरून लवकर कसा आलों, तें सांगूं का ? आज रोजच्या प्रमाणें मी खाणीवरून सुटल्यावर घरीं यावयास निघालों. मला दुःख जर कांहीं होत असेल तर हें खाणीवरून येण्याजान्याचेंच ! मी काम करायला मरत नाहीरे ! पण रोज सकाळ संध्याकाळ पांच पांच मैल जाण्यायेण्यानें माझ्या कंठीं प्राण येतो. त्यांतून हें माझे छातीचें दुखणें ! आज माझी छाती जरा जास्त दुखत होती, ह्मणून येतांना मी

बंडूला विचारलें कीं, ' आजचा दिवस मला तुझा घोडा दे. ' पण तो मला घोडा देणार ?—नांव कशाला ! शेवटीं तसाच मनाचा हिथ्या करून मी निघालों. थोडा पुढें आलों, तोंच तुला येथें पोहोंचवून परतलेला टांगा मला भेटला. तो टांगेवाला त्या दिवसाचाच होता. त्यानें मला पाहतांच टांगा उभा केला. आणि मला झणाला, ' यशवंतराव, बसा माझ्या टांग्यांत. मी तुझाला दाजीबाच्या आंबराई-पर्यंत नेऊन सोडतो. ' मीहि मनांत ' देव पावला ! ' असें झणून मुकाट्यानें टांग्यांत बसलों. आणि दहा मिनिटांत वाडीजवळ येऊन उतरलों. मजजवळ भाडें द्यावयास नव्हतें. तेव्हां तो झणाला, " यशवंतराव, तुझी आमचें खरे धनी आणि मायबाप आहांत. तुमचें भाडें आम्हाला केव्हांहि मिळेल, " असें झणून तो मुकाट्यानें माझें भाडें न घेतां परत गेला. मोठा सज्जन मनुष्य ! "

" आहे खरा तो सज्जन ! त्या दिवशीं बंदरावर जातांना तुला खाणीजवळ सोडल्या नंतर मी त्याला तुझी सर्व हकीकत सांगितली. ती ऐकून त्या अडाणी माणसालाहि वाईट वाटलें, बरं असो—मग पुढें ? "

" मग मी घरीं आल्यावर प्रथम सर्वांच्या आधी जेवलों. आणि भाऊसाहेब अद्यापि आलें नाहींत असें पाहून सगुणाआल्याला विचारले आणि हा मी तुझ्याकडे आलों. पण मधुकराचें काय झालें ? तो आला का तुझ्याबरोबर ? "

" छे !—" असें झणून प्रभाकरानें पुण्याची सर्व हकीकत त्याला सांगितली. नंतर त्यांच्या बराच वेळ गोष्टी झाल्यावर यशवंताची प्रकृति दाखविण्याकरितां केशवशास्त्रांकडे केव्हां जावयाचें तें त्यांनीं ठरविलें.

" बरं तर प्रभाकर, मी आतां जातो. रात्र बरीच झाली ! "

" मग मल्हारीला देऊं कां तुझ्या बरोबर ? "

" नको. मी जाईन एकटा. "

यशवंत घरीं जाण्याकरितां निघाला, त्यावेळीं दहा वाजून गेलें होते.

परंतु वाचकहो ! यशवंत मोठ्या आनंदानें प्रभाकराच्या घरीं बसून गोष्टी बोलत होता, त्यावेळीं देशमुखवाडींत काय प्रकार घडला, तो आपणास समजला पाहिजे. यशवंत घरून निघाल्यानंतर थोड्या वेळानें भाऊसाहेब घरीं आले. थोड्या वेळानें सर्व मंडळी

जेवणाकरितां बसली. परंतु पंच्चीला यशवंत नाही, असे पाहून त्यांनीं चोकशी केली. तेव्हां तो जेवून प्रभाकराच्या घरां गेला आहे, असे त्यांना कळलें. त्यानंतर त्यांनीं जास्त विचारपूस केली नाही. नंतर जेवण आटोपल्यावर भाऊसाहेब बाहेरच्या दिवाणखान्यांत आले आणि भिंतीला लावलेल्या घड्याळाकडे पहात नोकऱाला हांक मारून मोठ्याने झणाले, “राघोजी, काल मी सक्त ताकीद दिली होती, ती तूं विसरलास काय ?—काय मी काल सांगितलं होतं ?—नाहीं आठवण ?—तुमचीं डोक्यां अगदीं बथंड झालीं आहेत. तुझाला दंड केल्याशिवाय तुझी ताळ्यावर येणार नाही ?—जा, बघतोस काय माझ्याकडे ! नऊ वाजतां दरवाजे बंद करण्याचा मी हुकूम दिला होताना ?—मग अद्यापि दहा वाजायला आले तरी हा दरवाजा उघडा कसा ?”

राघोजी मुकाट्याने जाऊन दरवाजा बंद करीत असतां सगुणाबाई दळुदळूं आपल्या खोलीतून बाहेर आली आणि पतीकडे पहात विनयानें झणाली, “थोडावेळ दरवाजा उघडा ठेवा झणते !”

“काय ?—दरवाजा उघडा ठेवूं ?—नाहीं ! माझ्या हुकमाप्रमाणें रोज नऊ वाजतां दरवाजा बंद झालाच पाहिजे !”

“पण यशवंत यावयाचा आहे, तो मला विचारून गेला आहे—”

“बरं मग ? तुला विचारून गेला झणून त्याला नवाच्या आंत घेतां घेत नव्हतं कीं काय ? आणि तो इतक्या रात्रीं घरांतून काय झणून बाहेर गेला ?—बस्स ! तें कांहीं नाहीं, तो ठरलेल्या वेळांत आला नाहीं, तेव्हां आतां त्याला दरवाजा उघडायचा नाहीं, हें लक्षांत ठेवा. आणि ह्या माझ्या हुकूमाविरुद्ध कोणी वागेल तर तें मला खपायचं नाहीं, हें मी पुनः बजावून ठेवतो. ” असें रागानें झणून भाऊसाहेब जाऊं लागले. इतक्यांत त्यांना आणखी एका गोष्टीची आठवण होऊन ते मागे फिरले. आणि पुनः म्हणाले, “आणि हें पहा, यशवंत आल्यावर त्यानें दरवाजा उघडण्याकरितां हांक मारिली असतां त्याला कोणी ‘ओ’ देखील देतां उपयोगी नाहीं.”

आपल्या पतीचें हे निष्ठुर वचन ऐकून विचार्या सगुणाबाईला काय बरें वाटलें असेल ! तिला आतां रहावेना ! शेवटीं मनाचा हिंय्या करून ती झणाली, “ही एकच वेळ त्याला क्षमा करणं होईल तर बरं—”

“ नाही-क्षमा होणे नाही ! ”

“ बाहेर कोण कडाक्याची थंडी पडली आहे. अशा थंडीत—”

“ त्याचा विचार त्याने प्रथमच करावयास पाहिजे होता. आतां काय त्याचं ! ”

जास्त प्रश्नोत्तराच्या भानगडीत न पडतां भाऊसाहेब माडीवर चालते झाले. त्यांना वर जाऊन थोडावेळ झाला नाही तोंच बाहेरचा दरवाजा वाजला !

यशवंताने बाहेरून दरवाजा लोटला. परंतु काय ? —दरवाजा बंद !

अरेरे ! त्या आवाजाबरोबर तेथे असलेल्या दोन व्यक्तींच्या अंतःकरणावर वज्राघाताचा जणू प्रतिध्वनीच उमटला ! आणि त्या व्यक्ती ह्याजणे सगुणाबाई आणि कृष्णा ! आज हुकूम इतक्या कडक रीतीनें अमलांत आणण्याचा खरा हेतु काय ? हे सगुणाबाईच्या लक्षांत आले. हा सर्व प्रकार यशवंताला छळण्याकरितांच झाला आहे, हे त्या साध्वीला कळत नव्हतें काय ? पण त्या गोष्टीचा प्रतिकार कसा करणार ? तिला काय अधिकार होता ? प्रयत्न करावयाचा त्या दिशेनें तिनें केला होता. पण भाऊसाहेब तिचे ऐकतील तेव्हां ना ?

थोड्या वेळाने ‘ कृष्णा ’ अशी बाहेरून हांक मारलेली स्पष्ट ऐकूं आली. सर्वांनी ती हांक ऐकली. परंतु कोणीच ‘ ओ ’ देईना. पुनः हांक ऐकूं आली. नंतर मोठ्या मोठ्यानें हांका मारलेल्या ऐकूं येऊं लागल्या. शेवटी, ‘ इतक्यांत कसें सर्वजण क्षोपले !—काय बुवा चमत्कार !—अहो आत्या— ’ हे शब्द ऐकूं आले !

“ आत्या, मी उघडूं का दरवाजा ? ” शेवटी राहवेना, तेव्हां रडक्या स्वराने कृष्णाने हळूच विचारलें. परंतु आत्या तिला काय उत्तर देणार ?



“ उघडूं का दरवाजा ! ” तिला वेडावीत बडूनाना ह्याणाला. त्याबरोबर वत्सल आणि इंदु बाळ हंसूं लागली. कृष्णाला तर मेल्यासारखें झालें. ह्याणतात ना ?—‘ मुलां खेळ होतो, पण वेडकांचा जीव जातो. ’



प्रकरण १५ वें.



जेवण नाही.



शवंत अगदी कंटाळला. त्याने बाहेरून पुष्कळ हांका मारिल्या. परंतु आंतून कोणीच 'ओ' देईना ! शेवटी त्याने घराला वळसा देऊन आत्येच्या खोलीच्या खाली जाऊन हांका मारण्याचा विचार केला. त्यावेळीं सर्व बाज्यांत काळोख होता. यशवंत चांचपडत मार्गे गेला आणि सगुणाबाईच्या खोली खाली उभा राहून तो आपल्या आत्येला हांका मारू लागला. दोन चार लहान मोठ्या हांका मारिल्या. परंतु छे ! जणू काय मध्यरात्र झाली आहे, अशा प्रकारची सर्व घरांत सर्वत्र शांतता होती. यशवंत तेथेंच उभा राहून आतां पुढे काय करावे, याचा विचार करीत राहिला. आपणास आत्येनें देखील 'ओ' देऊं नये. याचें त्याला आश्चर्य वाटलें. क्षणभर त्याच्या मनांत आत्येविषयी शंका येते न येते तों वर खिडकी वाजल्याचा आवाज झाला. तेव्हां त्यानें वर पाहिलें. थोड्या वेळानें दिवा लागला. आणि आत्या दिव्याच्या मार्गे उभी राहून हातवारें करीत आपणास कांहीं खुणा करीत आहे, असें त्याला दिसलें. त्यानें हळूच पण तिला ऐकूं जाईल अशा आवाजांत " आत्या, दार उघड. मी यशवंत आहे. " असें झटलें. तेव्हां तिनें आपल्या कपाळाला हात लावून ' आपणास दार उघडतां येत नाही, ' असें खुणेनें दर्शविलें. ती आणखी कांहीं खुणा करणार होती, इतक्यांत माडीवर भाऊसाहेबांच्या खोलीचा दरवाजा उघडल्याचा आवाज झाला. त्याबरोबर सगुणाबाईनें चटकन् आपल्या खोलीतील दिवा मालविला.

बराच वेळ यशवंत तेथें उभा होता. आधल्या दिवशीं दरवाजा बंद करण्याची भाऊ-साहेबांनीं आपणास दहशत घातली होती, ती आज त्यांनीं खरी करून दाखविली, अशी आतां त्याची खात्री झाली. नाहीतर आत्येनें आपणास दरवाजा उघडला असतां अशी त्याची खात्री होती. आतां आपण येथें उभे राहून कितीहि डोकेफोड केली

तरी आपणांस कोणीहि दरवाजा उघडणार नाही, असें शेवटीं वाटून तो मोठ्या विचारांत पडला. प्रभाकराकडे जावें असें एकदां त्याला वाटलें, परंतु ती मंडळी आतां झोंपली असतील, शिवाय प्रभाकराला प्रवासाचा शीण आला असेल तेव्हां आतां परत जाऊन त्याला त्रास देणें चागलें नाही, असा विचार त्याच्या डोक्यांत आला. मग इतक्या रात्री जावें कुठें ? उघड्या हवेंत गवतावर तर झोंपतां येत नाहीना ? अशा विचारांत तो गोंधळला असतां देवडीवर ह्याताच्या रायबाचा खोकण्याचा आवाज त्याला ऐकूं आला. तेव्हां मात्र त्याला धीर आला. तो हळुहळू देवडीवर आला आणि रायबाला हांका मारूं लागला. थोड्या वेळानें 'कोण आहे ?' 'कोण आहे ?' असें विचारीत काशीनें दरवाजा उघडला.

“कोण यशवंतराव ? काय पाहिजे तुम्हाला ?” त्याला पाहून काशीनें आश्चर्यानें विचारलें.

“काशी, रायबा झोंपला कां ?—तूं माझे एक काम करशील का ?”

“हो—सांगा, काय आहे तुमचें काम ? बाबा नाहीं अझून झोंपला—”

“काशे, कोण आहेग बाहेर ?” आंतून रायबानें खोकत खोकत घोगऱ्या आवाजांत विचारलें. परंतु काशीनें उत्तर देण्यापूर्वीच यशवंत आंत गेला. त्याला पाहतांच रायबा घोंगडीवरून उठून बसला. आणि कोपऱ्यांतील चिलीम त्यानें हातांत घेतली.

“काय यशवंतराव, झोंपायला नाहीं गेला अझून ?”

“जायचें कुठें ? झोंपायला तर आलों येथें ?”

“का बरं ?”

“आज मला भाऊसाहेबांनीं घरांत घेतलं नाहीं. मी जर नवाच्या आंत घरीं आलों नाहीं तर मला कोणीहि दरवाजा उघडूं नये, असा त्यांनीं काल हुकूम सोडला होता. त्याप्रमाणें आज मला घरीं येण्यास नऊ वाजून गेले आतां दरवाजे बंद झाले. मी पुष्कळ हांका मारिल्या परंतु आंतून कोणी दरवाजा उघडीत नाहीं, तेव्हां मी येथें देवडीवर झोंपायला आलों.”

बराच वेळ रायबानें उत्तर दिलें नाहीं. भाऊसाहेबांचें हें वर्तन पाहून त्याच्या अंगाचा रागानें भडका झाला. परंतु तो गप्प राहिला. अशा रात्रीच्या वेळीं आपण भाऊसाहेबा-विरुद्ध बोललों, आणि यशवंताचा राग प्रदिप्त केला, तर तो एककळी पोर आपल्या चुलत्या

सारखी डोक्यांत राख घालून चालता व्हावयाचा, ही त्याला भीति होती झणून आपला सर्व राग गिळून यशवंताची समजूत करीत तो झणाला, “एकून यशवंतराव, आज तुझी माझ्या गरीबाच्या झोपडींत झोंपणार तर !- ठीक आहे. भाऊसाहेबांनीं आज तुझाला घराबाहेर ठेवलं त्यामुळें तरी माझी गरीबाची झोपडी पुनीत झाली.” अशा रीतीनें विषयाला सौम्य स्वरूप देऊन हळुहळू त्यानें त्याची झोपण्याची व्यवस्था केली. आंतल्या पडवींत एका बाजूला काशीनें जागा झाडून तेथें दोन घोंगड्या आंथरून दिल्या. त्यावर यशवंत जाऊन निजला. त्याच्या मनांत आतां भाऊसाहेबांनीं आपणास घरांत न घेतल्या बदल विचार न येतां, आपल्या येण्यामुळें रायबाला किती तरी आनंद झाला, हाच विचार घोळूं लागला. बोलून चालून पोरच तो ! ज्या बाजूला त्याच्या विचाराचा ओघ वळवि-
ला त्याच बाजूला तो वळणार !

घोंगडीवर झोंपल्यामुळें त्याचा सुकुमार देह दुखूं लागला होता. दुसऱ्या दिवशीं सकाळ-
च्या प्रहरां यशवंत बराच पहाटेस जागा झाला. परंतु त्याला उठून बसवेना ! कारण उघ-
ड्यावर नुसत्या घोंगडीवर निजल्यामुळें त्याच्या छातींत दुखूं लागलें. बराच वेळ तो घोंगडीवर
पडून होता. आपण आतां उठूच नये असें त्याला वाटूं लागलें. एकदोनदां रायबानें डोकावून
त्याच्याकडे पाहिलें, परंतु यशवंतरावानें डोक्यावरून पांघरून घेतलें असल्यामुळें तो
झोंपला आहे, असाच त्याचा समज झाला, झणून त्यानें हांक मारिली नाही. शेवटीं आठ
वाजले. आतां यशवंताला उठविलेंच पाहिजे, नाही तर भाऊसाहेबांच्या रागाला तेवढेंच
कारण पुरेसें होईल, असें वाटून त्यानें यशवंताला हळूच हांक मारिली.

“ रायबा, मला विलकूल हालवत नाहीं. माझ्या छातींत पुनः दुखूं लागलें. ” अर्त-
स्वरांत उच्चारलेलें हें वाक्य ऐकून रायबाच्या घोटांत कालवा कालव झाली. त्यानें पुढें
होऊन हळूच त्याच्या छातीवरून हात फिरविला. आणि आपल्या मुलीला हांक मारिली.
काशी वाड्यांत जाण्याच्या गडबडींत होती. परंतु तिला थांबवून त्यानें एक विटेचा तुकडा
तापवून आणावयास सांगितलें.

दहा पंधरा मिनिटें चांगल्या प्रकारें शेकल्यावर यशवंताला बरें वाटूं लागलें. त्याच्या
छातींतील कळा बंद झाल्या, तेव्हां तो उठला आणि म्हणाला, “ रायबा, आतां मला
पुष्कळ बरें वाटूं लागलें. आणखी थोडावेळ जास्त शेकलं तर माझी छाती साफ बरी

होईल. पण आतां नको. आतां फार वेळ झाला. अद्यापि स्नानसंध्या, जेवण होऊन खाणीवर जावयाचं आहे.”

यशवंत वाळ्यांत आला त्यावेळीं बाहेरच्या बाजूला कोणी नव्हतें. तो आंत गेला तेथें वत्सला वेणीफणी करीत बसली होती आणि जवळच इंदूची वेणी घालीत कृष्णा बसली होती. यशवंताला पाहतांच वत्सला मोठ्याने म्हणाली, “या-तुम्ही यशवंतराव ! कुठें होती आपली स्वारी रात्रभर ? ”

परंतु तिला उत्तर न देतां यशवंत मागल्या परसांत गेला. त्यानें आपलें शौच्यमुख-मार्जन इत्यादि विधि आटोपलें आणि स्नानाला पाणी काढून घेतलें. तो स्नान करीत असतां दुर्गीताई दोन वेळां तेथून गेली परंतु तिनें एका शब्दानेही त्याला विचारलें नाहीं. यशवंत स्नान आटोपल्यावर वर गेला. इतक्यांत भाऊसाहेब बाहेरून आले. त्यांनीं आंत येतांच आपल्या बहिणीला बाहेर हांक मारिली आणि ‘आपणास कामाकरितां शहरांत जाणें आहे, करितां लवकरच जेवणाची तयारी करावी,’ असा हुकूम सोडला. वास्तविक त्यांच्या घरीं जेवण फार लवकर तयार होत असे. कारण बाबुराव आणि यशवंत सकाळीं जेऊनच खाणीवर जात असत. भाऊसाहेब मात्र काचित्च इतक्या लवकर जेवित असत.

लवकर पानें वाडून झालीं. भाऊसाहेब आंत येऊन पाटावर बसले. त्यांनीं आपल्या बाजूला दुसरीं दोन पानें वाढलेलीं पाहतांच पुनः आपल्या बहिणीला हांक मारिली आणि तीं दोन पानें कोणाची म्हणून त्यांनीं विचारलें. दुर्गीताईनें दरवाजातून उत्तर दिलें कीं, “एक पान बंडूचें आणि दुसरें यशवंताचें ! ”

दुर्गीताईनें हें उत्तर घावयाला आणि यशवंत आंत यावयाला एकच गांठ पडली. परंतु त्याकडे लक्ष न देतां यशवंत आपल्या पाटावर जाऊन बसूं लागला, तोंच भाऊसाहेब दरडावून म्हणाले, “कायरे येशा, तूं कशाला आलास येथें ? ”

“जेवायला.” यशवंतानें साधें उत्तर दिलें.

“रात्री कुठें होतात ? ”

“येथेंच.”

“येथेंच ! येथेंच म्हणजे कुठें ?-घरांत कीं घराच्या बाहेर ! ”

“घराच्या बाहेर. मला कुणी दरवाजाच उघडला नाहीं.”

233515

“ मग रात्री भटकायला कशाला गेला होतास ? तुला मी परवां काय सांगितलं होतं ? गंध्या, आतां तुला लांब कान फुटं लागले काय ? ठीक आहे. जा-आज तुला येथें जेवण मिळणार नाही ! ”

यशवंतानें क्षणभरच भाऊसाहेबांच्या रागीट दृष्टीला आपली दृष्टि भिडविली. तो कांहीं बोलणार होता. परंतु तितक्यांत त्याचा विचार बदलला. आणि त्याबरोबरच त्याच्या चर्येवर रागाची झांक दिसू लागली. तें पाहून भाऊसाहेब पुढें झगले, “ गाढवा, ढोळे वटारून बघतोस काय माझ्याकडे ? आणखी जरी ढोळे फाडफाडून पाहिलंस तरीहि मी तुझ्या ढोळ्यांत मावणार नाहीं समजलास ! जा-चालता हो. अद्यापि शहाणा हो आणि रात्री भटकणं सोडून दे. ”

एक चकारशब्द न उच्चारतां यशवंत बाहेर पडला. तोंच सगुणाबाईं समोरून येतांना त्याच्या दृष्टीस पडली. तिनें यशवंताला पाहतांच आपणाकडे येण्याची त्याला खूण केली. यशवंतहि मुकाट्याने तिच्या खोलींत गेला. तो आंत येतांच सगुणाबाईंनें हळूच दरवाजा लोदून त्याच्याकडे पहात ती करुणस्वरांत झगली, “ यशवंत, बाळ, रात्री तूं होतास कुठें ? सर्व रात्र माझ्या ढोळ्याला ढोळा लागला नाहीं. तूं कुठें झोंपला असशील, थंडीवाऱ्यांत तूं कुठें गेला असशील, ह्या विचारांनीं मला सर्व रात्र अगदीं भणणून सोडलं होतं. बाळ, तुला तिकडचा स्वभाव माहिती आहे, मग तूं असें कां केलंस ! कां बरं काल लवकर आला नाहीस ? तुला दरवाजा उघडून आंत ध्यावं म्हणून मला किती तळमळ लागली होती. पण बाळ, मी तरी काय करूं ! देवा-ह्या माझ्या लाडक्याची दुःखेंच पहात कारं माझा अंत होणार ? ” असें म्हणून आपल्या दुःखाच्या हुंदक्याबरोबरच तिनें यशवंताला जवळ ओढून आपल्या हृदयाजवळ घट्ट आंवरून धरिलें. तिला हुंदक्यावर हुंदके येऊं लागले.

“ आल्या, तूं का उगाच स्वतःला वाईट वाटून घेतोस ! माझं नशीबच तसें खतर आहे. ”

“ पण बाळा, तूं झोंपला होतास कुठें ? ”

“ मी रायबाच्या घरीं गेलों. तेथेंच रात्र काढली. सकाळीं पुनः माझ्या छातींत

दुख लागलें. पण रायबानें माझी छाती गरम विटेनें शेकली. आतां मला पुष्कळ बरं वाटतं. ”

“ ईश्वर त्याचें कल्याण करो !—पण यशवंत, तुला आतां खाणीवर जावयाचं असेल ना ? जेवलास का तूं ? ”

“ नाही. आज मला जेवण मिळायचं नाही म्हणून मघां भाऊसाहेब म्हणाले. आत्या, आज मला भाऊसाहेबांनीं पाटावरून उठविलें. ” हें दुसरें वाक्य उच्चारित असतां त्याच्या आवाजांत फरक पडला. तो पुढें म्हणाला “ आत्या, मला जर कांहीं दुसरी सोई असती तर आत्या, मी येथें एक क्षणभरहि राहिलों नसतों. ”

सगुणाबाई त्याच्याकडे अश्रुयुक्त नेत्रांनीं क्षणभर पहात राहिली. नंतर तिनें त्याला पुनः आपल्या जवळ ओढून घेतलें आणि केविलवाण्या स्वरानें ती म्हणाली, “ असें नकोरे म्हणूं ! बाळ, तुला माझी दया नाहीं कारे येत ! माझ्या जर कांहीं हातांत असतें तर—तर—माझ्या ह्या लाडक्यांना—”

“ आत्या, आतां तें जाऊं दे. ” मध्येच यशवंत ह्मणाला, “ खाणीवर वेळ झाला तर पुनः दुसरेंच कांहीं उपस्थित होईल. ”

“ थांब—यशवंत—माझी—एकच गोष्ट ऐक—”

यशवंत मागें फिरला. त्यावेळीं सगुणाबाईच्या वाणीत इतका करुणस्वर भरला होता कीं, यशवंतालाहि भडभडून आलें !

“ यशवंत, तूं आज संध्याकाळीं लवकर येशील ना ?—सांग ? ”

“ होय. आत्या, आज मी खरेंच लवकर येईन. ”

“ पण बाळ, आज तूं सर्व दिवस उपाशीच का राहणार ? अरेरे ! नारायणा ! माझ्याजवळ पण वायला कांहीं नाहीं ! ”

“ आत्या, तूं नको त्याची काळजी करूं ! मी करीन कांहीं तरी तजवीज—”

असें ह्मणून यशवंत तेथून निसटला. सगुणाबाई तेथेंच एखाद्या स्फटिक पुतळ्याप्रमाणें त्याच्याकडे पहातच राहिली. तिच्या मनाला रात्रीपासून भयंकर हेलकावे बसत होते. एका बाजूला आड आणि दुसऱ्या बाजूला विहीर अशा दुहेरी संकटांत ती पूर्णपणें

सांपडली होती. रात्रीपासून विचारांनी तिची सारखी पाठ पुरविली होती. आपण, आपलीं मुलें आणि आपला पति ज्या ऐश्वर्याचा उपभोग घेत आहोंत, त्याचा खरा मालक यशवंत असतांना आज त्याला त्याच्याच घरांत घांसभर अन्न मिळूं नये काय ? हा एकच विचार आतां तिच्या मनांत आला, त्याबरोबर त्याच्या पुढल्या विचारांची मालिका सुरू झाली. आपला पति, आपलीं मुलें आज गाडीघोड्यांतून फिरतात आणि खरा मालक रोज आठ दहा मैल पायीं रखडतो, हा दुसरा विचार तिच्या मनांत येतांच तिला कांहींच सुचेनासें झालें. तिचें डोकें जड झालें, तेव्हां आतां क्षणभर पडावें अशा उद्देशानें ती उठली आणि आपल्या पलंगाकडे जाळें लागली. इतक्यांत हळूच दरवाजा उघडून एखाद्या मांजरासारखी कृष्णा आंत आली.

“ आत्या, आज-आज यशवंत-” कृष्णेच्या मुखांतून नीट शब्दोच्चारहि होईना !



प्रकरण १६ वें.

प्रश्नउत्तरें.



ध्याकाळ झाला होता. प्रभाकर आणि केशवशास्त्री परत घरी येत होते. त्यांच्या येण्याच्या दिशेवरून दोघेहि बहुत करून खाणीवर गेले असावेत असे दिसतें. परंतु असे संशयात्मक कशाला ? आणि त्याचें भाषणच ऐकूं या झणजे आपणांस तात्काळ उलगडा होईल.

“खरोखर भाऊसाहेब झणजे ह्या गांवांतलें एक पाप आहे !” शास्त्रीबुवा बोलत होते. “मी त्याला केव्हांपासून ओळखून आहे. तुझ्या बापाचें-दाजीबाचें मृत्युपत्र वाचल्यावर तुला त्यानें कसा चमत्कारिक शह देण्याचा विचार केला होता ?”

“होय. पण त्यावेळीं मुकुंदशेट होते झणूनच बाजू निभावली !” प्रभाकरानें उत्तर दिलें. “नाहीं तर मुकुंदशेटच्या ऐवजीं जर तेथें दुसरा कोणी असता तर मात्र आज मी त्या करारानें बांधलेला असतो.”

“पण प्रभाकर हें मात्र तूं पकें लक्षांत ठेव कीं, सत्य हें सदां सत्यच राहणार आहे. आतां ह्या घोराना-यशवंत आणि त्याची बहिण कृष्णा यांना जरी हा छळतो आहे, तरी पुढें असा एक दिवस उगवणार आहे कीं, ह्याच भाऊसाहेबाला यशवंताच्या पाया पडतां पडतां घुरे वाट होईल.”

“असा दिवस उगवण्यापर्यंत ईश्वरानें त्याला आयुष्य मात्र द्यावें ! पण आजच्या दिवसावरून पाहतां यशवंताविषयीं मला तर खरोखरीच भीति वाटते. त्यांतून जर त्याला असें उपास पडूं लागले, आणि अशी रोज दहा दहा मैलाची रखड पडूं लागली मग तर काय विचारूंच नका ! केव्हां तो पोर जातां येतां ह्या रस्त्यांतच मरून पडेल तें देखील कळणार नाहीं !”

“असं तर खरंच ! पण आपण ह्याला कांहीं तरी तोड काढिली पाहिजे.” असं झणून शास्त्रीबुवा विचार करूं लागले. चाळीस पन्नास पावले चालून गेल्यावर ते प्रभाकराकडे वळून गंभीर स्वरांत पुढें झणाले, “हें पहा, मला एकच मार्ग दिसतो—तुला मात्र थोडा त्रास सोसावा लागेल.”

“हं--त्यांत काय आहे ! मला कितीहि त्रास पडला तरी त्याचं मला कांही वाटणार नाही !”

“इतकी जर तुझी तयारी असेल तर ऐक, तूं त्या खाणीजवळच्या तुमच्या शेतांत रोज एकदां केव्हां तरी चक्कर मारून येतोसच ! तर उद्यांफसून असं कर. त्या शेतांत आप्याचा वेळ सकाळचा ठरवून टाक. आणि जातांना चालत न जातां तुमची घरची गाडी आहेच ! तीतून जात जा. पण तो वेळ असा जमवून आण कीं, त्यावेळीं यशवंत खाणीवर जात असेल. झणजे अनायासें त्याला तुझ्या गाडीतून जातां येईल. आणि यदाकदाचित् भाऊसाहेबांच्या लक्षांत तें आलं, तरी तुलाहि त्यांना असं खोचून सांगतां येईल कीं, त्या बिचाऱ्याला त्याची हक्काची गाडी घोडा असतांना तुझी त्याला रखडत इतक्या लांब पाठवितां त्यापेक्षां अनायासें माझी गाडी बसायला त्याला मिळते, तर त्यांत तुमचं काय कमी होतें ? आणि तुमच्या कां उगीच पोटांत दुखतं ?”

“वाः शास्त्रीबुवा, मी जर भाऊसाहेबांच्या तोंडावर असं बोललों, तर ते मला जिवंत चावून खातील !”

“अरे, तुझं काय आतां त्यांच्याकडून वाकडं होणार आहे ? तुझ्याला त्यांचं कर्ज देणें आहे झणून का तूं भितोस ? बोलून चालून त्यांनीं तुमचा विश्वासघात केलेला ! शिवाय कर्ज कर्ज असं आतां किती राहिलं आहे ? दोन चार हप्ते दिले कीं फिटलं !”

प्रभाकरानें कांहीं वेळ उत्तर दिलें नाही. त्याला ही शास्त्रीबुवांनीं सांगितलेली गोष्ट पटली परंतु ती आपणाकडून किती प्रमाणांत अमलांत येईल, याचीच त्याला शंका होती. तो कांहीं बोलत नाही असं पाहून शास्त्रीबुवा झणाले, “बरं तर प्रभाकर, मी आतां ह्या रस्त्यानें जातों. तेथें एका रोग्याला पाहून मग मी घरीं जाईन. तूं आतां जा. पण मी गाडीचं सांगितलं तें लक्षांत असू दे. मी उद्यां सकाळीं यशवंतकरितां तुझ्याकडे औषध पाठवून देईन. जा—”

शास्त्रीबुवा निघून गेल्यावर प्रभाकर एकटाच निघाला. त्यानें यशवंताबरोबर आधल्या दिवशीं रात्रीं ठरविल्याप्रमाणें आज दुपारीं शास्त्रीबुवांना बरोबर घेऊन खाणीवर नेले होते. तेथें त्यांनीं यशवंताची प्रकृति नीट तपासून पाहिली. त्यावेळीं यशवंताच्या सांगण्यावरून तो आज उपाशी आहे, असें त्यांना कळलें. तेव्हां प्रभाकरानें खाणीच्या बाजूच्या गांवावर जाऊन चौकशी करून थोडे पोहे आणि दूध खरेदी करून आणलें आणि तें यशवंताला दिलें. हा सर्व प्रकार बाबुरावानें पाहिला परंतु तो कांहींच बोलला नाही. कारण तो प्रभाकराला चांगलाच वचकून होता. पहिल्या प्रकरणांत त्या विषयी थोडासा उल्लेख येऊन गेलाच आहे. त्या प्रसंगापासून तो बहुतेक करून प्रभाकराला टाळत असे. आज प्रभाकरानें आपणाबरोबर शास्त्रीबुवांना आणले, यशवंताची प्रकृति तपासली, त्याला दूध पोहे खावयास दिले, हें सर्व पाहून त्यानें आपला राग तोंडानें जरी व्यक्त करून दाखविला नाही, तरी कपाळावर आठ्यांचें जळें पसरून तो तशा रीतीनें क्षणोक्षणी व्यक्त केलाच ! परंतु प्रभाकरानें किंवा शास्त्रीबुवांनीं त्याकडे लक्षच दिलें नाही. कारण बाबुरावाचें पाणी ते केव्हांच ओळखून चुकले होते !

असो. प्रभाकर एकटाच येत असतां पलीकडील शेतांतून भाऊसाहेब आपल्या घोड्यावरून जातांना त्याच्या दृष्टीस पडले. ते त्यावेळीं खाणीवर जात होते. त्यांनीं प्रभाकराला जातांना पाहून आपला घोडा वळविला. ते आपणाकडे येत आहेत असें जरी प्रभाकराच्या लक्षांत आलें, तरी तो न थांबतां पुढेंच चालला होता. थोड्या वेळानें भाऊसाहेबांचा घोडा त्याच्या अगदीं जवळ आला.

“ काय हो प्रभाकरपंत, इतकी टाळाटाळ करूनसे चाललां ? ” त्याच्या बाजूला आपला घोडा उभा करून भाऊसाहेब रागानें आणि हिणावण्याच्या उद्देशानें ह्मणाले, “ मी ह्या बाजूला घोडा वळविला, त्यावरून मी तुझ्याकडेच येत आहे आणि तुझ्याबरोबर मुद्दाम बोरें इच्छित आहे, हें तुझ्या लक्षांत येऊनहि तूं पुढें जात होतास काय ? ”

“ नाही. तुझाला टाळण्याची मला जरूरी काय ? तुम्ही घोडा ह्या बाजूला वळविला ह्मणजे तुम्ही मजबरोबर बोलण्या करितांच येतां, असें मी कशावरून समजावें ? कारण ह्या पूर्वीं कैकेवळीं तुम्ही घोडा उडवीत माझ्याबरोबर एक चकार शब्दहि न बोलतां किंवा मी केलेला नमस्कारहि न घेतां माझ्या अंगावरून गेलां अहांत. ”

“ पण त्यावेळीं तुझ्याबरोबर मला बोलावयाचें नव्हतें—”

“ मग आजच तुझाला माझ्याबरोबर बोलायचें आहे, हें तरी मी कसं समजावं ? मी कांहीं तुमच्या मनांतलं भविष्य जाणणारा जोतिषी नाहीं. ”

“ वरं वरं ! तूं ज्योतिषी नाहीस हें मलादेखील माहित आहे. पण आतां मला जें काय सांगायचें आहे तें ऐक. तुझ्याकडे अलीकडे यशवंत येत असतो, तें मला बिलकूल पसंत नाही. तूं त्याला आपल्या घरीं येऊं देतां उपयोगी नाहीं. ”

“ ह्याणजे !—भाऊसाहेब, तुम्ही काय बोलतां तें मला नीट समजलं नाहीं ? ”

“ न समजायला काय झालं ? मी कांहीं मोडीत बोलत नाहीं. ” रागानें पण वेडावांकडा शब्द काढीत भाऊसाहेब ह्याणाले, “ आतां तुला सांगतो तें नीट लक्षांत ठेव आणि उगाच मला चिडविण्याचा प्रयत्न करूं नकोस. तुझ्याकडे यशवंत येतो, त्याला तूं आपल्या घरीं येऊं देऊं नकोस—”

“ हें पहा भाऊसाहेब—” मध्येच प्रभाकर शांतपणानें ह्याणाला, “ हें आपलं सांगणं अगदीं माणुसकी सोडून आहे. यशवंत जर मजकडे आला तर मी त्याला स्वतः होऊन केव्हांच ‘ नको येऊं ’ ह्याणून ह्याणार नाहीं. असं असभ्यपणाचें वर्तन माझ्याकडून केव्हांहि होणार नाहीं. एखादा मनुष्य आपणाकडे आला असतां त्याचें योग्य स्वागत करणं हें मी माझं कर्तव्य समजतो. ”

“ पण माझी इच्छा तशी आहे. ”

“ ठीक आहे. तुमची इच्छा तशी असेल. पण त्याप्रमाणें माझीहि इच्छा असावी असं थोडेंच शास्त्र आहे ? ”

“ सांभाळ—प्रभाकर सांभाळ ! तूं माझ्या प्रत्येक इच्छेच्या आड येत असतोस, पण ह्याचा परिणाम चांगला होणार नाही, हें मी तुला पुनः पुनः बजावून ठेवतो. ”

“ आपण मला पुनः पुनः बजावण्याची तसदी घेऊं नये, इतकीच माझी आपणास विनंति आहे. कारण माझं हिताहित मला आतां फारच चांगल्याप्रकारें कळूं लागलें आहे. ”

“ असं काय ? तुझें हित तुला चांगलं कळतं काय ? पण तुम्ही शेडी माझ्या हातांत आहे, हें तूं विसरलास वाटतं ? ”

“हैं पहा भाऊसाहेब, आतां तुझी मला जास्त बोलायला लावूं नये हैं चांगलं !”

“कां-कां ? तूं कोण एवढा मोठा हुडाचार्य आहेस, तर तुझ्या बोलण्याची मला इतकी भीति ?”

“भाऊसाहेब, उगाच शब्दानें शब्द वाढतो, तेव्हां आतां कोणी तरी पड खाऊन रहावं हेंच चांगलं ! तुझाला जर कांहीं आतां जास्त सांगायचं नसेल तर मी आपली रजा घेतों. मला व्यर्थ शब्दानें वाद वाढविण्याची इच्छा नाही आणि वेळही नाही. मला अद्यापि पुष्कळ कामें आहेत.”

“माहित आहेत तुला पुष्कळ कामें आहेत तीं ! मोठा कामाचाच पडलास की नाही ! मी जो तुला मुद्दाम थांबवून विचारीत आहे, तें मला कांहींच काम नसेल वाटतं !” असें झणून भाऊसाहेब जरा थांबले आणि थोड्या वेळानें पुढें झणाले, “तूं अलीकडे फार उद्वट होत चाललास प्रभाकर ! मी झणजे अगदीं तुझ्या गणतीतच नाही ! तुला वाटतं, आतां आपण मोठे झालों, भाऊसाहेब झणजे आपल्यापुढें काय पदार्थ आहे, असंच ना ?”

प्रभाकर उत्तर न देतां मुकाव्यानें उभा होता. भाऊसाहेबांना एक सणसणीत उत्तर द्यावें असें प्रथम त्याच्या मनांत आलें. परंतु पुनः त्यानें दुरवर विचार करून मौन्य धारण केलें. आज होतांहीईल तोंपर्यंत आपण शांतवृत्ति सोडायची नाही, असा त्यानें निश्चय केलेला दिसत होता. तो कांहीं बोलत नाही असें पाहून भाऊसाहेब झणाले, “कायरे प्रभाकर, बोलत कां नाहीस ?—यशवंत काल तुझ्याकडे आला होता ना ?”

“होय. आला होता.”

“किती वाजतां आला होता ?”

“रात्री नऊ वाजतां.”

“किती वेळ होता तुझ्याकडे ?”

“होता अर्धाएक तास.”

“काय सांगत होता तो तुला ?”

“आपल्या सुख-दुःखाच्या गोष्टी.”

“असें काय ? सुख-दुःखाच्या गोष्टी सांगत होता काय ? काय काय त्यानें सांगितलं ? आणि तूं त्याला काय काय उपदेश केलास ?-कारे ! आतां तुझें तोंड शिवलं ? सांग-तूं काय त्याला शिकवून ठेवलं आहेस ? ”

“मी कोण त्याला शिकविणार ! तुझी समर्थ असतांना मला तुमच्या घरच्या मंडळींत पडण्याचें काय कारण ? ”

“कारण काय झणजे ! कारण तर फार मोठें आहे. आमचे दीड शहाणे यशवंतराव तुमच्याकडे येतात ते उगाच का येतात ? कारण तुझी त्यांचे हितचिंतक-खात्या कळकळीचे हितचिंतक बनलां अहांत ना ? ”

“ठीक आहे. तुझाला जर तसें वाटत असेल, तर तसेंच समजा. ”

“समजा काय ? अशानें नाहीं माझें समाधान होणार ! मला तुमचे सर्व बेत कळलेच पाहिजेत-काल तुझी सर्व रात्रभर बसून काय काय बेत केलेत ते सर्व मला कळलेच पाहिजेत ! ”

“आझी रात्रभर बसून बेत केले ?-भाऊसाहेब, आपणाला हें कोणी सांगितलें ? ”

“कोण सांगायला पाहिजे ? तुझां पोरांना वाटत असेल ह्या भाऊसाहेबांच्या कांहीं लक्षांत येत नाहीं झणून ! पण तुमच्यापेक्षां दोन पावसाळे मी जास्त काढले आहेत. ”

“भाऊसाहेब हा आपला अगदीं गैरसमज झालेला आहे. कारण आझी काल रात्रभर बसलोंच नव्हतो. ”

“खोटें बोलूं नकोस प्रभाकर ! काल सर्व रात्र येशा तुझ्याकडेच होता. ”

“मी खरें सांगत असतांनाहि तें तुझाला खरें वाटत नाहीं मग माझा नाइलाज आहे. ” असें झणून प्रभाकरानें आपलें तोंड फिरविलें.

“चाललास कुठें ? मी विचारतो त्या प्रश्नाचें उत्तर दे—”

“माझी उत्तर देण्याची इच्छा नाहीं. आणि मला आतां वेळहि नाहीं. ”

असें झणून प्रभाकर जाऊं लागला. परंतु त्याचा तो शांतपणा पाहून भाऊसाहेबांचा राग जास्तच भडकला. थोड्यावेळापूर्वी शास्त्रीबुवाजवळ प्रभाकरानें भविष्य केल्या-प्रमाणें सरोखरीच त्यावेळीं भाऊसाहेबांचा राग इतका वाढला होता कीं, प्रभाकराला जिवंत फाडून खावूं किं काय असेंच त्यांना झालें होतें !

“ए प्रभाकर—” पुनः आपला घोडा प्रभाकराच्या पुढें करून तो जात असता त्याला आडवीत भाऊसाहेब रागानें ह्मणाले, “माझ्या पुढल्या हप्त्याचें काय केलेंस ?”

“त्याची आतां चौकशी करण्याचें कारण काय ?” पुनः शांतवृत्ति धरून प्रभाकरानें विचारलें, “आपल्या मुदतीची वेळ टळली तर आपण मला ह्याविषयी विचारा ह्मणजे मी आपणास जें वावयाचें तें योग्य उत्तर देईन.”

“असं काय ? अद्यापि तूं मला ओळखलें नाहींस पोरा !”

“वाः—इतक्या दिवसांचा नव्हे वर्षांचा परिचय होऊन जर मी आपणास ओळखल नाहीं तर मी गाढवच ह्मणायचा !”

“गाढव नव्हेस पण सात गाढव आहेस, समजलास ?”

“समजलों ! मी सात गाढव असलों तरी चालेल पण आपणासारखा दुसऱ्याचा विश्वासघात करून त्याचें सर्वस्व हरण करणारा—”

“प्रभ्या सांभाळ—” असें ह्मणून रागातिशयानें बेफाम होऊन भाऊसाहेबांनी आपल्या हातांतील घोड्याचा चाबूक जोरानें प्रभाकराच्या अंगावर मारला. प्रभाकर ह्या सर्व गोष्टीला पूर्वीपासून तयारच होता. चाबूक आपल्या अंगावर येतांच त्यानें तो चटकन पकडला आणि जोरानें ओढला. त्याबरोबर तो भाऊसाहेबांच्या हातून सुटला. चाबूक हातांत येतांच काय विचारातां ? तो त्यानें तसाच उलट भाऊसाहेबांच्या अंगावर उडविला. त्याबरोबर भाऊसाहेबांचा घोडा बिचकला. प्रभाकरानें मारलेला फटका भाऊसाहेबांना चांगलाच लागून घोड्याच्या तोंडालाहि तो चाटून गेला, तेव्हां तें जनावर उधळलें यांत कांहीं नवल नाहीं. भाऊसाहेब तर त्या धक्याबरोबर पडतां पडता वाचले. त्यांनीं आपला घोडा आंवरण्याचा पुष्कळ प्रयत्न केला. परंतु छे ! घोडा उधळलाच ! हां हां ह्मणतां घोड्यानें भाऊसाहेबांना प्रभाकराच्या दृष्टीआड नेलें !

इतका प्रकार झाला, परंतु त्याचा प्रभाकरावर किंचितहि परिणाम झाला नाहीं. त्यानें आपली शांतवृत्ति जरादेखील ढळूं दिली नाहीं. फार वेळ एखादी माशी आपल्या शिराच्या विवक्षित भागावर बसून आपणास त्रास देऊं लागली ह्मणजे आपण तिला शेवटीं हातानें उडवितों आणि पुनः आपल्या उद्योगांत आपण रमतों, त्याचप्रमाणें प्रभाकरानें हा प्रकार केला !

भाऊसाहेबांचा घोडा दृष्टीआड झाल्यावर प्रभाकर आपल्या मार्गानें जाऊं लागला. जातां जातां तो स्वगत ह्मणाला, “झाला हा प्रकार कांहीं ठीक झाला नाहीं ! पण मा-

झा यांत काय अन्याय आहे ? इतक्या थराला गोष्ट येऊं नये ह्यापून मी प्रथमपासून फार सावध होतो. हा सर्व दोष भाऊसाहेबांचाच आहे. तरीदेखील मी शेवटी थोडासा अति प्रसंगच केला ! वास्तविक मी चाबूक उगारावयाचा नव्हता ! तरी मी तरी सहन किती करायचं ?—हा मांगहृदयी मनुष्य आतां कांहीं तरी कारण शोधून काढून मला छळणार यांत कांहीं संशय नाही. आतां मला पूर्वीपेक्षां जास्त सावध राहिलें पाहिजे हेंच खरं ?—जाऊं या आतां तो विचार ! होऊं नये ती गोष्ट झाली, आतां व्यर्थ त्याच गोष्टीचा का-
थ्याकूट करण्यांत काय अर्थ ?” अशा रीतीनें स्वतःच्या मनाचें समाधान करित प्रभाकर हातांतील चाबूक फिरवीत चालला होता.

प्रभाकर कुंपणाजवळ आला त्यावेळीं पलीकडील मळ्यांत मुलें खेळत होती. त्या सर्व मुलांत इंदूबाळाचा हास्य ध्वनि मोठ्यानें ऐकूं येत होता. प्रभाकर क्षणभर तेथें उभा राहिला. हातांतील चाबूक स्वतः नेऊन परत देण्यापेक्षां एकाद्या मुलाला हांक मारून त्याच्याकडून तो देशमुखवाडीत परत पाठवावा असा विचार करून त्यानें एका मुलाला हांक मारिली. आणि चाबूक भाऊसाहेबांच्या रामजी घोडेवाल्यास नेऊन देण्यास सांगितलें मुलांनें चाबूक घेऊन परत घेऊन जाण्याकरितां फाटक उघडलें, तों पलीकडे एका मोठ्या झाडाच्या बुंधाशीं तळहातावर गाल टेकून संचित बसलेली कृष्णा प्रभाकराच्या दृष्टीस पडली. त्यानें मुलाला हांक मारिली, मुलानें जोरानें कुंपणाचें फाटक उघडलें, तो तिच्या अगदी जवळून गेला परंतु त्यापैकीं एकहि गोष्ट कृष्णाच्या लक्षांत आली नाही, इतकी ती विचारांत भानरहीत झाली होती. प्रभाकर तिच्या अगदीं जवळ गेला, तरीदेखील तें कळलें नाही.

“ कृष्णा ! ”

छे ! कृष्णेला इतक्या जवळून मारलेली हांकदेखील ऐकूं आली नाही !

“ कृष्णा ! ”

ही दुसरी हांक प्रभाकरानें मोठ्यानें मारतांच एखाद्या भ्यालेल्या पाडसाप्रमाणें कृष्णा साडकन् उठून मार्गे वळली.

“ कृष्णा, कसला इतका गहन विचार चालला होता ? ”

कृष्णानें पदर सांवरतां सांवरतां तोच पदर आपल्या डोक्यावर धरलां आणि हुंदके देत रडत रडत ती झगली, “ आतां आमचें कसं होईल ? यशवंत—यशवंताला आज—”

तिला जास्त जास्त हुंदके घेऊं लागले. ती तिची स्थिति पाहून प्रभाकराला स्वस्थ उभे राहवेना. त्यानें चटकन् आपल्या खाशांतील रुमाल काढून तिच्या खांद्यावर एक हात ठेविला आणि तोंडांन ' ऐक कृष्णे, तूं रडूं नको ! ' असें ह्मणत तिचे डोळे पुसण्यास सुरवात केली. हा सर्व प्रकार कृष्णेची ती केविलवाणी स्थिति पाहून प्रभाकराकडून अगदीं स्वाभाविक झाला. परंतु त्याचा परिणाम किती तरी चमत्कारिक झाला. प्रभाकराचा हस्तस्पर्श होतांच कृष्णा एकदम चमकली ! तिच्या सर्वोगावर रोमांच उभे राहिले. ती गप्प राहिली. क्षणभरच तिनें प्रभाकराच्या मुखाकडे पाहिलें. आणि आपली मान त्यांच्या खांद्यावर टेकली. क्षणभरच ती त्या स्थितींत होती. परंतु तितक्या अल्पावधींत तिच्या बावरलेल्या चिंताकांत अशा दुःखी मनाला शांति प्राप्त झाली. तिला किती तरी धीर आला. हळु हळू प्रभाकरानें तिच्या हनुवटीला धरून तिचें मुख वर केलें आणि तिला पुनः विचारलें, " कृष्णा, तूं वेडी का ? तूं अशी रबतेस कां ? यशवंताविषयीं तूं आतां बिलकुल काळजी करूं नकोस ह्मणून मी तुला काळ सांगितलें ना ? "

" पण आझाला भाऊसाहेब असें कां छळतात ? आझी त्यांचं असं काय केलं आहे ? "

" तुझी कांहीं केलं नाही, ह्मणूनच तर ते तुझाला छळतात. आणि हा तर असा जगाचा उलटा न्यायच आहे. "

" आज यशवंताला जेवण नाही, त्याची छाती दुखते त्याला औषध नाही, त्याला खाणीवर जाण्याला गाडी नाही, त्याला रात्रीं घरांत घेत नाहीत—"

" कृष्णा, तूं माझी एक गोष्ट ऐकतेस का ? " मध्येच प्रभाकर म्हणाला.

हा त्याचा एकदम विचारलेला प्रश्न ऐकून कृष्णेनें क्षणभर त्याच्याकडे पाहिलें आणि उत्तर दिलें, " होय. तुझी सांगाल ती गोष्ट मी ऐकते. "

" माझ्यावर तुझा विश्वास आहेना ? "

" होय—आहे. "


" मग तूं ह्या गोष्टी माझ्याकडे सोंपवून स्वस्थ ऐस. "

" पण—"


" पण काय ? तूं माझी ना ? "

हा प्रश्न ऐकतांच कृष्णेनें चटकन् प्रभाकराच्या मुखाकडे पाहिलें. दोघांची दृष्टि एक झाली !

प्रकरण १७ वें.



योजलेल्या चार गोष्टी.



णाला ' आपली ' ह्याणून स्वतःवर आपण केवढी मोठी जबाबदारी घेतली, याची आतां प्रभाकराला खरी कल्पना होऊ लागली. तो नित्य नियमाप्रमाणे आपल्या बिछान्यावर पडला, परंतु मध्यरात्र उलटून गेली तरी त्याला झोप येईना. त्याचे विचार एकसारखे चालू होते. ह्यापूर्वी यशवंत आणि कृष्णा ह्या दुंदुबी बहिणभावंडाविषयी त्याच्या मनांत विचार येत नव्हते, असे नाही. परंतु ते तेवढ्या वेळ पुरतेच असत. आज मात्र तसा प्रकार नव्हता. कृष्णला ' आपली ' ह्याणतांच त्याच्या मनांत एकप्रकारची नैसर्गिक कळकळ उत्पन्न झाली. आणि तीच कळकळ आतां त्याला झोप येऊं देईना. यशवंत आणि कृष्णा यांना भाऊसाहेबांच्या कचाट्यांतून सोडविण्याकरितां आपण काय करावें, हा एक विचार इतका वेळ त्याच्या मनांत घोळत होता. शेवटीं त्याला एक मार्ग सुचला. परंतु तो अमलांत आणावा कसा, हाहि एक प्रश्नच होता.

कृष्णबरोबर लग्न करून तिच्याबरोबर यशवंतालाहि आपल्या घरीं आणावें ह्याणजे त्यांच्या मागे भाऊसाहेबांचा लागलेला ससेमिरा टळेल, असे त्याला वाटूं लागलें. परंतु हें सर्व जुळवून आणणें, त्याच्या हातांत होतें काय? आपणास कृष्णाबरोबर विवाह कर्तव्य आहे, ही गोष्ट आपण राधाआकाच्या मार्फत आईच्या कानावर घालूं कारण तिला हा संबंध खात्रीनें आवडेल असें त्याला वाटलें परंतु भाऊसाहेबांकडून ह्या गोष्टीला संमति कशी मिळविणार ही मोठी अडचण होती. आणि ह्याच विचारांत उत्तररात्रीपर्यंत त्याला झोप लागली नाही.

दुसऱ्या दिवशीं सकाळीं उठल्यावर पुण्याहून आलेलें त्याला एक पत्र मिळालें. मधुकरानें तें खाला खासगी लिहिलें असून त्यांत मोठ्या निकडीनें पैशांची मागणी केली होती.

‘पत्र पावतांच जर मला दोनशें रुपये मिळाले नाहीत तर मी आपल्या जिवाचें बरें—वाईट करून घेईन’ अशीहि त्या पत्रांत धमकी दिलेली होती. प्रभाकरानें तें पत्र सावित्रीबाईला दाखविलें, तेव्हां ती ह्मणाली, “प्रभाकर, तुला खाजगी आलेलें पत्र तूं मला कां वाचून दाखवितोस ? मला त्या कार्यानें पत्र लिहिलें असतें ह्मणजे मी त्याचा विचार केला असता. ”

“पण तो पत्रांत असं चमत्कारिक लिहितो तेव्हां—”

“मग त्यांत काय मोठंस आहे ? करील कांहीं जिवाचें बरें—वाईट तर सुंठीवांचून खोकला जाईल ! ”

आईच्या उत्तरापुढें प्रभाकराचें बोलणेंच खुंटलें ! तो मुकाट्यानें दरवाजांत उभी असलेल्या राधाआकाकडे पहात राहिला. ती तरी कांहीं बोलेल असें त्याला वाटलें. परंतु ती कांहीं बोलली नाही. इतक्यांत मल्हारी पुढें येऊन म्हणाला, “झाडांचीं कलमं करावयाचीं होती आणि तो वाडीतील गणवा घेतों म्हणून म्हणाला होता; पण दोन दिवस झाले तो आला नाही. मग मी आतां जाऊं कीं काय त्याला बोलवायला ? ”

“अद्यापि कलमं कापून नाही का झालीं ? ” सावित्रीबाईनें विचारलें, “मग तुझी आवे उतरविणार केव्हां आणि त्याची आडी घालणार केव्हां ? तशाच पोफळीहि पाडायच्या असतील ? ”

“होय. इतक्यांत हीं कामं होऊन जायचीं ! पण मला पुण्यांत जावें लागलें, त्यामुळें हा गोंधळ झाला.” प्रभाकर म्हणाला. “बरं तर आज हीं कामं आठोपलीच पाहिजेत. मल्हारी, तुझें घरांतलें काम झालें, कीं जा आणि गणवाला घेऊन ये.” असें म्हणून प्रभाकर स्नानाला जाण्याकरितां निघाला, तों केशवशास्त्री आंत आले.

“प्रभाकर, हें वे औषध.”

“प्रभाकराला औषध ?-कारे ? काय होतंय तुला प्रभाकर ? मला नाही कांहीं बोललास तो ? ” आश्र्यानें परंतु भीतियुक्त स्वरानें सावित्रीबाईनें विचारलें.

“माझ्याकरितां नाही तें औषध ! तें औषध देशमुखांच्या यशवंताकरितां ! ” इतकें बोलून प्रभाकर क्षणभर आपल्या सापत्त मातेकडे पहात राहिला. तिनें विचारलेल्या प्रश्नांत तिचे पुत्रचासल्य दिसून आलें. नंतर शास्त्रीबुवा आणि तो बाहेरच्या ओटीवर

गेले. तेथे बैठकीवर बसल्यानंतर प्रभाकरानें आघल्या दिवशीं संध्याकाळीं घडलेला सर्व प्रकार शास्त्रीबुवांस सांगितला. ती सर्व हकीकत ऐकून शास्त्रीबुवा हांसत म्हणाले, “एकंदरीनें शेवटीं तूं भाऊसाहेबांना चाबकाचा एक तडाखा दिलास म्हणायचा ! पण लक्षांत ठेव, कीं तो नरपशु आतां तुला त्रास देईल.”

“हें भविष्य मी त्याचवेळीं केलें आहे.”

असो. पुढें थोड्या वेळानें औषध कसे घ्यावयाचें त्याचें अनुपान सांगून शास्त्रीबुवा उठून गेले. तेव्हां प्रभाकरानें मल्हारीला हांक मारून गाडीची चौकशी केली, तेव्हां मल्हारी झणाला, “आज धांवा टाकून तो गाडी आणणार आहे.”

“आज ह्मणजे केव्हां ? मला आतां नऊ वाजतां गाडी जोडायची आहे. तूं आतां धांवत जाऊन चौकशी करून ये. मी जातो आणि गणबाला बोलावितों. जा—” आजपासून त्यानें यशवंताकरितां गाडीचा उपयोग करण्याचें ठरविलें होतें, हें वाचकांना माहिती आहेच ! मल्हारीला गाडीखान्यांत पाठविल्यावर त्यानें स्वतः कपडे चढविले आणि गणबाला बोलाविण्याकरितां तो निघाला. गणबा हा देशमुख-वाडीच्या मार्गे परसांत रहात असे. पोफळीच्या झाडांवर चढण्यांत त्याचप्रमाणे झाडांचीं कलमें करण्यांत तो फार पटाईत होता. परंतु दारूच्या व्यसनामुळे त्याचे गुण मातीमोल झाले होते. तो सतरा धंदे करून आपला चरितार्थ चालवीत असे. त्याला गजरा नांवाची तेरा चौदा वर्षांची एक मुलगी होती. तिचें आणि मल्हारीचें सून जमलें आहे, अशी लोकांत बोलवा होती. प्रभाकरानें बाहेर पडतांना बरोबर यशवंताचें औषध घेतलें होतें. तेहि यशवंतास यावें आणि आपण आजपासून गाडीची केलेली व्यवस्था त्यांस सांगावी, असा त्याचा विचार होता. तो वाडीजवळ आला, त्यावेळीं परसाच्या बाजूला असलेल्या फुलांच्या ताटव्यांत वत्सला फुलें तोडीत असलेली त्याच्या दृष्टीस पडली. तिची नुकतीच वेणीफणी होऊन ती फुलांकरितां ताटव्यांत आली होती. तिला टाळण्याकरितां प्रभाकर ताटव्याच्या आड झाला आणि कडेकडेनें चालूं लागला. परंतु पलीकडून कोणी गेले असें वाटून वत्सला उंच पाय करून पाहूं लागली. प्रभाकर दृष्टीस पडतांच तिनें हातांतील तोडलेल्या फुलांपैकीं दोनचार मोठीं गुलाबाचीं फुलें निवडून घेतलीं आणि बाकीचीं तेथेंच जमिनीवर टाकून ताटव्याच्या दरवाजाकडे धांव ठोकली. तिच्या अंगी हुडपणा किती होता, तो वाचक जाणतच आहेत. ती येत आहे, असें पाहून

प्रभाकर मुद्दामच तिच्याकडे दुर्लक्ष करून गणबाच्या घरांत शिरला. तोंच वत्सला त्याच्यामागे येऊन उभी राहिली.

“ आज सकाळीच कुणीकडे इकडे निघाली आपली स्वारी ? ” हातांतील फुलें देण्याच्या उद्देशाने पुढे करीत वत्सला ह्याणाली. परंतु प्रभाकराने ती न घेतां उत्तर दिलें, “ आलों होतों गणवाला बोलाविण्याकरितां. आज पोफळी आणि आंबे उतरावयाचे आहेत. ”

“ मग आंबरसाकरितां आझाला बोलाविणार कीं नाही ? ”

“ बोलवायचें काय त्यांत ! घरच तुमचें आहे ! ”

“ पण हें खरें का ? ” तिरक्या दृष्टीनें त्याच्याकडे पहात वत्सला ह्याणाली.

“ मग मी खोटें सांगतों वाटतें ! ”

“ तसं नव्हे ! पण ह्याटलं, तुझी किनई मजकडे अगदींच दुर्लक्ष करतां. मी आपली वेडी ह्याणून पुनः पुनः तेंच तेंच विचारतें. ”

ती कोठल्या अर्थाने बोलत आहे, हें लक्षांत येऊनहि आपणास कांहीं कळलें नाही असें दाखवीत प्रभाकर ह्याणाला, “ पण पुनः पुनः विचारण्याचें कारण काय ? तुझीं घरीं या ह्याणजे तुझाला आंबरस इतका पाजतों, कीं मग पुनः कधीं तुझी त्याचें नांव नाही काढणार ! ”

“ पण मी कांहीं आंबरसाचें नाही बोलत ! ”

“ मग ? आंबरस नको तुझाला !—मी समजलों तुझाला आंबरस पाहिजे. ” असें हांसत हांसत ह्याणून आंतल्या दरवाजाजवळ उभी असलेल्या गजरेला तो ह्याणाला, “ कायग गजरा, गणबा कुठें आहे ? येईल का इतक्यांत ? ”

“ मी काय सांगूं केव्हां बाबा येईल तो ! आतांच तर तो बाहेर गेला आहे ! ” गजरा ह्याणाली.

“ वत्सलाबाई, माझें एक काम करतां ? ” पुनः तिच्याकडे वळून प्रभाकराने विचारलें.

“ हें पहा, खरें तेंच बाहेर आलं ! तुझी ह्याणतां परकेपणा नाही, मग ‘ काम करतां का ? ’ ह्याणून काय विचारतां ? इश्रा !—मला नाही असलें आवडत ! ” मानेला हिसका देऊन वत्सला ह्याणाली, “ आपलें ह्याणायचें आणि परकेपणा दाखवायचा ! ”

“ वत्सलाबाई, यांत काय दाखविला परकेपणा ! उलट असं विचारणं ही सभ्य-
तेची रीत आहे. तुझाला जर राग आला असेल तर मी माझे शब्द परत घेतों. ”

“ अहाहा ! तेवढी संपादणी केली ह्मणजे झालं ! ” मान वाकवीत गाळांतल्या गाळांत
हांसत वत्सला ह्मणाली, “ वरं मग आतां सांगा मी काय काम करूं तें ? पण गडे, हीं फुलं
ध्या-किती सुंदर आहेत ! हीं येथे अशीं लावा- ” असें ह्मणून ती पुढें झाली आणि
प्रभाकराच्या कोटाला तीं लावूं लागली. प्रभाकराला हें तिचें करणें पसंत पडलें नाहीं.
परंतु त्याला एकदम तिला झिडकारून टाकतां येईना.

“ या माझ्या हातांत या, मी लावतो ! तुहीं माझं काम करतां ना ? ”

“ मग सांगा ना ? मी केव्हां नाहीं ह्मटलं ? ”

“ यशवंताला बोलावून घेऊन या. ”

“ कशाला ?-तो आला ह्मणजे गडे आपल्याला असं मोकळें बोलायला नाहीं
मिळायचें ! ”

“ कां ?-त्याची काय चोरी आहे ?-आणि आपल्याला अशी काय गुप्त खलवतं
करायची आहेत ! ”

“ इश ! खलवतं कसलीं करायचीं ! काहीं तरी आपलं बोलणं झालं ! ” असें
कुठ्यांत बोलून वत्सला जाण्याकरितां निघाली. त्यावेळच्या तिच्या चालण्यांतहि एक-
प्रकारचा नटवेपणा होता ! प्रभाकर तिच्याकडे क्षणभर पहात राहिला. त्याच्या मनांतून
वत्सला साफ उतरली होती. तिचा हावभाव, बोलणें, चालणें इत्यादि सर्व प्रकार कशाचें
द्योतक आहे हें तो समजून चुकला होता. परंतु बऱ्याच कारणांमुळे त्याला तिला
एकदम तोडून टाकतां येत नव्हतें. त्यावेळीं वत्सलेच्या बाबतींत प्रभाकराची अशी
चमत्कारिक स्थिति झाली होती कीं, “ जवळ केल्यास चावेल आणि टाकल्यास शापेल ! ”

थोड्या वेळानें वत्सला परत आली आणि ह्मणाली, “ अझून यशवंत उठला नाहीं.
मी त्याला किती तरी हांका मारिल्या पण तो दरवाजाच उघडीना ! पण एवढं काय
त्याच्याजवळ काम होतं ? मला तरी सांगा ! ”

“ काहीं सांगण्यासारखें नाहीं विशेष ! ” असें ह्मणून प्रभाकर पुनः गजरेला ह्मणाला,
“ कायय, अद्यापि तुझा बाप येत नाहीं तो ? हें पहा, तो आल्याबरोबर त्याला मजकडे
पाठवून दे. ” इतकें तो ह्मणत आहे तों मागल्या बाजूनें गणवाची स्वारी झुकत

झुकत पुढें आली. त्याच्या चालण्याच्या गतीवरून तो दारू पिऊन आला आहे, हें प्रभाकरानें जाणलें.

“ काय प्रभाकरराव, आज हिकडे कुणीकडे ? ”

“ अरे गणबा, हें काय ? अरे सकाळच्याच प्रहरीं तूं हा काय उद्योग आरंभिला आहेस ? ”

“ हा अशी दारू पितो, झणूनच भाऊसाहेब याच्यावर चिडतात. ” वत्सला मध्येच झणाली.

“ भाऊसाहेबांना विचारतो कोण ? ते तर नाहींना मला पैसे देत. मी माझी गांठ खर्चून दारू घेतली तर ह्यांचे का चव्वल खर्च होतात ? ”

“ अरे गणबा, जाऊं दे. असं काय भलतंच बोलतोस ! किती झालं तरी ते देशमुख आहेत. पण तें जाऊं दे-तूं आतां येतोस ना ? आज आंबे आणि पोफळी तोढायच्या आहेत. ”

“ आज नका ! आज नका ! प्रभाकरराव, उद्यां मी जरूर येईन. ”

प्रभाकरानेहि त्याला जास्त आग्रह केला नाही. तो आज दारू प्यालेला आहे. तेव्हां उगाच झाडावरून पडला तर ‘ फट झणतां हत्या व्हावयाची ! ’ असा विचार करून तो जावयास निघाला. वत्सला बाजूला उभीच होती परंतु गणबाच्या बोलण्याचा तिला राग येऊन तिच्या कपाळाला आठ्ठा पडल्या होत्या. तिच्याकडे पहात तो झणाला, “ वत्सलाबाई, तुझी त्याचं काय मनावर घेतां ? त्याचं डोंक आज ठिकाणावर थोडंच आहे ? जाऊं द्या. मग काय उद्यां याल ना तुझी आंबरसाकरितां ? बरं तर जातां—” असें झणून तो निघालाच !

त्या दिवशीं प्रभाकरानें योजल्यापैकीं एकहि गोष्ट सरळपणें घडून आली नाही. पहिली गोष्ट गाडीखान्यांतून धांवा टाकून गाडी आली नाही, दुसरी गोष्ट, गणबा आला नाही, तिसरी गोष्ट, यशवंत सकाळीं न भेटल्यामुळे त्याला औषध देतां आलें. नाही. चौथी गोष्ट, यशवंत खाणीवर जातांना भेटावा झणून रस्त्याच्या नाक्यावर प्रभाकर येऊन पुष्कळ वेळ त्याची वाट पहात उभा राहिला परंतु त्याची त्यावेळींहि भेट झाली नाही. शिवाय पुण्याहून त्याला मधुकराचें पत्र आलें होतें. अशा सर्वच गोष्टी निस्संवाही घडल्यामुळे दुपारपर्यंत त्याचा सर्व वेळ विचारांत गेला. शेवटीं त्यानें खाणीवर जाऊन यश-

वंताला भेटण्याचा विचार केला. ताबडतोब त्यानें मल्हारीला हांक मारून घोड्यावर जाऊन घालण्यास सांगितलें. आज त्याचें सर्व लक्ष्य यशवंताकडे वेधलें होतें.

प्रभाकर खाणीजवळ आला त्यावेळीं संध्याकाळीं चार वाजण्याचा सुमार झाला होता. त्यानें एकवेळ खाणीला लांबून फेरा दिला. कारण त्यावेळीं बहुतकरून भाऊसाहेब खाणीवर असण्याचा संभव होता: आणि त्यांच्या आपण दृष्टीस पडवें अशी प्रभाकराची इच्छा नव्हती. झणून त्यानें खाणीच्या रखवालदाराजवळ चौकशी केली. त्याच्याकडून 'गेटावर यशवंताशिवाय कोणी नाहीं' असें कळतांच प्रभाकरानें गेटाकडे आपला घोडा वळविला. गेट आणि खाण यांत पाव मैलाचें अंतर होतें. या ठिकाणीं एक लहानशी इमारत बांधली होती. येथें खाणीवर काम करणाऱ्या मजुरांची रोज सकाळ संध्याकाळ हजिरी होत असे. ह्या कामावर हरिभाऊ नांवाचा एक गरीब ब्राह्मण होता. त्याला सर्व मजूर हजिरीमास्तर झणत असत. बाबुराव आणि यशवंत यांचें काम झटलें झणजे व्यापाऱ्यांकडून मालाची मागणी आली झणजे तिची नोंद करणें, दगडांची लांबी रुंदी आंखून देणें, लाद्या मोजणें, मालाची पावती करणें इत्यादि. आणि भाऊसाहेब स्वतः ह्या सर्व कामावर देखरेख ठेवीत असत. असो.


प्रभाकरानें गेटाच्या दरवाजाजवळ आपला घोडा उभा केला आणि आंत डोकावून पाहिलें तो मेजावर आडवें डोकें टेंकून बसलेला यशवंत त्याच्या दृष्टीस पडला. एखादा आजारी, अशक्त आणि निरुत्साही मनुष्य एखाद्या अडचणीच्या जागेतहि ज्याप्रमाणें झोपीं जातो, तद्वत यशवंत मेजावर आपले दोन्ही हात ठेऊन त्यावर आपलें डोकें टेंकून त्यावेळीं झोपीं गेला होता.



प्रकरण १८ वें.



बाबुरावाची अरेरावी.



पला घोडा बाहेर बांधून प्रभाकर हळूच आंत आला आणि यशवंताच्या खांद्यावर हात ठेऊन त्याने हळूच हांक मारिली. त्याबरोबर एकदम धडपडून यशवंत जागा झाला.

“कोण प्रभाकर ! अरे बापरे, मी किती तरी भ्यालों !” डोळे चोळीत यशवंत झणाला. “मला वाटलं, की भाऊसाहेब आले. आणि ते जर इतक्यांत आले असते आणि मी असा दरवाजे उघडे टाकून, ही कामाची पुस्तकं अशी अस्ताव्यस्त टाकून झोंपलेला त्यांच्या दृष्टीस पडतो तर त्यांनी काय आकांत केला असता तो परमेश्वराला ठाऊक !—प्रभाकर, आज मी इतका कंटाळलों आहे की, मला आतां माझ्या आयुष्याचाहि कंटाळा आला आहे, आज माझ्या अंगांत बिलकूल त्राण उरला नाही. असे वाटतं येथेच पडून रहावं !”

“पण आज तू येथे एकाटाच कसा ? बंडुनाना, हरिभाऊ हे गेले कुठे ? भाऊसाहेब आले नाहीत वाटतं ?”

“भाऊसाहेब अद्यापि आले नाहीत. बंडोबा दुपारपासून गेले आहेत कुठे झुकांडी देऊन ते परमेश्वराला ठाऊक ! हरिभाऊच्या घरांत तांदुळ नाहीत झणून तो बाजाराला गेला आहे. संध्याकाळची हजिरी त्याने माझ्याच माथी मारली आहे.”

“बरं पण यशवंत, आतां तुला कसं वाटतं तें सांग !”

“काय सांगूं तुला प्रभाकर ! आज मी इतका गळलों आहे की, आतां जर मला मरण येईल तर माझी तयारी आहे.”

“छी, छी, असं नको बोलू यशवंत ! अरे, तुझं मरण अद्यापि फार दूर आहे,” असें झणून प्रभाकराने खिशांतून औषध काढलें. आणि तें कसे घ्यावयाचें त्याविषयी

सविस्तर सूचना देऊन आपण गाडीविषयी कशी व्यवस्था केली आहे, तें सांगितलें. तेव्हा येताला गहिंवर येऊन त्याच्या डोक्यांत कृतज्ञतेचे अश्रु आले. त्यानें प्रभाकराला खांद्यावर हात ठेऊन कांहीं वेळ मनसोक्त अश्रु गाळले. त्याचा कंठ भरून आला होता. आणि पुढेंच त्याचा शब्दोच्चार होत नाही हें जाणून प्रभाकरानें तो विषयच बदलण्याच्या उद्देशाने आधल्या दिवशीं भाऊसाहेबाबरोबर घडलेली हकीकत सांगण्यास सुरवात केली. आणि शेवटीं तो झणाला, “ आतां यशवंत, मी हा माझा घोडा येथेंच बांधून ठेवतो. तूं येतांना पायीं न येतां त्यावरून ये. मी जातो आतां हळुहळूं आणि उद्यांपासून मी गाडीची व्यवस्था करीन. मग जाऊं मी आतां ? ”

“ प्रभाकर, तुझे हें उपकार मी कसेरे फेडूं ? ” असें झणून त्या निस्तेज व अशक्त झालेल्या यशवंतानें प्रभाकराच्या गळ्याला मिठी मारिली !

प्रभाकराला जाऊन अर्धा तास झाला होता. यशवंत एकटाच स्वतःशीं विचार करीत होता. इतक्यांत बंडूनानाची स्वारी हळूच मागच्या बाजूनें आंत आली. आणि बोरासारखें इकडे तिकडे पहात त्यानें विचारलें. “ येशा, भाऊसाहेब आले होते का ? ”

“ नाही—का ? ”

“ आले नाहींत ना ? मग कांहीं हरकत नाहीं. हें पहा, आतां मी सांगतो असें कर. आतां जर भाऊसाहेब आले आणि माझी चौकशी करूं लागले, तर त्यांना सांग की, मी सर्व काम आटोपून नुकताच गेलों—”

“ पण येथलं काम कुठें आटोपलं आहे ? ह्या नवीन मागणीप्रमाणें सहाशें लाद्या आतां मोजून गाड्या रवाना व्हावयाच्या आहेत, हजिरी आहे—”

“ मग मला काय सांगतोस ? तुला आतां काय आहे काम ? ” असें तुच्छतेनें म्हणून बाबुराव बाहेर आला, तो प्रभाकरानें बांधलेला घोडा त्याच्या दृष्टीस पडला. त्याबरोबर तो म्हणाला, “ येशा, हा घोडा कोणाचा ? प्रभाकराचा वाटतं ? ”

“ होय. तो त्यानें मला घरीं जाण्याकरितां येथें मुद्दाम बांधून ठेविला आहे. ”

“ आणि प्रभाकर कुठें आहे ? ”

“ तो पायींच घरीं गेला. ”

“ असें काय ? मग फारच चांगलं ! मलाहि आज फुलशहरांत जावयाचं होतं—”

असें म्हणून बाबुरावाने झाडाला बांधलेल्या घोड्याचा लगाम सोडला. आणि तो पुढे म्हणाला. “येशा, हा घोडा मोठा डौलदार आहे नाहीरे ?” असें म्हणून त्यानें रिकामीत पाय ठेऊन घोड्यावर उडी मारिली.

“पण बंडू, तूं हें काय करतोस ?”

घोड्याला टांच मारून बंडूनाना म्हणाला, “काय करतोस झणजे ? मला शहरांत जावयाचें आहे—”

“जायचें तर जा. पण प्रथम घोड्यावरून खालीं उतर.” मोठ्यानें ओरडून यशवंत म्हणाला, “पहा—ऐक—”

पण बंडोबा थोडेंच ऐकणार ? त्यानें घोडा दामटला ! बिचाऱ्या यशवंताचे शब्द घोड्याच्या टांपांच्या आवाजाबरोबर हवेंत जाऊन मिळाले. यशवंत तेथेंच दरवाजांत रागानें लाल होऊन उभा होता. त्याचें डोकें इतकें भडकलें कीं, शेवटीं त्याचे हातपाय थरथर कांपूं लागले !

× × × × × ×

रात्री नवाचा सुमार झाला होता. बाहेरच्या ओटीवर राधाआका आणि प्रभाकर गोष्टी बोलत बसली होती. त्यावेळीं कृष्णा आणि यशवंत यांच्या विषयी त्याच्या मनांत जे विचार घोळत होते, ते तो राधाआकाला सांगत होता. सवित्रीबाईची प्रकृति आज अरा असवस्थ असल्यामुळें ती आपल्या खोलींत निजली होती. कमलाहि नुकताच आपला अभ्यास आटोपून शौण्ड्याच्या तयारींत होती.

“तूं झणतोस तें सर्व मला पसंत आहे,” राधाआका झणाली, “तसं जर जुळून येईल तर फार चांगलं होईल. कृष्णा ही पोर फारच सालस आणि सद्गुणी आहे. नाकीं डोळींही सुरेख आहे. पण हें तूं झणतोस तसें जुळावं कसं ? तुझ्या आईला ही गोष्ट पसंत पडेल अशी माझी खात्री आहे. पण भाऊसाहेब कबूल होतील तेव्हां ना ? सर्व अडचण आहे ती तेथें आहे !”

इतक्यांत मल्हारी बाहेर आला आणि झणाला, “दादा, अद्यापि घोडा ठाणावर आला नाही.”

“ काय ? अद्यापि घोडा आला नाही !-हणजे ? ” प्रभाकर आश्चर्याने ह्मणाला, “ यशवंताला इतका वेळ कां लागावा ?-पहा बरं-मल्हारी, तूं जाऊन जरा शोध करून ये. कदाचित् वाटेत कांहीं अपघात तर नाही झाला त्याला ! ”

मल्हारी हातांत फाणस घेऊन देशमुखवाडीत जाण्यास निघाला. त्यालाहि आपल्या तरुण धन्याप्रमाणेच यशवंताला कांहीं तरी अपघात झाला असावा असे वाटूं लागले. आणि खरोखरीच अपघात झाला असेल तर यशवंत रस्त्याच्या बाजूला कुठे तरी पडला असून घोडा उधळला असावा, हा विचार त्याच्या मनांत घोळूं लागला. थोड्यावेळानें तो देशमुखवाडीच्या मोठ्या फाटकाजवळ आला. इतक्यांत मागून घोड्याच्या टापा त्याला ऐकूं येऊं लागल्या. तेव्हां तो तेथेंच उभा राहिला. थोड्या वेळानें घोडा भरधाव फेंकीत बंडोबाची स्वारी फाटकाजवळ आली.

“ कोणरे मल्हारी ! तूं आहेस काय ? ” घोड्यावरून खाली उडी टाकून बाबुराव ह्मणाला, “ बरं झालं तूं आलास तो ! हा घेऊन जा तुमचा घोडा. माझे काम झालं ! ” असें म्हणून त्यानें मल्हारीच्या अंगावर लगाम टाकिली.

“ तुम्ही घोड्यावरून आलांत ? मग यशवंतराव कुठे आहेत ? ”

“ मला काय माहित ? तो आला असेल खडत पायी ! ” असें ह्मणून बाबुराव फाटकांतून आंत शिरला. मल्हारीनें घोड्याच्या पाटीवर थोपटलें. तो अगदीं घामानें थबथबला होता. ‘ बराच लांब दामटलेला दिसतो ! ’ असें म्हणून मल्हारीनें घोडा हलुहलु चालविला. थोड्या वेळानें तो आपल्या आंबराईत आला. अद्यापि प्रभाकर आणि राधाआका ओटीवरच गोष्टी बोलत होती. मल्हारीनें घोडा आंत आणतांच प्रभाकरानें विचारलें, “ कायरे, कां इतका वेळ झाला ? वाटेत कांहीं अपघात झाला कीं काय ? ”

“ नाही. पण यशवंतराव कांहीं घोड्यावरून आले नाहीत. मी गेलों तों दरवाजांतच बाबुराव घोड्यावरून येतांना मला भेटले.”

“ म्हणजे ! बाबुराव कसा माझ्या घोड्यावरून येईल ! मी यशवंतरावाकरितां खाणीवर घोडा ठेवून आलों.”

“ तें नाही मला माहिती. पण घोडयाला फार चाल पडलेली दिसते.”

प्रभाकर ओटीवरून खाली उतरला. आणि घोड्याजवळ गेला. घोड्याच्या तोंडाकडे केंस घेत होता. आणि तो फुर्र फुर्र असा आवाज करित होता, शिवाय त्याच्या मानेवर आणि मागे काठीचे फटके मारलेले वळ अद्यापि दिसत होते. हा सर्व प्रकार पाहून प्रभाकराला राग आला. ‘ ह्या बंड्याने घोड्याचं अगदी पीठ पाडलेलें दिसतं. पण याने काय हणून माझा घोडा नेला ? मी त्याच्याकरितां कांहीं खाणीवर घोडा ठेवला नव्हता ! आतां गय करून उपयोगी नाही. आज दोन तीन वर्षे तो माझ्या वाटेस गेला नाही. पण आतां तो पुनः शेफारला आहे. आतां चांगले कानच उपटले पाहिजेत ! जा मल्हारी, घोडा बांधून तूं परत ये. आणि फाणस घेऊन चल मजबरोवर देशमुखवाडीत. आतां ताजं आहे तेव्हांच एकदां ऊरकून टाकूं. मग तेथून आल्यावर तूं घोड्याची चाकरी कर. ”

मल्हारी घोडा बांधून येईपर्यंत प्रभाकरानें कोट टोपी घातली आणि दोघेहि निघाले. मल्हारीच्या हातांत फाणस होता, त्याचा उजेड दूरवर पडला होता. ते दोघेजण आंबराईतून बाहेर पडावयाला आणि समोरून एक मनुष्य यावयास एकच गांठ पडली. तो मनुष्य पाठीवरून कांहीं ओझे घेऊन येत असावा असे त्यांच्या वांकलेल्या स्थितीवरून दिसत होते. तो कोण आहे, हें पाहण्याकरितां मल्हारीनें दिवा वर केला, तोंच ‘ प्रभाकर ’ असा आर्त स्वर त्याच्या कानां आला. यशवंताचा आवाज ऐकतांच प्रभाकराच्या छातीत एकदम धस्स झाले ! तो झटकन् पुढे झाला,

“ प्रभाकर, मला थोडं पाणी देरे ! मी मरतो आतां ! ” तो मनुष्य खाली बसला, आणि त्यानें एखाद्या लहान मुलाप्रमाणें पाठीवर घेतलेल्या यशवंताला प्रभाकराच्या सहाय्यानें खाली बसविलें. प्रभाकर त्याच्या बाजूला बसला आणि त्यानें यशवंताची मान आपल्या छातीवर टेकून धरली, इतक्यांत मल्हारीनें धांवत जाऊन पाण्याचा लोंढा भरून आणला. त्यांतील थोडेसें पाणी पाजल्यावर यशवंताला पुष्कळ हुशारी आली.

“ प्रभाकर, त्या वांडाळ बंड्यानें तूं माझ्याकरितां बांधून ठेवलेला घोडा सोडून नेला ! काय करूं रे ! असं वाटतं-” दांत ओंठ चावून हाताच्या मुठी वळून तो बोलूं लागतांच त्याचा क्रोध इतका अनावर झाला कीं, त्याचे सर्व शरीर कापूं लागलें.

“ एक यशवंत, तू असा संतापू नकोस. त्यानें तुझे डोकें मात्र चढेल. मी आतां त्या बंड्याचा पक्का बंदोबस्त करतो. तू नको त्याची काळजी करू. ”

“ नको काळजी करूं तर काय करूं ? ह्या चांडाळांनीं मला—” एकदम हुंदका येऊन यशवंत रडूं लागला. संतापाचा अतिरेक झाल्यावर हा असा प्रकार व्हावयाचाच, असें जाणून प्रभाकर कांहीं बोलला नाहीं. त्यानें फक्त यशवंताच्या डोक्यावरून हात फिरविला आणि त्याला उचलून आणणाऱ्या मनुष्याकडे वळून विचारलें.

“ कायरे काळ्या, इतकी रात्र झाली रे तुझाला यावयाला ? ”

“ आजच्या दिसामंदीं यशवंतराव हिकडें आले, ह्योच थोर नशीब समजा. न्हायी तर आजचा वखत--मोठा कठीण वखत--मोठा कठीण होता बघा ! आमची हजिरी झाली, मग घराला जावून म्यां भाकर खाल्ली आणि वधा सहज गमतीखातर त्या राजबाकडं जाया निघालों. तवां तो वाटेमंदी ओडा हाय नव्ह का ? त्याच्या पड्याल बाजूला हे यशवंतराव वेसुध होऊन पडलेले ! काय मला इस्वरानें बुद्धि दिली म्हणून मी त्याच वाटेनें जाया निघालों. नाहीं तर वखत किती बंगाळ होता, करा विचार तुम्हीच प्रभाकरराव ! ”

काळ्यानें सांगितलेली गोष्ट अक्षरशः खरी होती. केवळ ईश्वरी प्रेरणेनेंच तो त्यावेळीं त्याच रस्त्यानें जाऊं लागला. नाहीं तर मोठा कठीण प्रसंग होता. बाबुरावानें घोडा नेल्यावर त्याच्या आंगाचा अगदीं भंडका झाला, ही हकीकत वाचकांना माहितच आहे. परंतु संतप्त होऊन तो असहाय पोर करणार काय ? बराच वेळ त्यानें दांत ओंठ चावले. व शेवटीं आपल्या दुर्दैवी नशिवाला दोष देत कांहीं वेळ रडून काढला. अशा मनाच्या उद्वेगजनक स्थितींत तो आपल्या मेजावर बसला असतां गिऱ्हाईकाला पाठविण्याच्या लाद्यानें भरलेल्या गाड्या आल्या. त्या मोडून घेईपर्यंत सात वाजून गेले. नंतर मजुरांची हजिरी झाली. इतकें काम झाल्यावर त्याचें काम आटोपलें. आज त्याची फारच शोचनीय अवस्था झाली होती. आधल्या दिवशीं जेवण नव्हतें, उघड्यावर झोंपावें लागले इत्यादि प्रकारामुळे त्याचें सर्वांग मोडून येऊन त्याला गळल्यासारखें वाटलें होतें. त्यांत आज हा असा प्रकार ! खरोखरीच त्यानें प्रभाकरराजवळ सांगितल्या प्रमाणें एक पाऊल टांकण्याचीहि आज त्याच्या पायांत शक्ति नव्हती. अशा स्थितींत पांच मैल चालून जाऊन नवाच्या आंत घरीं जावयाचें म्हणजे त्याला मोठें संकटच.

पडलें होतें. आणि त्यांत प्रहृदशेनें पाठ पुरविलेली ! मुद्दाम प्रभाकरणें त्याच्याकरितां घोडा ठेवला परंतु दैवाला कुठें तें रुचलें ? बाबुराव मध्येच शनी म्हणून उभा राहिला !

हजिरी वगैरे झाल्यावर यशवंत घरीं येण्याकरितां निघाला. शेंदोनशें पावलें चालून तो ओढ्याजवळ येतांच त्याच्या पायांना पेंग येऊं लागलें. त्याला पुढें पाऊल टाकवेना. तेव्हां ओढ्यावर थोडें पाणी पिऊन थोडा वेळ विश्रांति घ्यावी आणि मग मार्गाला लागावें. असा विचार करून तो हल्लहल्लू ओढ्याच्या पायवाटेकडे वळला. ती जागा उतरणीची असल्यामुळें त्याला आपली गलित काया सांवरतां आली नाही. तो तेथेंच पडला. आणि शुद्धिरहित झाला !

अर्ध्या तासानंतर खाणीवर काम करणारा काळ्या नांवाचा मजूर त्याच वाटेनें ओढा ओलांडून पलीकडे जात होता. तेव्हां तेथें कोणी तरी मनुष्य पडलेसा आहे असा त्याला संशय आला, ह्मणून तो पुढें झाला. आणि पाहतो तों तो यशवंत ! त्यानें ओढ्याचें पाणी आणून त्याला सावध केलें. यशवंत हा देशमुखवाडीचा खरा मालक आहे. ही गोष्ट खाणींतील प्रत्येक मजुराला माहित होती आणि ते त्याप्रमाणें त्याला मानहि देत होते. परंतु भाऊसाहेबांच्या करज्या धाकामुळें ती विचारी पोटाथी मंडळी गप्प होती. असो. यशवंत सावध झाल्यावर त्याला आपल्या घरीं नेऊं लागला. परंतु यशवंत ह्मणाला, “ काळ्या, तूं मला घरीं नेऊन काय करणार ? उगाच भाऊसाहेबांना कळलें तर ते तुला उगाच त्रास देतील. मला कसंहि कर आणि नवाच्या आंत घरीं घेऊन जा. पण काळ्या मला चालवत नाही रे ! मला तूं उचलून नेशील करे ! ”

“ हें काय बोलतां यशवंतराव ? तुझी तर आमचे मायबाप ! ह्या काळ्याचा पिंड दादासाहेबांच्या अन्नाचा ना ! मग असं कसं ह्मणतां धनी ? ” असें ह्मणून त्यानें यशवंताला आपल्या पाटुंगळीस घेतलें. पुढली हकीकत वाचकांनीं नुक्तीच वाचली आहे.

प्रकरण १९ वें.

खटका उडाला.



शीजशी रात्र होऊं लागली, तशीतशी सगुणावाईची छाती घाड घाड उडू लागली. सर्वांची जेवणें झाली. भाऊसोहब जेऊन दिवाणखान्यांत पानसुपारी खात होते. त्यांचें लक्ष घड्याळाकडे होतें. अद्यापि यशवंत आला नाही हें त्यांना माहिती होतें. ते स्पष्टपणें नऊ वाजण्याची वाट पहात होते. वत्सला एका कोपऱ्यांत बसून का-

दंबरीचें पुस्तक वाचीत होती. जवळच कृष्णा बसली होती. तिला इंदुबाळ त्रास देत होती. मध्येच ती मागून येऊन तिलाढकळून देई तर मध्येच तिचे केस नाही तर पदर ओढी; अशा तिच्या बाल लीला चालल्या होत्या परंतु कृष्णाचें सर्व लक्ष दरवाजाकडेच होतें. तिचीहि स्थिति आपल्या अतिप्रमाणेंच झाली होती. यशवंताला आज खाणीवरून येण्यास इतका वेळ कां लागला याचें त्या दोघांना मोठें गूढ पडलें होतें. आतां इतक्यांत जर तो आला नाही तर भाऊसोहब दरवाजा बंद करतांल आणि मग परवां सारखे त्याला सर्व रात्र जेवणाशिवाय बाहेर रहावें लागेल ह्या विचारांनी त्या दोघांचीं मनं अगदीं हताश करून सोडली होती.

नऊ वाजले. तेव्हां भाऊसोहबांनीं 'राघू' ह्याणून नोकराला हांक मारिली आणि दरवाजा बंद करण्यास सांगितला 'अद्यापि यशवंत आणि बंडू आला नाही. करितां थोडा वेळ दरवाजा उघडाच ठेवा,' असें आपल्या पतीला सांगावें, ह्याणून सगुणावाईनें कितीदां तरी प्रयत्न केला. परंतु तिला पुढें जाण्याचा धीरच होईना. ती दोनचारदां खोलींतून दिवाणखान्यांत आली. प्रत्येक वेळीं तिने पतीला बोलण्याचा निश्चय करावा. परंतु बाहेर येतांच तिचें धैर्य गळत असे. आपल्या भावाकरितां आल्या कांहीं तरी रद्दबदली करील ह्याणून सगुणावाई बाहेर आली ह्याणजे कृष्णा तिच्याकडे केविलवाण्या मुद्देनें पाही. परंतु—!

राघू दरवाजा बंद करणार इतक्यांत त्याला धक्का देऊन बंडुनानांनं दरवाजा खाडकन् उघडला. त्याला पाहतांच भाऊसाहेब झणाले, “ कायरे, तुला कां इतका वेळ झाला ? काय करीत होतास इतका वेळ ? ”

“ काय झणजे !—खाणीवरील काम आटोपल्यावर गेलों पैशाची वसुली करण्याकरितां शहरांत ! पण एकांनं देखील पैसे दिले नाहीत. उद्यां पुनः गेलं पाहिजे ! ”

“ पैशाच्या वसुलीकरितां जावयाचं होतं मग सकाळींच कां नाहीं गेलास ? ”

“ सकाळीं जाऊन खाणीवरचं काम कोणी करायचं ? ”

“ कां ? दशवंत होतांना तेथें ? ”

“ होय. होता पण त्याची झोंप पुरी होईल तेव्हांना तो काम करणार ? ”

“ असं काय ? ह्या पोरानें तर मला अगदीं त्रासवून सोडलं आहे. काय करावं ह्या गाढवाला ?—राघू, करून टाक तो दरवाजा बंद ! झाला असं वागविल्याशिवाय हा वळणीवर यावयाचा नाही. आतां घे झणावं झोंप ! ” असें झणून भाऊसाहेब माडीवर निघून गेले.

ह्या भाषणावर पतीजवळ रदबदली करण्याची किंवा त्यांस देण शब्द सांगण्याची सोयच नव्हती ! मुकाट्यानें ती आपल्या खोलींत जाऊन अश्रु गाळीत बसली.

इकडे यशवंताला जरा बरें वाटतांच तो झणाला, “ प्रभाकर, आतां नऊ वाजून गेले असतील. वाड्याचा दरवाजाहि बंद झाला असेल आतां मी कायंर करूं ? ”

“ तूं नको त्याची काळजी करूं ! मी येतो तुझ्याबरोबर. तुझी अशी स्थिति झालेली कळल्यावर जर त्यांनीं वाड्याचा दरवाजा उघडला नाहीं तर मग त्यांच्या पाषाण हृदयाची शर्थच झणायची ! पण तुला आतां चालवेल का ? नाहीं तर काळ्या घेईल तुला उचलून. ”

“ हा हा—यशवंतराव, बसा माझ्या पाठंगळीस. असा फुलाबानी नेतो. ”

“ नको नको ! आतां मी हळुहळु तुमच्या दोघांच्या खांद्यावर हात देऊन चालेन. आतां कांहीं फार नाहीं चालायचें ! ”

यशवंताने एका बाजूला काळ्याच्या आणि दुसऱ्या बाजूला प्रभाकराच्या खांद्यावर हात ठेविले होते. मल्हारी फाणस घेऊन पुढे चालत होतो. ती मंडळी देशमुखवाडीजवळ आली, तेव्हां वरल्या मजल्यावर दिवे जळत असलेले दिसत होते. इतकेंच नव्हे तर एका खिडकींत स्वतः भाऊसाहेब उभे असलेले त्या मंडळीनीं पाहिलें. 'प्रभाकर, भाऊसाहेब उभे आहेत रे खिडकींत ?' असें यशवंत ह्मणतो न ह्मणतो तोंच इकडे भाऊसाहेबांनीं खिडकी लावून घेतली. त्यावरून त्यांनीं मंडळीनां ओळखलें असावे असें स्पष्ट दिसतें. प्रभाकर पुढे झाला आणि त्यानें दरवाजाची सांखळ मोठ्याने वाजविली. परंतु आंतून उत्तर आलें नाहीं. नंतर त्यानें नोकरांचीं नांवें घेऊन हांका मारण्यास सुरवात केली. पांच मिनिटे झाली तरी कोणीहि दरवाजा उघडण्याकरितां पुढें येईना, असें पाहून प्रभाकर मोठमोठ्यानें भाऊसाहेबांना हांका मारूं लागला. तेव्हां थोड्या वेळानें माडीवरील खिडकी उघडली आणि भाऊसाहेब बाहेर डोकें काढून रागानें ओरडून ह्मणाले, "कोण बोंब मारतोय रे उगाच ! काय आहे एवढ्या रात्री तुमचें काम ?"

"मी प्रभाकर आहे भाऊसाहेब ! आझी यशवंताला उचलून आणलें आहे. दरवाजा उघडा."

"तू कोण मला दरवाजा उघडायला सांगणार ? चालता हो येथून !"

"भाऊसाहेब, मी आपल्या घरांत येऊं इच्छित नाहीं. आपण कृपा करून दरवाजा उघडावा आणि ह्या यशवंताला आंत घ्या. त्याला उभें राहण्याचीहि शक्ति नाहीं."

भाऊसाहेब पुनः कांहीं रागानें उत्तर देणार इतक्यांत सगुणाबाईंवर गेली आणि डोक्यावर पदर धरून पुढें होत ती केविलवाण्या स्वरानें ह्मणाली, "उघडा हो तेवढा दरवाजा. मी तुमच्या पाया पडतें. मला आतां हें नाहीं सहन होत. त्या पोराला का उगाच छळतां !"

"काय ?-काय झटलंस ! मी त्या पोराला छळतो ? फार लांब जीभ करूं नकोस. हो चालती येथून ! ह्मणे मी त्या पोराला छळतो ! काय-काय मी त्याला छळलें सांग पाहूं ? माझें करणें तुला सहन होत नाहीं पण त्या कार्याची कारस्थानें तुला काय कळतात ! तो आणि तो प्रभ्या ! कशीं चाललीं असतात त्यांचीं कारस्थानें ! मला ह्या देशमुखवाडींतून हुसकावून लावण्याचा त्यांचा कट चालला आहे. पण ह्मणावं, सांभाळा-ह्या भाऊसाहेब कांही कच्चा नाहीं. तुमच्यासारखीं पोरं त्यानें कैक खेळविली आहेत !"

अशा रीतीनें माडीवर गडबड चालली आहे तों इकडे वत्सलेनें पुढें होऊन दरवाजा उघडला. आणि ती सर्व मंडळी आंत आली. त्यावेळीं यशवंताची ती शोचनीय

स्थिति पाहून दुर्गताईचें आपल्या भावासारखें कठीण हृदयहि विरघळलें. तिनें पुढें होऊन यशवंताचा हात धरून त्याला आंत घेतलें आणि एका खुर्चीवर बसविलें. इतक्यांत भाऊसाहेब आणि त्यांच्या मागून सगुणाबाई खालीं आले.

“कायरे येशा, तुला आज इतकी रात्र कां झाली ?” संतप्त स्वरांनें भाऊसाहेब पुढें होऊन झणाले, “नवांच्या आंत घरीं यावयास मी तुला पूर्वीं सांगितलं होतं ना ? मग तूं आज पुनः माझा हुकूम कां मोडलास ?”

“मी आपला हुकूम मोडला नाहीं आणि मोडण्याची माझी इच्छाहि नव्हती !”

“मग इतका वेळ काय करीत होतास ?” असें झणून भाऊसाहेबांनीं कपाळाला आंठ्या घालून दरवाजांत उभा असलेल्या प्रभाकराकडे पाहिलें आणि आपलें भाषण पुढें चालविलें, “तूं ह्याच्या नादी लागून तुझी दोघांनीं काय काय कारस्थानं चालविलीं आहेत तीं मला सगळीं कळतात. समजलास !”

“भाऊसाहेब, हा आपण अगदीं घाणेरडा आरोप मजवर करीत आहांत !” दरवाजांतून प्रभाकर म्हणाला.

“तुला मी विचारीत नाहीं. तुला माझ्या घरीं येण्याचें काय कारण ? अलीकडे तुझे कान लांब झाले आहेत, पण लक्षांत ठेव, हा भाऊसाहेब तुझे लांब कान उपद्दन तुझ्या हातांत देईल तेव्हांच स्वस्थ बसेल !”

अशा रीतीनें ते एकेरीवर येतात तों धाडधाड जिना उतरून बंडुनानाची स्वारी खालीं आली. त्याला पाहतांच प्रभाकर मोठ्यानें झणाला, “आज तूं माझ्या घोड्यावर काय झणून स्वार झाला होतास ?”

“माझी खुशी झणून !”

“अस्सं काय ?—आतां घरांत आहेस झणून तुला जोर आला वाटतं ? टीक आहे, तुला त्याचा जाब यावा लागेल, हें मात्र विसरूं नकोस !”

“अरे जा ! तुला वाटेल तें तूं करून घे ! तुला विचारतो कोण ?”


“मला विचारणार तर कोणीच नाहीं. पण तुला मात्र विचारणार मी आहे. आणि लवकरच विचारीन. समजलास !”

“अरे राघू, त्याला बाहेर हांकून दे आणि दरवाजा बंद कर पाहूं ! उगाच गाढवांनीं डोकं उठविलं आहे !”

भाऊसाहेबांचे हे शब्द ऐकण्याकरितां प्रभाकर तेथें उभाच राहिला नाहीं.

प्रकरण २० वें.

मासलेवाईक दोन पत्रें.



भाकर घरीं आल्यावर त्यानें ओटावर इतका वेळ त्याची वाट पहात बसलेल्या राधाआकाजवळ आईची चौकशी केली. सावित्री-बाई आंतल्या खोर्लांत अद्यापि जागीच होती. प्रभाकर आपली चौकशी करतो आहे, आणि घोड्याच्या भानगडीवरून तो देशमुखवाडींत गेला होता, तेथें कांहीं तरी कमजास्त प्रकार झाला असावा झणूनच तो आपली चौकशी करितो, असें वाटून ती स्वतः उठून बाहेर आली. तिला पाहतांच प्रभाकर झणाला, “आई, तुझ्याजवळ माझी आज एक हात जोडून नम्र विनंति आहे. बाबांच्या मार्गे त्यांच्या आज्ञेप्रमाणें तुझा प्रत्येक शब्द पाळणें हें माझें पवित्र कर्तव्य मी आजपर्यंत पाळलें आणि ह्यापुढेंहि तें मी पाळीन. पण आज मी असं काय चमत्कारिक बोलतो, याचं तुला आश्चर्य वाटेल पण माझी सर्व हकीकत ऐकून घे—”

प्रभाकराचा तो बदललेला आवाज, त्याच्या भाषणांतील गूढपणा आणि त्याचा निश्चयी स्वर ऐकून सावित्रीबाई आणि राधाआका यांना अत्यंत आश्चर्य वाटलें. प्रभाकर जरी तिचा सावत्र मुलगा होता, तरी त्यानें आपल्या प्रेमळ कर्तव्यानें तिला आपली खरीच जन्मजननी केली होती. प्रथमतः तिला आपल्या मुलाविषयीं—मधुकराविषयीं एकप्रकारची आस्था आणि प्रभाकराविषयीं अनास्था वाटत होती परंतु अलीकडे तिचें मन साफ बदललें, मधुकरानें पुण्यांत जाऊन गुण उधळतांच तिला आपली चूक स्पष्ट दिसून येऊन प्रभाकराच्या थोर मनाची चांगली ओळख पटून त्याच्याविषयीं तिच्या मनांत खरें प्रेम जागृत झालें. असो. प्रभाकराचें वरील भाषण ऐकून ती शंकित स्वरांनें झणाली, “प्रभाकर, आज तूं असं काय चमत्कारिक बोलतोस ? मला एखादी गोष्ट सांगायची त्याला विनंति कशाला करायला हवी ! तूं माझा मोठा मुलगा ना ? ”

बस ! सावित्रीबाईंच्या ह्या एकाच वाक्याने प्रभाकराच्या डोळ्यांला पाणी आले. दाजीबा निवर्तल्यानंतर आज चार वर्षांनी त्याच्या अंतःकरणाला पिळ पाडणारे सावित्रीबाईंच्या तोंडचे हें पहिलेच वाक्य होतें !

“ अरे वेड्या ! तूं असं डोळ्यांत पाणी काय आणतोस ? सांग तुला काय सांगायचं आहे तें ? ”

प्रभाकरानें हलुहळू प्रथम आधल्या दिवशीं भाऊसाहेबांबरोबर घडलेली सर्व हकीकत सांगितली. नंतर नुकताच झालेला प्रकार सांगितला. आणि तो झणाला, “ आई, आतां इतका प्रकार झाल्यावर भाऊसाहेब आपल्याला सुखानें वास खावूं देतील असं तुला वाटतं का ? आणि माझी तरी यांत कांहीं चूक आहे का ? मी काल शक्य तितकें माझं मन आवरलं पण जेव्हां त्यांनीं चाबूकच उगारला तेव्हां मात्र माझं मस्तक फिरलं ! वरं आज तरी ?—यशवंताला आतां मी घेऊन गेलों तों एखाद्या पिसाळलेल्या कुत्र्यासारखे माझ्या अंगावर आले ! झणून झणतो तो पाषाणहृदयी मनुष्य हप्त्यासाठीं आतां आपल्याला चैन पडूं द्यावयाचा नाही. ”

“ मग आतां काय करावं अशी तुझी इच्छा आहे ? ”

“ माझी इच्छा अशी आहे कीं, फुल शहरांत जाऊन मुकुंदशेटजींना भेटावें. त्यानें मागें मला सांगितलें होतें कीं, केव्हांहि तुला गरज लागली तर तूं प्रथम मजकडे ये. मी वाटेल ती मदत तुला करीन. त्याप्रमाणें त्यांच्या जवळून पैसे काढावे आणि हे भाऊसाहेबांचे हस्ते देऊन टाकून त्यांच्या मगरमिठीतून आपली सुटका करून घ्यावी ! ”

“ पण आतां आपणास किती हस्ते भरावयाचे आहेत ? ”

“ तीन. झणजे एकंदर साडे तीनशें रुपये. आणि माझी खात्री आहे कीं, मुकुंदशेट फार सज्जन आहेत. ते आपणास काडी इतका देखील त्रास देणार नाहीत. ”

“ ठीक आहे. तुला जें योग्य दिसेल तें तूं कर. ”

“ आणि प्रभाकर, ती दुसरी गोष्ट नाही सांगितलीस तुझ्या आईला ? ” मध्येच राधाआका हांसत हांसत झणाली. तेव्हां तिच्या झगण्याचा भावार्थ ओळखून प्रभाकर झणाला, “ ती गोष्ट आका तूच सांग. मी जातो झोंपायाला ! ”

“ कसली गोष्ट प्रभाकर ? ऐकू तरी दे मला ! ”

“ अग, त्यानें तुला सून पाहून ठेविली आहे.”

“ खरं का ? कोण बुवा ही सून ? ”

“ देशमुखांची कृष्णा. ”

“ खरं कीं काय ? बाः उत्तम निवड केलीस ! ”

त्या रात्री प्रभाकराला फारच शानदार झोंप लागली !

दुसऱ्या दिवशीं गणबा येतांच त्याला आणि मल्हारीला काय काय करावयाचें तें सांगून प्रभाकर आपल्या उद्योगाला लागला. त्यानें प्रथम पुण्यास एक पत्र लिहिलें. नंतर स्नान करून जेवण आटोपलें. आजपासून ठरल्याप्रमाणें यशवंताकरितां त्याला गाडी न्यावयाची होती. परंतु कालची त्याची स्थिति पाहून आज तो खाणीवर जाईल किंवा नाहीं, ह्याविषयीं प्रभाकराला शंकाच होती. तथापि तशा स्थितीतही भाऊसाहेब त्या गरीब पोराला खाणीवर पाठवितो असें वाटून तो गाडी घेऊन निघाला आणि आंबराईच्या कोपऱ्यावर उभा राहिला. इतक्यांत बापाकरितां भाकर घेऊन गजरा आंबराईत येत होती, तिला बोलावून प्रभाकरानें यशवंताची चौकशी केली. तेव्हां त्याला कळलें कीं, ‘ यशवंत रात्रभर अस्वस्थ होता आणि आतांहि बिछान्यावर अगदीं पडून आहे. शेवटीं सगुणाबाईच्या अत्याग्रहावरून ह्याणा किंवा लोकलजेस्तव ह्याणा भाऊसाहेबांनीं शास्त्री-बुवास बोलाविणें पाठविलें आहे. ’

“ असो. आतां शास्त्रीबुवांना त्यांनींच होऊन बोलाविलें आहे, तेव्हां कांहीं काळजी करण्याचें कारण नाहीं. आतां ते यशवंताला चांगलीच विश्रांति घेऊं देतील. ’ असें स्वगत झणत प्रभाकरानें आपली गाडी चालविली. तोंच गजरा हात पुढें करून हळूच ह्याणाली, “ दादा, हें वत्सलाबाईनें दिलें आहे. ”

“ काय दिलें आहे ? ”

“ पत्र. ” असें म्हणून तिनें कागदाची अगदीं बारीक केलेली घडी प्रभाकराच्या हातीं दिली.

“ हें मला दिलें आहे ? ”

“ होय—तुम्हालाच. अगदीं गुपचुप कोणाला न कळतां तुम्हालाच दे म्हणून तिनें मला बजावून सांगितलें. ”

प्रभाकरानें गाडी हांकतां हांकतां वत्सलेनें पाठविलेलें पत्र वाचलें. परंतु त्या पत्रापासून त्याच्या आकुंचित झालेल्या भिंवयावरून त्याला आनंद झालेला दिसत नव्हता. त्यानें पुनः त्या पत्राची घडी करून तें खिशांत टाकतांना 'मूर्ख उच्छृंखल पोर आहे !' इतकेच उद्गार काढले.

त्याची गाडी फुलशहरांत मुकुंदशेटजींच्या पेढीजवळ आली. त्यावेळीं बारा वाजून गेले होते. शेटजी आपल्या बसावयाच्या खोलींत एकटेच होते. प्रभाकराला पाहून त्यांनीं प्रथम कुशलवृत्त विचारलें. नंतर मुद्दाम भेटीला येण्याचें कारण विचारलें. तेव्हां प्रभाकरानें सरळ रीतीनें भाऊसाहेबाविषयीं सर्व गोष्टी त्यांच्या पुढें मांडून आपल्या येण्याचें कारण सांगितलें. ती सर्व हकीकत शांत चित्तानें ऐकून शेटजी म्हणाले, " पण तूं इतकीं-चार वर्षे घालविलींस का ? मी त्याच वेळीं तुला सांगत होतो. असो. आतां होऊन गेलेल्या गोष्टी पुनः कशाला ? तुला आतां किती-साडे तीनशें रुपये पाहिजेत !-वरं ते मी तुला आतां देतो आणि दुसरी एक गोष्ट तुला सांगतो. ती त्या दरडीजवळ म्हणजे तुमच्या देशमुखांच्या खाणीजवळ वाघमान्याची वाडी आहे ना, ती सध्यां मजकडेच गहाण आहे. त्यावर त्यानें चारशें काढलें होतें. पण आतां त्याला पैसे देवत नाहीत म्हणून तो माझ्यामार्गे मीच ती विकत घ्यावी म्हणून सारखा लागला आहे. ती वाडी जर आमच्या हद्दींत जवळ असती तर कदाचित् मी घेतली असती. पण आतां तूं लगला आहेस तेव्हां मला असं वाटतं, तुझ्या नांवानें मी ती खरेदी घेतों. तुला ती जवळ आणि उत्पन्नालाहि ती फार नामी आहे. "

" पण शेटजी पैशाची मी काय व्यवस्था करूं ? "

" तुझ्याजवळ मी आतांच कुठें पैसे मागतों ! आज नाहीं दहा वर्षांनीं दे. शिवाय ह्या साडेतीनशांवर आणि त्या वाडीची खरेदी होईल त्या मुदलावर मी तुझ्याकडून एक पै देखील व्याज घेणार नाही. " असें म्हणून शेटजींनीं प्रभाकराच्या खांद्यावर हात ठेविला आणि ते पुढें ह्मणाले, " प्रभाकर, तुला मदत करावी अशी माझी फार फार इच्छा आहे. तूं बापासारखा सत्यप्रिय व कर्तव्यदक्ष आहेस हें पाहून मला फार आनंद होत आहे. "

मुकुंदशेटजीं साडेतीनशें रुपये त्याच्या पदरांत घातले. आणि त्याचा कागद देखील लिहून घेतला नाही, इतकेंच नव्हे तर त्याच्या करितां सवलतीच्या अटीवर एक वाडीहि

विकत घेण्यास ते तयार झाले. वाचकहो ! मुकुंदशेट प्रभाकरावर इतके भाळले, याचें काय बरें कारण असेल ?—त्याचे सद्गुण !

प्रभाकर जावयास निघाला तेव्हां ' मला आठ दिवसांनीं भेट ह्मणजे वाडीसंबंधीं काय तें मी तुला नक्की सांगतों ' असें सांगून मुकुंद शेटजींनीं त्याला प्रेमाचा निरोप दिला. प्रभाकर परत येत असतां त्याची मुद्रा प्रफुल्लित दिसत होती. आज आपण भाऊसाहेबांच्या मगरमिठांतून कायमचे सुटणार याचा त्याला आनंद झाला होता. त्या आनंदाच्या भरांत त्याला वत्सलेच्या पत्राची पुनः आठवण झाली. तेव्हां त्यानें तें पत्र खिशांतून पुनः बाहेर काढलें आणि वाचण्यास सुरवात केली. तें पत्र खालीं लिहिल्याप्रमाणें होतें.

“ श्रीयुत प्रभाकरराव,

छे ! गडे ! अलीकडे सर्वजण ' श्रीयुत ' असें लिहितात. पण मला तें गोड लागत नाहीं. मी घरीं येणारीं मासिकें, पुस्तकें पाहतें, त्या सर्वांवर नांवाच्या मागे ' श्रीयुत ' असें लिहीलें असतें. ' श्रीयुत ' याचा अर्थ कदाचित् फार मोठा असेल पण मला मात्र त्याचा कांहींच अर्थ कळत नाहीं. प्रभाकरराव ! मला आपल्या नांवामागे एकच शब्द लिहावा असें वाटतें. लिहूं का !—लिहितेंच गडे ! प्रियकर प्रभाकरराव, आतां मी माझें मन कशाला चोरून ठेजं. ह्यापूर्वीं दोनचारदां मी माझें मन उघड करण्याचा प्रयत्न केला परंतु तुझीं समजून-उमजून वेड्याचें सोंग पांघरलें ! खरंना ?

काल रात्रीं तुझी भाऊसाहेबांच्या बरोबर भांडण कां केलें ? हें गडे, तुझी चांगलें नाहीं केलें ! त्यांचा आणि बंडुनानाचा स्वभाव अगदीं वाईट आहे पण आतां आपणास त्यांच्याशीं वाकडं होऊन कसं चालेल ? माझी सर्व आशा आपणावर आहे. ह्मणून ह्मणतें, आपण त्यांच्याशीं मिळून वागावें. आपल्या पत्राची मी एकसारखी वाट पहात आहे. आपण सांगाल तेव्हां गजरा उत्तर घेण्यास येईल. ती माझ्या विश्वासाची आहे. आपल्या पत्राची वाट पहात असलेली.—

आपलीच,

वत्सला. ”

‘ आमच्या वत्सलाबाईंची अकल फार वाढलेली दिसते. आतां ह्या गोष्टीचा लवकरच बंदोबस्त केला पाहिजे. नाहीं तर ह्या गुप्त पत्रव्यवहाराचा परिणाम भलताच व्हावयाचा ! ’ असें ह्मणून प्रभाकरानें त्या पत्राची पुनः पूर्ववत् घडी करून तें खिशांत टाकलें. आतां ह्या गोष्टीला आळा कसा घालावा, याचा विचार करीत असतां त्याची गाडी खाणीजवळ आली. तो आतां येतांना मुद्दाम खाणीवरून आला होता. कारण नुकत्याच गोष्टी निघाल्या होत्या, ती वाघमाऱ्याची वाडी एकदां लक्षपूर्वक पहावी अशी त्याची इच्छा होती.

गेटाजवळ गाडी येतांच घोड्याला थोडा वेळ विश्रांति द्यावी ह्या उद्देशाने प्रभाकराने गाडी उभी केली. त्यावेळीं आंत बाबुराव आणि हरिभाऊ हे दोघेच होते. गाडी कोणाची झणून बाबुरावाने सहज डोकावून पाहिलें तों प्रभाकर त्याच्या दृष्टीस पडला. मग काय विचारतां ? स्वारीचें घाबें दणाणलें ! त्यानें हातांतील पत्र तसेंच खिशांत कोंबून मागल्या दाराचा रस्ता धरला. काल रात्रीं आपण अरेरावी केली त्याचा सूड घेण्याकरितांच आतां प्रभाकर आला आहे अशी त्याची कल्पना होऊन तो तेथून पळाला.

वाचकहो ! प्रभाकर येथें का थांबला याचें कारण तुझाला माहित आहेच ! तो बाबुरावाच्या कल्पनेप्रमाणें त्याचा सूड घेण्याकरितां आला नसून फक्त घोड्याला विश्रांति मिळावी झणूनच तेथें थांबला होता. प्रभाकराने हरिभाऊला हांक मारून घोड्याला पाजण्याकरितां नोकराकडून पाणी मागविण्यास सांगितलें.

“ कां हरिभाऊ, आज तुझी एकटेच ? ”

“ नाहीं एकटेच कसे ? बाबुराव आहेत ना ! ”

“ कुठें आहे ? ”

“ तुझाला पाहतांच ते मागल्या दारानें बाहेर पडले ! ”

“ मित्रा पाजी तर नंबर एकचा आहे ! पण काल घरांत होता तेव्हां मात्र हातभर जीभ लांब केली होती. ”

प्रभाकराने त्याला वाटेल त्या नांवानें जरी संबोधिलें तरी त्याच्याचमागे आपणास आतां गेलें पाहिजे, कारण त्यानें जें एक पत्र घाईघाईनें खिशांत लपविलें तें फार महत्त्वाचें आहे. आणि त्या पत्रांतील मजकूर वाचकांना अवश्य कळला पाहिजे; अशी आमची इच्छा आहे. तर वाचकहो ! चला आपण त्याच्यामागे जाऊं.

प्रभाकराला पाहून बाबुराव निसटला तो मागच्या दारानें थेट खाणीवर आला. त्यानें एकदांसुद्धां मागे वळून पाहिलें नाहीं. त्याला प्रभाकराची पक्की दहशत बसली होती. तोंडानें तो जितका फटकळ होता तितकाच कूर्तीत मित्रा होता ! खाणीवर पोहोंचल्यावर त्यानें मागे पाहिलें तों प्रभाकराची गाडी जातांना त्याच्या दृष्टीस पडली. तेव्हां तो निर्भय झाला. आणि गेटावर येण्याकरितां पुनः मागे वळला. थोडें चालून गेल्यावर त्यानें आपल्या खिशांतील पत्र बाहेर काढलें आणि चालतां चालतां वाचण्यास सुरवात केली. तें पत्र कोणी लिहिलें होतें व कां लिहिलें होतें हें वाचकांना कळवें झणून तें पत्र जसेच्या तसें येथें दिलें आहे.

२९ एप्रिल १९१२.

“ मित्रवर्य राजेश्री बाबुराव देशमुख यांस:—

न. वि. वि. आपणास हें पत्र मी मुद्दाम लिहित आहे. याचा आपण अवश्य विचार कराल अशी माझी व सर्व मंडळीची पूर्ण खात्री आहे. आपण आजपर्यंत जेजिय्याच्या बाहेर गेलां नसल्यामुळे बाहेरची मौज आ पणास कल्पनेनेंहि होणें शक्य नाहीं. त्यांतून पुण्याविषयी तर कांही विचारूच नका. पुणें ह्मणजे खरोखरीच पुण्यनगरी आहे. येथें सर्व कांहीं ‘और’ आहे, मी त्याचें पत्रांत वर्णन करीन ह्मटलें तर तें अशीं पत्रास पत्रें लिहूनहि होणार नाहीं. येथें बोडिंगमध्ये आल्यावर माझ्या कांहीं मित्रांच्या सोबतीनें मी प्रथम ‘शारदा’ नाटक पाहिलें. तेव्हांपासून माझे मन अगदीं चलविचल झालें. आपण एक नाटकमंडळी काढावी असा विचार माझ्या मनांत रात्रंदिवस घोळूं लागला. खरंच सांगतों तुला बाबुराव, ही नाटकमंडळी म्हणजे खरोखरच फार सुखी प्राणी असतात. आतां मी त्या सुखाचा पूर्ण अनुभव घेत आहे. मनसोक्त वर्तन करावयास मिळते. वाटेल तसे पोशाख—आतां माझ्याच पोशाखाचें वर्णन केलें म्हणजे तुझी खात्री होईल. मी आतां जरीची मोठी टोपी, केव्हां केव्हां जरीचा मागे सोगां सोडून फेटा बांधतों. अंगांत पातळ सदरा त्यावर कोट आणि पातळ बंगाली धोतर नेसतों. माझ्या पायांत नेहमीं दिल्लीचे जोडे असतात. आतां मी सर्व केस वाढविले असल्यामुळे मला हा पोशाख फारच शोभतो. आम्ही काढलेल्या नाटक मंडळीचें नांव ‘श्रीकांत प्रासादिक संगीत नाटक मंडळी’ असें आहे. मी मुख्य स्त्रीपार्ट करतो. आम्हीं ‘सौभद्र’ नाटक बसविलें असून आतां ‘शारदा’ नाटक बसवित आहोंत. आमच्या रंगीत तालमीला येथील प्रसिद्ध वर्तमानपत्रांचे संपादक आह्मी बोलविले होते. शिवाय गावांतील बरीच मोठ-मोठी मंडळी आली होती. आमच्या फार मोठ्यांच्या ओळखी झाल्या आहेत. कोलें आमच्या मंडळीनां येथील अण्णासाहेबांनीं मुद्दाम चहापार्टीला बोलाविलें होतें.

आमचा पहिला खेळ आतां लवकरच येथील ‘आर्य नूतन नाटक गृहांत’ लागणार आहे म्हणून आम्हाला थोडी पैशाची जखरी आहे. येथें मी शब्द खर्च करीन तर हजारों रुपये मिळतील पण त्यामुळे आमचा येथें बोज राहणार नाहीं. म्हणून मी कोणाजवळहि शब्द टाकीत नाहीं. मी बरीं पत्र लिहून प्रभाकराजवळ दोनशें रुपये मागविले पण तो कसला खाष्ट ! त्यानें मला अद्यापि उत्तरच लिहिलें नाहीं. आमचे एकदां खेळ सुरू झाले ह्मणजे पैसाच पैसा ! प्रत्येक खेळाला येथें चारशें पासून पांचशें रुपये उत्पन्न होतें. आणि खर्च फार थोडा !—पांच दहा रुपयांत फुलें, वेण्या, गजरें आणि मंडळीची चहा कॉफी यांचा खर्च मागतो आणि चाळीस पत्रांस रुपये थिएटरचें भाडें मिळून पन्नास साठ रुपये प्रत्येक खेळाला खर्च होऊन उत्पन्न दांडगं होतं. असे महिन्यांतून आठ

खेळ केले ह्याणजे अडीच तीन हजारोंचें उत्पन्न होतें. आपल्या जंजिन्यास मागें एक नाटक मंडळी आली होती. त्यांचा थाट तूं पाहिलासच आहेस. तशा थाटांन आह्मांला सहज राहतां येईल. तूं जर आह्मांला एवढी पैशाची मदत करशील तर आह्मी तुला कंपनीचा म्येनेजर करूं. तूं आतां खाणीवर जातोस पण तुला कधीं रुपये दोन रुपये मिळतात काय ? खावं, प्यावं आणि सर्व दिवस खाणींत मरावं ! हेंच ना तुझे नाशिबी ! त्यापेक्षां दोन तीन हजारोंची सोय करून तूं जर आमच्या मंडळींत आलास तर सर्व कंपनीचा मी तुला मालक करीन. एकदां आपली कंपनी चालू झाली ह्याणजे आपणास निरानिराळे गांव-शहरें पहावयास मिळतील. हिंदुस्थानांत सर्व ठिकाणीं प्रवास करतां येईल. चैनीमें राहतां येईल. तूं जर येथें येऊन आह्मांला मिळशील तर आपण दोघेहि कंपनी अशी रंगरूपाळ आणूं आणि मग आपण मालक ह्याणून मोठ्या थाटांत जंजिरास जाऊं. त्या दगडाच्या खाणींतच एखाद्या मजुरासारखें रात्रंदिवस खणण्यापेक्षां येथें येशील तर उत्तम होईल. भाऊसाहेबांनीं इतकीं वर्षे खणून जें मिळविलें तेंच आपण चैनीमें आणि सुखांत राहून दोन चार वर्षांत सहज मिळवूं. पहा, माझ्या ह्या पत्राचा नीट विचार कर. आणि मी लिहिल्याप्रमाणें प्रथम आह्मांला दोनशें रुपये पाठविशील किंवा नाहीं आणि पाठविणार असलास तर किती दिवसांत पाठविशील तें लिहून आमच्या कंपनीच्या बिन्हाडीं-‘ शुक्रवार पेठ, श्रीकांत प्रासादिक संगीत नाटक मंडळी, ’ ह्या पत्त्यावर ताबडतोब कळवावें.

सूचना:—हें पत्र कोणाला दाखवूं नको. वाचून होतांच फाडून टाकणें. कळावें. उत्तराची वाट पहात आहे.

तुझा बालमित्र,
मधुकर. ”

हें पत्र बाबुरावाला पोष्टांन आल्यापासून त्यानें त्याच्या आवृत्त्यावर आवृत्त्या चालविल्या होत्या. ही आतां तो वाचीत होता ही त्याची आठवी आवृत्ति होती. मधुकरानें आपल्या चार मित्रांचीं डोकीं खर्च करून लिहिलेल्या त्या पत्राचा बाबुरावावर परिणाम होऊं लागला. त्यानें तें पत्र वाचून एकदां आबुबाजूला पाहिलें आणि तो स्वगत झणाला, “ खरंच ! काय येथें मौज आहे ? सकाळीं उठावं, स्नानजेवण आटपावं, आणि ह्या तेथें येऊन काम करीत बसावं. पुनः संध्याकाळ झाली, कीं पुनः घरीं जावं, जेवावं आणि झोपावं ! फार झालं तर रजा असेल तेव्हां इकडे तिकडे फिरावं हेंच कीं नाहीं आमच्या नाशिबी !—पण हा मधुकर दोनशें रुपये प्रथम मागतो, ते कसे मिळतील ?—कांहीं तरी

लटपट केलीच पाहिजे. आणि ते दोनशें रुपये त्याला स्वतःला नकोच आहेत. तो ह्मणतो त्याप्रमाणें एकदां कंपनी सुरू झाली, कीं मग काय पैसाच पैसा ! आपणहि एखादा पार्ट करणार. त्या मद्याचा आवाज मोठा गोड आहे. माझा आवाज मोठा आहे. पण मला पुरुषपार्ट चांगला शोभेल. आपणहि नाटकांत पार्ट करणार-बस्स ! आणि ह्मणतो दोन तीन हजार मिळाले तर तुला मालक करूं ! ही तर फारच मोठी रक्कम आहे. पण एकदां मालक झालों ह्मणजे महिना अडीच तीन हजार उत्पन्न होईल. काय करावं ? हा चान्स मोठा फायदाचा आहे. पाहूं तर खरं एकदां प्रयत्न करून ! पण हे दोनशें रुपये तर प्रथम कसेंहि करून पाठविलेच पाहिजेत. एकदां आमची मंडळी सुरू झाली मग काय ? ”

अशा रीतीने बाबुरावाचें मनोराज्य चालू असतां इकडे प्रभाकरानें पुढें काय केलें हें आपणांस आतां पाहिलें पाहिजे.



प्रकरण २१ वें.



परस्पर विरोधी दोन गोष्टी.



ई, मी झटलं तें काहीं खोटं नाही. मुकुंदशेट खरोखरीच सज्जन माणूस आहे. मला रुपये दिले आणि माझी पावती देखील त्यांनीं लिहून घेतली नाही. ” घरीं आल्यावर प्रभाकर आपल्या आईला मुकुंदशेटच्या पेढीवर झालेला प्रकार सांगत होता. जवळच राधाआका आणि तिच्या मांडीवर कमला हातांत पुस्तक घेऊन आपल्या दादांचे भाषण ऐकत बसली होती.

“ आणि आई, ती वाघमाऱ्याची वाडी आहेना, ती माझ्या नावें खरेदी घेऊन ते मला देणार आहेत. दहा वर्षांत त्यांची फक्त मुद्दल रुपये फेडावी. व्याज नाही. ”

ही दुसरी गोष्ट ऐकून तर सावित्रीवाईला फारच आनंद झाला. ती ह्मणाली, “ प्रभाकर, ह्या भाऊसाहेबांच्या कर्जातून आपण मुक्त झालों ह्मणजे एक श्रीसत्यनारायण पूजा करण्याचें मी बोललें आहे. ”

“ ठीक आहे. आई आपण मोठ्या समारंभानें पूजा करूं ! ”

“ आई केव्हां करायची पूजा ? ” मध्येच कमलेनें विचारलें.

“ आतां करूं बाळ ! पण प्रभाकर, तूं पैसे केव्हां देणार नेऊन ? ”

“ केव्हां ह्मणजे ! आतां. मला आतां पैसे देऊन भाऊसाहेबांच्या मगरमिठीतून मुक्त झाल्याशिवाय चैनच पडायचें नाही. ”

“ हे अगदीं हरामाचे पैसे भाऊसाहेब आपणाजवळून घेत आहे. ” राधाआका ह्मणाली, “ दाजीला मेल्या चांडाळानं फसवून त्याचा केसांनं गळा कापला आणि मोठा देशमुख झणून मिरवतोय ! कधीं नाही त्याचं चांगलं व्हायचं ! रथा पोराला—यश-वंताला आतां रडवतोय. पण कधीं तरी मेल्या स्वतःच रडेल ! ”

“ जाऊं दे ग आका ! करील तो भरील ! उगाच कशाला आपण आपलें तोंड वियाकून घ्या. ”

प्रभाकर देशमुखवाडीजवळ आला त्यावेळीं साडेचारांचा सुमार झाला होता. तो दरवाजाजवळ येऊन आंत जावें कीं नाही याचा विचार करीत क्षणभर तेथेंच उभा राहिला. काल त्याला भाऊसाहेबांनीं फारच वाईट रीतीनें वागविलें होतें, त्याची त्याला चांगली आठवण होती. तथापि तो आज आला होता ह्मणजे केवळ त्यांचे सर्व हस्ते भरण्याकरितांच ! तो दरवाजाजवळ उभा असतां एकाएकीं वरची खिडकी उघडली आणि सगुणाबाईनें बाहेर पाहिलें तों प्रभाकर तिच्या दृष्टीस पडला.

“ अरे प्रभाकर ये ! असा दरवाजाजवळच काय उभा राहिला आहेस ? ये-घरांत कोण नाही. ये—”

घरांत त्या वेळीं खरोखरीच कोणीं नव्हतें. भाऊसाहेब आणि बाबुराव खाणीवर होते. दुर्गाआत्या सायंकाळची तयारी करण्यांत स्वयंपाक घरांत गुंतली होती. वत्सला मागल्या पडवींत गजराजवळ जाऊन सकाळीं पाठविलेल्या पत्राचें उत्तर आलें कीं नाही याची चौकशी करण्याकरितां गेली होती, ती तिकडेच बसली होती. राहतां राहिली कृष्णा आणि इंदू. त्या दोघीं खालच्या दिवाणखान्यांत होत्या. आणि सगुणाबाई माडीवर यशवंतजवळ बसल्या होत्या. भाऊसाहेब अकरा वाजतां बाहेर गेल्यावर सगुणाबाई वर जाऊन बसली होती. आज कैक महिन्यांनीं इतका वेळ ती यशवंत जवळ बसून सुख-दुःखाच्या गोष्टी करीत होती. सकाळीं शास्त्रीबुवांनीं येऊन यशवंताची प्रकृति पाहिल्यावर आपलें पूर्वीचेच मत दिलें. निदान आठपंधरा दिवस नियमानें औषध देऊन त्याला चांगली विश्रांति दिली, तरच तो सुधारेल असें शास्त्रीबुवांनीं सांगितल्यावरून आज पासून त्याची खाण सुटली होती. सगुणाबाई जेवण होतांच वर जाऊन त्याच्याजवळ जाऊन बसली. तो सकाळपासून बिछान्यावर पडूनच होता.

थोड्या वेळापूर्वीं त्यांच्या प्रभाकराविषयींच गोष्टी चालल्या होत्या. यशवंताविषयीं प्रभाकरानें काय काय केलें आणि पुढें काय काय करण्याचें योजिलें आहे तें सर्व ऐकून सगुणाबाई ह्मणाली, “ प्रभाकर, आपल्या बापासारखाच प्रेमळ अंतःकरणाचा आणि सद्गुणी आहे. सावित्रीबाई त्याची सावत्रआई परंतु पहा त्याचें तिच्याबरोबर वर्तन कसं आहे तें ! नाही तर आमचीं पोटाचीं पोरं पहा कशीं नक्षत्र ! ” अशा प्रकारें तिनें उद्गार काढून खिडकी उघडण्याकरितां ती उठली. त्याचवेळीं वर वर्णन केल्याप्रमाणें दरवाजाजवळ उभा असलेला प्रभाकर तिच्या दृष्टीस पडला. तिनें हांक मारिल्यावर प्रभाकराला मागें फिर-

वेना. त्याच्या मनांत आपल्या सापत्न आईविषयी जितका आदर वसत होता, तितका सगुणाबाईविषयी वसत होता. तो माडीवर चढून गेला. त्याला वर जातांना कोणीहि पाहिलें नाहीं.

“ कायरे प्रभाकर, बाहेरच्या बाहेरच का परत जात होतास ? ” सगुणाबाई झगणाली, “ काल रात्री आमच्या घरांतून तुला कडक शब्द वापरले, तरी तुझें तुझ्या बापासारखें कोवळें मन यशवंताची विचारपूस केल्याशिवाय चैन पडूं देईना ना ? पण प्रभाकर, काल घडलेल्या गोष्टीबद्दल तूं राग मानूं नकोस. तुला आमच्या घरांतला स्वभाव माहिती आहे ना ! ”

“ मला राग आला असता तर मी आज येथें आलोंच नसतों. पण आतां यशवंताची काय खबर आहे ! ”

“ आतां मला पुष्कळ बरें वाटतं. ” यशवंतानेंच उत्तर दिलें, “ मला अशी कांहीं दिवस विश्रांति मिळेल तर मी साफ बरा होईन आल्या ! ”

“ आणि विश्रांतीचीच तुला अत्यावश्यकता आहे असें शास्त्रीबुवाहि झगतात. ”

“ यशवंत, आतां तूं काळजी करूं नकोस. तूं आतां साफ बरा झाल्याशिवाय मी तुला खाणीवर जाऊंच द्यायची नाहीं, मग काय होईल तें होवो ! ”

“ तुझी मनावर घेतल्यावर सर्व कांहीं होईल. ” असें झगणून प्रभाकर थोडावेळ गप राहिला. त्याच्या मनांत दोन गोष्टी घोळत होत्या. त्या सगुणाबाईस सांगाव्या किंवा नाहीं, याचा तो विचार करित होता. शेवटीं सांगाव्या असें ठरतांच तो झगणाला, “ मला तुझाला दोन गोष्टी सांगावयाच्या आहेत. आणि दोन्ही गोष्टी अगदीं परस्परविरोधी आहेत. त्या तुझाला कितपत रुचतील हा एक प्रश्नच आहे—”

“ सांग—सांग प्रभाकर, तूं असा संकोच धरूं नकोस ! ”

प्रभाकरानें आपल्या खाशांत हात घातला आणि सकाळीं वत्सलेकडून त्याला आलेली प्रेमपत्रिका त्यानें बाहेर काढिली. “ हें पत्र वाचून तुझाला आश्चर्य वाटे, परंतु ही गोष्ट कानाडोळा करण्यासारखी नाहीं, असेंच आपणास वाटे. आपण हें पत्र वाचा. ”

सगुणाबाईनें तें पत्र हातांत घेऊन उघडलें आणि वाचण्यास सुरवात केली. पत्र वाचून होतांच तिची चर्चा गंभीर दिसूं लागली. बराच वेळ ती कांहीं बोलली नाहीं.

प्रभाकरहि कांहीं बोलला नाही. परंतु असें किती वेळ चालणार ? शेवटीं सगुणाबाईला बोलावेंच लागलें. ती झणाली “अलीकडे ती फार शेफारली आहे. मला ह्याचा कांहीं तरी पक्का बंदोबस्त केलाच पाहिजे. मी आतां ही गोष्ट सवड साधून ताईच्या कानावर घालतें आणि मग ह्या गोष्टीचा काय तो विचार ! पण प्रभाकर, तूं ह्या पत्राला जबाब दिलास का ? ”

“ छे !—नाहीं. मी पत्राला जबाब दिला नाही. आणि आतां निश्चय केला आहे कीं, ह्यापुढें वत्सलाबाईला एकटेंच भेटण्याचा कधीं प्रसंगच येऊं यावयाचा नाही ! ”

“ हाहि विचार चांगला आहे. बरं आतां दुसरी गोष्ट !—ती काय—सांग ? ”

“ दुसरी गोष्ट !—ती—ती—” प्रभाकर अडखळूं लागला.

“ सांग—असा अडखळूं नको. ती ह्यापेक्षां वाईट आहे का ? ”

“ वाईट ! तुझी मानली तर वाईट आहे. नाहीतर चांगलीच आहे. ”

“ मग सांग तर ? ”

“ तुमची कृष्णा—”

तिचें नांव घेतांच ती खोलींत आली. परंतु प्रभाकराला पाहतांच ती दरवाजांतच थबकली ! दोघांची दृष्टिभेट होतांच परस्परांच्या चर्येवर विलसलेलें स्मित सगुणाबाईच्या तेव्हांच लक्षांत येऊन खरी नम्रस्थितिहि तिनें तात्काळ ताडली. कृष्णा आपला पदर सांवरून खाली पडात उभी राहिली. काल रात्रीं इतका कडाका उडाला असतां आज प्रभाकर येथें आला याचें तिला क्षणभर आश्चर्य वाटलें. तोंच दुसरा विचार तिच्या मनांत आला. भाऊसाहेब इतके टाकून बोलले तरी केवळ यश-वंताची प्रकृति पाहण्याकरितांच तो तेथें आला असला पाहिजे असें वाटून आपणाविषयी प्रभाकराच्या मनांत वसत असलेल्या प्रेमावद्दल आणि आस्थेवद्दल तिच्या मनांत आपल्या प्रियकराविषयी जास्त आदर उत्पन्न झाला.

“ कृष्णा, का आली होतीस बाळ ? ” सगुणाबाईनें विचारलें.

“ मी इंदुबाळाला घेऊन कुरणांत जातें झणून विचारायला आलें होतें आल्या ! ”

“ जा—पण प्रभाकर आला आहे त्याच्याबरोबर नाही का तुला कांहीं बोलायचें ? ”

उत्तराऐवजीं तिनें हास्यवदन करून चोरट्या नजरनें प्रभाकराकडे पाहिलें आणि चटकन फिरून ती दरवाजा बाहेर गेली.

“ प्रभाकर—” गंभीर स्वराने सगुणाबाई ह्याणाली, “ तुझी ही दुसरी गोष्ट आतां मला कळली. आणि त्याबद्दल मला खरा खरा आनंद झाला आहे. तू फार उत्तम निवड केलीस. वत्सलेला—माझ्या मुलीला तू झिडकारिलेस त्याबद्दल मला राग नाही. ती तुझ्या विलकूल योग्य नाही. कृष्णा मात्र तुला सर्वथैव योग्य आहे. माझ्या जागी जर दुसरी आई असती तर आपली मुलगी अशी खाष्ट असूनहि तुझ्या सारखा जांवई मिळविण्याकरितां भगीरथ प्रयत्न करती. मला माझ्या वत्सलेचे सुख पावहाय्याचें आहे पण तें पाहतांना मी माझ्या सदसद्विवेकाला गुंडाळून ठेविलें, तर मी ईश्वराच्या घरी मोठी अन्यायी ठरेन. मला कृष्णा आणि वत्सला ह्या दोघीहि सारख्याच असल्या तरी वत्सलेपेक्षां ह्या दोन घोरक्या घोरांची मजवर जास्त जबाबदारी आहे. प्रभाकर, ही जबाबदारी मला पूर्णपणे कळतें पण घरांतल्या सत्तेपुढें माझा इलाज चालत नाही. माझा भाऊ जर आज जिवंत असता तर हीं घोर आज अशीं परावलंबी असती का ? उलट आमची घरांतली स्थिति आहे त्याच्याहून अगदींच भिन्न असती. आमच्या घरांतून ह्या अन्याय होत आहे, हें मला कळत नाही का ? पण मी काय करूं ? एक तर माझ्या हातीं सत्ता नाही. आणि दुसरें—माझी ही शरीरप्रकृति अशी रोगी ! ”

“ तरी देखील तुझी शक्य तितकं त्यांना जपतां. ” मध्येच प्रभाकर ह्याणाला, “ आज नाही उद्यां त्यांना चांगले दिवस येतील, अशी माझी खात्री आहे. ”

“ प्रभाकर, तुझ्या तोंडांत साखर पडो ! खरेंच सांगतें तुला, ह्या दोघांच्या करितांच माझा जीव रोज तीळतीळ तुटतो. ”

“ मी एक गोष्ट योजिली होती. आणि तसं घडून येईल तर ह्या दोघांनाहि मी आमच्या घरी नेईन. पण भाऊसाहेबांची संमति मिळणे कठीण—”

“ होय. तोच मोठा बिकट प्रश्न आहे. पण प्रभाकर, तू ह्या गोष्टीची कांहीं काळजी करूं नकोस. मी ताई जवळून तें सर्व जुळवितें. एकदां हीं दोघां तुझ्या घरीं गेलीं ह्याणजे मी मोठ्या काळजीतून सुटलें. ”

यशवंत पडल्या पडल्या ह्या सर्व गोष्टी ऐकत होता. त्याला ह्या गोष्टी ऐकून अत्यानंद झाला. तो मोठ्या आदराने प्रभाकराकडे पहात असतां प्रभाकर ह्याणाला, “ मग मी आतां जातो. पण भाऊसाहेब भेटले असते ह्याणजे ठीक होतें ? ”

“ कां ? तूं आतांच ही गोष्ट तिकडे काढणार कीं काय ? ”

“ नाहीं नाहीं. मी त्यांना दुसऱ्या-आमच्या हस्याकरितां भेटण्यासाठीं आलों होतो. मी आतां बरोबर रुपये आणले आहेत. आणि आज त्यांचे सर्व हस्ते भरून दाजीकडून त्यांनीं घेतलेलें करारपत्र रद्द करून परत घेऊन जाण्याचा माझा विचार होता. ”

“ खरं कीं काय ? वाः मग आनंदाची गोष्ट आहे ह्याणायचं ! पण कायरे प्रभाकर, इतक्या लवकर वसुली होऊन इतके पैसे तुझ्या हातीं आले कसे ? ”

“ हे वसुलीचे रुपये नाहीत. ”

“ मग ? ”

“ हे रुपये मी उसने काढले आहेत. ”

“ असं का ? मग एवढी मोठी रक्कम उसनवार देणारा तुला सावकार तरी कोण भेटला ? ”

“ मुकुंदशेटकडून मी ही रक्कम घेतली. भाऊसाहेबांच्या कचाटीतून मी सुटावं अशी त्यांची फार इच्छा होती. मी सर्व हकीकत सांगतांच त्यांनीं मोठ्या आनंदानें ही रक्कम मला बिनव्याजीं दिली. ”

प्रभाकराचें भाषण ऐकून सगुणाबाई क्षणभर स्तब्ध होती. नंतर ती म्हणाली-

“ प्रभाकर, आज तूं सर्व हस्ते भरणार हें ठीकच आहे-पण ह्या बाबतींतहि तुमची फसवणूक झाली आहे, ही गोष्ट मी कधींहि विसरणार नाही. ” हें वाक्य उच्चारतांना सगुणाबाईला दुःख होत आहे, हें प्रभाकराच्या लक्षांत आलें.

“ फसवणूक होवो अगर न होवो; पण आम्ही भाऊसाहेबांचे देणेकरी होतो इतकी गोष्ट मात्र खरी ! ”

“ होय. आतां असंच समजून मनाचें समाधान केलें पाहिजे. ”

इतक्यांत धाड् धाड् जिना वाजून वत्सला वर आली !



प्रकरण २२ वें.



सुटलों एकदांचा !



ई— !

प्रभाकराला आईजवळ बसलेला पाहतांच वत्सला दरवाजांतच थबकली ! थोड्यावेळापूर्वी कृष्णाहि अशीच दरवाजांत येऊन थबकली होती. परंतु ह्या दोन व्यक्तींच्या थबकण्यांत जमिनअस्मानाचें अंतर होतें. प्रभाकराला पाहून कृष्णा थबकली परंतु तें थबकणें विनयाचें असून तिच्या मुखावर स्मित झळकत होतें. आणि आतां वत्सला थबकली तें तिचें थबकणें आश्चर्यामुळें असून तिच्या मुखावर भीतीचीं चिन्हें स्पष्ट दिसत होती. आपल्या पत्राला उत्तर न पाठवितां प्रभाकर घरीं येऊन आईजवळ बसला आहे, तो केवळ आपलें पत्र तिला दाखविण्याकरितांच असें वाटून तिची ही अशी गडबड उडाली.

आणि तिला ह्या असाच संशय आला असेल अशी प्रभाकरानें कल्पना केली. तिला असा संशय येऊं नये ह्याणून तो आपल्या नेहमींच्या वृत्तीनें म्हणाला, “ कां वत्सलाबाई, अशा दरवाजांतच कां उभ्या ? इतक्या कां दचकलांत ? आणि तुम्ही मघांपासून होतां तरी कुठें—आज बाहेर नाहीं गेल्यां ? ”

हे प्रभाकरानें नेहमींच्या विनोदी स्वरांत विचारलेले प्रश्न ऐकून वत्सलेच्या जिवांत जीव आला. ती हळू हळू पुढें झाली. आणि आपल्या संशयात्मक कृतीची संपादणी करण्याच्या उद्देशानें म्हणाली, “ मी दचकलें, कारण काल तुझाला भाऊसाहेब इतके द्राकून भलतें सलतें बोलले तरी तुझी आमच्या घरीं आलां, हें पाहून मी आश्चर्यचकित झालें ! पण आई, काल भाऊंनीं असं नव्हतं करायचं ! काय फडाफड बोलले ! प्रभाकरराव होते ह्याणूनच त्यांनीं मुकाट्यानें ऐकून घेतलं. ”

“ चाललंच आहे ! ते किती झालं तरी वडील आहेत. त्यांचा बोलण्याचा काय राग मानायचा ! ” प्रभाकर शांतपणें झणाला.

“ हा तुमचा मोठेपणा आहे. पण मला किनई काल फार वाईट वाटलं. तसंच ह्या यशवंताला परवां उगाच सर्व रात्रभर बाहेर ठेवलं. मी काल तुम्हाला दरवाजा उघडला, तसंच जर त्या दिवशीं मला माहित असतं तर दरवाजा उघडून यशवंताला आंत घेतलं असतं. मग भाऊंनीं मला विचारलं असतं तर मी त्यांना काय सांगायचं तें सांगितलं असतं ! ”

“ काय सांगितलं असतंस ? आतां सांग पाहूं ?

वत्सलेनें मागें वळून पाहिलें तों प्रत्यक्ष भाऊसाहेब दरवाजांत उभे !

भाऊसाहेब बाहेरून आले. आणि आंत शिरतांच त्यांना दरवाजाजवळ काढून ठेविलेले जोडे दिसले. त्यावरून घरांत कोणी तरी परका मनुष्य आला आहे, असा त्यांनीं तर्क केला. आणि ते एकदम माडीवर चढले. तों वत्सलेनें उचारिलेलें शेवटचें वाक्य त्यांच्या कानीं पडलें. ते दरवाजांत उभे होते. परंतु वत्सला आड उभी असल्यामुळें सगुणाबाईजवळ वसलेला प्रभाकर त्यांच्या दृष्टीस पडला नाहीं. ते काय सांगितलं असतंस ?—आतां सांग पाहूं ! असें म्हणून पुढें झाले तेव्हां प्रभाकर त्यांना दिसला. त्या बरोबर त्यांच्या कपाळाला आख्या पडल्या. प्रभाकराच्या तें लक्षांत येतांच त्यांच्या तोंडून रागाचा शब्द बाहेर पडण्यापूर्वीं तो उठून उभा राहिला. आणि म्हणाला, “ भाऊसाहेब, मी मुद्दाम आपलीच भेट घेण्याकरितां आलों होतो. मला आपल्या देण्याघेण्याच्या व्यवहाराविषयीं आपणाजवळ बोलावयाचें आहे. ”

“ बोलायलाच नको ! मला माझे सर्व हस्ते आतां पाहिजेत. मी उद्यां तुम्हाला नोटीसच देणार आहे. मला तुमच्याबरोबर व्यवहार करण्याची आतां इच्छा नाहीं. आठ दिवसांत माझे सर्व हस्ते भरा नाहीं तर मी आंबराईचा कबजा घेईन. ”

“ भाऊसाहेब, आपली नोटीस येऊन दाजींनीं रक्ताचें पाणी करून लावलेल्या आंबराईचा आपण, स कबजा देण्यापर्यंत मी गोष्ट येऊंच देत नाहीं. मी आतां मुद्दाम आलों होतो, तो इतक्याच करितां कीं आपण हे आपले सर्व हस्ते घेऊन आम्हाला ऋणमुक्त

करा आणि करारपत्र रद्द करून आतां माझ्या स्वाधीन करा. ” असें ह्मणून प्रभाकरानें शांतपणानें खिशांत हात घालून नोटांचें पुडकेंच बाहेर काढलें.

भाऊसाहेब अगदीं स्तंभित झाले ! आजपर्यंत प्रभाकराच्या बाबतींत ते कसे तोंडघशी पडत गेले, तें वाचकांना अवगत आहेच ! आतां अलीकडे घडलेल्या तीन दिवसांच्या प्रकारावरून त्यांचा प्रभाकरावर इतका भयंकर कोप झाला होता, कीं त्याला अगदीं शक्य तितका छळण्याचा त्यांनीं निश्चय केला होता. आणि त्याप्रमाणें हप्त्यांचें कारण पुढें करून प्रथम आंबराई घशांत उतरविण्याचा त्यांनीं विचार केला होता. पण—!

प्रभाकरानें शांतपणानें उत्तर देऊन नोटा पुढें केलेल्या पाहून भाऊसाहेब पाण्यांत डेंकळ टाकावें तसे विरघळले. आता पुढें काय बोलावें हेंच त्यांना सुचना ! परंतु झाल्या गोष्टीची कांहीं तरी संपादणी करणें अवश्य आहे. असें पाहून ते कांहीं वेळानें म्हणाले, “ ठीक आहे. तूं हप्त्याचे सर्व रुपये आणले आहेस काय ? चल, आतांच करून टाकूं हिशोब ! आतां तूं रुपये देऊन जा मग उद्यांकडे तुमचें करारपत्र रद्द करून मी पाठवून देईन. तूं आज रुपये आणशील अशी मला कल्पनादेखील नव्हती. उलट मला असें वाटलें होतें कीं ह्या हप्त्यांच्या वसुलीकरितां मला फार त्रास होणार आहे म्हणून मी आजच तें करारपत्र आमच्या विश्वंभर वकिलाजवळ देऊन आलों. ”

“ एकंदरीनें भाऊसाहेब तुम्हीं वकिलापर्यंत गेलां म्हणायचें ! ”

“ हो. मग खरं आहे तें सांगतो. व्यवहाराला नेहमीं चोख असावें. ”

“ मग आपण असं कसं म्हणतां ! व्यवहाराला जर चोख म्हणवितां तर मला आज रुपये देण्यास सांगून उद्यांकडे करारपत्र रद्द करून पाठवीन असें कसें ह्मणतां ! ”

“ मग माझा एवढा विश्वास नाही कीं काय ! ”

“ हा विश्वासाचा प्रश्न नाही. हा आहे व्यवहाराचा प्रश्न ! ” प्रभाकर म्हणाला, “ मग आपण आतां असं करा, उद्यां वकिलाकडून तें करारपत्र आणून ठेवा आणि मी रुपये घेऊन पुन्हां उद्यां संध्याकाळीं ह्याच वेळीं येईन. ”

पुनः भाऊसाहेब विचारांत पडले. त्यांच्या मनांतून रुपये घेऊन करारपत्र देण्यास प्रभाकराला त्रास द्यावा असें होतें. परंतु तेथीं कांहीं साधन नाही असें पाहून ते म्हणाले, “ बरं तर चल दिवाणघाण्यांत, मी प्राहातों तें करारपत्र आहे का ? ”

सर्व हिशोब होऊन प्रभाकरानें जेव्हां नोटा मोजून भाऊसाहेबांच्या पुढें ठेविल्या त्यावेळीं त्यांच्या मनांत अनेक विचार आले. दाजीवानें तयार केलेली आंबराई आपणास मिळावी ह्याणून त्यांनीं आजवर किती प्रयत्न केले ते वाचकांना आठवत असतीलच. दाजीवानें आपल्या हयातींत भाऊसाहेबांना आपल्या आंबराईकडे वांकड्या दृष्टीनें हि पाहू दिलें नाहीं. परंतु त्यांच्या मृत्युनंतर मात्र भाऊसाहेबांना आंबराई आपल्या घशांत उतरणार अशी खात्रीच होती झटलें तरी चालेल, पण प्रभाकरानें तर आपल्या बापाचे वर तोड केली. दाजीबांना दहा वर्षांत जें कर्ज फेडतां आलें नाहीं, तें त्यानें अवघ्या चार वर्षांत प्रतिज्ञेनें फेडून टाकलें. आतां प्रभाकराला त्रास देण्यास आपल्या हातीं कोणतेंहि शस्त्र राहिलें नाहीं, हें पाहून भाऊसाहेबांस वाईट वाटलें. शेवटीं नोटा मोजून घेऊन त्यांनीं तिजोरी उघडली आणि तीतून करारपत्र-दादासाहेब देशमुखानीं मृत्यु-शय्येवर असतांना त्यांस फाडून टाकण्यास सांगितलें होतें-तें करारपत्र बाहेर काढलें, तें पाहून प्रभाकर मुद्दाम ह्याणाला, “ करारपत्र काल वकिलास दिलें ह्याणून ह्याणालांत पण तें तर येथेंच आहे ! ”

“ मला वाटलें कीं काल इतर कागदपत्रें मी वकिलाच्या स्वाधीन केलीं, त्यांत हेंहि दिलें ह्याणून ! ” ओशाळून भाऊसाहेब ह्याणाले.

प्रभाकरानें विषय जास्त वाढविला नाहीं. त्यानें त्या करारपत्रावर ‘ व्याजासह सर्व पैसे पावले, ’ असा भाऊसाहेबांच्या सद्दीनिशीं शेरा मारून घेऊन तें आपल्या खाशांत ठेविलें आणि हात जोडून तो ह्याणाला, “ भाऊसाहेब, आजपासून आपला पैशांचा व्यवहार बंद झाला. तरी प्रसंग हे प्रत्येकावर आहेत. ह्याणून माझी आपणास जातां जातां एवढीच विनंति आहे कीं, दादासाहेब देशमुखांच्या मागे आपण आमच्यावर जशी कृपादृष्टि ठेविली होती तशीच कायम ठेवा. आम्ही गरीब शेतकरी. आम्हाला आपल्या सारख्या थोर मंडळींनीं संभाळून घेतलें पाहिजे. माझ्याकडून आपले काहीं अपराध झाले असतील, तर ते पोटांत घालून आपण मला क्षमा करावी आणि आपलें प्रेम कायम ठेवावें ”

कितीहि दुष्ट स्वभावाचा मनुष्य असला, तरी सात्त्विक भाषणांचा त्याच्या मनावर पगडा बसायचाच ! त्याचप्रमाणें प्रभाकराचें भाषण ऐकून भाऊसाहेबांच्या मनावर परिणाम झालाच ! त्यांनीं आजवर केलेल्या वर्तनाबद्दल आतां त्यांना लाज वाढूं लागली.

जातां जातांना यशवंताला भेटावें म्हणून प्रभाकर त्याच्या खोलींत गेला आणि इकडे भाऊसाहेब खुर्चीवरून उठून खोलींतच इकडे तिकडे येरझारा घालूं लागले. प्रभाकराचा आपणावर शह बसला असें त्यांना वाटूं लागलें. थोडावेळ येरझारा घातल्यावर ते खोलीं-सून बाहेर आले आणि जिना उतरून गेले. त्याचवेळीं बाबुराव खाणीवरून परत घरीं आला. आज त्याची वृत्ति चंचल दिसत होती. त्याच्या डोक्यांत मधुकराच्या पत्रांतील विचार घोळत होते. तो कपडे काढण्याकरितां माडीवर गेला परंतु आंतल्या खोलींत कोणी बोलत आहे असें पाहून त्यानें दरवाजाच्या फटीतून आंत डोकावून पाहिलें. तों यशवंतजवळ प्रभाकर बसलेला !

प्रभाकरानें देशमुखवाडींत येणें म्हणजे सर्वांचा तो आश्चर्याचा विषय झाला होता. त्याला खोलींत बसलेला पाहून बाबुराव प्रथम दचकला परंतु त्याच्या तोंडचें एक वाक्य ऐकतांच तो मनाचा मोठा हिट्या करून तेथेंच उभा राहून आंत चाललेलें भाषण ऐकूं लागला.

“यशवंत, आजपासून मी अगदीं निष्काळजी झालों,” प्रभाकर आंत बोलत होता, “भाऊसाहेबांचे साडेतिनशें रुपये भरून मी त्यांच्या मगरमिठीतून आज कायमचा सुटलों. आमची आंबराई गड करण्याकरितां त्यांनीं किती दीर्घ प्रयत्न केले परंतु शेवटीं त्यांचा सर्व बेत फसला. आज पैसे घेतांना त्यांच्या मनांत हेच विचार घोळत असतील असें मला वाटलें. असो—पण एकदांचा मी मोकळा झालों ह्याणून मला किती आनंद झाला आहे म्हणून सांगूं !—बरं तर यशवंत मी आतां जातो.” असें ह्याणून प्रभाकर उठला तें पाहून दरवाजाजवळ चोरासारखा उभा असलेल्या बाबुरावाची धांदल उडाली. तो चटकन भाऊसाहेबांच्या खोलींत शिरला. परंतु त्या गडबडीनें त्याचा धक्का खोलीच्या दरवाजाला लागून तो मोठ्यानें वाजला. तेव्हां सहाजिकच जिज्ञासा होऊन बाहेर कोण आहे हें पाहण्याकरितां प्रभाकर पुढें झाला तेव्हां पलीकडच्या खोलींत घाईनें प्रवेश करीत असलेला बाबुराव त्याच्या दृष्टीस पडला; परंतु कांहींच न बोलतां यशवंत-रावाचा निरोप घेऊन तो जिना उतरून खालीं गेला.

वत्सला ओटीवरच होती. मधून मधून ती आंत डोकावून पहात होती. ती कोणाची तरी वाट पहात असावी काय ?—होय. कारण ती पहा स्वतःशीं कांहीं पुढपुढत आहे !

“ छे ! असं त्यांच्याकडून होईल असं नाहीं मला वाटत ! ही गोष्ट ते आईला कशी सांगतील ! ते आले आहेत, ते केवळ भाऊंना हप्त्याचे पैसे भरण्याकरितांच ! पण त्यांना आईजवळ बसलेले पाहून माझी किती पण भीतीनें गाळण उडाली ! माझ्या छातींत तर धस्स झालें ! पण तसा जर कांहीं प्रकार असता तर ते नेहमीं सारखें हांसून मजशीं बोलले असते का ! कसं पण नेहमीं विनोदाचं बोलणं ! मला ते ‘ याहो-जाहो ’ म्हणून मान देऊन बोलतात पण मला नाहीं तें पसंत !—पण माझ्या पत्राचा आशय त्यांना कळला असेल काय ? मी अगदीं मनाचा धडा करून थोडक्यांत सर्व उघड करून स्पष्ट लिहिलें आहे. मग त्यांनीं माझ्या पत्राचं कां बरं उत्तर पाठवूं नये ? आतां खालीं आल्यावर पहिलें तें विचारतें.” अशा तऱ्हेनें तिचें पुटपुटणें चाललें आहे, तों प्रभाकर बाहेर आला. आपल्या पाळतीवर वत्सला असेल, अशी त्याला कल्पना देखील नव्हती. तो जोडे घालून ओटीच्या पायऱ्या उतऱें लागला, तेव्हां मागून वत्सला म्हणाली—

“ अगदीं पाहयचं देखील नाहीं वाटत ! ”

“ कोण--वत्सलाबाई ? ” मागे वळून प्रभाकर म्हणाला.

“ हें काय ? मला ‘ बाई-बाई ’ काय म्हणतां ? इश गडे ! मला नाहीं हें आतां आवडत ! मी आतां ‘ बाई ’ का आहे ? ”

“ नाहीं तर कोण बुवा अहांत ? ”

“ इश ! भलतंच कांहीं तरी बोलायचं झालें ! ”

“ भलतंच काय बोललों ? तुझी म्हणतां ‘ मी बाई नाहीं ’ तेव्हां तुझी बुवा अहांत कीं काय, असा साहजिकच प्रश्न उद्भवला ! ”

“ जाऊं द्या मेलें तं ! पण मला सांगा, माझ्या सकाळच्या पत्राचं उत्तर कां नाहीं पाठविलें ? वेळ नाहीं का मिळाला ? ”

“ होय असं तर खरंच ! आज मी मोठ्या कामांत गुंतलों होतो. आज मी ऋण-मुक्त झालों.”

“ मग आतां तर झालांत ना मोकळे ? मग द्या तर माझ्या पत्राचें उत्तर ? ”

“उत्तर !—पत्राचं उत्तर !—पण पत्रांत असे काय तुम्ही मला प्रश्न केले आहेत तर त्यांचें मी उत्तर देऊं ? ”

“असें काय गडे !—” असें म्हणून वत्सलेनें प्रभाकराचा हात धरला. त्याबरोबर अभिस्पर्शाप्रमाणें त्याला भास झाला. तोच ‘वत्से, वत्से,’ हांका मारीत इंदुबाळ बाहेर आलो. त्यामुळे वत्सलाबाईंचा सर्वच हिरमोड होऊन तिला प्रभाकराचा हात चटकन सोडून देऊन तिच्याकडे वळावें, लागलें.


“काय ग पाहिजे तुला इंदे ! ”

“मला कांहीं नको. पण आल्या तुला मधांपासून जेवायला हाका मारते. चल—पण तें कोण गेलं ? प्रभाकर वाटतं ? हो—तोच ! कायग सांगत होता तो तुला ? ”

“सांगत होता तुझें कपाळ ! पण तूं कशाला आलीस इथें ? ” चिडून वत्सला म्हणाली.

तितक्या अवधीत प्रभाकर देशमुखवाडीचें मोठें फाटक ओलांडून हमरस्त्यावर गेला. आतां त्याचा जीव शांत झाला आणि भाऊसाहेबांचे सर्व हस्ते दिल्याबद्दल व वत्सलेच्या जवळून निसटायला मिळाल्याबद्दल, अशा दोन गोष्टींबद्दल त्याला जो आनंद झाला, तो आनंद तो फाटकाबाहेर येतांच त्यानें उच्चारलेल्या एका वाक्यावरून स्पष्ट होत होता—


“सुटलों बुवा एकदांचा ! ”



प्रकरण २३ वें.



साडेतिनशें रुपये.



भाकरानें यशवंताचा निरोप घेऊन तो उठतांच बाबुरावाची धांदल उडाली, ती हकीकत गेल्या प्रकरणांत वर्णन केलीच आहे. बाबुराव भाऊसाहेबांच्या खोलीत येऊन दरवाजाआड उभा राहिला. थोड्या वेळानें प्रभाकर जिना उतरून खाली गेल्यावर त्याच्या जिवांत जीव आला. तेव्हां त्यानें सहज मागे वळून पाहिलें, तों त्याची दृष्टि भाऊसाहेबांच्या मेजावर गेली. त्याच्यावर कागद अस्ताव्यस्त पडले होते, तें पाहून बाबुराव पुढें झाला, तोंच मेजावर मध्यभागी असलेली तिजोरी देखील उघडी असलेली त्याच्या दृष्टीस पडली.

जगांत कधीं न घडणारी गोष्ट म्हणजे भाऊसाहेबांची तिजोरी उघडी राहणें ही होय ! त्यांनीं आजपर्यंत आपल्या अकलहुशारीनें आणि कर्तबगारीनें जें कांहीं मिळविलें होतें, तें सर्व त्या तिजोरीत होतें. तेव्हां ते त्या तिजोरीला कसें डोळ्यांत तेल घालून जपत असतील याची वाचकांनींच कल्पना करावी. नेहमींचा त्यांचा प्रघात म्हटला ह्मणजे तिजोरी बंद केल्यावर सतरादां ती बरोबर बंद झाली आहे किंवा नाहीं हें पहावयाचें ! मग आजच असा कसा प्रकार घडला ?—‘ आंबराई आपल्या हातून गेली आणि प्रभाकरानें आपणावर शह बसविला ’ ह्या विचारांनीं वृत्ति गोंधळून तिजोरी बंद करण्याचें विसरून ते खालीं गेले होते.

परंतु त्यामुळें झालें काय ?—तिजोरी उघडी दिसतांच बाबुरावाच्या छातींत एक प्रकारचा धक्का बसून भलतेच विचार त्याच्या मनांत शिरले. आजच त्याला मधुकराचें पत्र आलें होतें, आणि त्याच्याकरितां तो पैशाच्या शोधांत होता. तेव्हां त्याला अनायासें ही एक सुसंधीच प्राप्त झाली म्हणायची ! त्यानें मागला पुढला

विचार न करितां तिजोरी उघडण्याकरितां हात पुढें केला, तोंच मेजावर नोटांचें पुढकें त्यानें पाहिलें. त्याबरोबर त्यानें एखाद्या अधाशाप्रमाणें तें एकदम उचललें आणि आपल्या कोटाच्या आंतल्या खिशांत कोंबलें. नंतर त्यानें तिजोरीचा दरवाजा बंद केला. ती तिजोरी आपोआपच बंद व्हावी अशी तिची रचना केली होती. इतका प्रकार होईपर्यंत त्याच्या मनांत कांहीं एक विचार आला नाहीं. परंतु पुढकें खिशांत जाऊन बसल्यावर आपणास कोणी पाहिलें काय ? हा विचार त्याच्या मनांत येऊन त्यानें चटकन् मागे वळून दरवाजाकडे पाहिलें. परंतु तेथें कोण होते ? पलीकडच्या खोलींत यशवंत मात्र होता. आपणास कोणी पाहिलें नाहीं, असें पाहून त्याचा टांगलेला जीव खाली पाडला.

बाबुराव हळूच पाय न वाजवितां वाहेर आला, तेव्हां दुसरा विचार त्याच्या डोक्यांत आला ' आतां ह्या नेाटी पचवाव्या कशा ? ' ह्याच विचारांत हळू हळू जिना उतरून खालीं घेत असतां एकदम त्याच्या डोक्यांत एक कल्पना शिरली; त्याबरोबर त्याला धीर येऊन तो जिना उतरतांच तडक स्वयंपाक घरांत गेला. त्यावेळीं दुर्गाताई ' तूं आतां हात धुवून वस्त्रेलेला जेवायला पाठवून दे ' असें म्हणत इंदुबाळाच्या हातावर पाणी घालीत होती. कृष्णा जेवीत होती आणि पलीकडील देवघरांत भाऊसाहेब देवाला धुपारती करीत होते.

“ ताई जरा इकडे ये. ” बाबुरावानें दरवाजांतून दुर्गाताईला हांक मारिली.

“ कायरे, बाबुराव काय आहे ? ”

“ ताई, आज प्रभाकर कशाला आला होता ? ” ती जवळ आल्यावर हळूच बाबुराव म्हणाला.

“ तो आला होता हसे भरायला. कां ? ”

क्षणभर बाबुराव स्तब्ध होता. नंतर तो म्हणाला, “ ताई, मी आतां वर माडीवर एक विलक्षण प्रकार पाहिला. ”

“ काय-काय ? काय पाहिलंस तूं माडीवर ? ”

“ मी आतां खाणीवरून आलों आणि कपडे काढून ठेवण्याकरितां नेहमीं प्रमाणें माडीवर गेलों. तेव्हां भाऊसाहेबांच्या तिजोरीच्या खोलींत कोणी बोलत आहे, असा

मला भास झाला. मला प्रथम वाटलें, कीं भाऊसाहेब असतील ह्मणून मी तिकडे लक्ष न देतां जाऊं लागलों, तों यशवंताचा आवाज मला ऐकूं आला. तेव्हां मी हळूच पुढें होऊन दरवाजाच्या फटीतून पाहूं लागलों. तेथें भाऊसाहेबांच्या टेबलाजवळ यशवंत आणि प्रभाकर उभे ! यशवंत म्हणाला, माझा कोणी संशय घेतोला तूंच ठेव तुझ्याजवळ ! तुझा कोणालाहि संशय येणार नाही.' हें यशवंताचें वाक्य मी ऐकलें, तेव्हां आंत जाऊन मी विचारणार होतो, पण काल मी प्रभाकराला विडविलें होतें, तेव्हां तो कदाचित् माझ्या अंगावर हात टाकूळ असें मला वाटून मी आंत गेलों नाहीं. नंतर हळू हळू त्या दोघांच्या कांहीं गोष्टी झाल्या. पण त्या मला ऐकूं आल्या नाहींत मग प्रभाकर जाण्याकरितां निघाला. तेव्हां मी दुसऱ्या खोलीत गेलों आणि तो आतां खालीं उतरून गेल्यावर मी हा खालीं आलों, आणि प्रथम तुला हांक मारून तुझ्या कानावर मी पाहिलेला हा प्रकार घातला. ”

ही काय भानगड असावी, याचा दुर्गाताईला उलगडा होईना. ती बराच वेळ गप्प राहिली, तें पाहून बाबुराव पुढें म्हणाला. “आणि ताई, येश्या छातीत दुखतें म्हणून नेहमीं बोलत असतो, तें देखील सर्व ढोंग आहे. काल रात्रीं त्यानें कसा फार्स केला तो पाहिलास ना ? आणि आतां पहा कसा प्रभाकराजवळ टुणटुणीत उभा आहे तो ! ह्या दोघांचीं फार खलबतें चालतात. नेहमीं ते एकमेकांला भेटतात. रोज त्यांच्या रात्रीं बैठकी होतात. पण आपणास त्या कळत नव्हत्या परंतु परवां भाऊसाहेबांनीं रात्रीं दरवाजा बंद करण्याची युक्ति काढतांच अशी त्यांचीं कारस्थाने आपोआप बाहेर आलीं. ह्या चार दिवसांत असे प्रसंग दोनदां झाले. तेव्हां भाऊसाहेब फार रागावतील म्हणूनच येश्यानें घरांत येण्याकरितां काल रात्रीं तो छातीत दुखण्याचा फार्स केला. ”

बाबुरावाचा हा युक्तिवाद दुर्गाताईला पटला. खऱ्या वस्तुस्थितीचा विपर्यास करून बाबुरावानें सर्व गोष्टी सोळा आणे जुळवून आपली बाजू निर्दोष करून ठेविली. दुर्गाताई पुढें कांहीं बोलणार होती. परंतु इतक्यांत भाऊसाहेब देवघरांतून जेवण्याकरितां आंत आले, तेव्हां त्यांना वाढण्याकरितां तिला आंत जावें लागलें.

“ जा, तूं कपडे काढून जेवायला ये. मग सगळें आटोपल्यावर आपण त्याचा विचार करूं ! ” असें म्हणून ताई आंत गेली.

बाबुराव कपडे काढण्याकरितां पुनः वर आला. खोलींत येतांच त्यानें प्रथम आपल्या खिशांतून नोटांचें पुडकें काढून पाहिलें. ती एकंदर रक्कम साडेतीनशें रुपयांची होती. आपणास अवश्यकता आहे त्यापेक्षां दीडशें रुपये जास्त आहेत, असें पाहून त्याला आनंद झाला. त्यानें कपडे काढून ते खुंदीवर टांगून ठेविले. परंतु एवढी मोठी रक्कम खिशांत ठेवावी किंवा नाहीं हा त्याला विचार पडला. आपल्या मार्गे कोणी येऊन खिशांत जर हात घातला तर सर्वच गोष्टी बाहेर येतील, तेव्हां आतां काय करावें झणून तो इकडे तिकडे पाहूं लागला. परंतु नोटा लपवून ठेवण्यास त्याला सोईची जागाच दिसना. शेवटीं तें पुडकें गादीच्या खालीं ठेऊन तो झणाला, “ उद्यांच्या उद्यां ह्या मधुकराकडे पाठवून देऊं झणजे झालं ! ”

भाऊसाहेब जेवून वर आले. आज त्यांचें चित्त अस्वस्थ होतें. खोलींत आल्यावर त्यांनीं मेजावर पडलेले कागद व्यवस्थेनें खणांत ठेविले आणि शतपावली करीत खोलींत इकडे तिकडे ते फिरूं लागले. आज आपली साडेतिनशें रुपयांची चोरी झाली आहे याची त्यांना कल्पना देखील नव्हती.



प्रकरण २४ वें.

माधवराव वकील.



दुसऱ्या दिवशीं घडलेली गोष्ट ! सकाळीं नवाचा सुमार झाला होता. त्यावेळीं एक तरुण खाणीच्या गेटावर उभा राहिला. त्याच्या हातांत एक चामड्याची व्याग असून पायांत बूट अंगांत हॅटिंग कोट होता. धोतराला कास मारलेला, डोळ्यांला सोन्याच्या फ्रेमचा चष्मा आणि डोक्याला जरीचा सफेद रुमाल असा त्याचा पोशाख होता. ह्या एकंदर थाटावरून तो कोणी तरी पुण्याहून आलेला गृहस्थ असेल असें हरिभाऊ हजिरीमास्तरास वाटून तो पुढें झाला आणि ह्मणाला, “ कोणाची चौकशी करतां आपण ? ”

“ देशमुखवाडी येथून किती लांब आहे ? ”

“ देशमुखवाडी येथून फार लांब आहे. कां बरं—आपणास तेथें जावयाचें आहे काय ? ”

“ होय. पण येथून एखादी गाडी मिळूं शकेल काय ? सकाळीं फक्त शहरांत येण्या-पुरती मला गाडी मिळाली. गाडीवानास मी देशमुखवाडीपर्यंत चल, वाटेल तें भाडें देतों ह्मणून कबूल केलें, परंतु या सुसलमानलोकांचा कांहीं सण असल्यामुळें इतक्या लांब यावयास कोणीच कबूल होईना. ”

“ आज गाडी मिळणं मुश्किल आहे. आपणास पायींच जावं लागेल. पण आपण पुण्याहून आलां काय ? ”

“ होय—मी तेथून निघतांना चूक केली. नाहीं तर प्रभाकरराव सरदेसाई यांनीं माझ्या-करितां गाडीची व्यवस्था केली असती. ”

हरिभाऊनें त्या गृहस्थास आंत नेऊन थोडा वेळ विश्रांति घ्यावयास सांगितलें. बोलतां बोलतां त्यांच्या गोष्टींत खाणीविषयीं गोष्टी निघाल्या. तेव्हां तो गृहस्थ ह्मणाला, “ ही भाऊसाहेबांची खाण ! तेव्हां देशमुख म्हणतात, ते हे भाऊसाहेब कीं काय ? ”

“ होय. ”

“ पण काय हो, त्यांनीं म्हणे आपल्या मेहुण्याच्या मुलाचा वारसा बळकाविला असून त्या दोन मुलांचा अतिशय छल चालविला आहे ही गोष्ट खरी का ? ”

“ मी काय सांगूं ! मी त्यांचाच नोकर, तेव्हां मी त्यांच्या विरुद्ध काय बोलूं ! बाकी वस्तुस्थिति अशी आहे खरी ! ”

“ नग तुझी सर्वांनीं प्रयत्न करून त्या मुलांचे हक्क त्यांना परत मिळवून देण्याचा कां प्रयत्न करीत नाही ? ”

“ आझी गरीब-आझी काय करणार ? आणि यदाकदाचित् आम्ही तसा प्रयत्न करीन आहोंत असं जर भाऊसाहेबांस कळलं तर ते आमचीं मुळं पार उकरून काढून आम्हाला रस्त्याव्हाला किंही पोचवितील ! ”

इतक्यांत खाणीवरील मुकादम व चार सहा मजूर कांहीं कामासंबंधानें विचारपूस करण्याकरितां गेटावर आले परंतु कोणी गृहस्थ हजिरीमास्तराजवळ बसलेला आहे असे पाहून तीं मंडळी दरवाजाजवळ उभी राहिली तेव्हां त्यांच्याकडे पहात पहात त्या गृहस्थानें हरीभाऊच्या प्रश्नाला उत्तर दिलें, “ तुझी भाऊसाहेबांचे आश्रित म्हणून तुम्हाला तशी भीति वाटणे साहजिक आहे. परंतु मी तुझाला असं विचारतों कीं, जर कोणी मनुष्य त्या मुलांच्या वतीनें उभा राहिला तर तुम्ही मंडळी त्याला सहाय्य कराल काय ? ”

“ हो हो. असा जर कोण हरीचा लाल पुढें येईल तर खाणींतील एकून एक मजूर भाऊसाहेबांच्या विरुद्ध साक्ष देईल. ” असें म्हणून हजिरीमास्तर दरवाजांत उभे असलेल्या मजुराकडे पाहून म्हणाला, “ कायरे पिऱ्या, भाऊसाहेबांनीं ही देशमुखवाडी अन्यायानें बळकाविली आणि ते यशवंतरावांना अतिशय छळतात असं तुम्ही वेळ आली तर सांगाल काय ? ”

“ हो हो. सांगाल झर्जी काय ? खऱ्यास कुठं मरण हाय ? ”

पुढें थोडा वेळ त्यांच्या गोष्टी झाल्यावर तो गृहस्थ उठला आणि हरिभाऊनें दाखविलेल्या जवळच्या रस्त्यानें जाण्यास निघाला. तो गेल्यावर पिऱ्यानें “ तो कोण ? ” झणून हजिरीमास्तरास विचारिलें तेव्हां हरिभाऊ म्हणाला, “ तो कोण आहे तें मला नाहीं माहित ? पण तो पुण्याचा कोणी तरी मोठा वकील आहे असं वाटतं ! कारण तो एक एक प्रश्न फारच खुबीदार विचारीत होता. त्याच्या एकंदर बोलण्यावरून तो

यशवंतरावांना त्यांची देशमुखवाडी परत मिळवून देण्याकरितां येथे आला असावा असं दिसतं ! ”

हरिभाऊमास्तराच्या तर्कांनं सर्व खाणींत निराळ्याच गोष्टी सुरू झाल्या. पिण्या आणि त्याचे मजूर ह्या चालत्यावोलत्या टेलिफोनांनीं ‘ यशवंतरावांच्या वतीनं भाऊसाहेबांबरोबर भांडण्याकरितां एक मोठा वकील पुण्याहून आला आहे ’ ही बातमी सर्व खाणींत सर्वतोमुखीं झाली !

इकडे अकरा साडेअकराच्या सुमारास तो गृहस्थ प्रभाकराचा शोध करीत आंबराईत आला. त्यावेळीं प्रभाकर नुकताच जेवून देशमुखवाडीचा रखवालदार ह्यातारा रायबा याच्याबरोबर बोलत ओटीवर बसला होता. आंबराईतील झाडांवरून फळें उतरविलीं ह्मणजे रायबा आंबराईत येत असे. त्याला पांच दहा नारळ, पांच पन्नास सुपान्या आणि कांहीं अंबे ते देत असत. आणि हा परिपाठ दाजीबापासून चालत आलेला होता. कारण देशमुखवाडीतील रायबा हा अगदीं जुना आणि विश्वासू नोकर होता. प्रभाकरहि त्याला फार चहात असे त्यानें भाऊसाहेबांचे सर्व हस्ते भरले ही गोष्ट जेव्हां रायबाला कळली, तेव्हां त्याला अत्यानंद झाला.

“ प्रभाकरराव, सुटलांत बुवा तुझी त्या भाऊसाहेबांच्या तावडींतून ? तसेंच एकदां यशवंतराव सुटले ह्मणजे मला आनंद होईल. ”

“ अरे ? माधवराव माने आले वाटतं ! ” आंबराईच्या मोठ्या दरवाजांतून आत येत असलेल्या गृहस्थांकडे नजर जातांच प्रभाकर आश्चर्यानें म्हणाला, ‘ या-या तुझी माधवराव ? अगदीं अलभ्यलाभ म्हणायचा ? ’

“ आलों-आलों. पण पक्की अद्दल घडली बुवा ! तुमच्या येथे येईपर्यंत पायाचे सांघे ढील झाले प्रभाकरराव ? ”

“ कां-टांगा नाहीं मिळाला ?-होय, पण आज टांगा नाहींच मिळायचा ! पण माधवराव, मला प्रथम पत्र लिहावयाचें होतें कीं नाहीं म्हणजे मी गाडीची व्यवस्था केली असती. ”

“ मी आलों होतो मुंबईस कांहीं कामाकरितां, तेव्हां विचार केला कीं, तुझी पुण्यास आलां होतां, त्यावेळीं फार आग्रह केला होता आणि मलाही बोटीचा प्रवास कसा असतो तो अनुभवायचा होता, तेव्हां म्हटलें चला प्रभाकररावांच्या येथें जांजिन्यास जाऊं ! ”

माधवराव माने हे पुण्याचे राहणार. मध्यंतरी मधुकराचा शोध करण्याकरिता प्रभाक पुण्यास गेला होता, त्यावेळी त्यांची ओळख झाली होती. माधवराव हे वकिलीचे अभ्यास करीत होते. पुण्यास दोन तीन दिवस असतांना 'तुझी घाटावर राहणार माणसं, तुझाला बोटीचा प्रवास कसा असतो तो माहित नाही; तर एकदां तुझी आमच्या गावी या,' असा प्रभाकराने त्यांस आग्रह केला होता. त्याप्रमाणे हे होतकरू वकील माधवराव आज प्रभाकराकडे आले. प्रभाकराने त्यांचे योग्य स्वागत करून आपण आं उठून गेला आणि मल्हारीला हांक मारून झालाच्या पाण्याची व्यवस्था करावयास सांगितले. त्याचप्रमाणे आई आणि आका यांस आपणाकडे पुण्याहून पाहुणे आले आहेत करितां त्यांच्या जेवणाची वर्दीहि दिली. प्रभाकर आंत उठून आल्यावर बाहेर ओटीव माधवराव आणि झालारा रायबा राहिले. माधवरावांचा स्वभाव फार बोलका असल्यामुळे त्यांनीं रायबाला पहिला प्रश्न केला, "काय पाटील, यंदां पिकपाणी का आहे ? तुमची किती शेंते आहेत ? आहेत का पोटापुरती !"

"रावसाहेब माझीं गरिबांचीं कुठलीं आलीं खेते ! मी भाऊसाहेबांच्या येथें देवीवर असतो. देतात पोटापुरतें झालें !"

"हे भाऊसाहेब म्हणजे त्या यशवंतरावाची इस्टेट आपल्या घशाखालीं उतरवितेच ना हे भाऊसाहेब !"

"होय होय रावसाहेब. तेच हे भाऊसाहेब."

इतक्यांत गणबा तेथें आला. आणि त्याच्या जवळ बसला.

"मग असं जर आहे तर तुम्ही हा अन्याय होऊं दिला कसा ? एक सरकार अर्ज दिल्यात झणजे सर्व गोष्टी व्यवस्थेशीर होतील." माधवराव म्हणाले.

"होतील पण एवढी छाती करून पुढें कोण होणार ? आणि आपल्या विरुद्ध को गडबड करतो आहे, असं जर भाऊसाहेबांस कळलं तर ते त्याला वाटेल तें करून पाडतील. काय गणबा, मी झणतो तें खरं ना ?"

"त्यांत काय संशय ! सर्व पुरवेल पण भाऊसाहेबांशीं प्रसंग नको !"

"पण मी झणतो, असा जर कोणी प्रयत्न केला तर तुझी त्याला कांहीं मकराल काय ?" माधवरावांनीं विचारलें.

"वाटेल ती मदत करूं.—"

“काय रायबा, कसली ऐवढी मदत करायला तयार झालांत ?” प्रभाकर बाहेर येऊन म्हणाला.

“हे रावसाहेब म्हणतात, काँ यशवंतरावांच्या बाबतींत भाऊसाहेबांनीं जो नीचपणा केला आहे, त्याविरुद्ध कोणी उभें राहील तर त्याला मदत कराल काय ?”

“मग काय तुम्ही मदत कराल म्हणतां ?”

“हो हो कराल म्हणजे काय ? मी तर सर्वांच्या पुढें उभा राहून सरकाराला सांगेन.”

“पहा बरं रायबा, मग शब्द मागें घ्याल !” असें म्हणून प्रभाकर थेटें पुढें म्हणाला,

“हें पहा रायबा, हे माधवराव पुण्याचे मोठे वकील आहेत; आणि ते मुद्दाम ह्याच कामाकरितां येथें आले आहेत. तेव्हां आतां सर्व माहिती गोळा करून ते यशवंताच्या वतीनें भाऊसाहेबांबरोबर भांडणार आहेत. म्हणून ह्मणतो, तुमची आहेना तयारी त्यांना मदत करण्याची ?”

“अहो, आहे म्हणून काय विचारतां ? खरं सांगायला कोणाच्या बापाची चोरी आहे !”

परंतु प्रभाकरानें केलेल्या थट्टेच्या भाषणाचा परिणाम फारच चमत्कारिक झाला. त्यानें माधवरावास स्नानाकरितां घरांत नेल्यावर रायबा आणि गणबा उठले आणि आपापल्या घरां जाण्याकरितां निघाले. वाटेत त्यांच्या त्याच गोष्टी चालल्या होत्या. ते दोघेजण बोलत बोलत देशमुखवाडीच्या मोठ्या फाटकाजवळ आले. त्यावेळीं फाटकाजवळ भाऊसाहेब खाणीवर जाण्याकरितां घोड्याची वाट पहात उभे होते त्यांच्या कानीं रायबानें जोरांत उच्चारलेलें पुढील वाक्य पडलें.

“आणि भाऊसाहेबांचं काय चालणार आहे ? त्यांनीं ही सर्व फसवाफसवी केली आहे असं एखादं लहान मूलहि सांगेल !”

“काय रे रायबा, काय मीं फसवाफसवी केली ?” भाऊसाहेबांनीं पुढें होऊन विचारलें.

भाऊसाहेबांस पाहून रायबा थोडा चपापला. परंतु तो भाऊसाहेबांना इतरांसारखा इतका वचकून नव्हता. तोहि तितक्याच धिटाईनें पुढें होऊन म्हणाला, “खरं होतं तें सांगितलं ! त्यांत काय कोणाची चोरी आहे का कोणी फांसावर देतो ?”

“काय खरं होतं तें सांगितलंस ? मी फसवाफसवी केली, कोणाची फसवाफसवी केली ? आणि हें तुला विचारायला आलं होतं कोण ?”

“ ते आले आहेत पुण्याचे मोठे वकील ! यशवंतराव देशमुखवाडीचा खरा वारस आहे म्हणून ते आतां तुमच्याबरोबर सरकारदरबार करणार आहेत. ”

एकदम भाऊसाहेबांचा चेहरा उतरला !

“ कोण आले आहेत ?—वकील ! ”

“ होय. ते मोठे वकील आहेत आणि तुम्ही ही देशमुखवाडी अन्यायाने मिळविली आहे आणि यशवंताचा फार छळ करतां झालून ते वकिलसाहेब मुद्दाम पुण्याहून आले आहेत. ”

“ जा—अशा कुत्र्यांना मी भीक घालीत नाही ! ” असे मोठ्या दमाने बोलून रामजीने आणलेल्या घोड्यावर ते स्वार होऊन खाणीवर जाण्याकरितां निघाले. परंतु ते त्यांचा दम खाणीवर येईपर्यंत टिकला काय हा प्रश्न आहे ?—टिकला परंतु तो लवकरच गळला ! कारण गेदावर घोडा सोडून ते खाणीत देखरेख करण्याकरितां गेले तेव्हां बरेच मजूर एकत्र जमून कांहीं गोष्टी करीत असलेले त्यांच्या नजरेस पडले. वास्तविक भाऊसाहेब खाणीत पाय ठेवतांच प्रत्येक मजूर आपापल्या कामांत चूर असलेला दिसायचा ! कारण भाऊसाहेबांची नजरच तशी करडी होती ! परंतु आज त्या मजुरांना गप्पा मारीत एकत्र उभे असलेले पाहून ते रागाने म्हणाले, “ कायरे ए, गाडवाच्या लेकांनो ! आज काम नाही वाटतं तुम्हाला ! चकाट्या पिटीत उभे आहांत... तुम्हाला शरम नाही वाटतं ? थांवा—आज सगळ्यांचा खाडा मांडायला सांगतो. जारे, त्या हरीभाऊला बोलवून घेऊन ये. मांड म्हणावं ह्या सर्वांचा खाडा. ”

भाऊसाहेब कातावलेले पाहून पिण्या मुकादम पुढे झाला, आणि म्हणाला, “ भाऊसाहेब, तुम्ही रागावू नका ! आम्ही कांहीं व्यर्थ चकाट्या पिटीत नव्हतो. ”

“ मला शिकवतोस काय ? मी प्रत्यक्ष डोळ्यांनी पाहिलं तरी खोट बोलतोस ? ”

“ त्या चकाट्या नव्हत भाऊसाहेब ! तो एक मोठा वकील आला होता. आणि म्हणाला, तुम्ही सर्व भाऊसाहेबांच्या विरुद्ध साक्ष द्या. म्हणून आम्हाला विचार पडला आहे. ”

इतक्यांत हरीभाऊ तेथें आला, त्याच्याकडे वळून भाऊसाहेब म्हणाले, “ कायरे हरीभाऊ, हा पिण्या काय म्हणतो ? कोण आला होता वकील येथें ? ”

“ होय कोणी एक वकील सकाळीं येथें आला होता आणि तो चौकशी करीत होता. ”

“ काय करीत होता चौकशी ? ”

“ ही सर्व देशमुखांची वतनवाडी भाऊसाहेबांनीं अन्यायाने बळकाविली असून ते यशवंतरावांचा फार छळ करतात. ”

“वरं वरं ! फार राहाणा होऊं नकोस ! तुला कोणी सांगितलं होतं ह्या गोष्टी बोलायला ?”

“मी नाहीं बोललों भाऊसाहेब. तो वकील म्हणत होता तें मीं आपण विचारलं म्हणून सांगितलें !”

“जा—चालता हो आपल्या कामाला ! आणि पुनः जर कोणी ह्या अशा मूर्खी-सारख्या गोष्टी केल्या तर संभाळून रहा. चला—व्हा चालते आपल्या कामावर ?”

भाऊसाहेब गेटावर येऊन काम करीत बसले परंतु त्याचें कामावर लक्ष लागेना. ‘खाई त्याला खवखवें !’ त्यांची अगदीं त्रेधा उडाली. घरून बाहेर पडतांच पहिला रिपोर्ट रायवानें दिला, त्याकडे दुर्लक्ष केलें तों येथेंहि तोच प्रकार ! आज बऱ्याच दिवसांपासून त्यांना प्रभाकराचा संशय येत होता. तो आणि यशवंत मिळून आपल्या विरुद्ध कांहीं तरी कारस्थान करीत आहेत अशी त्यांची दड समजूत झाली होती. त्यांस आज हें वकिलाचें प्रकरण त्यांनीं नवीन ऐकलें. त्यांना मोठा विचार पडला. हा वकील कोण असावा ? तो येथें का आला ? त्याला कोणी बोलाविलें ? त्याला ह्या उठाठेवीं करण्याचें कारण काय ? आपल्या विरुद्ध हीं सर्व सूत्रे कोण हालवितो ? वगैरे अनेक प्रश्न त्यांच्या डोक्यांत येऊन गेले. परंतु एकाहि प्रश्नाचा त्यांना उलगडा होईना. तेव्हां त्यांनीं पुनः हरिभाऊला हांक मारिली आणि विचारलें, “कायरे हरिभाऊ, तो वकील आला होता तो तूं स्वतः पाहिलास का ?”

“हो, तो येथेंच—ह्या खुर्चीवर बसून विचारपूस करीत होता.”

“त्याला कोणी आणला आहे येथें ?”

“तें नाहीं मला ठाऊक ! पण त्यानें प्रभाकराचें नांव घेतलें.”

“मला वाटलंच तें ! तोच चांडाळ मोठा कारस्थानी आहे !”

भाऊसाहेबाचें मन फारच अस्वस्थ झालें. प्रभाकराचा आतां त्यांना पक्का संशय आला. आपणाकडून देशमुखवाडी हिरावून घेण्याकरितां त्याचीच ही सर्व खटपट आहे असें त्यांना वाटलें. आज इतकी वर्षे आपण देशमुखवाडीचा उपभोग घेऊन—नव्हे मालकी गाजवून आतां ती आपल्या हातून जाणार हा विचार मनांत येतांच त्यांचा जीव घाबरा-घाबरा झाला. वाटेल तें होवो, पण देशमुखवाडी हातची जाऊं द्यावयाची नाहीं, त्याकरितां आपणास वाटलें तें करावें लागलें तरी करावयाचें असा त्यांनीं तात्काळ निश्चय केला.

किंचित्काल त्यांना स्वस्थता वाटली. परंतु पुनः विचारांची सुरवात झाली. देशमुखवाडी हातची जाऊं द्यावयाची नाहीं असा निश्चय करून ‘आ’ पसरून पुढें अस-

लेलें संकट थोडेंच दूर होणार आहे ? प्रभाकरानें यशवंताच्या वतीनें आणलेल्या वकिलानें सरकार दरबारांत यशवंत हा देशमुखवाडीचा खरा वारस असें ठरविलें तर ?— तर सर्वच गोंधळ ! हा गोंधळाचा विचार त्यांच्या डोक्यांत येतांच त्यांच्या सर्व विचारांचा एकच गोंधळ उडाला ! ‘ आपण ह्यापूर्वीच यशवंताचा कांटा काडून टाकला असता म्हणजे आतां आपण निर्भय असतो पण आतां काय ? आतां जर आपण त्याला दूर केलें तर—तर सर्वच गोष्टी येथल्या येथें मिटतील ’ हा एक विचार त्यांच्या डोक्यांत आला. आणि थोड्या विचारांजंतीं हीच गोष्ट त्यांना संकटमुक्त होण्यास बिनतोड आहे, असें वाटूं लागलें. पुष्कळ विचार केला, संध्याकाळ झाली परंतु आपल्या मार्गातील कांटा दूर करण्यास दुसरा एखादा सुलभ उपाय त्यांना सुचला.


संध्याकाळ झाली. भाऊसाहेब एखाद्या भ्रमिष्ठसारखें उठले आणि घरीं जाण्याकरितां निघाले. एका नोकरानें त्यांचा घोडा पाणी पाजून गेयजवळ आणून उभा केला. भाऊसाहेब बाहेर आले, इतक्यांत समोरून बाबुराव तट्टावर बसून येतांना त्यांना दिसला तेव्हां ते पुढें झाले आणि बाबुराव जवळ आल्यावर म्हणाले, “ कायरे बाबुराव कुठें गेला होतास ? ”

“ शहरांत. ही सुरंगाची दारू संपली होती ती आणण्याकरितां गेलों होतो. ” बाबुराव सुरंगाची दारू आणण्याकरितां शहरांत गेला होता परंतु शहरांत जाण्याचा त्याचा मुख्य उद्देश निराळाच होता. आज त्याचें पोष्ट कचेरींत मोठें काम होतें आणि उद्यांहि त्याला पोष्ट कचेरींत जावयाचें होतें. आज त्यानें शंभराच्या दोन नोटा रजिष्टर पाकिटांनं मधुकराच्या नांवें पुण्यास पाठविल्या आणि उद्यांहि बाकी राहिलेल्या दीडशें रुपयांच्या नोटा त्याला पाठवावयाच्या होत्या.

बाबुरावानें शहरांत जाण्याचें योग्य कारण सांगितल्यावर भाऊसाहेब कांहीं बोलले नाहीत. ते आपल्या घोड्यावर स्वार होऊन निघाले. तोंच त्यांच्या डोक्यांत एक विचार आला. सुरंगाची दारू आज आणिली आहे, तेव्हां आपल्या मार्गातील कांटा दूर करण्यास त्या दारूचा कांहीं उपयोग करतां येईल काय ? याचा ते विचार करूं लागले. शेवटीं त्यांना युक्ति सुचली. त्याबरोबर त्यांनीं घोड्याला चाबुक हाणला. आणि त्याबरोबरच त्यांच्या मुखांतून खालील उद्गार बाहेर पडले.

“ त्याला एकड्यालाच देतो पाठवून आंत आणि देतो एकदम सुरंग उडवून झालं ! ”

प्रकरण २५ वें.



सुरुंगाचा भडका.



रील गोष्टीला दोन दिवस झाले. तितक्या अवधीत 'पुण्याचे एक मोठे वकील आले आहेत आणि ते यशवंताच्या वर्तीने भाऊसाहेबांबरोबर भांडणार आहेत' ही गोष्ट लहानापासून थोरांच्या तोंडीं झाली. परंतु पहिल्या दिवसाप्रमाणे भाऊसाहेबांच्या तोंडावर मात्र कोणीहि ह्या गोष्टीचा उच्चार केला नाही. तथापि लोकमत काय आहे, याची भाऊसाहेबांना चांगली कल्पना होती. गेले दोन दिवस ते एका मोठ्या विचारांत गढले होते. त्यांच्या वर्तनांतहि असा कांहीं चमत्कारिक फरक पडला होता कीं, घरांतील प्रत्येक व्यक्तीला त्यांचे आश्चर्य वाटत होतें. गांवांत प्रभाकराच्या घरीं कोणी एक मोठा वकील आला आहे, ही गोष्ट सर्वांबरोबर सगुणाबाईला आणि यशवंतालाहि कळली होती. त्याची प्रकृति आतां पुष्कळ सुधारली होती. दुसऱ्याच दिवशीं तो खालीं येऊं लागला. तिसऱ्या दिवशीं म्हणजे आज त्याला पूर्वाप्रमाणे हुशारी वाटत होती. त्याच्या प्रकृतींत जी मोठी गोम होती ती हीच कीं, त्याला चांगली विश्रंति पाहिजे होती. त्याप्रमाणे तीन दिवस त्याला पूर्ण विश्रंति मिळाली, तेव्हां त्याला साहजिकच आराम पडला. अशीच पूर्वीं त्याला आणखी कांहीं दिवस विश्रंतीची आवश्यकता होती, पण भाऊसाहेबांनीं ती त्याला घेऊं दिली नाही. परंतु आज दोन दिवस ते यशवंताची दिवसांतून पन्नास वेळा चौकशी करीत होते आणि त्यामुळे घरांतील सर्वांचा तो आश्चर्याचा विषय बनला होता.

परंतु ह्या चौकशीच्या मुळाशीं काय होतें ? भाऊसाहेबांचे पूर्वींचे कठोर मन बदलून आतां तें मृदु बनलें होतें काय ?—नाहीं. प्रभाकराच्या घरीं वकील आला आहे, त्याअर्थी चौकशी करण्याकरितां किंवा इतर कांहीं माहिती मिळविण्याकरितां यशवंताची भेट

घेण्यास तो उत्सुक झाला असेल असें गृहित धरून यशवंताची आणि प्रभाकराची भेट होऊं नये झणूनच ते यशवंतावर डोळ्यांत तेल घालून पाळत ठेवित होते.

आपण सहज थट्टें रायबाजवळ बोललेल्या गोष्टीचें पर्यवसान इतकें चमत्कारिक झालें असेल, अशी प्रभाकराला कल्पना देखील नव्हती. नाहीं म्हणायला, दुसऱ्या दिवशीं जेव्हां जो तो त्याला 'काय प्रभाकर, ही गोष्ट खरी का ?—तुमच्या घरीं पुण्याचे एक मोठे नामांकित वकील आले आहेत ? आणि ते असें करणार आहेत' असे प्रश्न विचारूं लागला, तेव्हां त्याला आपण केलेल्या थट्टेचा असा परिणाम झाला आहे असें कळलें आणि मोठी मौज वाटली. व तोहि उत्तरादाखल होच म्हणत होता.

प्रभाकराला थडा वाटत होती परंतु इकडे भाऊसाहेबाच्या जिवाला विंचू सारख्या नांग्या मारीत होते. दोन दिवस त्यांच्या डोक्यांत एक भयंकर विचार खेळत होता. आणि त्या विचाराची अम्मलबजावणी ते आज करणार होते.

दुपारीं तिहींचा सुमार झाला होता. भाऊसाहेब यशवंताचवळ जाऊन म्हणाले, "यशवंत, आज दोन तीन दिवस झाले, घरांतल्या घरांत तुला अगदीं कंटाळा आला असेल नाहीं ? चल येत असलास तर आपण खाणीवर जाऊं म्हणजे तुला बाहेरची मोकळी हवा मिळेल. आणि काल शास्त्रीयुवांनींही असंच सांगितलं आहे, कीं, तूं जितकी मोकळी हवा घेशील तितका तूं लवकर बरा होशील, तर चल—तयार हो. मी गाडी जोडण्यास सांगितलं आहे. "

भाऊसाहेबांनीं इतकें प्रेम आणि आस्था दाखविलेली पाहून यशवंताला गद्दिवरून आलें. आतां आपणाविषयीं भाऊसाहेबांचें मन साफ बदललें असें त्याला वाटूं लागलें. तो उठला आणि कपडे करून बाहेर आला. थोड्या वेळानें तो आणि भाऊसाहेब गाडींत येऊन बसले. आपला पति यशवंताला इतक्या प्रेमानें वागवूं लागला हें पाहून सगुणाबाई-लाहि मोठें समाधान वाटूं लागलें. ते दोघे गाडींत बसत असतां सगुणाबाई आपल्या खिडकींतून पहात होती. त्यावेळीं तिच्या डोक्यांत एक विचार घोळत होता. आणि तो विचार झणजे आपल्या पतीच्या वर्तनांत असा अकल्पित फरक कसा पडला हा होय. पुष्कळ विचार केल्यावर तिला असें वाटूं लागलें कीं, प्रभाकराकडे आलेला वकील ह्या सर्व स्थित्यंतराला कारण असेल. कारण आपण यशवंताला फार प्रेमानें वागवितों, आणि

लोकांनीं पिकविलेल्या कड्या साफ खोड्या आहेत, हेंच सिद्ध करण्याचा आपल्या पतीच्या वर्तनाचा उद्देश असावा, असें आतां तिला वाटूं लागले. कृष्णीलाहि तसाच आनंद झाला होता. भाऊसाहेब आपल्या भावाला इतक्या प्रेमानें वागवीत असलेले पाहून तिला कां बरें आनंद होणार नाही ?

परंतु भाऊसाहेबांच्या ह्या प्रेमानें वागण्यांत सत्यांश किती होता, तोच आपणास पहावयाचा आहे. तर वाचकहो ! चला—आपण सर्वजण त्यांच्या गाडीबरोबर खाणीवर जाऊं.

साडेचारांच्या सुमारास त्यांची गाडी गेटावर आली. यजमान आलेले 'पाहतांच हरिभाऊ बाहेर आला. त्याला भाऊसाहेब म्हणाले, "कायरे हरिभाऊ, मी काल सांगून पाठविल्याप्रमाणें केली का सर्व व्यवस्था ?"

"होय. दहाहि सुरूंग ठांसून वात लावून तयार आहेत. पिण्या आपण येणार म्हणून खोटी आहे."

भाऊसाहेब गाडीतून उतरून खाणीकडे जावयास निघाले. यशवंतहि खाली उतरून हरिभाऊबरोबर बोलत उभा राहिला. भाऊसाहेब दूर गेले असें पाहून हरिभाऊ त्याला म्हणाला, "कायहो यशवंतराव, तुझाला तर ती गोष्ट कळलीच असेल !—म्हणे तुमच्या वर्तीनें पुण्याचा एक बडा वकील भाऊसाहेबांबरोबर भांडण्याकरितां येथें मुद्दाम आला आहे. आणि तो प्रभाकररावाकडे उतरला आहे."

"होय. मी अशी गोष्ट ऐकतो खरी ! पण त्यांत कितपत खरेपणा आहे तो ईश्वराला माहित ! तुम्हाला त्यांतील काय माहिती आहे सांगा पाहूं ?"

हरिभाऊनें प्रथमपासून हकीकत सांगण्यास सुरवात केली. पण त्याच्या सांगण्यांत खऱ्या वस्तुस्थितीचा विपर्यास केलेला असून 'पराचा कावळा' केलेला होता. त्यांच्या गोष्टी चालल्या असतां समोरून भाऊसाहेब आणि त्यांच्यामागून पिण्या येतांना त्यांना दिसल. तेव्हां हरिभाऊ आंत निघून गेला. थोड्या वेळानें पिण्याला मार्गे बऱ्याच अंतरावर उभा करून भाऊसाहेब पुढें आले आणि म्हणाले, "यशवंत, गाडीतून तूं उतरलास आणि येथेंच काय करतोस ? थोडें फिरल्याशिवाय तुझे पाय कसे मोकळे होतील ?—हो पण इकडे घे. असा खाणीपर्यंत जा पाहूं म्हणजे तुझें चालणेंहि होईल; आणि हें

पहा, आज दहा सुरंग एकदम पेटवावयाचे आहेत. तेव्हा सर्व मजूर खाणीबाहेर आले आहेत किंवा नाहीत, हेहि पाहून ये. जा.” यशवंत जाऊ लागला. तेव्हा त्याला पुनः हांक मारून भाऊसाहेब पुढे म्हणाले, “आणि हे पहा, तू स्वतः आंत उतरून—खाणीत खाली उतरून स्वतः पहा. नाही तर चुकून एखादा अजागळ आंत राहील. काय समजलास ?—तू स्वतः सर्व ठिकाणी हांक मारून खात्री करून घे हो ! नाही तर वरच उभा राहून हाका मारशील, तर तसं नको करू. जा.” असें ह्याणून भाऊसाहेब आंत जाऊन बसले आणि मेजावर असलेले कागद चाळू लागले. यशवंताला जाऊन दहा मिनिटे झाली. आता तो खाणीत गेला असेल असें समजून ते एकदम म्हणाले, “अरे, तो पिऱ्या कुठे आहे ? काय मूर्ख आहे हा—”

“हा मी हिकडेच आहे नव्हे का भाऊसाहेब !”

“अरे गाढवा ! इकडे उभा राहून काय करतोस ! मी मघांपासून समजत होतो की तू इतक्या वेळांत सुरंग पेटविले असशील. पण तू कसला अजागळ ! इकडेच उभा राहिलास काय ? जा—जा, तोंड काय पाहतोस ! दोन मिनिटांच्या आंत सुरंग पेटले पाहिजेत. दोहोंचीं तीन मिनिटे झालीं तर सांभाळ—”

इतकी पुण्यांजलि मिळतांच हातांतील तोडा पेटवीत पिऱ्या धांवत निघाला. आजचा प्रत्येक सुरंग त्याने भाऊसाहेबांच्या हुकुमाप्रमाणे चांगला ठासून डबल भरला होता आणि त्या सर्व सुरंगांची एकच वात करून ती खाणीच्या वर बरीच दूरवर आणून ठेविली होती. पिऱ्या त्या जागेजवळ येतांच मोठ्याने ओरडून म्हणाला, “तोडा लाव-लारे लावला ! हुस्कार रहा—सांभाळा !”

पिऱ्याने वातीला तोडा लावतांच ती एकदम पेटली आणि जळत जळत सर्पासारखी पुढे जाऊ लागली. पिऱ्याहि तेथून पळत सुटला आणि दूर अंतरावर खाणीतील सर्व मजूर एकत्र जमून उभे होते त्या बाजूला जाऊ लागला. इतक्यांत भाऊसाहेब मोठमोठ्याने ओरडत धांवत सुटले.

“अरे पिऱ्या, थांब—थांब ! यशवंत कुठे आहे ? थांब—तोडा नको लावू !”

हा भाऊसाहेबांची ओरड ऐकतांच प्रत्येकाच्या हृदयाचे पाणी झाले. पिऱ्या तसाच मागे फिरला आणि तितक्याच मोठ्या स्वराने ओरडून म्हणाला, “यशवंतराव कुठे आहेत ?—सांगा—सांगा लवकर. मी वात पेटविली आहे, सांगा लवकर—”

“ अरे तो खाणीत गेला आहे ना ! ”

हे भाऊसाहेबांचे वाक्य ऐकतांच एखाद्या तिरासारखा वात विज्ञविप्याकरितां पिण्या मार्गे धांवत सुटला. परंतु काय ?—तो अर्ध्या वाटेत गेला नाही तोंच ‘ धुडूम ! ’ असा कानटाळ्या बसविणारा भयंकर आवाज झाला !

एकदम दहाहि सुरंग पेटून त्यांचा एकच स्फोट झाला. त्या धडाक्याबरोबर मोठ-मोठ्या शिला खाणीच्या वर येऊन धडाधड पडल्या. क्षणभर आसपासची जमीन देखील हांदळली. सर्व खाण घुरानें भरून तेथें एक प्रचंड ढग दिसूं लागला. थोड्या वेळानें सर्वत्र शांतता झाली !

पण यशवंत कुठें आहे ?

सर्वत्र शोधाशोध सुरू झाली ! पण यशवंताचा कांही पत्ता लागेना ! सर्वांच्या तोंडचें पाणी पळालें ! परंतु भाऊसाहेबाची काय स्थिति होती ? ते देखील यशवंताचा शोध लागत नाही म्हणून दुःखानें ऊर बडवून घेत होते काय ? वाचक हो ! त्यांच्या चेहऱ्याकडे नीट न्याहाळून पहा. तें पहा—त्यांच्या चर्येवर राक्षसी हास्य चकमत आहे. आणि थांबा ! ते स्वतःशीं काय पुटपुटतात तें ऐका—

“ बरोबर गोळी लागली ! माझा प्रतिस्पर्धी जगांतून नाहीसा झाला !! आतां मी निर्भय झालों !!! ”



प्रकरण २६ वें.

यशवंत कुठें आहे ?



चवेळीं देशमुखवाडीत काय प्रकार चालला होता तो आपण पाहू. भाऊसाहेब यशवंताला बरोबर घेऊन खाणीवर गेल्यानंतर थोड्या वेळानें बाबुराव घरीं आला. आज त्याला एक प्रकारचा विशेष आनंद झालेला दिसत होता. आणि असा आनंद होण्यास कारणहि तसेंच मोठें होतें. त्याला नुकतेंच पुण्याहुन मधुकराचें पत्र आलें होतें आणि त्या पत्रांत 'दोनशें रुपये पावले आणि आणखी उद्यां दिडशें रुपये पाठविणार अहांत हें आपल्या पत्रांत वाचून मंडळींना अत्यानंद झाला. आणि सर्वांनुमतें. आपणास कंपनीचे मालक केलें आहे ही आनंदाची बातमी ह्या पत्रद्वारे आपणास कळविण्याची मी परवानगी घेतो. आतां सर्व मंडळींची काळजी आपणास आहे. तर आपण येथें येणार किंवा तेथेंच राहून पुढल्या व्यवस्थेसंबंधी आपल्या आज्ञा लिहून कळविणार ते कळविणें.' अशा प्रकारचा लांब-मजकूर होता. आपण एका नाटक कंपनीचे मालक झालों, हें वाचतांच बाबुरावाला का वरें आनंद होऊं नये ?

घरीं येतांच तो प्रथम स्वयंपाक घरांत गेला आणि ताई चुलीजवळ बसून कांहीं काम करित होती तिला म्हणाला " हं मला वाढा बुवा, फार भूक लागली आहे. "

" काय ! इतक्या लवकर वाढा ? अरे बाबुराव हें आहे तरी काय ? अद्यापि कशाला ठिकाण नाही—भाजी ही अद्यापि चिरायची पडली आहे, पोळ्या व्हावयाच्या आहेत आणि वाढा काय ? "

आज आपण काय करित आहोंत, काय बोलत आहोंत, हें देखील त्याला कळत नव्हतें, असा तो आनंदानें वेहोष झाला होता. ताईचा जबाब ऐकून किंचित् ओशाळून तो बाहेर आला. तेथें माजघरांत वत्सला उभी होती. तिच्या पदराला ओझून तो म्हणाला, " वत्से, येतेसका आपण गाडीतून फिरायला जाऊं ? "

“ का-आज एवढा कसा प्रेमाचा रस पाझरला ? मोठं भाग्यच म्हणायचं माझं ! नाही तर बहिणीचा हेवदेव^१ केल्याशिवाय आमच्या वंडुनानाचा एक दिवसही जायचा नाही. मग आज हें असं कसं झालं ! कायरे वंडुनाना, आज तू आनंदांत दिसतोस तेव्हां कांहीं विशेष—”

“ तुला त्याची पंचाईत करण्याची काय जरूर ? यायचं असेल तर हो म्हण. नाही तर मी आईला आज फिरायला घेऊन जाणार आहे. आज भाऊसाहेब येशाला घेऊन गेले आहेत खाणीवर तसा मी, तू येत असतील तर तुला आणि आईला घेऊन जाणार फिरायला ! ”

“ जा—खुशाल जा. मी नाही येत. ” असें म्हणून वत्सला तोच्याने फिरली आणि मागल्या पडवीत गेली. तिनें आज निराळाच विचार केला होता. रोज संध्याकाळी शेतावरून परत येतांना प्रभाकर आपल्या मळ्याच्या बाजूच्या रस्त्यानें कुंपणांतून जातो, हें तिला माहित होतें. तेव्हां आज प्रभाकराला त्या ठिकाणी गांठून आपल्या मनाची तळमळ शांत करून घ्यावयाची असा तिचा विचार होता. ती निघून गेल्यावर बाबुराव आपल्या आईच्या खोलीत आला. तेथें इंदूला कपडे घालीत कृष्णा वसली होती. तिची फिरावयास जाण्याची तयारी चालली होती. बाबुराव आत येतांच म्हणाला, “ आई, आज तुला वरं वाटतं ना ? मग चल तर आपण गाडीतून फिरावयास जाऊं ! ”

“ काय ? फिरावयास जावूं ! ” सगुणावाईला आश्चर्य वाटलें. आपल्या मुलानें आपणास फिरावयास नेण्याविषयीं विचारलें, म्हणजे कधीं न घडणारी गोष्ट ! तेव्हां आश्चर्यानें तिनें स्वाभाविकपणें तोच प्रश्न त्याला केला.

“ आई, आज भाऊसाहेब गेले आहेत येशाला घेऊन तसं आपणहि जावूं ! ”

सगुणावाईच्या मनांत काय आलें असेल तें असो, आज आपण फिरावयास जावें असेंच तिच्या मनांत आलें. कदाचित् कधीं न विचारणाऱ्या तिच्या प्रतापी मुलानें विचारलें म्हणून ती जाण्यास तयार झाली, किंवा भाऊसाहेबांनीं यशवंताला इतक्या प्रेमानें आपणाबरोबर गाडीत नेलें म्हणून आनंद झाला होता, त्या आनंदाच्या भरांत तिचेंही मन फिरावयास जाण्यास उत्सुक झालें, तें मात्र सांगतां येत नाही. ती म्हणाली, “ ठीक आहे. चल मी येते. आज मला साधारण वरं वाटतं; तेव्हां थोडावेळ वाहेरून जाऊन आल्यास मन तरी रमेल. जा—वत्सलेला पण तयार होण्यास सांग. ”

“ ती नाही येत. मी तिला मघांच विचारलं. ”

“ मग कृष्णा, तू आणि इंदू चला. आज आमच्या बाबुरावांच्या मनांत आलं आहे. तेव्हां चला जरा खाणीपर्यंत जाऊन येऊं. ”

बाबुराव तावडतोब तबेल्यांत गेला आणि रामजीला गाडी जोडण्याकरितां हांका मारुं लागला. परंतु तो गेथें नव्हता. तेव्हां त्यानें आपल्या तट्टाला बाहेर काढून त्याच्यावर सामान चढविलें. व स्वतःच गाडी जोडून स्वारीनें ती दरवाजाजवळ आणिली. कृष्णा आणि इंदू तयारच होती. सगुणावाईला लुगडें बदलून अंगावर शाल टाकण्यास कांही फारसा उशीर लागला नाही. ती मंडळी गाडींत येऊन बसतांच बाबुरावानें ऐटीनें तट्टाला चाबुक ओढला.

“ अरे वंडू हळू-हळू ! तूं अशी नको बावा गाडी पिटाळी पिटाळीत नेवूं ! ” सगुणावाई म्हणाली.

कृष्णाच्या आठवणींतील गाडींत वसण्याची तिची ही दुसरी खेप होती. वास्तविक त्याच वहिष्णभावंडांचा गाडी घोड्यांवर हक्क ! परंतु दैवाचे खेळच असें कांहीं चमत्कारिक आहेत, कीं ज्या घरांत त्या दोघांचा शब्द झेलण्याकरितां नोकर चाकर तत्पर असायचे, त्याच घरांत त्यांना नोकरपेक्षांहि कमी योग्यतेनें त्यांचें दैव त्यांना वागवीत होतें. आज गाडींत वसल्यामुळें कृष्णाला अतिशय आनंद झाला होता. तिची आल्या गाडी हळू चालविण्यास सांगत होती, परंतु बंडुनानानें गाडी जोरानेंच चालवावी असें तिला वाटत होतें. हां हां झणतां त्यांची गाडी देशमुखवाडी पासून बरीच दूर गेली. तेव्हां समोरून देन इसम येत असतांना त्यांना दिसलें. त्यांपैकीं एक प्रभाकर होता. परंतु दुसरा मनुष्य मात्र गाडींत बसलेल्या मंडळीच्या ओळखीचा नव्हता. समोरून प्रभाकराला येतांना पाहून त्याला आपलें गाडी हांकण्याचें कौशल्य दाखवावें अशा उद्देशानें बंडुनानानें मोठ्या ऐटीनें तट्टाला चाबुक हाणला. परंतु ईश्वरी नेमानेच कांहीं निराळाच होता. कारण त्यानें चाबुक मारायला आणि गेल्या प्रकरणांत उल्लेख केलेल्या सुलगांचा स्फोट व्हावयाला एकच गांठ पडली. त्या स्फोटाचा स्पष्ट आवाज येथपर्यंत ऐकूं आला. आणि त्या आवाजाबरोबर तें पाणीदार तट्टू एकदम बिचकलें आणि उधळलें. बाबुरावाला कांहीं केल्या तें आवरेना ! शेवटीं रस्त्याच्या कडेवरून जातां जातां त्यानें

गाडी बाजूच्या शेतांत घातली. त्याबरोबर एकाबाजूचीं दोन चाकें खालीं जावून गाडी लवंडली !

तडू उधळलेला पाहतांच प्रभाकर आणि त्याच्याबरोबर असलेला दुसरा गृहस्थ ' हो हो ' करीत मदती करितां धांवत पुढें आले परंतु ते येण्यापूर्वीच गाडी शेतांत जावून आदळली होती.

“ कुठें लागलं का तुम्हाला ?-हो, तें पहा तुमच्या कपाळाला घसवटलं आहे ! ” सगुणाबाईला उठवीत प्रभाकरानें विचारलें.

“ अह ! तें जाईल पण कृष्णा-इंदू तुझाला कांहीं लागलं कां ?-बऱ्याचं वरं, नाही तर आतां काय अनर्थ होता ? तरी मी म्हणतें, कीं गाडी हळू जावूं दे ह्मणून ! ”

सुदैवानें कोणालाहि इजा झाली नाही. सगुणाबाईच्या कपाळाला थोडें लागलें परंतु तिच्या अशक्त छातीला बराच धक्का बसला. गाडीची मात्र सर्वतोपरी दुर्दशा झाली. चाकें मोडून पोल तुटला आणि त्यामुळें तद्गाच्या कुशींत चांगलाच मार बसला. बाबुराव त्याला थापटून थोपटून शांत करीत होता. तें पाहून सगुणाबाई म्हणाली, “ कायरे बाबुराव, तद्गाला लागलं वाटतं ? हो-तें पहा त्याच्या कुशीतून रक्त येत आहे. ” असें म्हणून ती प्रभाकराकडे वळून पुढें म्हणाली, “ पण प्रभाकर, तो एवढा मोठ्यानें एकदम आवाज कसला झाला ? त्या आवाजामुळेंच जनावर उधळलं ? आणि माझ्या छातींत तरी किती मोठ्यानें धडकी भरली म्हणून सांगूं ? ”

“ कसला आवाज झाला कांहीं कळत नाही. पण हा आवाज सुरंगाचाच असला पाहिजे. कदाचित् तुमच्या खाणीवर लावले असतील सुरंग ! ”

“ होय कायरे बाबुराव ? आज खाणीवर सुरंग लावायचे होते काय ? ” सगुणाबाईनें विचारलें. परंतु बाबुरावानें उत्तर दिलें नाहीं. आपण ऐट दाखवायला गेलों आणि झालें भलतेंच, त्यामुळें त्याची मिजाज गेली ! त्यानें तद्गची लगाम धरून त्याला घराकडे चालविला. तें पाहून प्रभाकर म्हणाला, “ आतां तुम्ही इतक्या लांब परत चालत जाणार कीं काय ?-छे ? मी आतां गाडीची व्यवस्था करतो. तुम्ही येथेंच थोडा वेळ बसा. ”

“ कशाला ? प्रभाकर, आम्हीं जाऊं हळुहळू ? इतक्यांत तिकडून खाणीवरून येणं होईल. मग ही मोडकी गाडी घरीं नेण्याची करतील व्यवस्था ! ”

“ छे. छे ! तुम्ही पायीं चालत जाणं केव्हांहि श्रेयस्कर नाहीं. एक तर तुम्ही अशक्त आणि त्यांतून हा अपघात !—अहो माधवराव, तुम्ही एक आतां कृपा करून काम करा. ह्या आंतल्या वाटेनें आपल्या घरीं जाऊन मल्हारीला गाडी जोडून आणण्यास सांगा. ”

माधवराव—प्रभाकराला भेटण्याकरितां आलेला पुण्याचा मित्र ‘वरं’ म्हणून निघाला. कृष्णा गाडीच्या वाजूला उभी राहून सर्व गोष्टी ऐकत होती. तिला किंवा इंदूला कांहींच लागलें नव्हतें. फक्त त्या दोघी घाबरल्या होत्या इतकेंच ! इंदूला गाडी कुठें मोडली, काय झालें याची तपासणी करित इकडून तिकडे फिरत होती.

“ प्रभाकर, हे आतां गेले हे कोण ? ”

“ माझे एक पुण्याचे स्नेही आहेत. ”

“ हेच का ते पुण्याहून आलेले वकील ? आणि प्रभाकर, मी ऐकते ती गोष्ट खरी का ? ”

“ कोणती गोष्ट तुम्ही ऐकतां ? ”

“ कीं, तुझ्याकडे पुण्याहून एक मोठा वकील आला आहे आणि तो म्हणे यशवंताचें हक्क शाबीत करणार आहे—”

प्रभाकर हांसत हांसत म्हणाला, “ छे हो ! ही गोष्ट निव्वळ बाजारगप्प आहे. ते सहज दोन दिवस आले आहेत येथें. पण लोक तरी पहा कसें चमत्कारिक आहेत ते ! त्यांनीं येतांना वाटेंत चौकशी केली. त्या चौकशीचा मंडळींनीं हा असा भलताच विपर्यास केला. ”

“ पण त्यामुळें तिकडचं मन दोन दिवस अगदीं अस्वस्थ झालं होतं. आणि आतां तिकडच्या स्वभावांतहि फरक पडलेला दिसतो. आज स्वतः यशवंताला बरोबर गाडींत घेऊन खाणीवर जाणं झालं आहे. ”

“ खरं कीं काय ? वाः मग ठीकच झालं म्हणायचं ! पहा—केव्हां केव्हां वाईटपासून चांगलं निघतं म्हणतात ते हें असें ! वरंपण आतां अनायासें भेट झाली आहे तेव्हां

परवां शनिवारचें आमंत्रण देऊन ठेवतों. परवां आमच्या घरीं श्रीसत्यनारायणाची पूजा आहे; तेव्हां आपण सर्वांनीं प्रसादाला आलंच पाहिजे. ”

अशा रीतीनें त्यांच्या गोष्टी चालल्या आहेत, इतक्यांत गवळ्या जीव घेवून धांवत येत असलेला त्यांच्या दृष्टीस पडला. ह्या गवळ्याला वाचकांनीं ओळखलेच असेल. तिसऱ्या प्रकरणांत दाजिबांना अपघात झाला असतां जो वेडापीर पोर प्रभाकराबरोबर त्या अपघाताच्या ठिकाणीं गेला आणि ज्यानें देशमुखवाडींत त्या अपघाताची बातमी वेड्यावांकड्यारीतीनें प्रथम पोचविली, तोच हा गवळ्या !

“ अहो प्रभाकररावदादा, धांवा-धांवा की लवकर ! भाऊसायबांच्या खानींत धाच्या धा सुरंग एकदम भडाकले आन् संमूदि खान ढासळून पडलिया. आन् काय सांगूं तुम्हाला ताईसाब ! यमवंतरावांचा पत्ता नाहीं. तें खानींत चिराडलें-मोठमोठ्या दगूडा-खालीं चिरडूनशानीं मेले—”

“ काय काय गवळ्या ? ” भयभीत होऊन सगुणाबाईनें विचारलें. गवळ्या धावून आल्यामुळे दम घेत सांगत होता. त्याचा प्रत्येक शब्द, थोड्या वेळा पूर्वी गाडीचा अपघात होऊन धक्का बसलेल्या तिच्या हृदयावर घेणाऱ्या आघाताप्रमाणें ठोका मारीत होता. तिनें कांपत कांपत पुनः विचारलें, “ गवळ्या, नीट सांग. काय झालं खाणीवर यशवंताला—”

“ काय सांगूं ताईसाब, यशवंतराव खानींत चिरडून शानीं मेले नव्ह का ? आतां थिकडं सोधा सोध चालीलिया. दगूड उपसूनशानीं काढल्याती. पन यशवंतराव गवसत न्हाईत ! ”

प्रभाकर चटकन् पुढें झाला आणि त्यानें सगुणाबाईला आपल्या हातावर सांवरलें. नाहींतर ती धाडकन् जमिनीवर आदळली असती. ‘ यशवंत खाणींत चिरडून मेल्या. ’ हें वाक्य झणजे तिला वज्रघात होता. कृष्णी बाजूला उभी होती परंतु तिचीहि स्थिति जवळ जवळ आपल्या आतेसारखी झाली होती. एखाद्या वेड्यासारखी ती गवळ्याकडे पहात स्तब्ध उभी राहिली. आपण ऐकतों काय हेंच तिला कळेना. प्रभाकरानें एकदां तिच्याकडे वळून पाहिलें. परंतु तिचें शांतवन करण्याची ती वेळ नव्हती. त्यानें फक्त सहा-

नुभूति दर्शक दृष्टीने तिच्याकडे पाहून गवळ्याला विचारलें, “ गवळ्या, तू ही बातमी सांगितलीस, ती तूं स्वतः पाहिलीस कीं, तुला कोणी सांगितली ? ”

“ आतां काय सांगावं तुझासनी प्रभाकर दादा! मी सवता माझ्या डोळ्यांनं पाहयला आन् काय ? ”

“ प्रभाकर, माझा यशवंत—”

छे! सगुणाबाईच्या मुखांत पुढला शत्रू अडकला ! तिला शत्रोच्चार करतां येईना. ती तिची स्थिति पाहून प्रभाकर गोंधळून गेला. तिचें आपणास कसें समाधान करतां येईल, हेंच त्याला कळना. इतक्यांत समोरून येत असलेल्या गाडीकडे त्यांचे लक्ष गेलें. मल्हारी गाडी पिटाळीत आणति होता. तें पाहून प्रभाकराला बराच धीर आला. तो म्हणाला, “ चला—आतां गाडी आली. एकदां घरी गेल्यावर मग काय तें सर्व कळेल. ”

“ प्रभाकर, घरीं जायचं म्हणतोस ? नको—नको. मला खाणीवर घेऊन चल. माझ्या यशवंताचें काय झालं, तें मला नीट कळल्याशिवाय आतां मला चैन पडायचं नाही. ”

“ प्रभाकराला नाहीं म्हणतां येईना. त्याला मोठा विचार पडला. गवळ्या म्हणतो त्याप्रमाणें जर खरोखरच खाणींत सुरंग पेटविल्यामुळें अपघात झाला असेल आणि त्यांत यशवंत सांपडला असेल, तर त्याचें छिन्नभिन्न प्रेत पाहून सगुणाबाईची काय अवस्था होईल याची त्याला कल्पना होईना. तो स्तब्ध उभा होता. गाडी अगदीं जवळ येऊन उभी राहिली. तेव्हां इंदुबाळ कृष्णीच्या जवळ जाऊन म्हणाली. ” कृष्णा! खरंच काग यशवंत मेला ? पण कसाग तो मेला असेल ? त्याचें कपाळ फुटलं काय ? ”

उत्तर ऐवजी कृष्णीचा डोळ्यांतून अश्रूधारा वाहूं लागल्या. तें पाहून सगुणाबाई बाईला गर्हिवर येऊन तिनें कृष्णीला आपल्या जवळ ओढून पोटाशीं धरलें. आणि तीहि अश्रू गाळूं लागली. बऱ्याच वेळानें ती अश्रू पुसून म्हणाली, “ ईश्वरा, माझ्या यशवंताच्या देवां असाच कायरे मृत्यु लिहून ठेविला होतास ? दुःखा दुःखानें पोरं गांजली. शेवटीं हा एकाचा शेवट झाला. पण बाळा यशवंता, छळलं—छळलंरे तुला ! ”

आतां आपण बोललों नाहीं तर हा सगुणाबाईचा दुःखवेग जास्त भडकत जाईल असें जाणून प्रभाकर म्हणाला, “ गवळ्या, तूं एक काम कर. आम्ही आतां खाणीवर जातो. आणि तूं इंदूला आणि—”

“नको-नको प्रभाकर, त्या दोघींनाही येऊं दे. चल बाळ कृष्णा—अरेरे ? नारायण ! आतां तिकडे जाऊन आमच्या काय दृष्टीस पडणार ? माझा बाळ—माझा यशवंत—”

“चला चला कीं ! आतां वखुत कशापायीं करतां ?” असें म्हणून गवळ्यानें गाडीचा दरवाजा उघडला. प्रथम सगुणाबाई आंत बसली. नंतर कृष्णा आणि इंदू वर चढल्या. प्रभाकरानें कोचबॅक्सवर बसून लगाम हातीं धरलें आणि घोडा पिटाळला. तें जनावर फार तेज असल्यामुळें गाडी हां हां म्हणतां खाणीजवळ आली. गेटाजवळ गाडी येईपर्यंत आंत बसलेली मंडळी आपापल्या विचारांत मग्न होती. आतां आपणास यशवंताचें छिन्न-भिन्न झालेलें शरीर दृष्टीस पडेल आणि तो हृदयविदारक देखावा पाहून आपली काय अवस्था होईल या विचारांत बिचाऱ्या सगुणाबाईचें मन द्विधा होऊन गेलें होतें. गेटाजवळ गाडी येतांच सगुणाबाई इकडे तिकडे पाहूं लागली. परंतु येथें कोणीहि नव्हतें. सर्व मंडळी खाणीजवळ एकत्र गोळा झाली होती. प्रभाकरानें दरवाजा उघडतांच सगुणाबाई आणि कृष्णा खाली उतरून खाणीकडे जाऊं लागल्या. त्यावेळीं सगुणाबाई इतकी झपा-थ्यानें चालत होती कीं, तिला लांबून येतांना पाहून खाणीच्या बांधावर उभे असलेल्या भाऊसाहेबांनाहि आश्चर्य वाटलें. आपण आजारी आहोंत ही कल्पना देखील त्यावेळीं तिच्या मनांत नव्हती. ती झपझप् पावले टाकीत चालत होती. तिच्याबरोबर चालण्याकरितां कृष्णीला मधून मधून धांवावें लागे. प्रभाकरहि तिच्याच बरोबर चालत होता. परंतु गवळ्या मात्र माकडासारख्या उड्या मारीत मारीत केव्हांच जाऊन खाणीवर पोचला होता. त्याला पाहतांच भाऊसाहेब रागानें दरडावून म्हणाले, “कायरे गाढवा, तूं जाऊन ही घरीं वर्दी दिलीस वाटतं ? पाजी कुठला !—तुला ही उठाठेव कोणी सांगितली होती ?”

“मी कशापायीं सांगायला जावूं ! ताईसाब हकडंच येया निघाल्या व्हत्या ! तुमच्या बाबुरावांनीं गाडी हानली ! घोडा बिचाकला आन् खाचरामंदी गाडी नेऊनशानी टाक-लिया ! तुमची गाडी मोडली, ताईसायबास्नी लागलं आन् बघा घोड्याच्या कुशीत रगतबी येऊं लागलं !”

गाडी खाणीवर येत असतां तो मल्हारीजवळ गाडीच्या मागें बसला होता. तेव्हां मल्हारीनें त्याला ही सर्व हकीकत सांगितली होती, तीच तो आतां भाऊसाहेबांना

सांगत होता. तितक्या अवधीत गाडींतील मंडळी तेथें आली. सगुणाबाईनें एकवेळ दृष्टीला दृष्टि मिडवून आपल्या पतीच्या मुखाकडे पाहिलें परंतु भाऊसाहेबांच्या चर्येवर आपण ऐकलेल्या गोष्टीविषयीं—यशवंताच्या अपघाताविषयीं दुःख, भीति किंवा उद्वेग यांपैकीं कांहींच चिन्ह न दिसतां त्यांची मुद्रा उलट रागीट दिसत होती. नंतर तिनें खाणीकडे आपली दृष्टि फिरविली. तेथें तर एकच गडबड उडाली होती. खाणींतून लहान मोठे दगड आणि शिला वर आणून टाकण्याचा एकसारखा सपाटा चालू होता. त्यावरून गवळ्यानें सांगितलेली गोष्ट खरी आहे अशी तिची खात्री झाली. ती पुढें होऊन विचारणार तोंच भाऊसाहेबांनीं क्रूर दृष्टीनें प्रभाकराकडे पाहून सगुणाबाईला विचारलें, “तूं येथें मुलांना घेऊन कशाला आलीस? तूं आजारी आहेस आणि इतक्या लांब उघड्या हवेंत येण्याचें तुला कारण काय होतें?”

सगुणाबाईनें उत्तर दिलें नाहीं. आपल्या पतीनें यशवंताविषयीं आपणास कांहीं सांगावें अशी तिची इच्छा होती. आणि त्याकरितांच ती अत्यंत उत्सुक झाली होती. तथापि आपल्या आईच्या ऐवजीं इंदूबाळ पुढें होऊन म्हणाली, “भाऊ, आतां येतांना वाटेंत एक मोठा आवाज झाला. त्याबरोबर नानाचें तडू एकदम धांवत सुटलें. आणि मग आमची गाडी खाचरांत जाऊन आदळली. तिचीं चाकं मोडलीं, आईच्या कपाळाला लागलें पण माझ्या नाहीं लागलें.”

“पण तुम्हांला इकडे यायला सांगितलें कुणी?”

“आम्हाला नानानें फिरायला आणलें.”

“यशवंताची काय खबर आहे?” मध्येच कातरस्वरानें सगुणाबाईनें विचारलें. परंतु भाऊसाहेबांनीं त्या प्रश्नाकडे दुर्लक्ष करून इंदूला विचारलें “पण तुम्ही खाणीवर कशाला आलांत?”

भाऊसाहेब कोणत्या उद्देशानें विचारतात, तें जाणून बाजूला उभा असलेला प्रभाकर म्हणाला, “घोडा उघळला आणि गाडी रस्त्यावरून उलटली त्यावेळीं मी तेथून जात होतो. तो अपघात पाहून मी तेथें धांवून गेलों. ताईसाहेबांस कांहीं विशेष लागलें नाहीं, तथापि धक्का मात्र बसला. त्यांना परत नेण्याकरितां मी मनुष्य पाठवून माझी गाडी

मागविली. इतक्यांत गवळ्यानें येथें अपघात झाला ही बातमी आम्हांला येऊन सांगितली, तेव्हां ताईसाहेबांच्या आग्रहावरून मी त्यांना येथें घेऊन आलों. ”

“ पण यशवंताचें काय झालें ? ” पुनः सगुणाबाईनें विचारलें. “ खरंच का तो खाणींत—”

“ होय. तो सुरंग उडाले त्यांत सांपडला आहे. अद्यापि त्याचा पत्ता लागला नाही. ” भाऊसाहेबांनीं किंचित् धीट होऊनच उत्तर दिलें.

“ पण सुरंग उडण्याच्या वेळीं तो खाणींत कसा गेला ? ”

“ गेला आपल्या कर्मीनें !—अग कसा गेला म्हणून काय सांगूं ? ” असें अर्धवट उत्तर देऊन खाणीजवळ उभा असलेल्या मुकादमाला भाऊसाहेबांनीं ओरडून विचारलें, “ काथरे काळ्या, काहीं लागतो का पत्ता ? ”

“ नाही—अझून पुष्कळ खालीं उपसलें पाहिजे. ”


काळ्याचें उत्तर ऐकून भाऊसाहेब त्याच्याजवळ जाऊन उभे राहिले. सगुणाबाई तेथेंच उभी राहून खाणींतून दगड आणि माती घेऊन वर येत असलेल्या मजुरांकडे पहात होती. प्रभाकर आणि हरिभाऊ जवळच गोष्टी करीत उभे होते. इतका वेळ भाऊसाहेब जवळ उभे असल्यामुळें त्यांच्या हळुहळू गोष्टी चालल्या होत्या. परंतु ते आतां दूर जातांच हरिभाऊ मोठ्यानें बोलूं लागला. त्याचा प्रत्येक शब्द सगुणाबाईला ऐकूं जात होता. प्रथम थोडावेळ ती आपल्याच विचारांत मग्न असल्यामुळें बाजूला चाललेल्या गोष्टींचा तिला शून्य मनाला बोध झालाच नाही. परंतु ‘ भाऊसाहेबांनीं त्याला मुद्दाम पाठविलें ’ हें वाक्य तिच्या कानावर आदळतांच ती हरिभाऊचें भाषण लक्ष्यपूर्वक ऐकूं लागली.

“ भाऊसाहेबांनीं त्याला मुद्दाम पाठविलें, ” हरिभाऊ प्रभाकराला सांगत होता. “ आणि तो जावूं लागला, तेव्हां त्याला परत बोलावून ते म्हणाले, ‘ यशवंत, तूं त्यांना वर उभा राहून हांक मारशील; तर तसं करूं नकोस. सगळे मजूर गवाळ आहेत. तर तूं आंत जाऊन सर्वांना खाणीबाहेर काढ. ’ त्या भाऊसाहेबांच्या आज्ञेप्रमाणें यशवंत खाणीवर आला आणि थोडा वेळ झाला नाही तोंच भाऊसाहेबांनीं काळ्याला हांक मारून एकदम सुरंगाला बत्ती देण्याचा हुकूम केला. पण त्यावेळीं यशवंतराव खाणींत उतरला आहे त्या गोष्टीचें त्यांना स्मरण नव्हतें कीं काय कोण जाणें ! पण—”

इतकी हकीकत सांगितली आणि तो पुढे सांगणार इतक्यांत 'हरिभाऊ' अशी भाऊसाहेबांनी त्याला मोठ्याने हांक मारिली. तो प्रभाकराबरोबर बोलत आहे हें पाहून भाऊसाहेबांना संशय आला. आणि म्हणूनच त्यांनी त्याला हांक मारिली. तो जावू लागला ते पाहून सगुणावाईहि आपल्या पतीजवळ जावू लागली. हरिभाऊने सांगितलेली हकीकत ऐकून तिला जबरदस्त संशय आला. तिच्या डोक्यांत निराळ्याच विचारांचें काहूर माजलें. हळुहळू सारी वस्तुस्थिति तिच्या लक्षांत येऊं लागली. आपल्या पतीनें दोन दिवस यशवंताला मोठ्या प्रेमानें वागविलें परंतु त्या प्रेमाच्या पोटांत त्यांनीं जो भयंकर चक्रव्यूह रचला होता, तो आतां तिला स्पष्ट दिसू लागला. ती आपल्याच विचारांत पुढें होऊन आपल्या पतीजवळ जाऊन उभी राहिली. नंतर ती सूक्ष्म दृष्टीनें आपल्या पतीकडे पाहू लागली. आपल्या मनांत आलेली शंका खरी किंवा खोटी आहे, हें पाहण्याकरितां तिनें आपल्या पतीच्या मुखाकडे क्षणभर भेदक दृष्टीनें सूक्ष्मावलोकन केलें. त्याच वेळीं पतिपत्नीची एक दृष्टि झाली. परस्परांनीं परस्परांच्या मनांत चाललेले विचार ओळखले.

“ तुम्ही यशवंताला मुद्दाम खाणीवर पाठविलें ना ? ”

आपल्या पत्नीचा हा निर्भिड प्रश्न ऐकतांच भाऊसाहेबांची चर्या खाड्कन उतरली !



प्रकरण २७ वें.



काळ आला पण वेळ आला नाही.



शवंत बाळा, लाडक्या, शेवटीं तुझा अशा छळांत शेवट व्हावा ना?" दुःखाच्या वेगांत हें एक वाक्य बोलून सगुणाबाई एकदम खाली बसली आणि दोन्ही हातांनी आपलें तोंड झांकून घेऊन हुंदके देऊ लागली. कृष्णाहि पलीकडे तोंड करून रडत होती. त्यावेळीं त्या दोघांची स्थिति आजूबाजूच्या मंडळींच्या डोळ्यांतून पाणी आणणारी होती. खाणींतून माती आणि दगड भरून आणणाऱ्या मजुरांना देखील तो देखावा पाहून वाईट वाटलें. त्यांच्यापैकीं कित्येकांनीं आपलें डोळे पुसले. यशवंतरावाच्या ऐवजीं आपणापैकीं एखादा खाणींत सांपडला असता तर फार बरें झालें असतें असाहि विचार कित्येकांच्या मनांत आला, इतका तो देखावा हृदयद्रावक होता. भाऊसाहेब तर एखाद्या दगडी पुतळ्याप्रमाणें उभे होते. आपलें दुष्ट कृत्य आपल्या पत्नीच्या पूर्ण लक्षांत आलें, हे त्यांनीं चांगल्याप्रकारें जाणलें. आतां त्यांना सगुणाबाईकडे वळून पाहण्याचें किंवा तिच्या दृष्टीलादृष्टि मिडविण्याचें धैर्य होईना. बऱ्याच वेळानें सगुणाबाई जास्त जोरा-जोरानें हुंदके देऊं लागली. तेव्हां उसनें अवसान आणून तिला नजरेनें दाबावी, अशा हेतूनें भाऊसाहेबांनीं तिच्याकडे किंचित् डोळे ताणून पाहिलें. पुनः त्यांची दृष्टि एक झाली. परंतु ह्या खेपेस असा काहीं विलक्षण चमत्कार झाला कीं, सगुणाबाईच्या अश्रू-युक्त डोळ्यांत एकप्रकारचें चमत्कारिक तेज त्यांच्या दृष्टीस पडलें. आणि त्यामुळे आपोआप त्यांची दृष्टि जमिनीकडे वळली. आपण एक अमानुष कृत्य केलें याची त्यांना त्याचवेळीं जाणीव झाली. आपण एक हत्या केली हे पुढचे विचार त्यांच्या मनांत येतांच त्यांच्या हृदयांत एकदम धडकी बसली परंतु ही स्थिति फार वेळ टिकली नाही. कारण आपला प्रतिस्पर्धी नाहीसा झाला आणि आतां आपण खरेसुरे देशमुख बनलों हे विचार तात्काळ मनांत येतांच क्षणापूर्वीं त्यांच्या हृदयांत बसलेल्या धडकीचे आनंदाच्या

उमाच्यांत स्थित्यंतर झाले. परंतु ही स्थिति देखील फार वेळ टिकली नाही. कारण त्याचवेळीं खाणीच्या वर उभे असलेल्या मजुरांनीं आनंदाच्या आरोळ्या मारण्यास मुरवात केली. ही निराळी गडबड कशाबद्दल आहे, याचा प्रथम कोणालाच उलगडा झाला नाही. सगुणाबाई, कृष्णा आणि प्रभाकर यांच्या स्थितीबद्दल वर वर्णन केलेच आहे. परंतु मजुरांच्या आरोळ्या ऐकतांच त्या सर्वांची दृष्टि एकदम त्या बाजूला वळली.

“ यशवंत—माझा यशवंत—बाळा कुठरे होतास ? ”

हे सगुणाबाईचे आनंदाचे उद्गार भाऊसाहेबांच्या कानांत तापलेल्या तेलाप्रमाणें शिरले. त्यांनीं बाजूला वळून पाहिलें तों खरोखरीच माधवराव वकिलाबरोबर यशवंत हल्लुहल्लू येत होता. यशवंत दृष्टीस पडतांच भाऊसाहेबांची चर्या कावरीं बावरी झाली. त्यांनीं क्षणभर डोळे फाडून त्याच्याकडे पाहिलें. आपण पाहतों तो खरोखरीच यशवंत आहे किंवा आपल्या कृष्ण कारस्थानाला खाणींत बळी पडलेल्या यशवंताचें तें पिशाच आहे, अशी त्यांस क्षणभर शंका उद्भवली. परंतु आतां शंका घेण्याचें कांहीं कारण नव्हतें. तो खरोखरीच यशवंत होता. तो पुढें येतांच सगुणाबाईनें त्याला घट्ट मिठी मारून आपल्या हृदयाजवळ धरलें. जवळ आपले पतिराज उभे आहेत, तेव्हां त्यांच्या समक्ष आनंद हें काय करतों याचा विचारहि तिच्या मनांत आला नाही. नाही तर आतांपर्यंत ती आपल्या पतीला किती भीत असे, त्याचा उल्लेख वेळोवेळीं घेऊन गेलाच आहे.

“ यशवंत—बाळा तूं होतास तरी कुठें ? आज ईश्वरानें खैर केली नाही तर माझ्या तोंडाला जन्माचें काळें लगलें असतें ! ” यशवंताच्या पाठीवरून हात फिरवीत सगुणाबाई म्हणाली.

परंतु आपली आत्या काय बोलत आहे, हें मात्र त्याच्या लक्षांत आलें नाही. आपला देहान्त व्हावा म्हणून भाऊसाहेबांनीं भयंकर कपटव्यूह रचला होता, ही त्याला कल्पना देखील नव्हती. तो हरिभाऊ बरोबर बोलत असतां पूर्वी उरविल्याप्रमाणें भाऊसाहेबांनीं त्याला खाणीवर जाऊन मजुरांना खाणींतून वर येण्यास सांगण्याकरितां पाठविलें आणि त्याप्रमाणें तो खाणीवर गेला. पुढें थोडा वेळानें सुखा पेठविण्याचा भाऊसाहेबांनीं काळ्याला सांगितलें, ती हकीकत वाचकांना आठवत असेलच, त्याप्रमाणें यशवंत खाणीवर जाण्याकरितां निघाला. परंतु जातां जातां त्याच्या मनांत निराळ्याच

विचार आला. त्यावेळीं संध्याकाळ झाला होता. आणि संध्याकाळीं घेण्याकरितां शास्त्री-
 बुवांनीं त्याला दोन गोळ्या दिल्या होत्या. त्या त्याच्या खिशांत होत्या. आपली औषध
 घेण्याची वेळ झाली असें पाहून यशवंतानें आपल्या खिशांतून गोळ्या काढल्या आणि
 पाण्याकरितां तो इकडे तिकडे पाहूं लागला. खाणीपासून पन्नास पावलांवरून ओढा
 वहात होता. तेथें जाऊन पाण्याच्या घोटावर गोळ्या घ्याव्या आणि मग खाणींत
 जावून सर्व मजुरांना भाऊसाहेबांचा निरोप कळवावा असा त्यानें विचार केला.
 त्याचा काळ आला होता परंतु वेळ मात्र आली नव्हती म्हणूनच त्या काळाला चुकवि-
 ण्याकरितां ओढ्यावर जाऊन औषध घेण्याचा विचार त्यांच्या मनांत आला. पहा-
 ईश्वरी नेमानेम कसा असतो तो ! 'तारत्या पुढें मारत्याचें कांहीं चालत नाही' तेंच
 खरें ! यशवंत ओढ्यावर जाऊन आपल्या बंडीचे हात वर करून एका दगडावर बसला.
 आणि प्रथम त्यानें एक चूळ भरून टाकली. आतां तो गोळ्या तोंडांत टाकून त्यावर
 पाण्याचा घोट घेणार इतक्यांत पाठीमागें खाणीवर सुरंगाचा स्फोट होऊन 'धड्-ड'
 असा भयंकर आवाज झाला. त्या आवाजाबरोबर असावध असलेल्या यशवंताच्या
 छातींत धडकी भरून तो तेथेंच धाडून निचेष्टित पडला. थोडक्यांत चुकलें ! तो
 मागल्या वाजूला पडला म्हणून ठीक झालें. नाहीतर पाण्यांत पडून तो तशा वेशुद्ध
 स्थितींत ओढ्यांतून वहातच गेला असता. अशा रीतीनें तो एक तास त्याच स्थितींत
 पडला होता. त्याचवेळीं माधवराव तेथून येत होता, सगुणाबाईच्या गाडीला अपघात
 झाल्यावर प्रभाकरानें त्यांस घरीं पाठवून गाडी पाठविण्यास सांगितलें, त्याप्रमाणें
 त्यानें घरीं जावून गाडी पाठविली. मल्हारी गाडी घेऊन गेल्यावर माधव-
 राव थोडावेळ आंबराईत फिरल्यानंतर खाणीवर आवाज झाला तो कशाचा, याचा
 शोध करावा ह्या उद्देशानें तो पुनः आंबराईतून बाहेर पडला. आपणास वाटेंतच अपघात
 झालेली देशमुखांच्या मंडळी प्रभाकराच्या गाडींतून परत येतांना भेटतील, अशी त्याला
 खात्री होती. म्हणून तो मोठ्या सडकेनें चालला होता. पुष्कळ रस्ता चालून गेल्यावर
 गाडी येण्याचें कांहींच चिन्ह दिसेना. तेव्हां आपण येण्यापूर्वीच गाडी परत गेली असेल
 असेही त्यास वाटलें. परंतु गाडी परत आली असती तर प्रभाकर आपणास भेटला
 असता. आणि प्रभाकर अद्यापि भेटला नाही, त्याअर्थी गाडी आलीच नाही असें
 गृहीत धरून तो पुढें जावूं लागला. हळू हळू तो खाणीच्या रस्त्याला लागला. आतां

आपण इतकें जवळ आलों आहोंत, तेव्हां प्रत्यक्ष खाणीवरच जावें म्हणजे आवाज कसला झाला तें आपणास कळेल, असा विचार करून तो पुढें निघाला.

खाणीवर जातांना वाटेंत एक ओढा लागत असे. चार दिवसांपूर्वी ह्याच ओढ्यावर यशवंत बेशुद्ध पडला होता आणि तेथून त्याला काळ्यानें आपल्या पाठीवर घेऊन आणलें होते, ती हकीकत वाचकांना स्मरतच असेल. त्या ओढ्याजवळ येतांच माधवराव सहज इकडे तिकडे पाहूं लागला. तोंच ओढ्याच्या तीराजवळ अस्ताव्यस्त पडलेली एक मनुष्याकृति त्याच्या दृष्टीस पडली, त्याबरोबर चार दिवसांपूर्वी घडलेल्या गोष्टीची त्यास आठवण झाली. चार दिवसांपूर्वी यशवंत येथेंच बेशुद्ध पडला होता, तसाच आजहि कांहीं प्रकार घडला आहे किंवा काय अशी शंका उद्भवून तो पुढें झाला. आणि नीट न्याहाळून पाहूं लागला.

तो यशवंतच होता. पुनः त्याची अशी अवस्था पाहून माधवरावाला फार आश्चर्य वाटलें आणि वाईटही वाटलें. ओढ्यावरच येऊन तो बेशुद्ध कसा होतो असा एक प्रश्न त्याच्या मनांत आला. परंतु शंका कुशंका आणि तर्कवितर्क काढीत बसण्याची ती वेळ नव्हती. त्यानें चटकन पुढें होऊन यशवंताला सावध करण्याचा यत्न सुरू केला. त्याच्या डोळ्याला पाणी लावतांच थोड्या वेळानें तो शुद्धीवर आला.

“ काय हो यशवंतराव, पुनः तुम्ही ह्याच ठिकाणीं येऊन बेशुद्ध कसें झालांत ? ह्या ओढ्यावर येतांच तुम्हाला अशी झोंट कशी येते बुवा ! ” माधवरावानें विचारलें.

“ मी आलों होतो येथें शास्त्रीबुवांनीं दिलेली गोळी घेऊन तीवर पाण्याचा घोट घेण्याकरितां ! इतक्यांत खाणीवर सुरंग पेटविले त्या भयंकर दणक्याबरोबर मला झोंट आली. ”

नंतर माधवरावानें त्याला हातांशीं धरून वर उठविलें. आणि दोघेहि खाणीवर जाव-यास निघाले. त्यांना येतांना पाहून खाणीवरून मजुरांनीं आनंदानें आरोळ्या मारून त्यांचें कसें स्वागत केलें त्याविषयीं वर उल्लेख केलाच आहे. सगुणाबाईनें यशवंताला आपल्या हृदयाशीं धरलेलें पाहून बाजूला उभी असलेल्या कृष्णाच्या मनांत काय विचार आले असतील बरें ? ती आपल्या भावाच्या तोंडाकडे टकमका पाहतच राहिली. इकडे

प्रभाकरानें माधवरावांस एका बाजूला नेऊन थोड्या वेळांपूर्वी हरिभाऊनें सांगितलेली सर्व हकिकत त्यांस सांगितली.

“ एकूण भाऊसाहेबांनीं हा सर्व पूर्वीच रचून ठेविलेला बेत होता यांत बिलकुल शंका नाही. ” माधवराव म्हणाला, “ आतां यशवंतरावांच्या सुदैवानें आणि भाऊसाहेबांच्या दुर्दैवानें त्यांनीं योजला होता तसा प्रकार झाला नाही, तो प्रश्न निराळा ! बाकी त्यांस खून करण्याचा प्रयत्न केला ह्या आरोपावरून कोर्टापुढें नेऊन हजर करण्यास काहीं सुद्धां हरकत नाही. ”

“ हरकत नाही, ती गोष्ट खरी परंतु हा इतका खटाटोप करतो कोण ? ”

“ हेंच तर मुळीं चुकतं तुमचं प्रभाकरराव ! अशा नीच माणसांची केव्हांहि गई करतां उपयोगी नाही. अशा दुष्टांचीं डोकीं तात्काळ ठेंबलीं पाहिजेत. अहो, हे बोलून चालून मानवी राक्षस ! ”

इतक्यांत बाजूला भाऊसाहेब आपल्या पत्नीला उद्देशून मोठ्याने म्हणाले, “ कां-आतां तरी झाली ना मनाची खात्री ! मिळाला ना तुझा लाडका यशवंत तुला ? पण मघां बोलतांना थोडासा विचार करायचा होतास ! ”

भाऊसाहेबाचें हें भाषण ऐकून त्यांनीं झालेल्या गोष्टीवर पांघरूण घालण्याचा केलेला प्रयत्न माधवरावांच्या लक्षांत आला. वास्तविक त्याला काहीं एक बोलण्याची जरूरी नव्हती परंतु तो प्रसंगच तसा होता कीं, त्याला बोलल्याशिवाय राहवेना. तो पुढें होऊन म्हणाला, “ भाऊसाहेब, यशवंतरावांच्या आयुष्याची दोरी सबळ म्हणूनच ते ह्या प्रसंगांतून निभावले; नाही तर तुमचा हेतु आज सोळा आणे तडीला जात होता. ”

“ माझा हेतु ? माझा हेतु कसला ? ”

“ कसला हेतु तो तुमच्या जीवाला ठाऊक ! ”

“ आपण जरा तोंड सांभाळून बोला ! ” एकदम आवाज बदलून भाऊसाहेब रागानें म्हणाले, “ तुम्हाला ह्या गोष्टींत तोंड घालण्याची काय जरूरी ? ”

माधवराव अशा धमकवणीस थोडीच भीक घालणार ! तो तितक्याच मोठ्याने म्हणाला, “ काय जरूरी तें प्रसंग पडल्यावर सांगेन. ”

“ काय सांगणार तुम्ही ? आणि तुम्हाला विचारतो कोण ? ”

भाऊसाहेबांचा वाढता स्वर पाहून प्रभाकरानें माधवरावास दाबण्याचा प्रयत्न केला. आपण भाऊसाहेबांच्या कोणत्याहि भानगडींत पडावयाचें नाहीं असा त्यानें निश्चय केला होता. आणि त्याप्रमाणें त्यानें आपल्या मित्राला—माधवरावाला पूर्वी सांगितलेंहि होतें. परंतु माधवरावानें तिकडे लक्ष दिलें नाहीं. तथापि त्याच्या मनांत कांहीं विशेष हेतु होता, असें नाहीं. फक्त भाऊसाहेबांस भिवविण्याचा त्याच्या उद्देश होता.

“ माधवराव, जाऊं द्या ! ” प्रभाकर मध्यें होऊन म्हणाला, “ का उगाच तुम्ही ह्या भानगडींत पडतां ? ”

“ अरे, तुम्हां सर्वांना मी चांगला ओळखून आहे. ” भाऊसाहेब म्हणाले “ तुम्ही काय काय कारस्थानं चालविलीं आहेत तीं सर्व मला कळलीं आहेत. पण याद राखून ठेव प्रभाकर— ”

“ भाऊसाहेब, तुम्ही प्रभाकराला यशवंत समजून धमकी देतां वाटतं ? तो गरीब पडला म्हणून तुमचें फावलं आहे पण माझ्यासारखा असता तर केव्हांच तुमचे बारा वाजविले असते हें लक्षांत ठेवा. ” प्रभाकरानें त्याला धरून पलीकडे नेत असतां माधवराव मागे वळून इतकें बोललाच ! आणि त्याचवेळीं सगुणाबाईची आणि प्रभाकराची दृष्टादृष्ट झाली. ‘ तुझा मित्र माझ्या पतीबरोबर जीं प्रश्नोत्तरें करतो, तीं ऐकून मला वाईट वाटत आहे. ’ असा अर्थ सगुणाबाईच्या दृष्टींत होता, हें प्रभाकराच्या लक्षांत आलें.

संध्याकाळ होत आला. भाऊसाहेब रागारागानें हरिभाऊला पुढल्या व्यवस्थेचे हुकूम देऊन गाडींत जावून बसले. परंतु त्याच गाडींत त्यांच्या शेजारीं जावून बसण्यास आतां सगुणाबाईला धैर्य होईना. इंदू आपल्या बापाजवळ जातांच रागानें भाऊसाहेब ओरडून म्हणाले, “ जाग ए तुझ्या आईला घेऊन ये. —येते कीं नाहीं ती— ”

“ मी ह्या प्रभाकराच्या गाडींतून येतें. ” आपल्या पतीला ऐकू जाईल अशाच स्वरांत सगुणाबाई म्हणाली, “ तुम्ही व्हा पुढें— ”

“ असं काय ? अज्ञून नाहीं का तुमचे बेत योजून झाले ! योजा—वाटेल ते बेत

योजा-मी तुम्हां सर्वांना नीट रस्त्यावर आणतो, तुम्ही काय समजत आहांत ! ” असे म्हणून त्यांनीं घोड्याला चाबूक हाणला.

पतीचें वाक्य ऐकून सगुणावाईला फार वाईट वाटलें. आपणाविषयीं पतीचा असा भलताच ग्रह झालेला पाहून त्या साध्वीला कां बरें वाईट वाटें नये ? ती शून्यदृष्टीनें पतीनें भरधांव हांकित नेलेल्या गाडीकडे पहात राहिली. प्रभाकराचीहि तीच स्थिति झाली. आपल्या मित्राच्या बोलण्याचा परिणाम असा चमत्कारिक झालेला पाहून त्यालाहि वाईट वाटलें !

“ माघवराव, तुम्ही बोललांत खरें, पण त्याचा परिणाम मात्र फार वाईट झाला ! ” प्रभाकर म्हणाला, “ भाऊसाहेब आतां यशवंताला ह्यापुढें चांगलें वागेंवितील किंवा नाहीं हा प्रश्न निराळा ! पण आतांच्या त्यांच्या बोलण्यावरून ताईसाहेबाविषयींहि त्यांचा भलताच समज झाला आहे असें दिसतं. ”



प्रकरण २८ वें.



भाऊसाहेब गडबडले.



ग काय माधवराव, जाणार तर तुम्ही आज ! मी तुम्हाला फार आग्रह करित नाहीं. फक्त दोनच दिवस रहा. परवां आमची पूजा आटोपली कीं तुम्ही जा. आतां तुम्ही थोडेच लवकर येणार आहांत ? ”

“ छे ! आतां तुम्ही बिलकूल आग्रह करूं नका. आज मला निघालंच पाहिजे. आमच्या बाजूला फ्लेगची धामधूम असल्याशिवाय मला पुण्याहून असं पत्र यावयाचं नाहीं. म्हणून म्हणतो, प्रभाकरराव, तुम्ही मला आतां राहण्याचा आग्रह करूं नये.”

“ मग आतां वोलणेंच खुंटलें ! ” प्रभाकर म्हणाला, “ ठीक आहे तर आतां मी लवकरच शेतावरून जाऊन येतो म्हणजे आपण संगतीनेच जावूं. मलाहि शहरांत थोडेसें काम आहे.”

“ पण जातां जातां एकदां यशवंतरावाची भेट झाली असती म्हणजे बरें होतें.”

“ त्याची आतां भेट होईल किंवा नाहीं तें काहीं सांगतां येत नाहीं. पण आज जर त्याला भाऊसाहेबांनीं खाणीवर नेलं नाहीं तर आपण जातांना त्याची घरीं भेट होईल.”

प्रभाकर शेतावर निघून गेल्यावर माधवरावानें आपलें स्थान आटोपून घेतलें. प्रभाकर शेतावरून यावयास पुष्कळ अवकाश आहे असें पाहून माधवराव आंबराईतून बाहेर पडला. आजचा शेवटचा दिवस आहे तेव्हां सहज एकदां देशमुखवाडीला चकर मारून यावे. आणि साधल्यास यशवंताची भेट घ्यावी असा त्याचा उद्देश होता. त्यावेळीं दहा वाजून गेले होते. माधवराव देशमुखवाडीच्या दरवाजाजवळ गेला

त्यावेळीं भाऊसाहेब दरवाजांतच उभे होते. आज ते खाणीवर लवकर जात होते. आधल्यादिवशीं खाणींत वाजवीपेक्षां जास्त सुरंग लाविल्यामुळे खाण किती कोसळली याची त्यांनीं ह्या गडबडींत चौकशी केली नव्हती, म्हणून ते आज खाणीवर लवकर जात होते. त्यांचें चित्त आज बरेंच अस्वस्थ होतें. आपण इतक्या चतुराईनें रचलेला बेत अगदीं अखेरच्या पायरीवर ढासळला आणि त्या बरोबरच आपल्या कृष्णकर्माचा चार चौघांत स्फोट झाला, ह्या गोष्टी त्यांच्या मनाला आतां सारख्या टोन्स लागल्या. त्यांनीं योजल्याप्रमाणें सर्व गोष्टी सुरळीत पार पडून जर त्या गोष्टीचा स्फोट होता, तर त्याची संपादणी करण्यास त्यांनीं वाटेल त्या क्लृप्त्या लढविल्या असत्या. कारण त्या कामांत ते पुरे तरबेज होते. परंतु आतां काय ? सर्वच बाजू अंगावर उलटली होती. तथापि त्यांचें मन मात्र स्वस्थ नव्हतें. एक बेत फसला म्हणून ती स्वारी नशिवाला दोष देत स्वस्थ बसणारी नव्हती. कारण रात्रीपासून दुसरा बेत रचण्यांत त्यांचें विशाल डोके गुंतलें होतें. असो.

आपल्या वाड्याच्या दरवाजाजवळ माधवरावाला टेहळणी करतांना पाहून भाऊसाहेबांचें डोकें साहजिकच गरम झालें. ते पुढें होऊन म्हणाले, “काय हो, तुम्ही कोणाला पाहतां आहांत ?”

परंतु माधवरावानें कांहींच उत्तर दिलें नाहीं. तो तसाच पुढें जावूं लागला. त्यामुळे भाऊसाहेबांस जास्तच चीड येऊन ते जरा जोरानें म्हणाले, “अहो वकीलसाहेब, जरा थांबा. तुम्ही कोणत्या उद्देशानें येथें आलां अहांत तें एकदां मला कळूं द्या. तुमचे काय काय बेत चालू आहेत, ते सर्व मला कळतात तरी तुमच्या तोंडून एकदां मला कळूं द्या.”

“कळतात ना, मग माझ्याच तोंडून वदविण्यांत काय जास्त आहे ?—”

“अहो जरा नीट सरळ उत्तर द्या. तुम्ही कोणाबरोबर बोलत आहांत याचा कांहीं विचार केला काय ?” माधवरावाला भीति दाखविण्याचा आंव घालून भाऊसाहेब थोडें तोल्यानें म्हणाले.

“मी पायरी सोडून बोलत असेन असें जर तुम्हांला वाटत असेल तर ती तुमची चुकी आहे. तुम्ही विचारतां त्याचीं मी सरळ उत्तरें देत आहे.”

“असं काय ?-पाहून घेईन तुमचीं उत्तरे !” भाऊसाहेबांचा पारा चवई लागला.
“तुमच्या चांगल्या नांग्या मोडल्याशिवाय तुमचीं तोंडे बंद व्हावयाचीं नाहीत.”

“आतां आपली भाषा सभ्यपणाला अनुसरूनच आहे वाटतं ?” माधवराव जरा खोंचून बोलला, “भाऊसाहेब, जरा विचार करून बोला. नाहीतर हें भाषण आपणाला परिणामी जड जाईल, हें लक्षांत ठेवा.”

“ठेवलं लक्षांत. तुमच्या अशा दटावणीला हा भाऊसाहेब भीक घालणारा नाही, समजलांत ?”

“समजेल-तेही समजेल ! भाऊसाहेब असे गुर्मीत येऊन बोलू नका. घोडनदी कांहीं फार दूर नाही. मग कळेल कोण कोणाला भीक घालतो तें !”

“मग तुम्ही माझं काय करणार ?” रागानें एकदम पुढें होऊन भाऊसाहेब म्हणाले.

“मी तुमचें काय करणार ? न्यायदेवता कांहीं आजच झोंपली नाही.”

“जा-जा-काय वाटेल तें करून घ्या. विचारतो कोण तुम्हाला !”

“असं असं ! कळेल-आतां तुमचा पापाचा घडा पूर्ण भरला आहे. आतां तुम्हाला लवकरच काय तें कळेल ! विचारा गरीब यशवंतराव, म्हणून तो तुमच्या कारस्थानाला बळी पडला पण-पण आतां बोलून कशाला दाखवूं-?” इतकेंच अर्धवट बोलून माधवराव तेथून एकदम निसटला. त्याच्या मनांतून आतां जास्त प्रश्नउत्तरे करावयाचीं नव्हतीं.

भाऊसाहेब त्याच्याकडे पहातच रागाचे सुस्कारे सोडीत तेथेंच उभे राहिले. परंतु माधवरावाच्या अर्धवट भाषणाचा त्यांच्या मनावर परिणाम झालाच ! गाडी येईपर्यंत ते त्याच वाक्याचा विचार करीत राहिले. “आतां बोलून कशाला दाखवूं ?” ह्या वाक्याचा अर्थ काय असावा, याचा ते विचार करीत होते. थोड्या वेळानें गाडी आली. भाऊसाहेब गाडीत बसले आणि गाडी खाणीवर जाण्याकरितां निघाली.

माधवराव घरीं येत असतां वाटेंत त्याला शेतांतून परत येत असलेला प्रभाकर भेटला. त्याला त्यानें नुकताच घडलेला सर्व प्रकार सांगितला. तेव्हां प्रभाकर म्हणाला,

“ माधवराव, आतां तुम्ही उगाच भाऊसाहेबांच्या तोंडीं लागलां ! तो मनुष्य कांहीं सरळ नाही. काल तुम्ही खाणीवर त्यांना जें कांहीं बोललां, त्याचा कसा परिणाम झाला तो तुम्ही पाहिलाच आहे. ”

“ पण मी असं म्हणतां कीं, तुम्ही भाऊसाहेबांना एवढें घाबरतां का ? तुमचं तर त्यांना कांहींएक वाकडं करतां येत नाही ना ?—मग झालं तर ! ”

“ माझं जरी त्यांना कांहीं वाकडं करतां येत नसलं तरी यशवंताविषयीं—ताईसाहेबांविषयीं नको का कांहीं विचार करायला ! ”

अशा प्रकारें बोलत बोलत ते दोघेजण घरीं आले. आज माधवराव जाणार असल्या-मुळें पंक्तीला दोन पदार्थ जास्त केले होते. एक वाजेपर्यंत त्यांचें भोजन आटोपलें. नंतर त्यांनीं आपली जाण्याची तयारी केली. मुंबईस परत जाणारी बोट बंदरावर तीन वाजतां येत असे. लवकरच गाडी जोडून ते दोघे मित्र जाण्यास निघाले. प्रभाकराला आज शहरांत जाण्याचें कारण त्याला मुकुंदशेटनां भेटावयाचें होतें. त्यांनीं प्रभाकराला एक शेत व वाडी घेऊन देण्याचें कबूल केलें होतें ती गोष्ट वाचकांच्या स्मरणांत असेलच ! त्याचबद्दल तो आज मुद्दाम शेटजींना भेटणार होता. हळुहळू त्यांची गाडी खाणीच्या गेटाजवळ आली. तेथें थोड्याला पाणी पाजून मग पुढें जावें अशा उद्देशानें मल्हारीनें गेटाजवळ गाडी उभी केली. वाटेंत येत असतां मुकुंदशेटनीं आपणास कोणतें शेत घेऊन देण्याचें कबूल केलें आहे तें प्रभाकरानें माधवरावास दाखविलें. आणि त्यावरच त्यांच्या आतां गोष्टी चालल्या होत्या. थोड्या वेळानें थोड्याला पाणी पाजून गाडी पुनः जोडल्यावर ते दोघे मित्र गाडींत बसले. त्यावेळीं बोलतां बोलतां माधवराव म्हणाला, “ माझी मनोदेवता मला ग्वाही देते कीं, आज तुमचें काम अगदीं सोळा आणे फत्ते होईल—”

हे इतकेंच अर्धवट वाक्य त्याचवेळीं दरवाजाजवळ आलेल्या एका व्यक्तीनें ऐकलें. आणि ती व्यक्ति म्हणजे भाऊसाहेब होत. गेटाजवळ प्रभाकराची गाडी आली, त्यावेळीं भाऊसाहेब आंत बसले होते. दरवाजाजवळ गाडी येऊन उभी राहतांच आपणास कोणी-तरी भेटण्याकरितां आलें असावें असें त्यांना वाटलें परंतु बराच वेळ कोणी आंत आलें नाही, म्हणून ते उठून बाहेर येऊं लागले. परंतु दरवाजांत येतांच प्रभाकराची गाडी

दृष्टीस पडली म्हणून ते दरवाजांतच थंबकले. आणि आडून ऐकू लागले. परंतु 'लपून ऐकणारास नेहमी स्वतःची निंदाच ऐकू येते !' असें जें म्हणतात तें अगदी खरें आहे. माधवरावानें उच्चारलेलें व त्यांनीं ऐकलेलें अर्धवट वाक्य आपणासच उद्देशून आहे, असें त्यांना वाटलें. ते तेथेंच त्या वाक्याचा विचार करीत राहिले, तोंपर्यंत प्रभाकराची गाडी गेटावरून निघून गेली.

भाऊसाहेबांचें मन अवस्थ झालें. खाणीवर येतांना सकाळीं त्यांची आणि माधवरावांची जी थोडावेळ बाचाबाची झाली, त्यांत देखील माधवरावाच्या अर्धवट वाक्याने त्यांचें मन अस्वस्थ केलें होतें. त्या वाक्याचा आणि आतां आडून ऐकलेल्या वाक्याचा ते मेळ बसवूं लागले. परंतु त्या वाक्यांत मेळ बसावा कसा ? 'चोराच्या मनांत चांदणें' त्याच प्रमाणें त्यांचें कारस्थानी मन त्या ऐकलेल्या वाक्यांत कारस्थान आहे, असें त्यांना स्पष्टपणें सूचवूं लागलें. आपण उपभोगीत असलेली देशमुखवाडी आपणाकडून हिसकावून घेण्याचा त्यांचा प्रयत्न आहे, हें तर त्यांना केव्हांच कळून चुकलें होतें. प्रभाकर आणि यशवंत एकमत होऊन त्यांनीं माधवराव वकिलास पुण्याहून मुद्दाम बोलाविले आहे, हें त्यांना समजलेंच होतें. आणि तेव्हांपासून त्यांचें मन गडबडलें होतें. आपणाविषयी लोकमत काय आहे हेंहि त्यांना माहित होतें. शिवाय कालच्या आणि आजच्या प्रत्यक्ष भाषणावरून माधवराव वकिलास आपल्या कारस्थानाच्या बऱ्याच गोष्टी कळल्या आहेत, आणि चांगले पुरावेहि त्याला मिळाले आहेत म्हणूनच तो इतक्या चढेल पणानें आपणाशीं वागला असें आतां त्यांना वाटूं लागलें. आतां तो आणि प्रभाकर शहरांत गेले, त्याचें कारण दुसरें तिसरें काहीं नसून केवळ ते सरकारी मदत घेण्याकरितांच गेले असावेत असाहि एक विचार त्यांच्या मनांत आला. बराच वेळ ह्या गोष्टीचा विचार केल्यावर त्यांना पुढल्या गोष्टी स्पष्ट दिसूं लागल्या. जसा जसा ते जास्त विचार करूं लागले, असें तसें त्यांचें मन जास्त गोंधळूं लागलें. आतां आपण ह्या मंडळीनां विरोध केला नाही, तर हें प्रकरण आपणास पुढें फार जड जाईल असा एक विचार त्यांच्या मनांत आला. परंतु आपण ह्या मंडळीना विरोध कसा करणार हें मात्र त्यांना काहीं सुचेना.

शेवटीं बराच वेळ विचार केल्यावर आपल्या विश्वंभर वकिलास जावून भेटावें व त्यांस सर्व गोष्टी सांगून त्यांचा सल्ला घ्यावा असा विचार त्यांच्या मनांत येतांच ते एकदम उठले आणि हरिभाऊला हांक मारून 'आपला घोडा आला काय?' म्हणून त्यांनी चौकशी केली. परंतु घोडा यावयास अद्यापि पुष्कळ अवकाश आहे, असें कळतांच त्यांनी खाणीवरील एका मजुराला घोडा आणण्याकरितां घरी पिटविलें.

घोडा येईपर्यंत आपण पुढें काय करावें, कसा व्यूह रचावा, ह्या मंडळींना कसें हाणून पाडावें इत्यादि विचार त्यांच्या मनांत सारखे चालले होते. आतां आपल्या कृष्णकटांत आपल्या वकिलाला घेतल्याशिवाय, त्याला आपली सर्व कारस्थानें उघड उघड सांगितल्याशिवाय गत्यंतर नाही असें पाहून भाऊसाहेबांस थोडें चमत्कारिक वाटूं लागलें. परंतु करतात काय?—'अडला नारायण गाडवाचे पाय धरी! आपलीं कारस्थानें परक्याला स्वमुखानें सांगून, आलेल्या नवीन संकटाला तोंड देण्याकरिता स्वतःला परक्या मनुष्याचा नवीन शह लावून घेतल्याशिवाय त्यांना दुसरा मार्गच नव्हता. असो.

अडीच वाजण्याच्या सुमारास त्यांचा घोडा आला. तेव्हां भाऊसाहेब 'मला शहरांत फार जुरूरीचें काम आहे म्हणून जातो' असें हरिभाऊस सांगून ते घोड्यावर स्वार झाले आणि शहरांत जाण्याकरितां निघाले. त्यांच्या वकिलाची कचेरी फुल शहरांत होती. विश्वंभर वकील म्हणजे सर्व जंजिऱ्यांतील एक प्रसिद्ध व्यक्ति होती. त्याची 'प्राक्टिस' जरी दांडगी नव्हती, तरी त्याचें उत्पन्न फार दांडगें होतें. तो मोठा पाताळयंत्रां मनुष्य होता त्याचा संबंध नसावा म्हणून पक्षकार त्याच्याकडे जाण्यास तयार नसत. परंतु योगायोगच असा विलक्षण असे कीं, विश्वंभर वकिलाशिवाय त्यांचें सरकारदरबारी कामच होत नसे तीन वाजण्याच्या सुमारास भाऊसाहेब शहरांत आले. त्यांचा रस्ता मुकुंदशेटच्या पेढीवरूनच होता. तेव्हां ते पेढीवरून जात असतां शेटजीजवळ बसलेल्या प्रभाकरानें त्यांना पाहिले. तो नुकताच आपल्या मित्राला—माधवरावाला बंदरावर पोचवून तेथून परत आला होता. तो शेटजीजवळ आंतल्या बाजूला बसलेला असल्यामुळे भाऊसाहेबांच्या दृष्टीस पडला नाही आणि त्यांनीं देखाळ मुद्दाम पेढीवर डोकावून पाहिलें नाही. मार्गे नवव्या प्रकरणांत प्रभाकराची 'पेढीवरून सुटका' झाली, त्यावेळीं भाऊसाहेबांचा आणि मुकुंदशेटचा जो खटका उडाला, तीं हकीकत वाचकांच्या स्मरणांतून

गेली नसेलच ! त्या दिवसापासून भाऊसाहेब मुकुंदशेटजींच्या पेढीवर गेले नाहीत. ते गेल्या तीन वर्षांत कैक वेळां कामानिमित्त शहरांत गेले होते परंतु चुकून सुद्धा त्यांनीं शेटजींच्या पेढाकडे पाहिलें नाहीं. त्या वेळच्या खटक्यांत शेटजींनीं बोलतां बोलतां भाऊसाहेबांचें जसें धावें दणाणून सोडलें होतें, तोच प्रकार ह्या एकदोन दिवसांत माधवरावानें केला होता.

भाऊसाहेब शहरांत येतांच त्यांनीं आपला घोडा विश्वंभर बकिलाच्या घराकडे वळविला. ओटीवरच त्यांना एक मनुष्य भेटला होता. तो विश्वंभर बकिलाच्या घरांतील सांगकाम्या नोकर असून त्यांच्या कचेरींत कारकूनीहि करीत असे. त्यानें भाऊसाहेबांस पाहतांच उठून नमस्कार केला, तेव्हां भाऊसाहेबांनीं विचारलें, “ काय व्यंकोबा, विश्वंभरराव आहेत काय ? ”

“ नाहीत. ते कालच्या बोटीनें मुंबईस गेले आहेत. ”

“ अरे !—पण येतील केव्हां ? ”

“ तें कांहीं सांगून गेले नाहीं. पण आठ चार दिवस कांहीं येत नाहीत एवढें खरें ! ”

“ आतां काय करावें ह्या गृहस्थाला ! केव्हां येणार तें देखील सांगितलें नाहीं ? बरं—मुंबईत कुठें गेले आहेत ? ”

“ तेंहि कांहीं माहित नाहीं. पण बहुधा सरदारगृहांत ते उतरतात, इतकें मला ठाऊक आहे. ”

भाऊसाहेब बराच वेळ विचार करीत उभे राहिले. आतां पुढें काय करावें हें त्यांना सुचेंना. इतक्यांत त्यांना एक विचार सुचला. ते म्हणाले, “ कायरे व्यंकोबा, आतां मी बंदरावर गेलों तर मला बोट मिळेल काय ? अद्यापि तीन वाजले नाहींत. बोट आली असेल का बंदरावर ? ” खिशांतील घड्याळ पहात भाऊसाहेब म्हणाले.

“ हो—मिळेल तर काय झालं ! मुंबईची आगगाडी जशी टाईमाटाईमावर येते, तशी आगबोट थोडीच टाईमावर येते ! आतां घाई केलीत तर मिळेलही ! ”


भाऊसाहेबांनीं तात्काळ घोडा फिरवून बंदराच्या रस्त्याला घोडा फेंकला. आज बंदरावर बरीच गर्दी होती. खाडीत बोट आली होती परंतु अद्यापि ती धक्क्याला

लागली नव्हती. भाऊसाहेबांनी टिकीट ऑफिसांत जाऊन मुंबईची वरच्या वर्गाची टिकीट काढिली. आतां त्यांना घोडा परत देशमुखवाडींत कसा पाठवावा, ही काळजी पडली. शिवाय मुंबईस जाण्याचा त्यांचा एकाएकी वेत झाल्यामुळे त्याविषयीं घरींही कोणाला कांहींच माहित नव्हतें. आपण सायंकाळीं नेहमीं प्रमाणें घरीं गेलों नाहीं तर घरची मंडळी काळजी करीत राहतील, तेव्हां आतां काय करावें हाहि त्यांना विचार पडला. इतक्यांत दुसऱ्या एका उतारूचें ओझें घेऊन सांवळ्या येत असतां त्यांच्या दृष्टीस पडला. तेव्हां त्याला हांक मारून 'ओझें ठेवून लवकर ये' असें त्यांनीं सांगितलें. तो परत येईपर्यंत भाऊसाहेबांनीं आपल्या खिशांतील रोजनिशी काढून तींतील एक पान फाडलें आणि 'मी मुंबईत कांहीं निकडीच्या कामा करितां जात आहे, काम होतांच परत येईन, वाट पाहूं नये. व्यवस्थेनें रहा.' असें त्यावर लिहिलें. थोड्या वेळानें सावळ्या आला, तेव्हां ते म्हणाले, "सांवळ्या, हा घोडा आणि हें पत्र घरीं घेऊन जा. नाट संभाळून जा. थोड्याला हातीं धरून ने. थोड्यावर बसूं नकोस. काय समजलास ? आणि हें घे." असें म्हणून त्यांनीं त्या पोराच्या हातावर एक चवली ठेविली.

दृष्टी आड होईपर्यंत सांवळ्या थोड्याला हाताशीं धरून चालवीत होता. नंतर त्यानें एकदां मागे वळून पाहिलें. भाऊसाहेब दिसत नाहींत असें पाहून तें अचपल पोर थोड्यावर स्वार होऊन घोडा उडवीत निघालें.



प्रकरण २९ वे.



सल्ला घेतला.



ऊसाहेबांच्या मनाची स्थिति आणि ते ज्या बोटीतून प्रवास करीत होते, त्या बोटीची स्थिति अगदी सारखीच होती बोट पाण्यावर हेलकावे खात होती आणि त्यांचे मन विचारांत हेलकावे खात होते. आपण आतां विश्वंभर वकिलाला भेटून सर्व गोष्टींचा योग्य बंदोबस्त करूं अशी त्यांना खात्री वाटत होती. परंतु त्यांतूनहि त्यांचे मन अस्वस्थ होतें. आपल्या गैरहजिरीत आपल्या मार्गे लागलेली मंडळी काय काय कारस्थानें करीत राहतील आणि यशवंताला कसे शिकवून ठेवतील याची त्यांना कल्पना होईना. आपण मुंबईस जाण्याचा बेत करण्यापूर्वी यशवंत आणि प्रभाकर यांच्या भेटी न होतील अशी कांहीं तरी व्यवस्था करावयास पाहिजे होती, असें आतां त्यांना वाटूं लागले. आणि आपण हा विचार न करतां मुंबईस जाण्याची फार घाई केली म्हणून त्यांचे मन त्यांना आतां खावू लागलें.

भाऊसाहेब डेकवर कठज्याला धरून समुद्रसपाटीवर येणाऱ्या शुभ्र फेंसाकडे शून्य दृष्टीनें पहात होते. थोड्या वेळ ते अशा प्रकारें डेकच्या कठज्याजवळ उभे राहात, तर थोडा वेळ तेथें टेविलेल्या एखाद्या खुर्चीवर बसत; असा प्रकार चालला होता. त्यांची ही हालचाल त्यांचे मन किती अस्वस्थ झालें आहे याची साक्ष पटवीत होती. थोड्या वेळानें एक गृहस्थ त्यांच्या बाजूला कठज्याजवळ येऊन उभा राहिला आणि म्हणाला, “काय भाऊसाहेब, आज कुणीकडे निघाली स्वारी ?”

भाऊसाहेबांनीं बाजूला वळून पाहिलें. ते रामकृष्णपंत कंट्राक्टर होते. भाऊसाहेब ह्मणाले, “जातो जरा मुंबईत. एका कामांत वकिलाची सल्ला—”

इतक्यांत रामकृष्णपंताच्या मार्गे उभा असलेला माधवराव भाऊसाहेबांच्या दृष्टीस पडला. त्यामुळे त्यांचे वाक्य अपुरेंच राहिलें. माधवरावानें त्यांना बोटीवर चढतांना

पाहिलें आणि तो पुनःकाही तरी खुसपट काढण्याच्या विचारांत होता. गेल्या दोन चार प्रकरणांत ह्या पुण्याहून आलेल्या व्यक्तीचा ठिकठिकाणी उल्लेख झालाच आहे. त्यावरून माधवराव कोणत्या स्वभावाचा होता हें वाचकांच्या लक्षांत आलें असेल. त्याला पाहतांच भाऊसाहेब अडखळले, याचें कारण आपण मुंबईत का जातो, हें त्याला कळूं देऊं नये हा त्यांचा उद्देश होता. ते माधवरावाकडे पहात रामकृष्णपंतांना म्हणाले, “आपण कुणीकडे जात आहांत ?”

“मी जातो जरा मुंबईत लोखंडाच्या तुळई खरेदी करण्याकरितां ! आणि आपण ह्यांना ओळखतां काय ?” मागें असलेल्या माधवरावाकडे पाहून रामकृष्णपंत म्हणाले.

भाऊसाहेबांनीं किंचित् भिंवया चढवून मान हालवीत ‘होय’ म्हणून उत्तर दिलें. तेव्हां माधवरावच पुढें होऊन म्हणाला, “मीहि जातो आहे मुंबईत ! भाऊसाहेब आणि मी एकाच कामाकरितां मुंबईत जातो. ते वकिलाचा सल्ला घेणार आहेत पण मी एका प्रख्यात ब्यारिस्टराचा सल्ला घेणार आहे.”

माधवरावाच्या उत्तरानें तर भाऊसाहेबांचे हातपायच गळले ! त्यांना खिजविण्याकरितांच माधवराव असें म्हणाला होता. वास्तविक तो कुणीकडे निघाला होता हें वाचक जाणतातच !

पुढें मुंबई येईपर्यंत भाऊसाहेब फारसें कुणाबरोबरच बोलले नाहींत. आणि माधवरावानेहि त्यांच्या बरोबर बोलण्याचा प्रयत्न केला नाहीं. मुंबईस सायंकाळच्या सुमारास उतरतांच माधवरावानें भाऊसाहेबांना व्हिक्टोरिया करून बोरीवंदरचा रस्ता धरला आणि भाऊसाहेब सरदारगृहांत जाण्याकरितां निघाले. ते फारच काचित् मुंबईस येत असत, त्यामुळें त्यांना मुंबईची चांगलीशी माहिती नव्हती. सरदारगृहांत येतांच त्यांनीं विश्वंभर वकिलाची चौकशी केली. परंतु कोणीच त्यांना वकिलसाहेबांचा पत्ता सांगेना. शेवटीं गृहाच्या म्यनेजर त्यांस भेटला, तेव्हां त्यानें आपल्या रजिस्टरबुकांत वकिल साहेबांचें नांव पाहिलें. आणि आपल्या नोकरांजवळ चौकशी केली तेव्हां ‘वकिलसाहेब सरदार गृहांत आधल्या दिवशीं आले होते. व एक वेळचें जेवण करून ते कामाकरितां ठाण्यास गेले आहेत. तेथून ते शनिवारी येतील.’ असें त्यांस कळलें. भाऊसाहेब विचारांत पडले. आतां दोन दिवस काय करावें, ह्या त्यांचा मोठा प्रश्न पडला. त्यांचा जीव टांगल्या सारखा

झाला. दोन दिवस येथें रहावें किंवा परत जंजिऱ्यास जावें हें त्यांना काहीं सुचेना. शेवटीं त्यांचा विचार ठरला. आपल्या मार्गे वाटेल तें होवो परंतु आतां विश्वंभर वकिलास भेटल्याशिवाय आणि त्याचा सल्ला घेतल्याशिवाय येथून परत जावयाचें नाहीं, असा त्यांचा निश्चय ठरला.

ते दोन दिवस भाऊसाहेबांस दोन युगासारखे वाटले. त्यांच्या मनांत अनेक प्रकारचे बरे वाईट विचार येत होते. यशवंत—आपला प्रतिस्पर्धी जगांतून नाहींसा झाल्याशिवाय आपणास स्वस्थपणा येणार नाहीं आणि तो जिवंत आहे तोंपर्यंत आपण कितीहि घडपड केली तरी ती व्यर्थ आहे; असेंच त्यांना राहून राहून वाटत होतें. तो लहान असतांनाच आपण आपला कार्यभाग उरकून घेतला असता म्हणजे आतां आपणास इतका त्रास पडला नसता असे विचार त्यांच्या मनांत येऊन आपल्या हातून घडलेल्या ह्या चुकीबद्दल आतां त्यांना फार पश्चात्ताप होऊं लागला.

शेवटीं शनिवारचा दिवस उजाडला. ह्या दोन दिवसांत त्यांच्या मनाची स्थिति जशी झाली होती, तशी स्थिति त्यांनीं आपल्या सर्व आयुष्यांत केव्हांहि अनुभविली नव्हती. आपल्या वकिलाची वाट पाहून शेवटीं त्याची सकाळची येण्याची वेळ टळल्यावर त्यांनीं आपलें प्रातर्भोजन आटोपून थोडावेळ वामकुक्षि करण्याचा विचार केल्या परंतु काहीं केल्या त्यांना झोप येईना. त्यांचें सर्व लक्ष विश्वंभर वकिलाच्या वाटेकडे लागलें होतें. पुष्कळवेळ चळवळ केल्यावर त्यांचा डोळ्या लागला. थोड्याच वेळांत त्यांना एक स्वप्न पडलें. त्या स्वप्नांत त्यांनीं चमत्कारिक देखावा पाहिला. ‘आपण आजवर हजारो युक्त्या लढवून, खऱ्याचें खोटें करून आणि रक्ताचें पाणी करून जें काहीं मिळविलें आणि तें पचास गांठी मारून ठेवलेलें डवोलें आपला नाहींसा झालेला मेहुणा एकाएकीं प्रगट होऊन आपणापासून बळजोरीनें हिरावून घेत आहे’ असा भयंकर देखावा पाहतांच ते स्वप्नांतून ओरडत जागे झाले.

“काय भाऊसाहेब असें ओरडता का ? स्वप्नांत भ्यालांत वाटतं ? अहो, जर तुम्ही भर दोनप्रहरीं स्वप्नांत असें भिन्न ओरडूं लागला तर मग रात्रीं—”

“पण विश्वंभरराव तुम्ही केव्हां आलांत ? मी तुमची दोन दिवस सारखी मार्गप्रतिक्षा करीत येथें माशा मारीत बसलों आहे.”

“का वरं ? इतकं काय निकडीचें काम आहे ? ”

“ काय निकडीचं काम आहे ! गृहस्था ! मोठा आणीबाणीचा प्रसंग आहे. हे दोन दिवस मी कसे घालविले आहेत ते माझ्या जिवालाच ठाऊक ! ”

“ पण इतका काय प्रसंग ओढवला आहे, ते तरी एकदां कळूं या. ”

प्रथम भाऊसाहेब आपलें मन उघड करीनात. त्यांनीं वरवर हकीकत सांगितली, तेव्हां विश्वंभर वकील म्हणाले, “ मग यांत एवढें भिण्यासारखें काय आहे ? तो मोठा वकील—नव्हे वकिलाचा बाप जरी असला तरी त्याला तुमच्या विरुद्ध पुरावा काय आहे ? तुम्ही यशवंताचा छळ करतां असं तो कशावरून सिद्ध करूं शकेल ? ”

आपण यशवंताचा कसां छळ केला तें न सांगतां विश्वंभर वकिलाची समजूत पटवि-
विण्याचा भाऊसाहेबांनीं पुष्कळ प्रयत्न केला. परंतु तसा प्रयत्न करीत असतां भाऊसाहेब आपणापासून कांहीं तरी मुद्याच्या गोष्टी छपवून ठेवितात असा विश्वंभररावास संशय आलाच ! ते म्हणाले, “ हें पहा भाऊसाहेब, तुम्ही खऱ्या काय काय गोष्टी आहेत त्या जर मला सांगितल्या नाहीत तर मग मी आपणास सल्ला तरी काय देणार ? —भाऊसाहेब, अशी लपवाळपवी आणि छपवाळपवी करून कसं चालेल ! काय आहे तें सर्व उघड सांगा. अहो, सुईणीजवळ, डॉक्टराजवळ त्याप्रमाणें वकिलाजवळ सुद्धां कांहींएक छपवून चालत नाही, हें तुम्ही विसरलांत वाटतं ! ”

इतकी प्रस्तावना झाल्यावर भाऊसाहेबांनीं हळुहळू सर्व हकीकत आपल्या वकीलाला सांगितली. विश्वंभरराव वकील मुकाब्यानें ती हकीकत ऐकत होते. भाऊसाहेबांचा जरी तो वकील होता, तरी त्याला आपलें कुळ इतकें कारस्थानी असेल अशी कल्पना देखील नव्हती. प्रभाकराकडे माधवराव वकील आल्यानंतर आपणास कशी दहशत पडली, आणि आपण यशवंताचा कांटा काढण्याकरितां कसा प्रयत्न केला व तो कसा फसला, इत्यादि सर्व हकीकत त्यांनीं प्रामाणिकपणें शेवटीं आपल्या वकिलास सांगितली, तेव्हां ते म्हणाले—

“ आतां सर्व गोष्टी माझ्या चांगल्या लक्षांत आल्या आणि तुम्ही इतक्या तांतडीनें इकडे—माझ्या मागें कां आलांत तेंहि कळलें ! ” असें ह्मणून वकिलासाहेब थोडावेळ विचारांत मग्न झाल्यासारखे दिसले. नंतर त्यांनीं विचारलें, “ पण भाऊसाहेब, तुमच्या श्वशुरांनीं —दादासाहेब देशमुखांनीं उर्लेपत्र केलें होतें काय ? ”

“ नाही—होय—केलें होतं पण—” भाऊसाहेब अडखळूं लागले !

“ समजलों-समजलों ! त्यांनीं उईलपत्र केळं होतं पण तुम्ही त्याची योग्य ती व्यवस्था लावली असंच ना ? ” भाऊसाहेबांनीं होकारार्थी मान हालविलीं. तेव्हां विश्वंभररावानें पुढें विचारलें, “ वरं आतां यशवंताचें वय काय ? ”

“ त्याला आतां अठरावें वर्ष चालू आहे. ”

पुष्कळ वेळ विश्वंभररावानें विचार करून झटलें, “ तुम्ही आपला हेतु साध्य करून घेणकरितां जी योजना केली होती, ती जर साधली असती तर आज तुमची ही धांवा-धांव होती ना ! कारण दादासाहेब देशमुखांची सर्व इस्टेट त्यांच्या मुलीला म्हणजे तुमच्या कुटुंबालाच मिळती. परंतु हा यशवंत असल्यामुळें—”

“ होय-होय, त्याकरितांच तर मी इतका धडपडतो ! त्यांतून हा मध्येच उपटसूळ वकील येऊन मध्ये विट्वा घालतो आहे—”

“ म्हणूनच म्हणतो कीं, ही देशमुखवाडी पचवायची असेल तर प्रथम ह्या यशवंताची व्यवस्था करा. आणि ती व्यवस्था झाली नाही तर तुमचें काहीं एक चालावयाचें नाही. पण मी म्हणतो, तुम्ही इतके दिवस असें कसें स्वस्थ बसला होता ? ”

“ काय सांगूं हो ! तो झाला खरा मूर्खपणा ! पण आतां ह्याशिवाय दुसरी कांहींच तोड राहिली नाही काय ? ”

बराच वेळ त्यांच्या गोष्टी झाल्या. शेवटीं काय करायचें त्याचा एकदाचा निर्णय झाला. तेव्हां भाऊसाहेब उठले. तें पाहून विश्वंभरराव म्हणाले, “ मग आतां तयार होऊन तुम्ही चालला कुठें ? -कुठें वाहेर जावयाचें आहे कीं काय ? ”

“ छे ! छे ! आतां निघालों एकदम जंजिऱ्याला. आतां ह्या गोष्टीचा एकदां सोक्ष-मोक्ष लावल्याशिवाय मला चैन पडायचं नाही ! ”

“ पण आतां तुम्ही जाणार कसे ? आतां वोट कुठें आहे ? वोट आतां उद्यां ११ वाजतां ! ”

“ वोट नसली तरी पडाव आहेत कीं नाही ? ”

“ होय पण आतां इतकी घाई कां ? आपण उद्यां दोघेहि संगतीनेंच जावूं. ”

परंतु भाऊसाहेब कांहीं केल्या ऐकेनात ! ते तसेच व्हिक्टोरिया करून बंदरावर आले. आणि एक भाड्याचा मचवा करून निघाले. सुदैवानें त्यावेळीं वाराहि अनुकूल होता.

प्रकरण ३० वें.

गंजी पेटली.



ग कमला, तू ही किती उंच वाढलीस ! परवां मीं तुला पाहिलं तेव्हां तू परकर किंग नेसत होतीस ! ” सगुणाबाई आश्चर्यानें कम-
ळेकडे पहात म्हणाली. तेव्हां तिनें हास्य मुद्रा करून पदरानें आपलें
तोंड झांकून घेतलें. “ आतां तर तू मोठी-लमाला योग्य झालीस !
ये, बैस-” असें म्हणून सगुणाबाईनें तिला आपल्याजवळ बसविलें.

प्रभाकर आणि कमला त्यांच्या घरीं असलेल्या सत्यनारायणाच्या पूजेबद्दल आमंत्रण
देण्याकरितां मुद्दाम देशमुखवाडींत आले होते. आज त्यांच्या घरीं होणारी पूजा बरीच
कडाक्यानें होईल असा रंग दिसत होता. कारण प्रभाकरानें आपल्या सावत्र आईच्या
अनुमतीनें सर्व कुळांना पूजेबरोबर जेवणाचेंहि आमंत्रण दिलें होतें. आणि आंबराईत हा
इतका मोठा वेत सजण्याचें कारणही तसेंच होतें. भाऊसाहेबांच्या मगरमिठांतून सुटका
झाल्याबद्दल त्या लहानशा कुटुंबाला आनंद झाला होताच, परंतु दोन दिवसांपूर्वीं मुकुंद-
शेटनीं प्रभाकराला कबूल केल्याप्रमाणे वाघमात्याची वाडी त्याला घेऊन दिली होती
आणि त्या रकमेची फेड त्यानें हळुहळू उत्पन्नांतून करावी असें ठरलें होतें. अशा रीतीनें
त्यांचा आनंद द्विगुणीत झाला होता. आज आपणास इतके सुखाचे दिवस यावयास
आपला सावत्र मुलगा-प्रभाकरच कारण आहे हें सावित्रीबाई जाणून होती. प्रथम प्रथम
तिच्या मनांत प्रभाकराविषयी थोडा सापत्नभाव होता परंतु आपल्या मेहनती, सालस
आणि मनमिळाऊ स्वभावानें त्यानें लवकरच आपल्या सावत्र आईचें पूर्ण प्रेम संपादन
केलें. प्रभाकरावर सर्व कुळें अगदीं खूष होती. तीं भाऊसाहेब देशमुखापेक्षाहि त्याला
जास्त मान देत असत.

आजच्या आनंदाच्या प्रसंगीं मधुकर घरीं असावा अशी प्रभाकराची फार इच्छा
होती. त्यानें दोन दिवसां पूर्वीं माधवराव पुण्यास जाण्याकरितां निघाला, त्यावेळीं त्या-

च्या बरोबर निरोप पाठवून त्याला घरी बोलवावे म्हणून हळूच सावित्रीबाई जवळ गोष्ट काढिली. परंतु तिने ती गोष्ट कबूल केली नाही. 'तुला जर आपल्या आनंदाचा विरस करून घ्यावयाचा असेल तर त्याला बोलाव. परंतु मी मात्र त्याचे तोंड पाहणार नाही.' असे तिने स्पष्ट मत दिले. ती मोठी कगरी स्त्री होती. आईचा इतका निश्चय कळल्यावर प्रभाकराला गप्पच राहावे लागले. असे, वर लिहिल्याप्रमाणे प्रभाकर आणि कमला आमंत्रण देण्याकरिता देशमुखवाडीत आली.

“आज प्रसादाकरिता आणि जेवणाकरिता आपण सर्वांनी आलं पाहिजे.” प्रभाकर म्हणाला, “भाऊसाहेब घरी असते म्हणजे त्यांनाहि आमंत्रण दिले असते.”

“ते नाहीत म्हणूनच जरा -”

“म्हणून काय आम्हा गरिबाकडे येणार नाही की काय ?”

“छे ! छे ! प्रभाकर तसे नाही. अरे वेड्या, गरीब कोण आणि श्रीमंत कोण ? सगळे आपण सारखे !”

“असं कसं म्हणतां ताईसाहेब ! आपण किती झालं तरी देशमुख आणि आम्ही गरीब शेतकरी—”

“म्हणूनच वाटतं देशमुखांच्या घराण्यांतील मुलीची मागणी केलीस !” असे म्हणून कमळेबरोबर पलीकडे बोलत असलेल्या कृष्णीकडे सगुणाबाईने पाहिले. तेव्हा तिने लजेने आपली मान खाली घातली. प्रभाकरहि निरुत्तर झाल्यामुळे वेळ मारून नेण्याच्या उद्देशाने म्हणाला, “बाबुराव आणि यशवंत खाणीवर गेले असतील ना ?—आणि वत्सला कुठे आहे ?”

“ती वर आहे. पण हें पहा प्रभाकर, मी ताईंना विचारून तुला सांगते.” असे म्हणून मुलांना पूजेकरिता पाठवावे किंवा नाही, हें दुर्गाताईला विचारण्याकरिता सगुणाबाई उठून आत गेली. आणि प्रभाकरहि तिच्या मागून माडीवर गेला. वत्सला आरामखुर्चीवर बसून एक कादंबरी वाचत होती. जिच्यावर पावले वाजलेली तिने ऐकली. परंतु इंदु किंवा कृष्णा आली असेल असे वाटून तिने मागे वळून पाहिले नाही. प्रभाकर खुर्चीजवळ जाऊन उभा राहिला, तेव्हा तिने वर पाहिले. आणि प्रभाकर दृष्टीस पडतांच ती चटकन उठून उभी राहिली.

“ ओहो ! आज अगदीं मुद्दाम येणं केलं ! मीं दोन दिवस तुमची किती वाट पाहिली म्हणून सांगूं ! शेवटीं मी दुसरें एक पत्रहि लिहून ठेवलं आहे. पण माझ्या पहिल्या पत्राचें उत्तर कुठें आहे ? या ना गडे पत्राचें उत्तर—”असें ह्मणून ती प्रभाकराच्या अंगाजवळ भिडली !

“ मला अलीकडे विलकूल वेळ नाही. गेले दोन दिवस मला इतकें काम होतें कीं—”

“ अहाहा ! चार ओळी लिहिण्याइतका देखील वेळ नाही वाटत ? ”

“ खरोखरीच नाही. मी तुमच्या जवळ खोटें बोलेन असं का तुम्हाला वाटत ? ”

“ पण मी कुठें म्हणते, तुम्ही खोटें बोलतां म्हणून !— बरं नाही उत्तर तर नाही. पण आतां तोंडी तरी सांगायला वेळ आहे ना ?—मग सांगा तर मग. ” प्रभाकराचा हात धरून लडिवाळपणानें हांसत वत्सला म्हणाली.

प्रभाकर अगदीं पेंचांत सांपडला. तिला एकदम झिडकारून टाकावें, असें त्याच्या मनांत होतें. इतक्यांत ऐनवेळेवर त्याची बहीण त्याच्या सुटकेकरितां आली. ती वर येत असतां जिन्हांत तिचें पाऊल वाजतांच वत्सला आपोआप प्रभाकराचा हात सोडून दूर झाली. थोड्या वेळानें कमळा वर आली. तिनें रितीप्रमाणें वत्सलेला पूजेचें आमंत्रण दिलें. आणि ती परत जाऊं लागली. तेव्हां प्रभाकरहि तिच्या मागून निघाला तें पाहून वत्सला हक्कच म्हणाली, “ मग मला सांगतां ना ?—थांबा जरा—हें काय ?—इतकी काय मेली घाई ! ”

परंतु तिचें भाषण ऐकलें न ऐकलें असें करून प्रभाकर जिना उतरतांना मागें वळून म्हणाला, “ मग वत्सलाबाई, आज पूजेला अवश्य यावयाचें बरें ! ”

दुर्गाताईनें परवानगी दिल्यावर मुलें पूजेकरितां प्रभाकराकडे गेलीं. बाबुराव मात्र गेला नाही. वत्सलेनें तर आज विशेष थाट केला होता. तो आज आपल्याच विचारांत गर्क होती. कृष्णानें आपणाबरोबर प्रभाकराच्या घरीं येऊं नये म्हणून तिनें प्रथम कुर-कुर केली. परंतु ‘ इंदूला कोण सांभाळील ? ’ असें ताईनें दरडावून विचारल्यामुळें तिला गप्प बसावें लागलें. वाटेनें चालत असतां ती स्वतःशीं अनेक बेत योजीत होती. तिनें आपल्या पोलक्याच्या खिशांत दुसरें लिहिलेलें पत्र ठेविलें होतें. तें पत्र संधी साधून

प्रभाकराला देण्याचा तिचा विचार होता. परंतु तिला आपला एकहि बेत सिद्धीस नेता आला नाही. उलट तिचा सर्व उत्साह नाहीसा होऊन रागानें आणि त्वेषानें तिच्या अंगाची लाही मात्र झाली. कारण प्रभाकरानें ती आली असतां 'या-बसा' इतकेंच तिचें औपचारिक स्वागत केलें. कृष्णाबरोबर मात्र तो मधून मधून बोलत होता. शिवाय तिच्याविषयी प्रभाकरानें आपला मनोदय प्रगट केला असल्यामुळें राधाआका आणि सावित्रीबाई यांनींहि तिला प्रेमानें जवळ बसवून तिची विचारपूस केली होती. हा सर्व प्रकार वत्सला पहात होती, त्यामुळें तिचा राग भडकला.

पूजा सात वाजतां आटेपून मंडळी जेवावयास बसली. पुरुषांची पहिली पंगत जेवून उठेपर्यंत नळ वाजले. यशवंताचें जेवण होतांच तो घरीं जाण्याची चळवळ करूं लागला. तेव्हां प्रभाकर म्हणाला, "यशवंत, आतां थोडा वेळ थांब. वत्सला, इंदू आणि कृष्णा यांचें आतां इतक्यांत जेवण होईल. मग तुम्ही सर्वजण एकदमच जा."

"नको आतां मला उगाच आग्रह करूं ! माझी प्रकृति नाही ठीक. शिवाय त्यांना जेवायलाहि अद्यापि पुष्कळ वेळ आहे. बायका बसतील तेव्हां ना ?"

"मग जातोसच का ?—जा. पण थांब. मल्हारीला चुडी पेटवून तुझ्याबरोबर देतो." असें म्हणून प्रभाकरानें मल्हारीला हांक मारिली. आणि चुडी पेटवून येण्यास सांगितलें. यशवंत घरीं जात आहे असें कळतांच कृष्णा बाहेर आली आणि त्याला थांबण्याचा आग्रह करूं लागली. परंतु यशवंत तिचें ऐकेना. 'तुमचें अद्यापि जेवण व्हावयाचें आहे, इतका वेळ मी थांबत नाही,' असें सांगून तो बाहेर पडला, तेव्हां प्रभाकर म्हणाला, "जालं दे त्याला. त्याची प्रकृति ठीक नाही. मग मी तुम्हाबरोबर मल्हारी देईन, त्याच्याबरोबर तुम्ही जा." इतकें बोलून झाल्यावर तो थोडा वेळ थांबला. नंतर त्यानें एकवार आजुबाजूला पाहिलें आणि जवळपास कोणी नाही असें पाहून तो हळूच म्हणाला, "कृष्णा, मी आतां पूजा आटोपल्यावर एक नवस केला आहे."

"कशाबद्दल ?"

"नाहीं तुझ्या लक्ष्यांत आला ?—आपल्या मनासारखें झालं—भाऊसाहेबांनीं कोणताहि व्यत्यय न आणतां—आपल्या मनासारखें झालं म्हणजे आपण दोघं एका

पाटावर बसून पुनः श्रीसत्यनारायणाचो जोडप्यानें पूजा करूं—कां बोलत कां नाहीस. तुला माझा हा नवस पसंत नाही वाटत ? ”

“ पसंत नाही कसा ? मी पण मघां तुम्ही पूजा करीत असतां असाच नवस बोललें आहे.”

“ खरें कीं काय ?—वाः मग तर खात्रीनें आपली इच्छा पूर्ण होईल.”

“ होईल तो सुदिन ! ” असें म्हणून कृष्णा आंत जाऊं लागली तेव्हां प्रभाकर तिला थांबवूं लागला. “ नको—आतां तुम्ही मजबरोबर बोलतां पण ती वत्सला मजकडे डोळे फाडफाडून पाहते.”

“ पण ती अशी कां पाहते तें तुला कळलें का ? ”

“ नाही.—तिचा स्वभावच तसा आहे.”

“ स्वभाव आहे, ती गेष्ट खरी परंतु तें एक मोठं प्रकरण आहे—तुं आतां जा. मग मी केव्हां तरी एकदां तुला तिचें सर्व कारस्थान सांगेन.”

वत्सलेचें काय कारस्थान आहे, तें कळवें अशी कृष्णीची फार इच्छा होती, परंतु तिला नाइलाजास्तव आपली इच्छा दाबून आंत जावें लागलें. आपण इतका वेळ जवळ नव्हतो तेव्हां वत्सला आपणाविषयीं कांहीं तरी शंका कुशंका काढीत बसली असेल, असें तिला वाटलें. आणि ती आंत गेल्यावर तें तिच्या प्रत्ययासहि आलें. तिला आलेली पाहतांच वत्सला रागानें म्हणाली, “ कुठें ग गेली होतीस कृष्णे इतका वेळ ? तुला घर आणि परघर अगदीं सारखें दिसतें ! परक्यांच्या घरांत इकडे तिकडे नाचायला तुला लाज नाही वाटत ? चहाटळ कुठली ? थांब, आतां घरीं गेल्यावर आत्याला सांगतें.”

“ यशवंत गेला म्हणून मी—”

“ गेला तर काय झालें ? त्याला कुणी वाटेंत वाघ नाही खात ! ”

इतक्यांत त्यांना जेवायला बोलाविण्याकरितां कमला तेथें आली. वाचक हो ! ह्या मुलीचें जेवण होईपर्यंत आपण यशवंता बरोबर परत देशमुखवाडीत जाऊं या. ती काळोखी रात्र हो-नी. यशवंत आंबराईतून बाहेर पडला त्यावेळीं दहांचा सुमार झाला होता. मल्हारी हातांत पेटविलेली चुडी घेऊन पुढें चालत होता. थोडा रस्ता चालून

गेल्यावर यशवंत पुढे झाला आणि म्हणाला, “मल्हारी, दे ती चुडी मजजवळ. मी जाईन ह्या मागल्या वाटेनें.—तू जा.”

मल्हारीलाहि तेंच पाहिजे होतें. त्यानें गजराला देण्याकरितां पूजेचा प्रसाद बरोबर आणला होता, यशवंताला देशमुखवाडींत पोचवून येतांना तो प्रसाद तिला द्यावा असा त्याचा विचार होता. परंतु यशवंतानें अर्ध्या वाटेतच त्याची सुटका केल्यामुळे आपणास गजरालाच्या संगतींत थोडा वेळ जास्त घालवितां येईल, ह्या विचारानें त्याला आनंद झाला. त्यानें आपल्या हातांतील चुड यशवंताच्या हातीं दिली. आणि ‘जातां’ म्हणून तो मागे वळला. परंतु मागे न जातां थोडा वेळ तेथेंच थांबून यशवंत थोडा पुढें जातांच तोहि आपल्या इच्छित स्थळाकडे जाण्याकरितां यशवंताच्या मागून हळुहळू निघाला. आतां पुढें काय भयंकर प्रकार घडणार आहे, याची त्या दोघांना कल्पना देखील नव्हती. यशवंत आपल्या हातांतील चुडी गरगर फिरवीत रमत रमत चालला होता. हळुहळू तो शेत ओलांडून देशमुखवाडीच्या मागल्या बाजूला आला. मोठ्या सडकेनें वाडींत जावयास लांब पडत होतें म्हणून तो ह्या आडवाटेनें शेतांतून घुसला. तो समोरून कोणी येत आहे असें त्याला वाटलें. त्यानें चुडी वर करून किंचित्काळ न्याहाळून पाहिलें. थोड्या वेळानें ती व्यक्ति चुडीच्या प्रकाशांत येऊन स्पष्ट दिसतांच यशवंताच्या छातींत धस् झालें ! त्यानें चटकन हातांतील चुडी तेथेंच टाकून पळण्याला सुरवात केली. त्या व्यक्तीला चुकवून आपणें दरवाजांतून आंत जाऊं असें त्याला वाटलें होतें परंतु तें कांहीं त्याला साधलें नाहीं. दरवाजांतेंच त्या व्यक्तीनें त्याच्या दंडाला धरलें आणि सुरवातीलाच त्याच्या कानशिवांत भडकावून व दंडाला हिसकाहिसक करीत विचारलें, “मादरचोदा पळून जात होतास काय ? मी घरी नाहीं असं पाहून तुला रात्रीं भटकायला फावलं वाटत ? कुठें भटकत होतास इतक्या रात्रीं ? बोल—नवांच्या पुढें घराबहेर राहून नको म्हणून सांगितलं होतं ना ? बोल—बोल, काय करीत होतास बाहेर ? त्या प्रभ्यःबरोबर तुझी कारस्थानं चाललीं आहेत काय ? ”

वाचकहो ! ती व्यक्ति भाऊसाहेबच होती. त्यांच्या तोंडाच्या सपाठ्याबरोबर त्यांचा हातहि मारखा चालू होता. एक, दोन, तीन फटके बसतांच यशवंताचें मस्तक तापलें. तो हालचाल करूं लागतांच भाऊसाहेबांनीं त्याला जोरानें ढकलून दिलें आणि चटकन

आंत होऊन त्यांनीं दरवाजा लावून घेतला. यशवंतानें त्या रागाच्या आवेशांत दरवाजावर दोन चार लाथा मारल्या, परंतु त्याचा काय उपयोग होणार ! भाऊसाहेबांचा सूड उगवायला त्याला आतां मार्ग उरला नव्हता. तो इकडे तिकडे पाहूं लागला, तों जवळच पडलेली परंतु विझत आलेली चुडी त्याच्या दृष्टीस पडली. त्याबरोबर त्यानें ती उचलली आणि रागानें कुंपणावरून आंत फेंकून दिली. आतां पुढें काय करावें, ह्या विचारांत थोडा वेळ तेथेंच तो उभा राहिला. त्याचा श्वासोच्छ्वास फार जोरानें चालला होता. त्याचें सर्वांग थरथर कांपत होतें. भाऊसाहेब जर त्या सपाट्यांत त्याच्या-पुढें असते, तर त्यानें त्यांच्या अंगावर हात टाकण्यास कधीहि कमी केलें नसतें, इतका तो संतापला होता.

अशा रीतीनें थोडा वेळ झाला नाही तोंच कुंपणावरून धुराचा लोट बाहेर आला. यशवंतानें रागारागानें वर पाहिलें. इतक्यांत लख्ख प्रकार पडून कुंपणाच्या आंत असलेली गवताची गंजी भडकली !



प्रकरण ३१ वे.



यशवंत चोर !



ज सायंकाळच्या वेळीं मुलें घरीं जेवावयाचीं नसल्यामुळें दुर्गाबाईचा खयंपाकघरांतील व्यवहार लवकर आटोपला होता. ती मुलांची वाट पहात दिवाणखान्यांत सगुणाबाईजवळ बसली होती. भाऊसाहेब एकाएकीं मुंबईत कां गेले याविषयीं त्या दोघींनीं अनेक तर्कवितर्क चालविले होते. दुर्गाबाईला आपल्या भावाच्या कृष्णकारस्थानांचा कांहींएक मागमूस नव्हता. किंवा भाऊसाहेबांवर कांहीं संकट आलें आहे याची तिला कल्पनाहि नव्हती. ती आपल्या अधिकारांत चूर होती. आणि त्यांतच तिला मोठेपणा वाटत होता. परंतु सगुणाबाईची मात्र स्थिति तशी नव्हती. आपल्या पतीवर देश-मुखवाडी हातची जाईल म्हणून एखादें संकट आलें आहे, असें जर तिला पूर्वींच कळलें असतें तरी ती किंचितहि डगमगली नसती आणि त्याबद्दल तिला वाईटहि वाटलें नसतें. परंतु दोन दिवसांपूर्वीं पतीचें भयंकर कारस्थान तिच्या लक्षांत आल्यापासून तिच्या मनाची अत्यंत शोचनीय स्थिति झाली होती. देशमुखवाडीच्या प्राप्तीकरितां आपला पति यशवंतच्या जिवावर उठला आहे, याची तिला जेव्हां जेव्हां आठवण होई, तेव्हां तिच्या हृदयाचा थरकांप होई. आतां ती आपल्या नणदेजवळ बसली होती, तथापि तिच्या मनांत तेच विचार घोळत होते.

दहा वाजून गेले. मुलें आतां येतील, मग येतील असें करतां करतां सगुणाबाईला कंटाळा आला. शेवटीं ती उठण्याच्या बेतांत आली, इतक्यांत माजघराचा दरवाजा उघडून भाऊसाहेब आंत आले. सगुणाबाई समोरच बसली असल्यामुळें ते आंत येतांच तिला प्रथम दिसले. परंतु दुर्गाबाईच्या मागे वळून पहावें लागलें. दोघीहि हळुहळू उठल्या परंतु उठतांना दुर्गाबाई म्हणाली, “ कायरे भाऊ, असा गेला होतास तरी कुठें निकडीन ? ”

“ गेलों होतों मसणांत ! ”

स्वाभाविक विचारलेल्या प्रश्नाचें असें चमत्कारिक आणि वैतागलेल्या स्वरांत उत्तर ऐकून त्या दोघींना आश्चर्य वाटलें. त्या भाऊसाहेबांच्या तोंडाकडे पाहूं लागल्या, तेव्हां त्यांची चर्या रागावलेली परंतु प्रवासाच्या दगदगीमुळें काळवंडलेली दिसत होती. ते आंत येतांच दुर्गाबाईनें त्यांच्याकडे इतकें लक्षपूर्वक अवलोकन न करितां सहजीं तो प्रश्न केला होता. परंतु भाऊसाहेब आंत आले त्यावेळीं त्यांची मनःस्थिति कशी होती, याची तिला काय कल्पना ? त्या दोघीहि गप्प आहेत असें पाहून कपडे काढतां काढतां भाऊसाहेबांनीं रागांतच विचारलें, “ येशा कुठें आहे ? ”

हा प्रश्न ऐकतांच त्या दोघींत सगुणाबाई जास्त गडबडली. त्या दोघीहि गप्पच राहिल्या. आपल्या प्रश्नाला उत्तर नाहीं असें पाहून जरा चढत्या आवाजांत भाऊसाहेब पुनः म्हणाले, “ काय—मी काय विचारतों ? तुमचे कान दडले काय ? येशा कुठें गेला ? ”

“ मुलं सत्यनारायणाच्या पुजेकरितां प्रभाकराकडे आंबराईत गेली आहेत. ” दुर्गाबाईनें हलकेंच उत्तर दिलें.

“ कुठें गेलीं आहेत ?—प्रभाकराकडे !—कोणाच्या हुकूमानें ? ”

आतां भयंकर गडगडाट होईल ह्या कल्पनेनें सगुणाबाईच्या हृदयांत धडकी बसली. परंतु गडगडाट होण्याऐवजीं त्या सर्वांच्या हृदयाचें एकदम पाणी करून सोडणारी एक आरोळी मात्र बाहेरून ऐकूं आली !

“ आग ! आग !! धांवा—धांवा—!! ! ”

धाडकन् दरवाजा उघडून रामजी एकदम आंत आला आणि ओरडून म्हणाला, “ भाऊसाहेब, धांवा—धांवा, गंज्या पेटल्या, धान्याचे कणगे भडकले—”

त्याचें सर्व भाषण ऐकायला भाऊसाहेब येथें उभेच राहिले नाहींत. ते तडक दिवाण-खान्यांतून माजघांत घुसेल. त्यांच्या मागून दुर्गाबाई आणि सगुणाबाईही निघाल्या. मागल्या पडवींत येतांच भयंकर देखावा त्यांच्या दृष्टीस पडला. सर्व सांठविलेल्या गवताच्या व पेंढ्याच्या सहा गंज्या आणि धान्याचे भरलेले पांच कणगे घडाडून पेटलेले ! त्यांच्या ताडा माडा एवढ्या ज्वाला आकाशाला जावून भिडल्या आहेत की काय असें

दिसत होते. हां हां म्हणतां त्या ज्वालांनीं स्वपराक्रमाची खबर दूरवर पसरवून लोकांच्या झुंडीच्या झुंडी आपल्या दर्शनाकरितां धांवून आणल्या. तमासगिरांनीं तर सर्व वाड्यांत एकच कल्लोळ उडविला. देशमुखांचीं कुळें आग विझविण्याकरितां धडपड करित होती. भाऊसाहेब घसा फोडून हुकूमावर हुकूम सोडीत होते. कोणाचा कोणाला पत्ता नव्हता. अशी अनायासें प्राप्त झालेली पर्वणी साधून तमासगिरांतील कित्येक उचले बेधडक वाड्यांत शिरून जें काहीं हातीं लागेल तें बेलाशक काखेंस मारून आपला रस्ता सुधारित होते.

त्या गर्दीतून प्रभाकर पुढें झाला आणि त्यानें इमारतीच्या बचावाचा उद्योग आरंभिला. आग आतां थोड्याच वेळांत पसरत जावून इमारत गांठेल हें पाहून प्रथम त्यानें तिकडे लक्ष पुरविलें. हा जर त्यानें प्रयत्न केला नसतां तर दुसऱ्या दिवशीं देशमुखवाडींत एक मोठा राखेचा ढोंग दृष्टीस पडला असता. परंतु धन्य त्या प्रभाकराच्या धाडसाची !

“तेवढी चुडी जर यशवंतरावांनीं फेंकली नसती तर ही आग कशी लागली असती !” आपल्या हातांतील पाण्याची घागर कोठीवर चढलेल्या प्रभाकराच्या हातांत देतांना मल्हारी म्हणाला.

“काय-काय ? यशवंतानें चुडी फेंकली ?” प्रभाकरानें एकदम विचारलें.

“होय. भाऊसाहेबांनीं त्यांना मारलं तेव्हां—”

“कोण-कोण म्हणतोय मी मारलं म्हणून ?” बाजूला असलेल्या भाऊसाहेबांनीं गर्जेना करून विचारलें परंतु मल्हारीनें त्यांना उत्तर न देतां रिकामी घागर घेऊन तेथून पलायन केलें.

सर्व आग विझून सर्वत्र शांतता होईपर्यंत मध्यरात्र उलटून गेली. त्यावेळीं सर्वांचीं तोंडें जणूं काय त्या आगीनें शेकल्यामुळें अगदीं सुकून निस्तेज दिसत होती. मधून मधून ‘यशवंतरावानें आग लाविली !’ असें वाक्य जमलेल्या मंडळींतून ऐकूं येत होते. हलुहलु गडबड कमी होताच घरांत झालेली गडबड मंडळीच्या लक्षांत येऊन स्वयंपाक घरांतील लहान लहान भांडी, खुंटीवरील आणि वाळत घातलेले कपडे, त्याच प्रमाणें इतर चिन्न वस्तु स्थानभ्रष्ट झालेल्या त्यांना दिसल्या. आतां एवढ्या जमावांत

चोर म्हणून कोणाचा हात धरावा हाच मोठा प्रश्न उरला ! भाऊसाहेबांना हा प्रकार कळतांच त्यांचा क्रोधामि मात्र न विस्मृतां उलट जास्तच मडकला.

“ ह्या चांडाळानें माझा सत्यानाश करण्याचा आज विचार केला होता काय ? आतां गई करून उपयोगी नाही. उद्यां ह्याला कोतवाल चावडीच दाखविली पाहिजे. बॅब्या, कुठें ओहरे तो चांडाळ येद्या ? ”

सर्व घर शोधलें परंतु यशवंताचा पत्ता लागेना. तेव्हां मात्र भाऊसाहेब जास्त खवळून म्हणाले, “ रामजी, जा, आतां जा आणि त्या प्रभ्याच्या घरीं येद्या असेल त्याला आतांच्या आतां येथें घेऊन ये. ”

असा हुकूम सोडून भाऊसाहेब माडीवर गेले आणि पाहतात तों तिकडेहि सर्व गोंधळ ! क्षणभर त्यांनीं मेजावरील आपल्या तिजोरीकडे पाहिलें. नंतर त्यांना काय वाटलें असेल तें असो, त्यांनीं चट्कन् आपल्या जानव्याच्या किल्ल्या काडून तिजोरी उघडली. आणि कांहीं वेळ सर्व खण नीट तपासून पाहिलें. क्षणभरानें त्यांची चर्चा गंभीर दिसूं लगली. त्यांनीं पुनः पुनः एक एक खण बाहेर काढला शेवटीं नोटा आणि रोकड बाहेर काडून मोजण्यास सुरवात केली. इतक्यांत दुर्गाआत्या आणि तिच्या मागून रामजी वर आले.

“ भाऊ, हा रामजी संगतो कीं, यशवंत आंबराईत नाही. ”

“ नाही तर गेला कोठें ? ” भाऊसाहेब वसकन् ओरडून म्हणाले, “ जा-त्या प्रभ्या-नेच त्याला घरांत लपवून ठेवलें असेल-जा. त्याला उचलून घेऊन ये-उभा काय राहिला आहेस जा-चालता हो-”

“ पण भाऊ, तूं आतां ह्यावेळीं-तिजोरी उघडून काय करित बसला आहेस ? ” क्षणभरानें दरवाजांतून दुर्गाबाईनें विचारलें

“ करतोंय माझं कपाळ !-आज कुणाचं थोबड पाहिलं होतं कळत नाही. ”

“ आतां तें सर्व राहूंदे. आज तुला फार त्रास झाला आहे. आतां स्वस्थ झोंप. मग उद्यां कर काय करायचें असेल त ? ”

“ उद्यां काय कर ! तिजोरीतील माडेतिनश्यांच्या नोटा मिळत नाहीत आणि उद्यां काय कर-त्या परवां प्रभ्यानें हप्त्याच्या भरल्या त्या-”

“ काय-काय ? परवां-प्रभाकरानें-” दुर्गाबाई अडखळत बोलूं लागली.

“ का तूं का अशी गडबडलीस ? ”

“ गडबडलें नाहीं. पण त्या दिवशीं आपला बंडू सांगत होता कीं, येथें प्रभाकर आणि यशवंत कायसं बोलत होते. ”

“ केव्हां ?—ह्या, ह्या माझ्या तिजोरीच्या खोलींत ? ”

भाऊसाहेब उतावीळ होऊन विचारूं लागले तेव्हां त्या दिवशीं बाबूरावानें सांगितलेली सर्व हकीकत तिनें भाऊसाहेबांस सांगितली. तेव्हां भाऊसाहेब म्हणाले, “ बरम् ! आतां बालं माझ्या लक्षांत ! त्या नेट्या येथ्यानेंच लांबविल्या. त्या शिवाय हा वकील आणि न्यारिस्टर येईल कसा ?—अरे चोरा, कृतघ्ना, तुला आतां चांगलाच पोंचवितों—थांब. ” असें म्हणून भाऊसाहेबांनीं लवकर लवकर तिजोरी पुनः बंद करून आपल्या दुसऱ्या नोकराला मोठ्यानें हांक मारिली आणि “ जा—आतांच्या आतां पोलिस पाटलाला बोलवातों असें सांग. आणि त्याला बरोबर घेऊन ये ” असा हुकूम सोडला.

पोलिस पाटलाबरोबरच आंबारईत पुनः गेलेला रामजी परत आला. त्यानें आपला निरोप कळवितांच भाऊसाहेब पाटलाकडे वळून म्हणाले, “ पाटिल, आतां आग लागली होती, ती तुम्ही पाहिलीच आहे. आतां इतक्या रात्री मी तुम्हांला मुद्दाम बोलविलें याचें कारण माझ्या घरांत साडे तिनशें रुपयांची चोरी झाली आहे. ही चोरी करणारा आणि ही आग लावणारा हा एकच मनुष्य आहे. तुम्ही आतांच्या आतां ह्या गुन्हेगाराला पकडण्याची आणि आपल्या ताब्यांत घेण्याची व्यवस्था करा. मी उद्यां स्वता शहरांत जाऊन फौजदार साहेबांस भेटून फिर्याद नोंदवून येईन. ”

“ पण गुन्हेगार कोण आहे ? त्याचें नांव, गांव, चेहेरे पट्टी—”

“ चेहेरेपट्टी कसली विचारतां ? गुन्हेगार काहीं लांबचा नाहीं. आमचा येशाच गुन्हेगार आहे. ”

“ काय यशवंतराव देशमुख चोर ! आन् त्यांनीं आग लाविली ? ”

“ हो-हो, त्या चांडाळानेंच हें कृत्य केलें. मी आतां साक्षी पुरावा आणून हजर करतो, त्याची नको तुम्हाला काळजी. तुम्ही प्रथम त्याला स्वाधीन करून घ्या. तो तुम्हाला त्या प्रभ्याच्या घरीं लपविलेला सांपडेल. जा. ”

पाटीलबुवा प्रथम आंबराईत जावून प्रभाकराला भेटला. परंतु तेथें यशवंत नव्हता. दोनदां नोकर येऊन गेल्यावर पुनः पाटील आला तेव्हां मात्र प्रभाकरानें विशेष चौकशी-ला सुरवात केली. वास्तविक त्या दिवशीं तो अगदीं दमला होता. सकाळपासून पूजेच्या तयारींत त्याला क्षणाचीहि विभ्रांति मिळाली नव्हती. नंतर पूजा आटोपल्यावर मध्यरात्र पर्यंत आग विझविण्यांत त्याला सर्वोपेक्षा जास्त शारीरिक श्रम पडले होते. आतां दोन वाजून गेले होते. तेव्हां विछान्यावर केव्हां एकदां आग टाकतो, असें त्याला झालें होतें. एक दोनदां रामजी त्याच्याकडे यशवंताची चौकशी करण्या करितां आला परंतु त्यानें तिकडे विशेष लक्ष दिलें नाहीं. यशवंत घरांतच कुठें तरी भाऊसाहेबांच्या भीतीनें लपल्या असेल, असें त्याला वाटलें. परंतु पाटील येतांच काहीं तरी विशेष प्रकार असावा असें त्याला वाटलें, आणि त्याप्रमाणें त्यानें चौकशी केली. तेव्हां आपण येण्याचें कारण पाटील बुवानें सांगितलें.

“यशवंतानें कुंपणावरून चुडी आंत फेंकली आणि त्यामुळें आग लागली ही गोष्ट खरी ? ” प्रभाकर म्हणाला, “ तथापि ती आग त्यानें मुद्दाम लाविली नाहीं. भाऊसाहेबांनीं त्याला मारलें म्हणून रागाच्या भरांत त्यानें चुडी फेंकली. ”

“हें तुम्ही कशावरून सांगतां ? ” पाटलानें विचारलें.

“आमच्या मल्हारीनें तो सर्व प्रकार पाहिला आहे. आणि त्यानें मला सांगितलें, ” प्रभाकरानें उत्तर दिलें आग विझवून घरीं आल्यावर त्यानें मल्हारीला विचारलें, तेव्हां त्यानें ती सर्व हकीकत प्रभाकराला सांगितली होती. यशवंतानें त्याच्याजवळून चुडी घेऊन तो पुढें गेल्यावर मल्हारी त्याच्या मागून गजराला प्रसाद देण्याकरितां जात असतां वाटेतच भाऊसाहेब येतांना त्याच्या दृष्टीस पडले. तेव्हां तो काळोखांतच लपून उभा राहिला होता. त्यामुळें पुढें घडलेल्या प्रकाराला तो साक्षीदार होता. असो. पुढें प्रभाकर म्हणाला, “ पाटील, तुम्ही हा चोरीचा आरोप यशवंतावर ठेवता, हा निखालस खोटा आहे. यशवंत प्राण गेला तरी चोरी करणार नाहीं अशी माझी खात्री आहे. ”

“पण भाऊसाहेब साक्षीपुरावा देण्यास तयार आहेत ना ? आमचें काय ? आम्ही सांगितल्या कामाचे ! पण आतां यशवंतरावांचा शोध करावा तरी कुठें ? ”


“तें मी काय सांगूं ? आग लागली त्या गडबडीतहि तो काहीं दृष्टीस पडला नाहीं.”

यशवंत कुठें गेला असेल, याची त्या दोघांनाहि कल्पना होईना. मागे एकदां यश-
वंत सर्व रात्र देवडीवर राहून दुसऱ्या दिवशीं परत घरी गेला होता, हें पाटलास माहित
होतें. त्याप्रमाणें आजहि तो देवडीवर गेला असेल असें समजून पाटील तेथें गेला आणि
रायबाजवळ चौकशी करूं लागला. आपण कशाकरितां आलों आहोंत, यशवंतरावावर
भाऊसाहेबांनीं कोणकोणते आरोप ठेविले आहेत, ही सर्व पाटलानें सांगितलेली हकीकत
मुकाब्यानें ऐकून घेतल्यावर म्हातारा रायबा रागानें खवळून म्हणाला, “ पाटील,
तुम्ही आमच्या यशवंतरावाला पकडण्याकरितां अशा अर्ध्या रात्रीचे बाहेर पडले आहांत
काय ? वाहवः पाटील ! काय तुमची अकल ! यशवंतराव चोर आहे काय ? आमच्या
यशवंतराव देशमुखाला तुम्ही चोर ठरवितां काय ? अहो, तो खरा खरा देशमुख आहे.
त्याला चोर झणण्याचा भाऊसाहेबांना काय अधिकार आहे. साडे तिन्हीं नाहीं तर साडे
तीन हजार जरी त्यानें नेले तरी त्या पैशांचा मालक तो आहे. आगीत नुकसान झालें
वरी तें त्याचें आहे. तुझी मालकालाच चोर ठरवून कैद करायला निघाला काय ?
आबास आहे तुमची पाटील !—जा, जा, आतां आणि मुकट्यानें जाऊन झोंग—”

पाटीलबुवा मुकाब्यानें उठून आपल्या घरच्या रस्त्याला लागला. रायबापुढें तोंड
उघडण्याची त्याला छाती नव्हती. कारण त्याचा स्वभाव तो पूर्णपणें ओळखून होता.
आपण जर आतां एखादा शब्द अधिक उणा उच्चारला तर तो म्हातारा रागाच्या भरांत
आपलें तोंड देखील रंगविण्यास मागे पुढें पाहणार नाहीं हें तो चांगल्या रीतीनें जाणत
होता. तो निघून गेल्यावर बराच वेळ रायबाची बडबड चालली होती. इकडे पाटलाची
बराच वेळ वाट पाहून तो आतां येत नाहीं, असें पाहून भाऊसाहेब आपल्या शय्येवर
पडले. परंतु कांहीं केल्या त्यांना निद्रा येईना. चोरी आणि आग लावणें असे हे दोन आरोप
ठेऊन फौजदाराकडून यशवंताला दोन चार वर्षे एकदां अडकवून ठेवला म्हणजे मग आपण
पुढली व्यवस्था करण्यास मोकळें होऊं हा एकच विचार त्यांच्या डोक्यांत होता. शेवटीं पहाट
झाल्यावर ते आपल्या खोलींतून बाहेर आले. आज त्यांना पुष्कळ काम होतें. प्रथम
खाली जावून ते मागल्या पडवीत आले. तेथें त्यांना सर्वत्र ओसाड दिसूं लागलें. गव-
ताच्या गंज्या आणि सांडविलेल्या घान्याचे कणगे जाऊन आतां तेथें राखेचा मोठा ढीग
पडला होता. तें पाहून पुनः त्यांच्या रागाला उसळी आली. इतक्यांत पाटिलबुवा तेथें
येऊन दजर झाले. यशवंताचा पत्ता लागला नाहीं असें त्यानें सांगतांच भाऊसाहेब हात

पाय आपटीत म्णाले, “ तुम्ही अगदी कुचकामाची माणसें अहांत. आतां मी शहरांत जाऊन ह्या सर्व गोष्टींचा स्वतः बंदोबस्त करतो. तुम्हांला फौजदार साहेबांकडून योग्य दह्या बसल्याशिवाय तुमच्याकडून हीं कामं चांगली व्हावयाचीं नाहींत. तो बोटाएवढा पोर येद्या तुम्हाला पकडवत नाहीं मग तुम्हीं मोठमोठे चोर आणि दरोडेखोर काय पकडणार ? जा—अझूत तरी त्याचा शोध करा. तो जाईल कुठें ? येथेंच कुठें तरी दहून बसला असेल. ”

घाटील पुनः आपल्या मोहिमेवर निघाले. ती राख भरून टाकवून सर्व जागा साफ होईपर्यंत अकरा वाजले. नंतर स्नान आटोपून जेवण होईपर्यंत भाऊसाहेबांना आणखी एक तास लागला. आतां त्यांनीं शहरांत जाण्याची तयारी चालविली. तें पाहून सगुणाबाईची छाती धडधडूं लागली. आपल्या यशवंतावर काय घोरपड येईल, याचो तिला कल्पनाहि होईना. रात्री आग लागलेली वातमी ऐकल्यापासून तिची कंवर अगदी खचली होती. एकामागून एक हें येणारें खडतर प्रसंग ती कसे सहन करीत होती हें एक तिला किंवा ईश्वरालाच ठाऊक !



प्रकरण ३२ वें.

मानवी राक्षस.



ज इतके दिवस बाबूरावाच्या छातीवर ठाणें धरून बसलेली थोंड खालीं पडली ! आपण केलेली चोरी आज बाहेर फुटली असून चोर म्हणून यशवंतावर सर्व आरोप आला हें पाहून त्याला आनंद झाला. आतां त्याला बरेंच हलकें वाटूं लागलें. त्यांतून आधल्या दिवसापासून त्याचा पत्ता नसल्यामुळें त्याच्यावरील वहीम हळू झाला होता. आतां तो किताहि ' नाही, नाही ' म्हणाला तरी चोरी त्याच्या पाठीशीं लागणार असें त्याला वाटूं लागलें. त्यांतून यशवंताला पकडण्याकरितां फौजदाराकडून ' वारंट ' सोडण्याकरितां भाऊसाहेब शहरांत गेले आहेत, हें ऐकून तर त्याचा आनंद पोटांत मावेना ! सगुणाबाई आणि कृष्णा यांच्या मनाची स्थिति आम्ही काय वर्णन करणार ! अगोदरच त्या दुःखी ! त्यांतून हे एकावर एक वाढत्या प्रमाणांत बसणारे दुःखाचे आणि संकटाचे तडाखे ! आग लागलेली बातमी ऐकतांच त्यांचीं तोंडे फिकीं पडलीं, तीं आतां भाऊसाहेब शहरांत फौजदाराकडे गेले आहेत ही बातमी ऐकून अगदीं काळीं ठिक्कर पडली. चोरीविषयीं बोलतांना दुर्गाआत्यानें एक दोनदां प्रभाकराच्याहि नांवाचा उच्चार केला होता, परंतु वत्सलेनें जेव्हां तें ऐकलें तेव्हां तिनें आपल्या आतला मोडून काढलें. असो. अशा प्रकारची देशमुखवाडींतील मंडळीची मनःस्थिति होती.

भाऊसाहेब प्रथम शहरांत जाऊन फौजदाराला भेटले. तेथें त्यांनीं सुवर्ण प्रयोग करून सर्व गोष्टी आपल्या मनासारख्या करून घेतल्या. आणि ते फौजदार कचेरींतून बाहेर पडले नाहीत तोंच त्याच्यामागे यशवंताला पकडण्याकरितां ' वारंट ' घेऊन एक पोलिस पाटी बाहेर पडली. ही एक गोष्ट आपल्या मनासारखी झालेली पाहून त्यांच्या मनाचें बरेंच समाधान झालें. ते तेथून आपल्या वकिलाच्या घरीं आले. अद्यापि विश्वंभर वकील साहेब मुंबईहून आले नव्हते, परंतु इतक्यांत त्यांचा येण्याचा वेळ झाला होता म्हणून

ते तेथेंच बसून राहिले. पांचाच्या सुमारास विश्वंभरराव टांग्यांतून उतरले आणि ओटीवरच भाऊसाहेबांना बसलेले पाहून त्यांनीं विचारलें, " का भाऊसाहेब, अद्यापि तुम्ही इकडेच ? मग काल एवढी घाई करून काय केलेंत ? जरा थांबला असतां तर नसतों का आपण दोघेहि बरोबरच आलों ? "

" थांबलों असतो तर येथें जग उलथें पालथें झालें असतं ! येथें काय घोंटाळ झाला आहे तो तुम्ही ऐकाल तर थक होऊन जाल. "

" काय काय ? त्या वकिलानें काहीं केली कीं काय गडबड ? "

" छे हो ! त्याही पेक्षां फार भयंकर गोष्टी झाल्या आहेत. "

विश्वंभरराव कपडे काढून भाऊसाहेबांच्या शेजारीं बसले तेव्हां त्यांनीं एकामागून एक सर्व गोष्टी सांगितल्या. आणि शेवटी ते म्हणाले, " आतां मी नुकताच फौजदाराला भेटून आलों. त्यानें वारंट तर सोडलें आहे. आतां फौजदारानें त्याला पकडलें म्हणजे मग पुढें काय करायचें तें विचारण्याकरितां तुमच्याकडे आलों आहे " असें म्हणून ते विश्वंभररावाच्या तोंडाकडे पहात राहिले.

" भाऊसाहेब, तुमच्या घरीं घडलेल्या सर्व गोष्टी मला कळल्या आणि तुम्ही फौजदाराकडून वारंट मिळविलें तेंहि माझ्या लक्षांत आलें. परंतु मी तुम्हाला असं विचारतों कीं, ह्या दोन दिवसांत घडलेल्या गोष्टीमुळें तुम्ही मनांत जी भीति धरून मला मुंबईत भेटलां ती तुमची भीति दूर झाली काय ? "

" आतां त्या भीतीचें कारण काय ! एकदां त्या वारंटानें येथ्या सांपडला कीं त्याला दोनचार वर्षे अडकविण्याची खटपट करायची म्हणजे झालें ! "

" तुम्हाला त्याला अडकवितां येणार नाही, इतकेंच नव्हे तर त्याला पकडतां सुद्धा येणार नाही, हा मी आतां वकील ह्या नात्यानें तुम्हाला सल्ला देतो. "

" म्हणजे ! " तोंड वांसून भाऊसाहेबांनीं एकदम विचारिलें, " पकडतां सुद्धां का येणार नाही ? त्यानें धडधडीत आग लाविली आणि तिजोरीतील नोटा चोरल्या— "

" होय पण त्यानें आग लावली ती कोणाच्या मालाला लाविली आणि नोटा चोरल्या त्या कोणाच्या नोटा ? "

" कोणाच्या म्हणजे ? — माझ्या. "

“ तुम्ही पुष्कळ म्हणाल. पण कायद्याने त्या तुमच्या म्हणून ठरतील तेव्हा ना ? ”

“ म्हणजे—म्हणजे. ”

“ म्हणजे त्याच्या वकिलाने तुम्हाला एक नोटीस दिली की, तुम्हाला आपले चंद्र गवाळे आठोपून देशमुखवाडी मुकाव्याने सोडावी लागेल. तुमच्या वारंटाचा काहीएक उपयोग नाही. कारण त्याने रुपये घेतले असले तरी मालक तोच. आणि आग लाविली असली तरी नुकसानीचाहि मालक तोच ! ”

आतां मात्र पुनः सर्व पारडे फिरले ! खरी वस्तुस्थिति भाऊसाहेबांच्या लक्षांत येतांच त्यांचा चेहरा पुनः उतरला. ते पाहून वकिलसाहेब म्हणाले, “ समजलं आतां ! हे त्रांगड असे उलटं सुलटं आहे. म्हणून म्हणतो की, तुमचा हा प्रनिस्पर्धी जगांतून नाहीसा झाल्याशिवाय देशमुखवाडी काही सरळ मार्गाने तुम्हाला पचणार नाही. ”

“ मग आतां पुढे काय करावं ? काही तरी सुचना घ्या ! मी तर आतां अगदी गोंधळून गेलो आहे. ” असे म्हणून त्यांनी आपल्या कपाळावर हात दिला आणि उद्वेगजनक स्वरांत ते पुढे म्हणाले, “ विश्वंभरराव, काही युक्ति काढा. मी तुम्हाला शेवटपर्यंत विचरणार नही यांची खात्री असू या ! ”

“ ते मी समजलो हे ! पण आतां युक्ति काय काढणार ? आपलं मुंबईत जे ठरलं आहे तसंच झालं पाहिजे. ”

“ होय. झालं पाहिजे खरं ! पण तें होणार कसं ? दुसऱ्या कोणाचं साहाय्येवर ही गोष्ट घटकर्णी होणार ! ”

“ अहो, पिशवी मोकळी सोडली म्हणजे त्या घटकर्णीला कायमचा बुच बसतो. ”

पुनः काही वेळपर्यंत त्या दोघांच्या कान गोष्टी झाल्यावर भाऊसाहेब घरी जाण्यास उठले.

“ पण भाऊसाहेब, तुम्ही आतां परत जाणार कसे ? गाडी नाही वाटतं आणली ? ”

“ आणली हाती. पण तुम्हाला याचयास किती वेळ हेईल याचा अजमास नसल्यामुळे गाडी खाणीवर घेऊन जाण्यास सांगितलं आहे. मी तेथपर्यंत पायी जाऊन मग पुढे गाडीने जाईन. ” असे म्हणून भाऊसाहेब आपल्या चक्रील साहेबांस नमस्कार करून बाहेर पडले, त्यावेळी संध्याकाळ होऊन काळोख पडला होता. भाऊसाहेब हलू हलू

अर्घ्यां तासांनं गेटावर आले परंतु तेथे त्यांना कोणीच दिसेना. खाणीवरील मजूर सुद्धा केव्हाच आपल्या घरी गेले होते. आणि गाडीहि तेथे नव्हती. ते पाहून त्यांना फार राग आला. रामजीला त्यांनी 'गाडी गेटावर नेऊन सोड मी मागून येतो.' असे सांगितलें होतें परंतु त्याच्या ऐकण्यांत चुक होऊन त्याने 'गाडी घरी नेऊन सोड-' असे ऐकलें. भाऊसाहेबांनी रागानें हात पाय आपटले. परंतु त्या ओसाड ठिकाणी त्यांच्या रागाला कोण भीक घालणार ? शेवटी त्या रागांत पाय आपटीतच त्यांना रस्ता तुडवावा लागला.

वाटेनें चालत असतां नानाप्रकारचे विचार भाऊसाहेबांच्या मनांत येत होते. वारंट मिळाल्यावर आपण आतां निर्भय झालों असें त्यांना वाटलें होतें, परंतु वकिलाची भेट झाल्यावर आपली सर्व चिंता आणि संकटें आहेत त्याच प्रमाणांत आहेत असें पाहून संतापानें त्यांचें डोकें अगदीं भडकून गेलें. क्षणांत त्यांच्या मनांत एखादा भयंकर विचार आला म्हणजे ते जोराजोरानें चालू लागत, परंतु आपण योजलेलें कार्य उघडकीला आलें तर ? हा विचार त्यांच्या डोक्यांत येतांच त्यांचे पाय लटपटून त्यांची चालण्याची गति मंदावत असे. अशा रीतीनें कमी अधिक गतीनें मार्ग क्रमण करीत असतां आपल्या पुढें कांहीं अंतरावर कोणीतरी जात आहे असें त्यांच्या लक्षांत आलें. त्यावेळीं रात्र पडली असल्यामुळे पुढें चालणारा मनुष्य आहे किंवा स्त्री आहे, हें ओळखता येणें कठीण होतें. तथापि काणी जरी असलें तरी अशा काळोखाच्या वेळीं त्याची आपणास वरील आप्यापर्यंत संगत होईल असें वाटून त्यांनी 'कोण आहे ?' असा प्रश्न केला. तेव्हां पुढें जाणारी व्यक्ति थोडावेळ थांबल्या सारखा भास होऊन 'कोण आहे ?-थांब. आपण बरोबरच एकमेकांच्या संगतीनें जावू.' असें मागून भाऊसाहेबांनीं म्हणतांच ती व्यक्ति चटकून बाजूच्या शेतांत वळली आणि दिसेनाशी झाली.

भाऊसाहेब क्षणभर तेथेंच उभे राहिले. आपणास पहातांच ती व्यक्ति पळाली का ? हा विचार त्यांच्या मनांत येऊन त्यांना संशय आला. तो यशवंत असेल काय ! अशी शंका उद्भवतांच त्यांच्या मनांत भयंकर विचार आला. अशा काळोखाच्या वेळीं एकांत समयी तो जर आपल्या हातीं सांपडला, तर तर !- असा राक्षसी विचार मनांत येतांच त्यांचें सर्वांग थरारलें. परंतु लगेच त्यांचें मन घट्ट झालें. आपणच हें काम केल्यास दुसऱ्याचें साह्य ध्यावयास नको आणि इतकेंच नव्हे तर ही गोष्ट घटकर्णी

होईल अशी भीतीहि बाळगण्यास नको, ह्या विचारांनीं नवीन उत्साह उत्पन्न होऊन ते शेतांत वळले. त्याबरोबर निवडुंगाच्या आड लपलेली ती व्यक्ति पळू लागली. परंतु दुदैव ओढवून त्या व्यक्तीचें घातर निवडुंगांत अडकून भाऊसाहेबांच्या पुढेंच त्या व्यक्तीनें लोटांगण घातलें, आणि भयभीत होऊन एक आर्त स्वरांत किंकाळी फोडली !

“ कोण येथ्या !- बरा सांपडलास + + ! ”

ती दुर्दैवी व्यक्ति यशवंतच होती ! आधल्या दिवशीं रात्रीं प्रभाकराकडून घरीं येत असतां त्याला भाऊसाहेब भेटले आणि त्यांनीं त्याच्यावर हात टाकला, ही हकीकत वाचकांनीं मागच्या प्रकरणांत वाचली आहे. पुढें रागांनें बेफाम होऊन पेटलेली चुडी फेंकल्यामुळे आग भडकलेली पाहून भीतीनें तो तेथून पळाला. तो पुढें पळे आणि मागे वळून पाही. आग तर प्रत्येक क्षणाला जास्त जास्त भडकत चालली होती. त्या आगीच्या भयंकर ज्वाला पाहून त्याला अतिशय भीति वाटूं लागली. आतां सर्व देशमुखवाडीला आग लागेल. आणि त्यांत आपली मंडळी जळून मरतील हा विचार त्याच्या मनांत येतांच त्याचे हात पाय गळले. आतां पुनः मागे जाऊन आग विझविण्याचा-निदान आर्गांत सांपडलेल्या आपल्या आवडत्या माणसांचा जीव तरी वाचवावा असा विचार त्याच्या मनांत येई तोच रक्तासारखे लाल डोळे फाडफाडून आपणांकडे पहात असलेली भाऊसाहेबांची मूर्ति त्याच्या डोळ्यापुढें दिसूं लागे. त्याबरोबर तो पुनः भीतीनें पळू लागे. धांवतां धांवतां त्याचे पाय दुखू लागले. घुष्कळ धांवल्यावर आजूबाजूचा ओळखीचा प्रदेश पाहतांच आपण इतक्या लवकर खाणीवर पळत आलों हें पाहून क्षणभर त्याचें त्यालाच आश्चर्य वाटलें. इतक्यांत त्याच्या मनांत एक कल्पना आली. त्याबरोबर ओढा ओलांडून पलीकडे मजुराच्या असलेल्या झोपड्यांकडे जावयास तो निघाला. दोन तीन झोपड्या सोडून तो एका मधल्याच झोपडी जवळ उभा राहून ‘ काळ्या-काळ्या ! ’ म्हणून हळूहळू हाकां मारूं लागला. प्रथम चार सहा हाकांना उत्तर आलें नाहीं, नंतर दरवाजा उघडून काळ्या बाहेर आला.

“ कोन हाये ? ”

“ काळ्या, मी-यशवंत. ”

“ हां-कोन ?-धनीसाब ! आन् अशा माध्यानरात्री कुनीकडें ? ”

“ काळ्या, आंत चल. माझें एक काम आहे-करशील ? ”

“हें काय धनीसाब विचारतां ? हो! माझा प्रान नव्हता आपला ?” असें म्हणून ते दोघेहि आंत गेले. तेव्हां काळ्यानें आपल्या बायकोला उठविले. आणि तेथेंच घोंगडी पसरली. परंतु त्यावर न बसतां यशवंतानें थोडक्यांत आपल्या हातून आग कशी लागली तें वर्तमान त्याला सांगितलें आणि शेवटीं तो म्हणाला “मी येथें आहे, हें कोणालाहि कळू देऊं नकोस. आणि आतां सर्व मजुरांना उठवून आग विझविण्याकरितां धावा. ती पहा, येथून देखील साफ दिसते. पहा कशी भडकली आहे ती !” असें म्हणून त्यानें दरवाजाजवळ येऊन आकाशांत दूरवर दिसण्याऱ्या ज्वाला त्याला दाखविल्या.

तें पाहतांच काळ्यानें एक भयसूचक किंकाळी फोडली. त्याबरोबर आजुबाजूच्या झोपड्याचे दरवाजे खडाखड उघडून मजूर बाहेर आले. तेव्हां ‘धावा—देशमुख-वाडीला आग लागली.’ असें त्यानें म्हणतांच मजुरांनीं देशमुखवाडीच्या दिशेला धावण्यास सुरुवात केली. आपल्या मालकाचें घर जळत आहे असें कळतांच अंगांत कुडता किंवा डोक्याला फडका गुंडाळण्याकरितांहि ती मंडळी मार्गे फिरली नाहीं !

दोन तासांनीं आग विझवून मजूर परत येऊं लागले. तोंपर्यंत यशवंत काळ्याच्या झोपडीच्या दरवाजाजवळ बसून होता. आपल्या रागानें काय काय प्रताप दाखविले, हें जाणण्यास तो अत्यंत उत्पुङ्ग झाला होता. आग लवकर विझावी म्हणून तो मनांत. त्यामनांत एकसारखें ईशनाम स्मरण करीत होता. शेवटीं काळ्या आला. त्यानें आग्नीचो सर्व हकीकत त्याला सांगितली आणि भाऊसाहेबांनीं पाटलाला बोलावून सोडलेला हुकूमहि सांगितला, तेव्हां यशवंत म्हणाला “काळ्या, मी काहीं चोरी केली नाहीं. हा मात्र माझ्यावर उगाच खोटा आरोप आहे. बाकी आग मात्र माझ्या मुखपणामुळे लागली ही गोष्ट खरी. पण काळ्या, मी आतां काय करूं ?”

“आतां धनीसाब, तुम्ही हकडंच दडूनशानी बसा. मग उद्यां कडं आपण काय तें ठरवूं !” दुसऱ्या दिवशी सकाळीं काळ्यानें बाजारांत जावून थोडी जिलबी आणि दूध आणून यशवंताला दिलें. सर्व दिवस तो झोपडींतच बसून राहिला होता. दोनप्रहरां खाणविरून काळ्या सुद्धा घरीं आला आणि ‘भाऊसाहेब फौजदाराकडे शहरांत गेलें आहेत.’ असें त्यानें यशवंताला सांगितलें. तें ऐकून त्याला अधिकच भीति वाटू लागली. त्यानें पुष्कळ वेळ विचारांत घालविला. आतां पुढें काय करावें हेंच त्याला सुचना. घटकेत त्याला वाटे

कों, प्रभाकराला जावून भेटावें, म्हणजे तो कांहीं तरी आपणास मार्ग सुचवाल. पुनः वाटे कों, असेच देशमुखवादींत जावून भाऊसाहेबांच्या पुढें उभें राहवें आणि सर्व खरी खरी घडलेली गोष्ट सांगावों. पुनः त्याला वाटे कों, येथून परत न जातां कुठें तरी देशांतर करावें; असे अनेक विचार त्याच्या मनांत येत परंतु एकाहि गोष्टाचा निश्चय होईना. अशा विचाराखाली संध्याकाळ झाली. खाणीं वरील मजूर आपलीं कामें आटोपून परत घरां आले. काळ्याहि परत आला. तेव्हां यशवंत त्याला म्हणाला, “काळ्या, आतां मी जतो. मी जर येथें आणखी राहिलों, तर उगाच तुझ्यावर कांहीं तरी संकट मात्र येईल. मी यथें रात्रभर होतों, असें मात्र कोणाला कळू देऊं नकोस.”

“पन घनोसाव, तुम्ही आतां कुनीकड जाणार ?”

“त कांहीं माझे ठांलें नाहीं. एकदां वाटतं कों, प्रभाकराला जावून भेटावं म्हणजे तो कांहीं तरी योग्य मार्ग सुचवाल.”

“व्हय व्हय, परभाकररावांशीच भेटा. ह्यो इचार ठीक हाये.”

चांगला काळोख पडल्यावर यशवंत तथून निघाला. वाटेंत त्याच्या मनांत हजारों तर्क वितर्कांची गर्दी उडाली. तो हळुहळू चालला असतां आपल्या मागून कोणो तरी येत असावें, असें त्याला प्रथम वाटलें. तो कोणोतरी अनेकखी मनुष्य असेल, असें समजून तिकडे दुर्लक्ष करून तो आपल्या मार्गानें सरळ चालला होता. हळुहळू पाठी-मागून येणारा मनुष्य जवळ जवळ येऊं लागला. शेवटीं तो बराच जवळ आल्यावर “केण आहे ?” असा मागल्या मनुष्यानें विचारलेला प्रश्न त्याच्या कानीं आला. तो आवाज ऐकतां त्याच्या छातांति एकदम धप्स झालें ! भाऊसाहेबांच्या आवाजा सारखा तो आवाज होता म्हणून खात्री करून घेण्याकरितां यशवंत तथेंच क्षणभर उभा राहिला. तोच मागून दुसरा प्रश्न आला. आतां तर त्याचें पूर्ण खात्री झाली. त्याचा छाती धडाडून हात पाय लटपट्टे लागले. मोठ्या संकटानें तो बाजूच्या शेतांत वळून निवडुणाच्या आड लपला. परंतु दुदैव बिचाऱ्याचें ? भाऊसाहेब तेथेहि त्याचा माग काढीत आले. ते शेतांत वळलेले पाहतांच आतां ह्या मानवी राक्षसाच्या हातून जीव रचविण्याकरितां पळाल्याशिवाय दुसरा मार्ग नाहीं, असें पाहून यशवंत आपल्या जागेवरून उठला आणि पळू लागला. परंतु दुदैव कुठें त्याला पळू देत हातें ? घोरतर पायांत येऊन तो तेथेंच पडला, तो हकीकत वर दिलीच आहे.

“ कोण येशा ?—बरा सांपडलास + + ? ” असे म्हणून भाऊसाहेबांनी एकदम त्याचा दंड पकडला. “ चोरा, हरामखोरा तू रात्रीपासून कुठे—होतास ?—बोल ! ”

“ भाऊसाहेब, मी चोर नाही— ”

“ तू चोर नाहीस ? धाजी—हलकट, चोरी करून आग लावून पडलास आणि ‘ मी चोर नाही ’ म्हणून झणतोस ? लाज वाटते तुला ? बोल, कुठे होतास तू सर्व रिवस— ? ” असे म्हणून भाऊसाहेबांनी त्याच्या दंडाला दोनचार दिसके देऊन ताडून त्याच्या एक तोंडांत मारिली.

“ भाऊसाहेब, तुम्ही मला मारून नका. मी चोरी केली नाही—शपथपूर्वक केली नाही ”

“ तू केली नाहीस ?—तू केलीस ? खोटे बोलतोस— ” असे झगून भाऊसाहेबांच्या हाताचे यंत्र सुरू झाले. दोन तीन फटके खातांच यशवंतहि रागाने मानरहात झाल्य. त्याने तितक्याच जोराने भाऊसाहेबांच्या तोंडावर फटका मारला. आण दोघांची लढाई झुपली ! भाऊसाहेब सशक्त आणि मोठे असल्यामुळे त निसर ! पोर त्यांच्यापुढे कितीवेळ टिकाव धरणार ? तरी देखील त्याने आठवण राहतील असे दोनचार फटके लगावलेच ! थोड्या वेळाने यशवंताच्या बर्मी एक फटका बसून तो बेशुद्ध होऊन खाली पडला. तरी देखील शांत न होता भाऊसाहेबांनी त्याला लाथांनी तुडविले. त्याचवेळी बाजूला काही खडबडल्याचा आवाज झाला. तो एकून भाऊसाहेब क्षणभर धांवला. पुनः सर्व साम-सूम होतांच ‘ मास झाला !—हे असं अर्धवट टाकून नाही उपयोगाचं ? ’ असे म्हणून ते इकडे तिकडे चांचपडू लागले. जवळच एक मोठा धोंडा त्याच्या पायाला लागतांच तो त्यांनी उचलला आणि जवळच असहाय्य स्थितीत बेशुद्ध पडलेल्या त्या निरपराधी पोराने जोराने फेंकला !

“ देशमुखवाडी पाहिजे काय ?—मर—मर ! कोल्हीकुत्रीच आतां तुला फाडफाडून खातील ! ” विकट हास्य करून तो मानवी राक्षस पुनः एक लाथ मारून तेथून मागे वळला !

भाऊसाहेब बरेच दूर गेल्यावर त्यांच्या पावलांचा आवाज ऐकू येईनामा झाल्यावर पलीकडच्या छुडपांतून एक व्यक्ति उडी मारून बाहेर आली आणि यशवंत पडला होता तेथे घडून त्याला हाताने चाचपू लागली. यशवंताचे सर्व शरीर थंडगार लागतांच त्या व्यक्तीच्या अंगावर रौमांच उमे राहिले. “ आरर ! देवा—नारायणा ! काय हें

केलंस ? भाऊसाहेबांनीं फाड्फाड् मारूनशानी यांचा जीव घेतला ! काय बघा हें वंगळ शेत ! हीच नव्ह का ती जागा ? इथंच त्या परभाकररावाच्या दाजीबाऱ्हा बैलानें शिमानें फाडफाडून मारलें !—देवा देवा ! काय हा प्रसंग आनलास ?—पण आतां ह्या बुड्यास काय करावें ?—गेला बिचारा यशवंतराव सुटला ? आतां सैमद राज्य भाऊ. सायबाचें ? पण आतां काय करावें ?—” अशा रीतीनें पुढें काय करावें याचा विचार करीत आणि मधून मधून दुःखोद्गार काढीत ती व्यक्ति कांहीं वेळ तेथेंच उभी राहिली शेवटीं एक विचार ठरवून ती व्यक्ति तथून निघाली. वाटेनें धांवत, पळत आणि उज्या मारीत देशमुखवाडीच्या देवडीवर ती व्यक्ति येऊन ठेपली. त्या वेळीं काशी बाहेरच उभी होती. ती म्हणाली, “ कायरे गवळ्या, कुणीकडे चाललास असा धापा टाकीत ? ”

“ चूप ! केवढ्यानी ओराडतीस ? रायबादादा कुनीकडें हाय ? ”

त्याचा आवाज ऐकून म्हातारा रायबा बाहेर आला. त्याला पाहतांच हलक्या स्वराने गवळ्या म्हणाला, “ रायबादादा, घात झाला बघा ! भाऊसाहेबांनीं फाड्फाड् मारूनशानी— दगूडवी डोक्यांत घालून त्याचा जीव घेतला—म्यां सवता बघितलं आन काय सांगूं ? ”

“ कारे कोणाच जीव घेतला ? ”

“ त्यो नव्हका मुडदा पडला हाय निवडुंगांत त्याचा ! ”


“ पण तो कोणाचा मु दा पडला आहे ? ”

“ आपल्या यशवंतराव धनीसाहबांचा आन काय ! ”

“ काय यशवंतरावांचा मुडदा ! ”



प्रकरण ३३ वें.



आरोपांची परिस्फुटता.



त्री नवांचा सुमार झाला होता. देशमुखांच्या घरी दिवाणखान्यांत सर्व मंडळी एकत्र बसून चालू गोष्टीची चर्चा करीत होती. अद्यापि भाऊसाहेब घरी परत आले नव्हते. सगुणाबाई आणि कृष्णी एका बाजूला संचित बसली होती. मधून मधून दुर्गाआत्या शंका कुशंका काढून सगुणाबाईबरोबर बोलत होती. बाबुराव मात्र कृष्णीला एखादा प्रश्न विचारून यशवंताच्या पळून जाण्यावर टवाळकी करीत होता आणि बत्सला दांत काढून हांसत होती. आधल्या दिवशीं प्रभाकराच्या घरी पूजेला ती मंडळी गेली असता कृष्णीचा तिला जितका संताप आला होता, त्याची आता ती अशारीतीने तिला हिणावून फेड करून घेत होती. तिला दोन चारदां 'वत्से, इतकं हांसणं चांगलं नाही.' असें म्हणून दाबण्याचा सगुणाबाईने प्रयत्न केला; परंतु तिने त्याकडे लक्षच दिलें नाहीं.

“वत्से, तुला माहित नाहीं?—” कृष्णीकडे डोळे मिचकावीत पहात बाबुराव बोलत होता, “आपल्या यशवंतरावांचे चुलते थोरले यशवंतराव जसे आपल्या आजोबांच्या वेळीं पळून गेले, तसेच हे त्यांचे पुतणे काल पळून गेले आहेत; परंतु ह्या आणि त्या यशवंतरावांत फरक आहे बरं? ते यशवंतराव तसेच उठून घरांतून पळून गेले एण हे यशवंतराव घरांतून नोटा चोरून आणि आग लावून पळून गेले.”

“बरं बरं बंडू ! पुष्कळ झालं ! किती चहाटळपणा लावला आहेस मघांपासून !” शेवटीं राहवेना तेव्हां किंचित् रागांतच सगुणाबाई बोलली.

“मी कायग चहाटळपणा करतों आई ? देण्या नोटा चोरून आणि आग लावून नाहीं का पळाला ?”

दरवाजा वाजला त्याबरोबर दिवाणखान्यांत एकदम शांतता झाली. इंदूनें धांवत जाऊन दरवाजाची कडी काढतांच एकदम दरवाजा उघडून भाऊसाहेब आंत आले. त्यांच्या तोंडावर दिव्याचा उजेड पडतांच त्यांची भेसूर चर्चा स्पष्ट दिसली. त्यांच्या गालावर एक मोठा ओरखडा उठला होता. तसेंच त्यांचा आंगरखा एकदोन ठिकाणीं फाटला असून कपडे व धोतर धुळीनें खराब झाले होते.

“अगवाई ! भाऊ, तुमच्या गालाला काय झालं ?” इंदूनें त्यांच्या तोंडाकडे पहात आश्चर्यानें एकदम विचारलें. परंतु भाऊसाहेबांनीं तिच्या प्रश्नाला उत्तर न देतां बाबुरावाकडे पाहून रागानें सांगितलें, “बंझ्या, जा त्या रामज्याला इकडे बोलावून आण. गाढवानें मला विचारल्याशिवाय गाडी घरीं आणली. आणि मला इतक्या लांबून काळोखांतून रखडत यावं लागलं.”

“मग कुठें वाटेंत ठेंव लागून पडलास कीं काय ?” दुर्गाआत्या म्हणाली, “हो-तसेंच वाटेंत ! हें पहा, तुझ्या गालाला लागलं आहे, हा आंगरखा फाटला आहे, हें धोतर धुळीनें खराब झालं आहे.”

ऐनवेळीं बहिणीच्या प्रश्नानें भाऊसाहेबांना अगदीं सोळा आणे सबब सुचली, गाडी नसल्यामुळे आपण काळोखांतून पायीं येत असतां वाटेंत एका ठिकाणीं ठेंवाळून पडलों आणि त्यामुळे हा सर्व प्रकार झाला, अशी त्यांनीं त्यावेळीं संपादणी केली. आणि ती संपादणी वेळ मारून नेण्यास प्रसंगाला धरून होती, त्यामुळे कोणालाच संशय आला नाहीं. इतक्यांत रामजीला घेऊन बाबुराव आला. तेव्हां भाऊसाहेब त्याला रागानें पुष्कळ बोलले. वास्तविक ते पायीं आल्यामुळेच त्यांचा प्रतिस्पर्धी त्यांना वाटेंत भेटून सर्व गोष्टी त्यांच्या मनासारख्या झाल्या होत्या. असो. पुढें भाऊसाहेबांनीं कपडे काढून हातपाय धुतले. जेवण होत असतां वाढतां वाढतां दुर्गाबाईनें यशवंता-विषयीं त्यांना विचारलें. तेव्हां गुरगुरत ‘फौजदाराला भेटून फिर्दाद नोंदविली आहे. आतां तो मिळेल तेव्हां पुढल्या गोष्टी !’ असें त्यांनीं उत्तर दिलें. आणि जेवण आटोपून माडीचा रस्ता धरला.

रात्र फार झाली होती. देशमुखवाडींत सर्वत्र सामसूम झालेली दिसत होती. आधल्या रात्री आगीनें कहर उडविल्यामुळे सर्वांना ती रात्र जागून काढावी लागली होती. त्या

झोंपेची बाकी ती मंडळी आज सव्याज वसूल करीत आहेत, असें दिवाणखान्यांतून ऐकूं येणाऱ्या घोरण्याच्या ध्वनिवरून स्पष्ट होत होतें. परंतु सर्वांच्या नशिबी अशी सुखनिद्रा कोठून असणार ? त्या मंडळीपैकीं तिघेजण आपल्या विछान्यावर तळमळत पडले होते. भाऊसाहेबांनीं आपल्या खोलींत जातांच दरवाजा बंद करून घेतला. आज आपण एक मोठी कामगिरी केली—आपला मोठा शत्रु आज नाहींसा झाला—आपण आजपासून खरे देशमुख होऊन पूर्ण सुखी झालों, अशा प्रकारची ते आपल्या मनाची समजूत करीत होते. परंतु त्या खट्याळ मनाची कांहीं केल्यानेंही समजूतच पटत नव्हती. आतां आपण सकाळीं उठल्यावर आपणास कोणती बातमी ऐकावयास मिळेल ?—शेतांत यशवंत मेलेला पडला असून त्याचा रात्री कोणी तरी खून केला ही बातमी आपण ऐकूं अशी त्यांची पूर्ण खात्री होती. मग आपण अशी अशी संपादणी करूं; इत्यादि अनेक विचार त्यांच्या मनांत येत होते. परंतु त्या प्रत्येक विचाराला त्यांची छाती वाढत्या प्रमाणावर धाड्वाडू करीत होती. ते आपल्या विछान्यावर पडले परंतु त्यांच्या मनाला शांति मिळना; सारखी तळमळ सुरू होती. सगुणाबाई आणि कृष्णी यांच्याहि मनाची तळमळ चालली होती. एकून ह्या तिघांना सर्व रात्र झोंप नव्हती.

दुसऱ्या दिवशीं सकाळीं उठतांच 'आतां आपणास यशवंताच्या खुनाची बातमी' कळेल असें त्यांना वाटत होतें. आणि त्यामुळे ते भांबावत्यासारखे झाले होते. घटकेंत ते वर जात, तर घटकेंत वाड्यांत जात; घटकेंत एखाद्या नोकराला हाका मारीत तर घटकेंत एखाद्या नोकरावर ओरडत सुटत, असा प्रकार चालला होता. शेवटीं दहा वाजले, तेव्हां मात्र त्यांना काळजी वाटूं लागली. आपण केलेलें भविष्य चुकलें असून रात्रीं केलेले सर्व श्रम फुकट गेले असावेत अशी शंका त्यांच्या मनांत येऊं लागली. आणि अशा घोंटाळलेल्या मनाच्या स्थितींत त्यांनीं आपलें स्नान आणि भोजन आटोपलें. आपला रात्रीचा प्रयत्न जर फुकट गेला असेल तर आतां हरप्रयत्न करून यशवंताला थकडण्याची शक्य तितकी खटपट केली पाहिजे, असा निश्चय करून ते पुनः शहरांत जाण्याकरितां निघाले.

भाऊसाहेब गाडींत बसतांना त्यांचा चेहरा स्पष्टपणें सगुणाबाईच्या दृष्टीस पडला. त्यावेळीं ती आपल्या खिडकींत उभी होती. आज सकाळपासून भाऊसाहेबांनीं तिशीं

चुकवाचुकव चालविली होती. आपल्या पत्नीच्या समोर जाण्याचें धैर्यच त्यांना झालें नव्हतें. आतां जेव्हां पतीचा चेहरा तिच्या दृष्टीस पडला, तेव्हां त्यांच्या गालावर उठलेला ओरखडा दृष्टीस पडतांच एकदम एक विलक्षण विचार तिच्या मनांत आला. आणि तिच्या छातींत चर्रर झालें ! 'खुनाला वाचा फुटते' असें जें म्हणतात तें खरेंआहे काय ? आणि हें म्हणणें खरें असेल तर पतीच्या मुखावरील ओरखड्यानें तिला मूकसंदेश दिला काय ? होय, तो मूक संदेशच होता. केवळ ठेंच लागून पडल्यामुळें आपल्या पतीचे कपडे फाटून गालावर एवढा मोठा ओरखडा आला असेल याच्या शक्याशक्य-तेचा विचार करितां आधल्या दिवशीं रात्री कांहीं तरी विशेष प्रकार घडला असावा असें तिला वाटूं लागलें. तिला आतां यशवंताच्या जीविताविषयीं काळजी उत्पन्न झाली. आज तिला एक घांसभरहि अन्न खाववळें नाहीं. राहून राहून यशवंताची मूर्ति तिच्या डोळ्यांपुढें येऊन उभी रहात होती. सकाळपासून तिनें आपलें औषधही वेळेवर घेतलें नाहीं. ह्या अशा दुःखानें आणि काळजीनें झिजून मरण्यापेक्षां ईश्वरानें आपणास एकदम मरण द्यावें असेंहि तिला वाटूं लागलें. अशा रीतीनें ती आपल्या विचारांत मग्न होऊन बसली असतां दुर्गाआत्या आपलें स्वयंपाक घरांतील सर्व काम आटोपून तिच्या खोलींत आली. आणि ती 'औषध वगैरे घेतलें काय ?' म्हणून चौकशी करणार इतक्यांत बाहेरच्या बाजूनें खिडकीतून कोणी आंत डोकावल्याचा तिला भास झाला. तेव्हां ती चटकन् खिडकीजवळ गेली.

“कोणरे गवळ्या, तूं कारे ? कां असा लपतोस कां ? ”

“न्हायी, लपूं कशापाई ! ”

“मग कशाला आला होतास ? ”

“बाईसायबास्नी सांगायला आलों व्हतों. ”

“काय सांगायला आला होतास ? ”

“काई न्हायी-काई न्हायी-” असें म्हणून तो जळं लागला तेव्हां सगुणाबाईनें त्याला हांक मारिली आणि विचारलें, तेव्हां तो म्हणाला, “बाईसाहेब आलों व्हतों मुम्हास्नी सांगायला कीं, तयं शेतांत मुडदा न्हायी म्हनुवशानी ! ”

“मुडदा !-मुडदा कुणाचा ? ” एकदम आश्चर्यानें सगुणाबाईनें विचारलें.

“ त्यो नव्ह का यशवंतरावांचा मुडदा व्हता ! ”

“ यशवंतरावांचा मुडदा होता ! म्हणजे ?—अरे गवळ्या, तू हें काय बडबडतोस ? ”

“ आतां काय सांगावं बाईसाब ! रात्री नव्ह का दगूड हाणूनशानी त्यांचा मुडदा पाडला ? ”

“ कुणी ? कुणी दगड हाणला ? ”

“ भाऊसाहेबांनी—”

गवळ्याने उच्चारलेला दुसरा शब्द सगुणाबाईने ऐकलासुद्धा नाही. ती धाडकून मागे गादीवर बेशुद्ध पडली. तें पाहतांच गवळ्याची गाळण उडाली. त्याने चटकून खिडकीवरून उडी टाकिली आणि तेथून पलायन केलें. दुर्गाआत्याचीहि धांदलच उडाली. तिने प्रथम ‘ कृष्णे—कृष्णे ’ म्हणून मोठ मोठ्याने हाका मारिल्या. ती ओरड ऐकून सर्व मुलें आणि नोकर चाकर तेथें जमा झाले. त्याच वेळीं कर्मधर्मसंयोगानें यशवंताची चौकशी करण्याकरितां प्रभाकर तेथें आला. त्याने हा प्रकार पाहून प्रथम एका नोकराला शास्त्रीबुवांना आणण्याकरितां रवाना केलें. तोंपर्यंत सगुणाबाईची अशी स्थिति होण्याचें कारण त्यानें दुर्गा आत्याला विचारलें. तेव्हां गवळ्यानें सांगितलेली बातमी तिनें सांगितली. ती ऐकून प्रभाकर मोठ्या विचारांत पडला. त्यानें बराच वेळ विचार केला. अशी गोष्ट थट्टेदाखल गवळ्या सांगेल असें संभवेना. ह्या गोष्टींत खात्रीनें कांहीं तरी सत्यांश आहे असेंच त्याला वाटूं लागलें. भाऊसाहेबांनीं यशवंताचा खून केला असला तर मग त्याच्या प्रेताची त्यांनीं कशी विल्हेवाट लाविली असेल, हा एक प्रश्न बाकी होताच ! असे त्याच्या मनांत नानाप्रकारचे विचार येत असतां त्याचें शरीर कांहीं स्वस्थ बसलें नव्हतें. सगुणाबाईला शुद्धीवर आणण्याकरितां सारखे उपचार चालू होतेच. थंडपाणी शिंपडणें, कांदा हुंगविणें, त्याचा रस नाकांत घालणें इत्यादि अनेक उपचार झाले तरीहि ती शुद्धीवर येईना शेवटीं शास्त्रीबुवा आले. त्यांनीं प्रथम साधेच उपचार करून पाहिले. परंतु सगुणाबाई शुद्धीवर येण्याचें चिन्ह दिसना. तेव्हां मात्र मंडळी विचारांत पडली. कृष्णी तर रडूं लागली. आपल्या भावजयीची अशी कठिण अवस्था पाहून दुर्गाआत्यानें खाणीवर भाऊसाहेबांना बोलाविण्याकरितां एक मनुष्य पिटाळला. इकडे साध्या उपचारांनीं कांहीं वळत नाही, असें पाहून शास्त्रीबुवांनीं तिच्या डोक्यांत

अंजनाचा प्रयोग केला. तो मात्र परिणामकारक झाला. कारण सगुणाबाईने तात्काळ आपले डोळे उघडले. प्रथम तिने दीर्घ श्वास सोडून आजुबाजूला पाहिले. आणि “यश-वंत-यशवंताला खरंच का इ-इ-इकडून मारलं ?” असा अडखळत प्रश्न केला.

परंतु त्या प्रश्नाचे कोण उत्तर देणार ? इतक्यांत भाऊसाहेबहि आले. ते ‘काय आहे ?’ ‘काय आहे ?’ म्हणून प्रश्न करतात तोंच त्यांची दृष्टि बाजूला असलेल्या प्रभाकराकडे गेली. त्याबरोबर ते कपाळाला आठ्ठा घालून म्हणाले. तुला माझ्या घरांत येण्याची काय जरूरी ? हा काय चवारा आहे वाटतं ? चोर + + + ! चोरी करून पुनः इकडे यायला तुला शरम नाही वाटत ! चल, निघ माझ्या घरातून- ”

भाऊसाहेबांचे भाषण ऐकून प्रभाकर विस्मयचकित होऊन गोंधळून गेला. आपणावर हा चोरीचा आरोप केलेला ऐकून तो अगदी काळा ठिक्कर पडला. सर्वजण त्याच्याकडे आश्चर्याने टकमक पाहू लागले. ते पाहून आतां आपण येथून जावे हेंच चांगलें असा विचार करून तो बाहेर पडला. परंतु बाहेरच्या सज्जावर येतांच त्याच्या मनांत दुसरा एक विचार येऊन तो तेथेंच उभा राहिला. भाऊसाहेबांनी आपणावर चोरीचा आरोप ठेविला आहे, त्याची शहानिशा करून घेतल्याशिवाय येथून जाणें ह्मणजे जनदृष्टीने आपण आरोप कबूल करणें असे त्याला वाटलें. तो बराच वेळ तेथें उभा राहिला. शेवटीं शास्त्रीबुवा आणि भाऊसाहेब बोलत बोलत बाहेर आले.

“तूं अद्यापि येथेंच आहेस काय ? पहा-पुनः सांगतो, तूं मला आतां जास्त चिडवें नकोस. मुकाव्याने येथून चालता हो-”

“भाऊसाहेब, मी येथें आतां जास्त वेळ राहूं इच्छितच नाहीं. पण तुझी मजवर चोरीचा आरोप ठेविला आहे त्याचा अर्थ काय ? ”

“त्याचा अर्थ फार मोठा आहे, समजलास ? तुझी कारस्थानं मला सर्व कळतात-”

“भाऊसाहेब, आपण काय बोलतां याचा विचार केला आहे काय ? ”

“अरे हो हो ! केला-केला विचार ! त्या आगलाव्या येथ्याने त्या दिवशीं माझ्या तिजोरींतील साडे तिनशे रुपये लांबविले, त्याला तुझीच मदत आहे अशी माझी चांगली खात्री झाली आहे समजलास ? ”

“ भाऊसाहेब, हें आपलें भाषण—”

“ आतां तूं जातोस कीं तुला धक्की मारून बाहेर काढं ! ”

गोष्ट निकरावर येऊं पहात आहे असें पाहून शास्त्रीबुवा पुढें झाले, आणि त्यांनीं प्रभाकराचा हात धरून त्यास सज्जाच्या खाली नेले. देशमुखवाडीतून बाहेर पडेपर्यंत शास्त्रीबुवा बोलले नाहींत. त्यांनीं प्रभाकराला शांत होऊं दिलें. नंतर ते ह्मणाले, “ प्रभाकर, भाऊसाहेबांनीं हा आरोप तुझ्यावर ठेविला आहे, यांत त्यांचा कांहीं तरी हेतु असावा, असें मला वाटतें. त्यांनीं कांहीं तरी एक मोठा बेत रचला असून त्याची ही तयारी असावी अशी मला शंका येते. आज दोन दिवस झाले, यशवंत कुठें नाहींसा झाला आहे, तेव्हां—”

“ नाहींसा कसला ! त्याचा तर खून झाला, असं मला आतां—”

“ काय खून ! यशवंताचा खून झाला ! कोणी केला ? ”

“ भाऊसाहेबांनीं !—काल रात्री भाऊसाहेबांनीं त्याचा खून केला, असं गवळ्यानें सांगितलं आणि ती बातमी ऐकतांच ताईसाहेब वेशुद्ध झाल्या. ”

“ असें काय ? आतां आलं लक्षांत ! पण गवळ्यानें सांगितलेली ही बातमी खरी कशावरून ? त्यानें खून करतांना स्वतः पाहिलं काय ? आणि खून झाला असता तर तो अद्यापि छपून राहिला असता काय ? ”

“ त्यामुळेच थोडी शंका येते. ”

“ पण प्रभाकर शंकाहि घेण्याचं कांहीं कारण नाहीं. कारण खून झाला असल्यास त्या प्रेताची व्यवस्था कशी करावी हें भाऊसाहेबास कोणीं सांगितलं पाहिजे असं नाहीं. पण हें पहा, दुसऱ्याच्या सांगण्यावर विश्वास ठेवण्यापेक्षां हा गवळ्याला गांठून आपणच त्याला समक्ष सर्व विचारून घेतलं पाहिजे. म्हणजे इतर गोष्टीबरोबर हा नवीन उद्भविलेला चोरीचा प्रकारहि आपणास कळेल. आतां स्वस्थ बसून नाहीं उपयोग ! यशवंत नाहींसा होऊन आज दोन दिवस झाले आहेत. गवळ्या म्हणतो तसा जर कांहीं वेडावाकडा प्रकार झाला नसला, तर तो कुठें आहे, याचा आपणास शोध केला पाहिजे. मी थोड्या दिवसावर त्याची प्रकृति पाहिली आहे, त्यावरून विचार केला तरी देखील त्याच्या जीविताविषयीं भीति आहेच ! ”

“ मग आतां मी लागतोच त्या उद्योगाला ! प्रथम ह्या गवळ्याला गांठतो. आणि खरी काय बातमी आहे, ती पण दुष्वांला येऊन सांगतो. नंतर आपण काय तें ठरवूं. ”

शास्त्रीबुवांना सोडल्यावर प्रभाकरानें गवळ्याचा पुष्कळ शोध केला, परंतु त्याचा कांहींच पत्ता लागला नाहीं. उलट ज्या बातमीमुळे सगुणाबाई बेशुद्ध झाली, ती बातमी गवळ्याकडून इतर बऱ्याच लोकांना कळली आहे, असें त्याच्या लक्षांत आलें. सर्व गांवानें प्रथम पासूनच गवळ्याला वेडा म्हणून ठरविलेला ! तेव्हां त्याच्या बोलण्यावर मंडळीनीं हि तितकाच विश्वास ठेविला होता. तथापि त्यानें ‘भाऊसाहेबांनीं दगडानें यशवंताचें डोकें फोडून त्याचा खून केला !’ ही सांगितलेली बातमी सर्व गांवभर पसरली. भाऊसाहेबांचा सर्वांना वचक असल्यामुळे लोक उचडपणें जरी ह्या गोष्टीची चर्चा करीत नव्हते, तरी आपापसांत त्यांच्या गोष्टी चालल्याच होत्या. प्रभाकरानें पांच पंचवीस ठिकाणीं वर चाललेल्या गोष्टी ऐकल्या. परंतु त्याच्या दुसऱ्या प्रश्नावें मात्र त्यालां कुणीच समाधानकारक उत्तर दिलें नाहीं. खून झाला म्हणावा तर प्रेताची काय व्यवस्था झाली ? हें एक गूढ बाकी राहिलेंच !

रात्री आठांच्या सुमारास प्रभाकर घरीं आला. आंबराईतदेखील खुनाची गोष्ट सर्वांना कळली होती. त्यानें घरीं आल्यावर खुनाच्या हकीकती बरोबर आपणावर भाऊसाहेबांनीं चोरीचा ठेवलेला आरोप आईला आणि आकाला सांगितला. तेव्हां ही नवीन उपस्थित झालेली भानगड ऐकून घरांतल्या मंडळींनादेखील विचार पडला. शेवटीं आपले हितचिंतक मुकुंदशेट यांच्या कानावर सर्व गोष्टी घालून त्यांचां सल्ला घ्यावा असें त्यांनीं ठरविलें.



प्रकरण ३४ वें.



एका गोष्टीचा उलगडा झाला.



व गांवांत खुनाची बातमी पसरली होती. आणि खुद्द देशमुख-वाडीतहि नोकर चाकरांत गुणगुण चाललेली ऐकूं आली. दुसऱ्या दिवशीं भाऊसाहेब उठले तेव्हां पहिली गोष्ट त्यांना कळली, ती ही कीं, 'आपण केलेल्या खुनामुळे सर्व गांवांत एकच चळवळ उडाली आहे.' ही गोष्ट इतक्या गुपचूपरीतीनें झाली असतां ती बाहेर फुटली कशी ? याचें त्यांना फार आश्चर्य वाटलें. त्यांच्या मनाची चळबिचळ सुरू झाली. घटकेंत त्यांना समाधान झाल्यासारखें दिसें तर घटकेंत भीतीची छाया त्यांच्या तोंडावर दिसे. आतां पुढें काय करावें ह्या विचारांत ते असतांना दरवाजा उघडून सगुणाबाई हळु हळू त्यांच्या जवळ आली. विचारीलें सर्व रात्र झोंप कशी ती झिलकूल लागली नाहीं. आधल्या दिवशीं तिची स्थिति कशी झाली होती ती वाचकांना माहिती आहेच. तिनें सर्व रात्र विचार केला शेवटीं पतीला समक्ष विचारून आपण ऐकलेल्या गोष्टींत कितपत सत्यांश आहे याची शहानिशीं करून घ्यावी, अशा विचारानें ती, चालवत नव्हतें तरी आतां माडीवर आली होती. तिला पाहतांच, ती कशाकरितां आली आहे हें भाऊसाहेबांनीं तात्काळ जाणलें. परंतु आपल्या मुखावर किंचितहि फेरबदल होऊं न देतां ते म्हणाले, "कां—तूं कशांला वर आलीस ? मी आतां खालीच येणार होतो. "

"मी ऐकलेली गोष्ट खरी का ? "

"कसली गोष्ट तूं ऐकलीस ? गांवांत वाटेल त्या गप्पा पसरतात. आणि त्या ऐकून जर तुझी प्रकृति अशी घटके घटकेला बिघडूं लागली, तर मग तुला जपावं तरी कसं माणसानें ? काय बरं काल तूं गोंधळ केला होतास ? "

“ पण तुझी यशवंताचा खरोखरीच खून केला नाही ना ? ”

हा एकदम तोंडावर विचारलेला प्रश्न ऐकून भाऊसाहेब गडबडले. त्यांना तात्काळ त्याचें उत्तर देववेना. परंतु उत्तर दिल्याशिवाय गत्यंतर नाही, असे पाहून ते म्हणाले, “ ह्या भलत्याच गोष्टी तूं ऐकून घेतल्यास कशा, याचेंच मला प्रथम आश्चर्य वाटतें. आपल्या नवऱ्याविरुद्ध अशा गोष्टी बोलणाराचे तूंच प्रथम दांत पाडायला पाहिजे हेतें, तें राहिलं एका बाजूला आणि भलत्याच गोष्टीविषयीं डोक्यांत राख घालून उगाच आपल्या मागें तूं काळजी लावून घेत आहेस. अशा भलत्याच आणि असंभवनीय गोष्टी ऐकून तुझा त्यावर विश्वास कसा बसतो हेंच मला कळत नाही. मी यशवंताला बोलेन, मारीन पण त्याचा खून करीन असें तुला वाटतें तरी कसें ? तो जरा दूड आहे, अळड आहे तेव्हां त्याला बोललेंच पाहिजे. त्याशिवाय तो कसा सुधारणार ? अग, त्याला अशी दहशत घातल्या शिवाय कसं होईल. काल त्यानें गंज्या पेटविल्या. अशावेळीं जर त्याला पोलीसची भीति घातली नाही, तर उद्यां तो भलेंतच कांही तरी करील. पण तें आतां जाऊं दे. तुला ही गोष्ट प्रथम कोणी सांगितली तें मला कळूंदे. म्हणजे मी त्याचा मुळांतच बंदोबस्त करून टाकतो. ”

ह्या मायावी भाषणानें सगुणाबाईचा ग्रह तात्काळ बदलला. तिच्या मनाचें बरेंच समाधान झाल्यासारखें तिच्या चर्येवरून दिसलें. यशवंताच्या खुनाविषयीं कळलेली बातमी केवळ गप्प आहे असें तिला आतां वाई लागलें. गवळ्याच्या बोलण्यावर आपण विश्वास ठेऊन आपल्या पूज्य पतीविषयीं शंका घेतली म्हणून तिला आतां पश्चात्तापहि झाला. ती म्हणाली, “ काय मी वेडी ! त्या पोराच्या भाषणावर विश्वासून मी व्यर्थ इतका काळ चिंतेत काढला ! ”

“ कोण तो पोर ? ” आपल्या संपादणीचा योग्य व अनुकूल परिणाम झालेला पाहून भाऊसाहेबांचीहि चर्या बदलली.

“ तो गवळ्या ! ”

“ असं का ? त्या गवळ्यानें येऊन का तुझाला ही गप्प सांगितली ? काय मूर्ख पोर आहे ! बोलून चालून वेडाच तो ! ” असें झणून जास्त न बोलतां भाऊसाहेब खाली आले आणि आपला प्रातर्विधि आटोपण्याच्या उद्योगाला लागले. आतां प्रथम शहरांत

जाऊन फौजदाराकडून ह्या गवळ्याला पकडण्याची—निदान त्याचें तोंड बंद करण्याची कांहीं तरी व्यवस्था केली पाहिजे असा त्यांनीं बेत केला. गवळ्यानें ज्या अर्थी ‘आपण बून केला’ ही बातमी पसरविली आहे त्या अर्थी तो त्यावेळीं तेथेंच कुठें तरी जवळ पास असला पाहिजे असें त्यांना वाटलें. आपलें कृत्य जर त्यानें पाहिलें असेल तर त्याचें तोंड आतां गप्प केल्याशिवाय मार्ग नाही. नाही तर साक्षीदार ह्या नात्यानें पुढें येऊन त्याच्या-पासून आपणास त्रास होईल, अशीहि एक प्रकारची त्यांना भीति उत्पन्न झाली. त्यांनीं आपलें जेवण आटोपून खाणीवर न जातां एकदम शहराचा मार्ग धरिला. गांवांत जशी खुनी झणून आपल्या नांवाची दंवडी पिटली आहे व लोक परस्परांत कुजबुजतात त्याप्रमाणें शहरांत कांहीं प्रकार असेल अशी त्यांना कल्पनाहि नव्हती. ते गाडीतून उतरून फौजदार साहेबांच्या घरांत गेले. त्यावेळीं नुकतेच जेवण करून हुक्का ओढीत फौजदारसा-बांची स्वारी आराम करीत होती. भाऊसाहेबांनीं दरवाजांत येतांच विचारलें, “काय फौजदारसाहेब, तुमचा कैदी मिळाला कीं नाही ?”

“नाहीं. पण भाऊसाहेब, तुम्ही आतां आलांत हें फार चांगलें झालें. मला आपणाशीं कांहीं बोलावयाचें आहे. गांवांत अशी एक बातमी पसरली आहे कीं, तुम्ही ज्या मुलावर फिर्याद नोंदविली आहे, त्या मुलाला कांहीं जड जोखीम झालें आहे. तुम्हाला ह्या बाबतींत कांहीं माहिती आहे काय ?—निदान कांहीं कळलें आहे काय ?”

“छे—नाहीं. त्याला काय जडजोखीम व्हायचें ?”

“काय व्हायचें तेंच तर मी तुम्हाला विचारतों. पण गांवांत अशी दाट वदंता आहे कीं, परवां रात्रीं तुमची व त्या मुलाची गांठ पडली होती—आणि तुम्ही त्याला—”

“अगदीं खोटी गोष्ट !”

“खोटी गोष्ट असेल तर उत्तमच ! परंतु आपली व त्या मुलाची गांठ पडली त्यावेळीं त्या ठिकाणीं तिसरा एक मनुष्य हजर होता; आणि त्यानें—”

“ही तर गोष्ट अगदींच—साफ खोटी ! त्यावेळीं आमच्या दोघांशिवाय तेथें तिसरा—” इतकेंच बोलून भाऊसाहेबांनीं चटकन आपली जीभ चावली. फौजदारानें आपल्या कौशल्यानें बोलतां बोलतां भाऊसाहेबांस चकविलें. आपली गोळी बरोबर लागू पडलेली पाहून फौजदारलाहि जोर आला. त्यानें किंचित् खाकरत अधिकाराच्या स्वरांत म्हटलें,

“ हे पहा भाऊसाहेब, तुम्ही आतां कितीहि संपादणी केली तरी त्याचा कांहीं एक उपयोग व्हावयाचा नाही. तुम्हाला आतां हें प्रकरण फार जड जाईल. मी आज ह्या सर्व गोष्टीचा नीट तपास करून ही केस हातीं घेणार आहे. ह्या प्रकरणांत तुम्ही खुनी म्हणून तुम्हाला मला कायद्याप्रमाणें पकडवें लागेल.”

ही फौजदारसाहेबांची भाषा ऐकून भाऊसाहेबांची स्वारी गडबडली. आपण आपल्या नत्तेजबळ उलटें-मुलटें करून खरी गोष्ट बिलकूल कळूं न देतां जसा विजय संपादन केला तसाच येथेंहि कळूं आणि त्या पोराला-गवळ्याला उलट अडकवून टाकूं अशी त्यांची खात्री होती परंतु आतां सर्वच पारडे फिरलें ! दोन दिवसापूर्वी फौजदार भाऊसाहेबांचा ओशाळा होता परंतु आज तो ती मागची सर्व गोष्ट विसरला. आतां त्याच्या हातांत शिकार आली. ती आपल्या फायद्यांत पाडून घेण्याच्या उद्देशानें पण आपल्या अधिकाराची जाणीव ठेवून तो म्हणाला, “ भाऊसाहेब, आतां तुम्ही आपल्या तोंडानें कबूल झालेल्या गोष्टीला मी स्वतः साक्षीदार आहे. तुम्ही आतां मुकाट्यानें त्या दिवशीं घडलेलीं सर्व हकीकत मला सद्दीनिशीं लिहून द्या, आणि त्या मुलावर ठेवलेला आरोप काढून घ्या. न्यायाच्या कामांत मला फार चौकस आणि सावध राहिलं पाहिजे. आतां ह्या नवीन उपस्थित झालेल्या खटल्यांत सरकार फिर्यादी आणि आपण आरोपी-गुन्हेगार म्हणजे खुनी आहांत !”

“ पण तुमच्या जवळ ही फिर्याद नोंदण्याकरितां कोण आलं आहे ? मी तो गवळ्या पोर पुढें न येईल अशी व्यवस्था करतां-”

“ आतां तुम्ही जास्त न बोलाल तितकें चांगलें. कारण तुमचा एक एक शब्द तुझाला संकटांत घालण्यास कारण होईल. ” मिशावरून हात फिरवीत फौजदार म्हणाला.

भाऊसाहेब आतां अगदींच गडबडले. फौजदाराचा प्रत्येक शब्द आतां त्यांना भीति उत्पन्न करीत होता. ते कचरत म्हणाले, “ पण फौजदारसाहेब, तुम्ही ही नवीन भानगड कशाला उपस्थित करतां ? मी त्याला मारलं ही गोष्ट मी कबूल करतो पण त्याचा खून मात्र मी केला नाही. परंतु तें कांहीं जरी झालं असलं तरी फौजदारसाहेब, तुम्ही मला संभाकून घेतलं पाहिजे. ” असें झणून भाऊसाहेबांनीं फौजदाराचा हात आपल्या हातांत घेऊन दाबला.

“छे भाऊसाहेब, तुझी ही अशी भलतीच भीड घालू नका. हें न्यायाचें काम आहे. ही लहानसहान गोष्ट नाही. पुढें मागें नबाब साहेबांच्या कानावर गेली तर मी गरीब मनुष्य उगाच मधल्यामध्ये मरून जाईन.”

थोडेसें वळतें असें पाहतांच भाऊसाहेबांनीं आपली दोन वळसे देण्याचा विचार केला आणि त्याप्रमाणें तो साध्यहि झाला. हळु हळु फौजदारानें एक हजार रुपयांचें गिऱ्हाईक तयार केलें. रुपये सायंकाळीं आपण दिल्यावर आपण गवळ्याला गांवाबाहेर हांकून देऊं असें शेवटीं फौजदारानें कबूल केल्यावर भाऊसाहेब तेथून उठले. आणि ‘जिवावरचें शेंगटीवर गेलें’ असें समजून गेटावर आले. त्याचवेळीं प्रभाकरही आपल्या साहाय्यकर्त्याला—मुकुंदशेट्जींना भेटण्याकरितां शहरांत गेला होता. त्यानें सर्व हकीकत त्यांना सांगितल्यावर त्यांच्या वन्याच गोष्टी झाल्या. यशवंताविषयीं आस्थेनें शोध करणार कोणीच नसल्यामुळे प्रभाकराला तें काम आपल्या अंगावर घ्यावें लागलें. त्याचा शोध लागेपर्यंत तुला कांहीं एक करतां येत नाही असें मुकुंदशेट्जीं त्याला सांगितलें. पुढें संध्याकाळच्या सुमारास त्यांचा निरोप घेऊन प्रभाकर घरीं येण्यास निघाला. यशवंताचा आपणास शोध कसा लागेल ह्या विचारांत तो चालला असतां दैवयोगानें शेतांतून गुरांच्या नागून पळत असलेला गवळ्या त्याच्या दृष्टीस पडला. तेव्हां त्यानें त्याला हांक मारिली. प्रथम गवळ्या पुढें येईना. परंतु हाका मारणारी व्यक्ति आपणास त्रास देणारी नाही अशी त्याची खात्री झाल्यावर तो पुढें आला. गांवांत खूनाच्या पसरलेल्या बातमीचा उत्पन्नक तोच आहे, हें प्रभाकराला माहित होतें. तेव्हां प्रथमपासून त्यानें काय काय गोष्टी घडल्या त्या विचारून घेतल्या, आणि शेवटीं विचारलें, “मग तूं पुढें काय केलेंस ?” तेव्हां त्यानें सांगितलें कीं, ‘यशवंताला आपण तथेंच टाकून प्रथम रायवाकडे गेलों व त्याला सर्व हकीकत सांगितली. मग तेथून पुनः शेतांत जावें असा विचार होता. परंतु भीति वाटूं लागल्यामुळे आपण परत न जातां घरीं गेलों. दुसऱ्या दिवशीं सकाळीं उठतांच प्रथम शेतांत गेलों. परंतु त्या ठिकाणीं यशवंताचें प्रेत नव्हतें. तें रात्रीच कोणीतरी नेलें असावें असे आपणास वाटलें’ ही पुढली हकीकत ऐकून रायवाकडे जावून चौकशी केली असतां आपणास जास्त माहिती मिळेल असा विचार करून प्रभाकर घरीं आला.

रात्री आठ वाजून गेले होते. काशी नुकतीच बाहेरून येऊन आपल्या घरांत गेली होती. अलीकडे दोन दिवस आपला बाप—रायबा आजारी म्हणून ती वाज्यांत कामाला जात

नव्हती. रोज अष्टौप्रहर देवडीवर बसणारा रायबा दोन दिवस झाले घरांतून बाहेर पडला नव्हता. त्याला काय होत होतें तें कोणालाच माहिती नव्हतें. नाहीं म्हणायला काशी दिवसांतून दोन चारदां शास्त्रीबुवाकडे जावून औषधमात्र घेऊन येत होती. आतां ती सुकतीच शास्त्रीबुवाकडूनच आली होती. तिनें आंत आल्यावर पुनः दरवाजा बंद करून घेतला. थोडावेळ झाल्यावर दरवाजा खडबड वाजूं लागला. त्यावेळीं रायबा वरच्या कोठीत होता. बाहेरचा दरवाजा वाजलेला ऐकतांच तो खालीं आला आणि भीतीजवळ पसरलेल्या घोंगडीवर अंगावरून पांघरूण घेऊन निजला. काशी जवळच उभी होती. तिच्याकडे पाहून त्यानें खूण केली तेव्हां पुढें होऊन तिनें दरवाजा उघडला. परंतु दरवाजा उघडित असतां तिची छाती धडधडत होती आणि हात कांपत होते. अशी भीति तिला का वाटत होती, त्याचें कारण तिचें तिलाच ठाऊक ! तिनें दरवाजा उघडतांच सुभानजीपाटील तिच्या दृष्टीस पडला.

“ काय काशी, रायबा आहेका घरांत ? ”

“ आहे. पण आज दोन दिवस त्याच्या जिवाला बरें नाहीं. ”

“ काय होतं त्याला ? ” असें म्हणून सुभानजी पुढें झाला. “ काय रायबा, काय खबर आहे ? ”

“ आतां आम्हां म्हातान्यांची खबर कसली ! एक दिवस चांगली, एक दिवस वाईट असं हें आतां चालायचं ! ”

“ हे थंडीवाऱ्याचे दिवस तेव्हां हें असं चालायचंच खरं ! पण रायबा, मी एका कामाकरितां आलों आहे. त्या दिवशीं रात्री गवळ्या येथें येऊन काय सांगत होता ? ”

“ केव्हां ? ”

“ त्या दिवशीं हो ! भाऊसाहेबांनीं यशवंताला मारलं त्या दिवशीं ! ”

“ काहीं नाहीं बुवा ! तो काय मला सांगणार ? ”

“ सांगणार काय तें मी काय सांगूं ? पण सांगितलं काय तें सांगा ? तो प्रथम येथें आला—”

“ तो असंच कांहीं सांगत होता कीं, भाऊसाहेबांनीं यशवंतरावाला मारलं. पण मी तिकडे लक्षच दिलें नाहीं. म्हटलं हें त्यांचं रोजचेंच चाललं आहे. शिवाय त्या दिवशीं माझी तव्यतहि बरी नव्हती. ”

“ मग तुम्हाला ह्या बाबतीत काहीं जास्त माहित नाही तर ? ”

“ मला काय जास्त माहित असणार ! उलट मीच तुम्हाला आतां विचारणार होतो. ”

सुभानजी पाटील उठला. त्याची अगदीं निराशा झाली. आपणास रायबाकडून काहीं तरी बातमी कळेल असें त्याला प्रथम वाटलें होतें. त्याला प्रभाकरानें मुद्दाम चौकशी करितां पाठविलें होतें. तो स्वतःच रायबाला विचारण्याकरितां येणार होता; परंतु आधल्या दिवशीं भाऊसाहेबांनीं त्याच्यावर भलताच आरोप ठेविल्यापासून देशमुखवाडी जवळ जाण्यासहि त्याचें मन धेईना. म्हणून त्यानें सुभानजीला बोलावून त्याच्याकडे ती कामगिरी सोंपविली होती. तो आतां जेवण आटोपून सुभानजीची वाट पहात बसला होता. इतक्यांत भाऊसाहेबांच्या खाणीवरील कारकून हरिभाऊ आला. त्याला पाहतांच प्रभाकराला अत्यंत आश्चर्य वाटलें. कारण तो कधींहि येणारा नसून त्याचें आणि प्रभाकराचें नमस्कार चमत्काराशिवाय विशेष संघटनहि नव्हतें. अशा काळोख्या रात्रीं गेटावरून इतक्या लांब तो आला आहे, त्याअर्थी आपण जी गोष्ट कळावी म्हणून अपेक्षा करीत आहोंत तीच गोष्ट तो सांगण्याकरितां आला असावा असेंहि त्याला वाटलें.

“ प्रभाकरराव, जेवण वेगैरे झालें का ? ” नमस्कार करून आपल्या खिशांतून एक पत्र काढीत हरिभाऊ म्हणाला, “ मी आज आपणाकडे मुद्दाम आलों आहे. हें पत्र वाचा मग मी आपणास सर्व हकीकत सांगतो. ”

बहुतकरून यशवंताचेंच पत्र आलें असावें असें वाढून तें हातांत घेतांना त्याचा हात किंचित् कंपायमान झाला. त्यानें तें पत्र उघडलें. आणि वाचण्यास सुरवात केली. जस-जसा तो तें पत्र वाचूं लागला, तसतशी त्याची चर्चा गंभीर दिसूं लागली. तें पत्र येणें प्रमाणें होतें—

“ मित्रवर्य रा. बाबुराव यांस-न. वि. वि—

“ आपणास हें पत्र कोणत्या हातानें लिहूं ? माझ्या सर्व आशा पार रसातळाला गेल्या. आपण पाठविलेले साडेतीनशें रुपये सर्व खर्च झाले. असें म्हणण्यापेक्षां मंडळींनीं मला फसवून त्यांची विल्हेवाट लाविली. आमचा अद्यापि खेळ झाला नाहींच. पण उलट माझ्यावर शेंपन्नास रुपये कर्ज मात्र झालें. मंडळींनीं आपला पगार, खाणावळीचे पैसे कांहीं कपडे यांतच त्या रकमेचा व्यय करून टाकिला आणि आतां आम्हां दोघातिघा-शिवाय सर्व मंडळी निघून गेली. त्यामुळें मी मोठ्या विचारांत आहे. आतां काय करावें हें सुचत नाहीं. मला ह्या नाटकाचा आतां वीट आला आहे. काय करूं हेंच कळत नाहीं. बरीं

येण्यास मला आतां तोंड नाही. आपण एकवेळ आपल्या ह्या गरीब मित्राला काही मदत कराल तर अगणित उपकार होतील. मुंबईत एक संगीत नाटक मंडळी निघाजी आहे. त्यांना श्रीपाटी पाहिजे आहेत. मी आजच त्यांना एक पत्र लिहिलें आहे. तेथे मला नोकरी लागली तर मी आपले पैसे हळू हळू फेडून टाकीन. पत्राचें उत्तर पाठवावें. कळवावें.

आपला संकटांत सांपडलेला मित्र-मधुकर.

पत्र वाचून झाल्यावर प्रभाकरानें हरिभाऊस विचारलें, “हें पत्र तुझाला कसें व कोठून मिळालें ?”

“परवां—आग लागली त्याच दिवशीं दुपारीं गेटावर मी काम करीत होतो. बाबुरावहि कांहीं लिहीत होते. परंतु त्या दिवशीं त्याचें लक्ष कामाकडे नव्हतें. ते मधून मधून कांहीं पत्रें खिशांतून काढीत, वाचीत आणि पुनः खिशांत ठेवीत; असा त्यांचा क्रम चालला होता. माझें त्यांच्या कडे चांगलें लक्ष होतें. मी एकदोनदां त्यांना विचारलें, तेव्हां ते म्हणाले, “तुला काय इतकी पंचाईत ! तूं मुकाव्यानें आपलें काम कर ?” मग मी त्यांच्याशीं बोललोच नाही. पण त्या गडबडीत हें एक पत्र खालीं पडलें तें त्यांच्या लक्षांत आलें नाही. मी तें पाहिलें परंतु मुद्दामच त्यांना बोललों नाही. कारण त्या पत्रांत काय आहे, हें जाणण्याची मला जिज्ञासा झाली होती. थोड्या वेळानें ते उठून खाणीवर गेले. तेव्हां मी तें पत्र उघडून वाचलें. प्रथम हें पत्र बाबुरावाच परत बावें असा विचार माझ्या मनांत आला. परंतु पुनः मी विचार केला कीं, हें पत्र मधुकरानें पुण्याहून लिहिलें आहे, तेव्हां तें तुझाला दाखवून तुमच्या विचारांनें पुढें काय तें करावें. आज दोन दिवस मी तुझाला भेटण्याकरितां येण्याचा विचार करतो पण ही यशवंतरावांची भानगड मध्येच उपस्थित झाल्यामुळे भाऊसाहेब गेटावर येत नाहीत. त्यामुळे मला जाग्यावरून हालतां येईना. शेवटीं आतां निश्चयच करून आलों आहे. आतां आपण सांगाल त्याप्रमाणें करीन. तुमची इच्छा असेल तर मी वाटेला ती सबब सांगून हें पत्र उद्यां बाबुरावास देईन.”

“नको. हें पत्र आतां मजजवळच राहूं द्या. मला ह्या पत्राचा फार उपयोग होईल.” असें म्हणून प्रभाकरानें विषय बदलला तो म्हणाला, “पण काय हो हरिभाऊ, आपल्या यशवंताविषयीं तुझाला काही कळलें आहे काय ?”

“नाहीं. कांहीं भलत्यासलत्या गांवांत पिकलेल्या कंज्या मात्र ऐकतो.”

अशा रीतीने त्यांच्या गोष्टी चालल्या असतां सुभानजी पाटील आला. तेव्हां हरिभाऊ जाण्याकरितां उठला. जातां जातांना प्रभाकर त्याला म्हणाला, “हरिभाऊ, ह्या पत्रा-संबंधाने कुठेहि चक्रार शब्द बोलू नका. मी एक दोन दिवसांत तुम्हांला भेटून पुढे काय करायचें तें सांगेन.” इतकें बोलून प्रभाकराने त्याला आंबराईच्या दरवाजापर्यंत जाऊ दिलें नंतर तो सुभानजीला म्हणाला, “पाटील, एका गोष्टीचा तर शोध लागला. हें वाचा—”

पाटलाने तें पत्र वाचलें परंतु त्याला त्या पत्राचा बोध झाला नाहीं. तथापि प्रभाकराने किंचित् सूचना करतांच सर्व गोष्टी त्याच्या एकदम लक्षांत आल्या. बराच वेळ त्यांच्या गोष्टी झाल्यावर रायवाकडून यशवंताबद्दल कांहींच बातमी कळली नाहीं, असें त्यानें सांगितलें. तें ऐकून प्रभाकराचीहि निराशा झाली.

सुभानजी घरी गेल्यावर प्रभाकराने आपणावर भाऊसाहेबांनीं चोरीचा आरोप घेतला आहे, ती चोरी कोणी केली व त्या पैशाचा विनियोग कोणी केला इत्यादि सर्व हकीकत राधाआका आणि आई यांना सांगितला. तेव्हां सावित्रीबाई म्हणाली, “प्रभाकर, त्या काळ्याला तूं पै देखील पाठवूं नकोस. ! मागूं दे त्याला आतां अशीच भीक !”

इकडे हरिभाऊ आंबराईतून बाहेर पडला. आणि ठेचा खात हळुहळू जाऊ लागला. तो काळोखी रात्र होती. त्यांतून दोन्ही वाजूंनीं वृक्ष असल्यामुळे जास्तच काळोख पडला होता. तशा काळ्याकुट्र अंधारांतून तो थोडा पुढे चालून गेल्यावर समोरून कोणी तरी येत असावे असें त्याला वाटलें. ती येणारी व्यक्ति कोण असावी असा तो विचार करतो तोच त्याला बांगड्यांचा आवाज ऐकूं आला. तेव्हां तो हळूच खांकरला. आणि हळुहळू पुढे जाऊ लागला. तेव्हां त्या स्त्रीनें ‘कोण-प्रभाकराच का ?’ असा प्रश्न केला. परंतु त्या प्रश्नाला उत्तर न देतां तो पुनः खांकरला. त्यावेळीं त्याच्या मनांत एक भलताच संशय आला. हें कांहीं तरी प्रेमरहस्य असावे असें वाटून तो तेथेंच उभा राहिला. तेव्हां ती स्त्री अगदीं जवळ येऊन म्हणाली, “का-बोलायचें नाहीं वाटतें ? काल गजरांन पत्र दिलें ना ?”

हरिभाऊ कांहींच बोलला नाहीं. तें पाहून ती स्त्री पुढें होऊन त्याचा हात धरून म्हणाली, “असा एखाद्याचा अंत पाहणें चांगलें का ? पण—” इतक्यांत तिच्या कांहीं

संशय आला. त्याबरोबर तिने चटकन् त्याचा हात सोडला आणि “ तुम्ही-तुम्ही कोण ? ” असे तिने कातर स्वरांत विचारलें.

“ मी तुमचा हरिभाऊ. ”

“ अगबाई—! ”

“ अद्या भिऊं नका वत्सलाबाई. पण तुम्ही इतक्या रात्री कुठे जात होतां ? ”

“ मी-मी- ” वत्सला गोंधळली. “ मी जात होतें-मी मी जात होतें प्रभा-त्या यशवंतची चौकशी करण्याकरितां. पण तुम्ही ही गोष्ट नाहीना कुणाला सांगणार ? तुम्हाला माझी शपथ आहे. ”


हरिभाऊ ‘ नाही ’ म्हणतांच वत्सला मागे फिरली. तिच्याकडे पहात आणि नुकत्याच वडलेल्या गोष्टीचा विचार करीत तोहि आपल्या मार्गाला लागला.



प्रकरण ३५ वें.



नोटीस दिली.



वसा मागून दिवस लोटूं लागले. यशवंताची कांहींच खबर कळेल. बातमी पसरल्याप्रमाणें खरोखरीच त्याचा खून झाला, किंवा तो जिवंत आहे अशी निश्चयात्मक कोणतीच बातमी कळेल. त्याचे कपडे, त्याच्या आवडीच्या वस्तु जागच्या जागींच धूळ खात पडल्या होत्या. त्याकडे दृष्टि जातांच किंवा त्या दृष्टीस पडतांच सगुणाबाईच्या नेत्रां-

तून खळकन् अश्रु वाहूं लागत. पतीच्या बोलण्यावर विश्वास ठेऊन ती आपल्या मनाचें समाधान करण्याचा पुष्कळ प्रयत्न करित असे. पण गवळ्यानें त्याच्या खुनाची भयंकर बातमी सांगितली त्यावेळीं तिच्या मनाला बसलेला धक्का अद्यापि कायमच होता. गावांतील लोक आणि वाड्यांतील नोकरचाकर यशवंताविषयीं अनेक कुतर्क काढीत. कोणी म्हणे, 'भाऊसाहेबांनीं त्याचा खून केल्यावर त्याला तेथेंच पुरून टाकलें.' कोणी म्हणे, 'तो चोरी करून पळून गेला.'

परंतु यशवंत कुठें आहे ! त्याच्या काळजीनें विचाऱ्या सगुणाबाईची आणि कृष्णीची किती शोचनीय अवस्था झाली होती ! दुःख किंवा शोक करणें झाल्यास त्यांचीहि त्यांना घरांत चोरी ! ज्या वेळीं त्या दोघींना एकांत मिळत असे त्यावेळीं त्या एकमेकींच्या गळ्यांत गळा घालून मुळमुळें रडत असत. प्रभाकराकडून यशवंताचा शोध करवावा अशी सगुणाबाईची फार इच्छा ! परंतु प्रभाकराची तरी भेट होणार कशी ? कारण अलीकडे त्यानें देशमुखवाडीच्या आसपासहि येण्याचें अगदीं वर्ज केलें होतें. कृष्णाला अंबराईत पाठवावें तर कोणी पाहील ही भीति. अशा भीतींत, दुःखांत आणि चिंतेत दिवसा मागून दिवस लोटूं लागले. शेवटीं आज तिनें काळोख पडल्यावर कृष्णीला अंबराईत पाठविण्याचा निश्चय केला आणि तिनेंहि जाण्याचें धैर्य केलें. असा त्यांचा बेत चालला

असतां पोद्याचा शिपाई भाऊसाहेबांच्या नांवाचीं कांहीं पत्रें घेऊन आला. त्यानें दोन चार पत्रें काढून भाऊसाहेबांच्या नांवाचें एक रजिस्टर पत्र पुढें केलें. कृष्णानें पुढें होऊन तीं पत्रें घेतलीं, तेव्हां शिपाई म्हणाला, “ हें एक रजिस्टर पत्र आहे, त्याच्या पावतीवर भाऊसाहेबांची सही पाहिजे. ”

कृष्णी तीं पत्रें घेऊन आंत गेली. त्यावेळीं भाऊसाहेब स्नानाच्या गडबडीत होते. कृष्णानें पत्रें पुढें करतांच ते एकदम रागावून म्हणाले, “ इथें कशाला आणलीस तीं पत्रें ! मी स्नान करतो तें तुला दिसत नाही ? मूर्ख नाही तर जा—माझ्या खोलींत नेऊन ठेव. ”

“ पण हें एक रजिस्टर पत्र आहे. त्याच्या पावतीवर सही पाहिजे. ” हळूच भीत भीत कृष्णी म्हणाली.

रजिस्टर पत्र आहे, असें ऐकतांच भाऊसाहेब थंड झाले. आणि आपलें स्नानाचें पाणी थंड होऊं नये ह्याणून तें उपसूं नकोस असें नोकराला सांगून ते बाहेर आले. आपणास रजिस्टर पत्र कोणाचें आलें असेल याचा विचार करीत त्यांनीं पावतीवर सही केली आणि पत्रावर लिहिलेल्या पत्त्यावर नजर टाकली. तें पत्र त्यांना बळवंतराव ह्या नांवानें आलें होतें. अलीकडे कित्येक वर्षे त्यांचें खरें ‘ बळवंतराव ’ हें नांव लोपत्यासारखें झालें होतें. कारण त्यांचा सर्व पत्रव्यवहार ‘ भाऊसाहेब देखमुख ’ ह्याच नांवानें चालत असे. त्यामुळे पत्रावरील नांव वाचून ते क्षणभर विचारांत पडले. आपणास नांवानें रजिस्टर पत्र पाठविणारा कोण असावा, याचा विचार करीत त्यांनीं पत्र फोडलें. आणि मजकुरावरून आपली दृष्टि फिरविली. त्यावेळीं त्यांची मुद्रा पाहण्यासारखी होती. कपाळाला आंठ्या, डोळे मोठे केलेले आणि ओंठ दातांत चावून धरलेले, अशी त्यांची मुद्रा रागीट दिसू लागली. ते स्वतः बरोबर कांहीं पुटपुटूं लागले. हा सर्व प्रकार सगुणाबाई खोलीच्या दरवाजांतून पहात होती. ती पुढें होऊन भीत भीत म्हणाली, “ कोणाचं एवढं पत्र आलं आहे ? ”

“ तुझ्या लाडक्या येशाचं ! तुला वाटलं मी त्याचा खून केला पण कर आतां खात्री ! पहा कसा सर्पासारखा उलटला—“ असें म्हणून त्यांनीं तें पत्र सगुणाबाईच्या अंगावर फेंकलें. “ आतां स्वस्थ बसून उपयोगाचं नाही, मलाहि आतां वकिलाची सल्ला

घेतली पाहिजे.” असें म्हणून ते हातपाय आपटीत स्नानाकरितां निघून गेले. सगुणाबाईनें तें पत्र उचललें, पण तें पत्र नसून नोटीस होती व ती पुण्याहून दीक्षित वकिलाकडून भाऊसाहेबांना आली होती. सगुणाबाईनें खालीं लिहिल्याप्रमाणें ती नोटीस वाचली—

न. वि. वि. आमचे अशील रा. रा. यशवंतराव देशमुख यांच्या सांगण्यावरून आम्ही आपणास ही नोटीस देत आहोंत. आपण कै. दादासाहेब देशमुख यांच्या मार्गे देशमुख-वाडीच्या वतनाचा, त्यांच्या सर्व स्थावर जंगम जिंदगीचा आजपर्यंत उपभोग घेत आला आहांत परंतु आतां लवकरच आमचे अशील रा. रा. यशवंतराव देशमुख, कै. दादासाहेब देशमुखांच्या वतनाचे आणि त्यांच्या सर्व स्थावर जंगम जिंदगीचे खरे मालक त्याचा ताबा घेण्याकरितां लवकरच येथें येणार आहेत. करितां ऐन वेळीं आपला गडबड उडूं नये व हिशोब वगैरे करण्यास योग्य वेळ मिळावा म्हणून ही एक महिन्याची नोटीस पाठविली आहे, कळावे.

आपला नम्र,
दीक्षित वकील.

ही नोटीस वाचून आपल्या पतीवर कोणतें संकट येऊं पहात आहे याची किंचित्पहि. कल्पना न होतां सगुणाबाईच्या मनांत पहिला विचार आला तो हा कीं, यशवंत जिवंत असून तो सध्यां पुण्यास आहे. ह्या विचारानें ती आनंदित होऊन बाजूला उभी असलेल्या कृष्णीला म्हणाली, “कृष्णा, आपला यशवंत पुण्यास गेला. हें पहा त्यानेंच पत्र लिहविलें आहे. कुठेंहि का असेना, पण सुखी असला म्हणजे झालें!”

भाऊसाहेबांनीं घाईनें भोजन उरकून शहरांत जाण्याची तयारी चालविली. अलीकडे फुलशहरांत त्यांची रोज एक खेप होऊं लागली होती. नार्हींतर महिना महिना त्यांना शहरांत जाण्याचा प्रसंग येत नसे. आणि यदाकदाचित् प्रसंग पडला तरी ते टाळाटाळ करीत असत. परंतु आतां मात्र त्यांच्यावर प्रसंगच असे चमत्कारिक होते कीं, टाळाटाळ करून चालण्यासारखें नव्हतें. आतां घरांतून बाहेर पडतांना त्यांनीं कृष्णीला हांक मारून तिच्या जवळून पत्र मागून घेतलें. ते गाडींत बसतांच रामजीनें गाडी चालू केली. आणि त्याबरोबर त्यांचे विचारहि सुरू झाले. ‘त्या दिवशीं आपणास उत्तम संधी मिळाली होती तिचा आपण कसून फायदा घेतला नाही’ म्हणून आतां त्यांचें मन त्यांना खालं लागलें. यशवंताला आपण मारल्यानंतर तो खालीं पडला, तेव्हां आपण एक धोंडा उचलून त्याच्या कपाळांत मारला. पण त्यानें त्याचा कपाळमोक्ष केला कीं

नाहीं हें न पाहतां आपण निघून आलों, त्यामुळेच हा सर्व घोंटाळा झाला. नाहीतर आज आपणास वकिलाकडून नोटीस देण्यांत तो जिवंत तरी राहिला असता कोठून ? ’

भाऊसाहेब आले त्यावेळीं वकील साहेब घरीच होते. भाऊसाहेब आंत येतांच वकिलासाहेबांनीं विचारलें, “काय भाऊसाहेब काय हा गोंधळ उडविला आहांत ? जो तो तुमच्या नांवानें शंख करतो आहे, तुम्हीं खून केला, ह्याशिवाय गांवांत दुसरी चर्चाच नाही. पण भाऊसाहेब जग कांहींहि म्हणो पण तुमची छाती खरी ! तुम्ही म्हणूनच तें काम पार पाडलेंत ! ”

“विश्वभरराव, तुम्ही आहांत कोणत्या भ्रमांत ?—जग काय म्हणतं, माझी छाती कसली आणि तुम्ही बोलतां काय ? अहो, हा सर्व तुझाला भ्रम झाला आहे. हें पहा—वाचा, म्हणजे कळेल काय गोंधळ आहे तो ! ” असें म्हणून त्यांनीं खिशांतील रजिस्टर पत्र काढून त्यांच्या हातांत दिलें. विश्वभररावांनीं तें पत्र वाचतांच एकदम म्हटलें, “का—मी म्हटलं त्या गोष्टीची आली ना प्रतीति ! म्हणून म्हणत होतो कीं, त्याला आपल्या मार्गांतून दूर करा. पण नाही—तुम्हीं तें ऐकलें नाही. पण आतां बोलून काय उपयोग ? हें आतां सुरळीत न्यायाप्रमाणें होणार. त्यानें ही आतां नोटीस दिली आहे. त्याप्रमाणें तो येथें येऊन हक्कांनं सर्वांचा ताबा घेईल आणि तुम्हाला मुकाट्यानें देशमुखवाडी सोडावी लागणार. ”

हें आपल्या वकिलाचें भाषण ऐकून भाऊसाहेबांचे हातपाय अगदींच गळाले. ते म्हणाले, “विश्वभरराव, ह्याला कांहीं तोड नाही का ? मी तर मोठ्या आशेनें तुमच्याकडे आलों पण तुम्ही तर माझे हातपाय अगदींच मोडून टाकलेत. आज इतकीं वर्षे मी हाडांचीं काडें आणि रक्ताचें पाणी करून शेवटीं असा परिणाम व्हावा काय ? विश्वभरराव, काढा कांहीं तरी युक्ति काढा ! अहो, आज इतकीं वर्षे मी देशमुख म्हणून ह्या वतनाचा उपभोग घेतला आणि आतां तें सोडायचें, त्यापेक्षां मरण काय वाईट ! ”

विश्वभररावांनीं बराच वेळ विचार केल्यावर डोकें खाजवीत गंभीरचर्या करून म्हटलें, “भाऊसाहेब, आहे ह्या गोष्टीला एक उपाय पण—”

“पण आणि परंतु करीत नका राहूं आतां विश्वभरराव ! काय असेल तें आतां स्पष्ट होऊं या. हा अगदीं आणीबाणीचा वेळ आहे. गोष्ट आतां निकरावर येऊन ठेपली

आहे. आतां कोणत्याहि गोष्टीला क्षमा म्हणून नाहीच ! बोला-काय उपाय आहे. असें आतां अडखळू नका.”

“अडखळत नाही. पण उपाय फार जोखमाचा आहे.”

“हरकत नाही. बोला-आपण येशाविषयी जो विचार केला होता त्यापेक्षा आणखी जोखमाचा आहे काय ? आणि असला तरी बोला.”

क्षणभर विचार करून वकिलसाहेब म्हणाले, “हें पहा भाऊसाहेब, जोखमाचा म्हणजे असा की, तुम्हाला ही देशमुखवाडी पंचविणे असेल तर एक खोट उईल तयार केलं पाहिजे.”

“इतकंच ना ? पण त्यांत काय मोठंसं ?”

“असं कसं म्हणतां ? अहो, त्या वेळचं उईल तयार केलं पाहिजे, साक्षीदार तयार केले पाहिजेत, त्यांच्या सद्या मिळविल्या पाहिजेत आणि मग—”

“मग काय ? येऊन जाऊन तुमच्या मेहनतीचाच प्रश्न ना ! त्याकरितां माझी पूर्ण तयारी आहे. जसें आपलें हें खोटें उईल, तसेंच साक्षीदारहि खोटेच तयार करा म्हणजे झालं ! मी तुम्हाला ह्या कामाबद्दल तीन शून्याचा एक पुरा आंकडा देईन मग तर झालं ना ?”

“वस्स-एकच आंकडा ? त्या दिवशीं कांहीं एक न करतां त्या फौजदाराला तुम्हीं एकदम एक हजारची रक्कम कबूल केली आणि हें काम म्हणजे—”

“पण तुम्हाला कोणी सांगितलं ?”

“कोणी सांगितलं ! अहो, आम्ही बोलून चालून वकिल-पाताळमंत्री लोक ! आम्हाला जर ह्या अशा शुळक गोष्टी कळल्या नाहीत तर मग त्या कळव्या तरी कोणाला ?”

“पण मी कांहीं अद्यापि त्याला एक पैहि दिली नाही. आणि आतां त्याला देण्याची तरी काय जरूरी आहे ?”

शेवटीं पांच हजार रुपये ठले. त्या दिवशीं यशवंताची आणि आपली झटपट झाली. तीतून तो निसटला तो थेट पुण्यास गेला आणि जातांना त्यानें आपल्या तिजोरीतून जे पैसे चोरले त्याचा त्याला आतां ही नोटीस वगैरे देण्यांत उपयोग होत आहे असें

भाऊस हेबांच्या मनांत अनेक विचार आले. आणि ते विचार त्यांनीं आपल्या वकिला-जवळ बोलूनही दाखविले. शेवटीं नवीन कार्याची आंखणी करून ते खाणीवर गेले.

त्या दिवशीं सायंकाळीं प्रभाकर आपल्या शेतांतून परत आल्यावर कमळानें त्याच्या नांवाचें पुण्याहून आलेलें एक पत्र दिलें. तें पत्र आपण पाठविलेल्या पत्राचें उत्तर आहे असें तो तेव्हांच समजला. त्यानें थोड्या दिवसा पूर्वीं हरिभाऊकडून बाबुरावांच्या नांवानें मधुकराचें पत्र मिळाल्यावर माधवरावास एक पत्र लिहून 'हल्लीं मधुकर काय करतो ?' इत्यादि माहिती काढून उत्तर लिहिण्यास सांगितलें होतें. त्याच पत्राचें उत्तर हें आहे असें समजून त्यानें तें जेवण झाल्यावर स्वस्थ चित्तानें वाचण्याचा विचार केला. तथापि जेवण होत असतां पत्रांत काय मजकूर असेल याचा त्याच्या मनांत विचार चालूच होता. तो रात्री जेवण्याकरितां बसला म्हणजे सावित्रीबाई त्याच्या जवळच बसत असे. आणि त्यावेळीं त्यांच्या सुखासमाधानाच्या गोष्टी चालत असत. केव्हां आंबराईबद्दल, तर केव्हां नवीन घेतलेल्या शेताविषयीं तर कधीं देशमुखवाडीच्या गोष्टी बोलत बोलत त्या लहानशा आनंदी कुटुंबाचें एकत्र जेवण होत असे. अलीकडे यशवंत हा त्यांचा बोलण्याचा विषय होता. अशा रीतीनें त्यांचे जेवतांना निरनिराळे विषय निघत असत परंतु चुकूनहि मधुकराविषयीं कोणी गोष्ट काढीत नसत. असो. जेवण झाल्यावर प्रभाकर माडीवर आला आणि त्यानें पुण्याहून आलेलें पत्र फोडलें. तें पत्र बरेंच मोठें होतें. त्यानें एकदां तें पत्र वाचलें. परंतु त्या पत्रांतील मजकुराचा त्याला चांगलासा अर्थ कळला नाहीं. ह्मणून त्यानें तें पत्र पुनः वाचलें. बराच वेळ तो त्या पत्राचा विचार करीत होता. अशा रीतीनें एक तास तो तें पत्र हातांत घेऊन विचार करीत होता. इतक्यांत खालून सावित्रीबाईनें त्याला हांक मारिली. तेव्हां त्यानें तें पत्र खिशांत ठेवून तो खालीं जाऊं लागला परंतु सावित्रीबाईच वर येत असलेली पाहून तो पुनः मागे फिरला. सावित्रीबाईच्या मागून राधाआकाहि वर आली. नंतर कमळा आणि कृष्णा ह्या दोघीजणी वर आल्या. इतक्या रात्रीं कृष्णीला एकटीच आपल्या घरीं आलेली पाहून त्याला आश्चर्य वाटलें.

“ प्रभाकर, ही कृष्णा सगुणाबाईचा निरोप घेऊन आली आहे. ” सावित्रीबाई तिच्या पाठीवर हात ठेऊन म्हणाली “ ये कृष्णा, अशी लाजू नकोस. काय पोरीची ही दशा झाली पद्दा ! ”

“ दशा नाहीं होईल तर काय ? ” राधाआका म्हणाली, “ तो ब्रह्मराक्षस पाठीस ठागला आहे तेव्हां दशा नाहीं होणार तर काय होईल. बिचाऱ्या त्या सगुणाबाईचं माग-
त्या जन्मीचं काय पाप उभं राहिलं म्हणून तिला हा असा राक्षस नवरा मिळाला. तीच
म्हणून हें इतकं दुःख काढते. ”

स्वतःविषयीं सहासुभूतचि शब्द ऐकून कृष्णीच्या डोळ्यांत पाणी आलें. परंतु तिनें तें
ब्रटकन् फुसलें. तिला आज सकाळीं ठरल्याप्रमाणें सगुणाबाईनें मुद्दाम आंबराईत प्रभा-
कराजवळ पाठविलें होतें. आणि ती मोठें धैर्य करून आली होती. परंतु इतक्या
बंडळीत प्रभाकराबरोबर बोलण्यास तिला नैसर्गिक संकोच वाटूं लागला. तिच्याजवळच
रामळा उभी होती. तिच्याकडे पाहून ती हळूच म्हणाली, “ कमळा, मला लवकर गेलं
हाडिजे. मी ताईच्या नकळत आलें आहे. ”

“ आणि वळवंतराव नाहीं वाटतं घरांत ? ” आकानें विचारलें.

“ ते आज लवकर निजले, म्हणून मला यायला मिळालं. आल्या खिडकींत माझी
घाट पहात असेल. ”

“ वरं तुला ताईसाहेबांनीं का पाठविलं ? ” तिचें नांव न घेतां प्रभाकरानें विचारलें.
परंतु कृष्णा उत्तर न देतां खालीं मान घालूनच उभी राहिली. तेव्हां सावित्रीबाई म्हणाली,
“ आज त्यांच्या घरीं यशवंताचें पत्र आलें आहे— ”

“ काय ?—मग यशवंताचा लागला का पत्ता ? कुठें आहे तो ? ”

“ पुण्यास ! तेथून त्यानें वकिलाकडून भाऊंना एक नोटीस— ” प्रभाकरानें उत्कंठेनें
विचारलेल्या प्रश्नाला कृष्णा साहजिकच उत्तर देऊं लागली परंतु तिनें अर्धें देखील वाक्य
उच्चारलें नाहीं तोंच प्रभाकर म्हणाला, “ मग ती खोटी गोष्ट ! ती नोटीस यशवंताकडून
आलेली नाही. आणि यशवंतहि तेथें नाही. ”

“ कशावरून ? ”

“ ह्या पत्रावरून. ” असें म्हणून प्रभाकरानें आपल्या खाशांतून माधवरावाकडून आलेलें
पत्र काढून तें तिच्या पुढें केलें आणि “ हें घे—वाच, म्हणजे कळेल. ” असें
म्हटलें. कृष्णानें तें पुढें केलेलें पत्र घेतलें परंतु प्रभाकरानें वाचण्याची केलेली आज्ञा

तिला विनयामुळे मान्य करवेना. इतका वेळ त्या दोघांत] झालेलीं स्वाभाविक प्रश्नउत्तरें सावित्रीबाई आणि आका यांनीं मुकाब्यानें ऐकलीं. परंतु आतां कृष्णा कां थांबली, हें त्यांच्या लक्षांत आलें तेव्हां सावित्रीबाई म्हणाली, “ वाच-वाच कृष्णा. तुला वाचतां येतें ना ! ”

“ स्नेहांकित—” पुनः कृष्णा अडखळली ! तिनें एकदम वाचण्यास सुरवात केली. खरी पण मध्येच तिला प्रभाकराच्या नांवानें अडविलें. वास्तविक ती वेळ थोडेची नव्हती. तथापि कृष्णीवा विनय, मर्यादा आणि त्यांतूनहि दिसून येणारा तिचा धीटपणा पाहून त्या दोघांना आनंद झाला. आका म्हणाली “ वाच-वाळ, ऐकूं दे एकदां काय आहे त्या पत्रांत तें ? ”

“ प्रेमपूर्वक न. वि. वि. आपलें कृपापत्र पावलें ” कृष्णा वाचूं लागली “चि. मधुकरा-बद्दल तम्हांला कळलेली हकीकत खरी आहे. त्याला त्याच्या मित्र मंडळींनीं साफ फसविलें आहे. सध्यां तो अडचणीत आहे. पण मला भेटण्याचें ठाळतों. गेल्या पंधरा दिवसांत मला त्याचा शोध घेण्यास सबड नव्हती त्याचें कारण मी पुढें लिहितों. येथें प्रो. छत्रे यांची सरकस आली आहे, ती पहाण्याकरितां आमचे नानासाहेब आणि मी गेलें होतो. नानासाहेबांची आणि प्रो. छत्रे यांची ओळख असल्यामुळे आम्ही पुढल्या बॉक्समध्ये बसलों होतो. अर्धी सर्कस झाल्यावर एक नाठाळ घोडा सर्कलमध्ये आला. तो मनाप्रमाणें रंगण घेईना असें पाहून प्रोफेसरांनीं त्याला आपल्या हातांतील लांब चाबकाचा तडाखा दिला. तरी तो नीट वळेना तेव्हां त्यानें जोरानें चाबूक मारला, त्यावेळीं तो घोडा अगदीं माझ्याजवळ होता त्यामुळे त्या चाबकाचा फटका घोड्याला बसून त्याचें टोंक माझ्या तोंडावर लागले व पुढील गांठ बरोबर डाव्या डोळ्यावर बसली. तो फटका बसतांच माझा डोळा फुटला असेंच मला वाटलें तेव्हां प्रोफेसरसाहेब मजजवळ येऊन माझी क्षमा मागूं लागले. नानासाहेबांनीं कांहीं विशेष नाहीं म्हणून वेळ मारून नेली. पण मला मात्र अत्यंत वेदना होत होत्या. मोठ्या संकटांनें मी सर्कस आटोपेपर्यंत बसलों. आणि जेव्हां सर्कस आटोपली तेव्हां प्रोफेसरसाहेब पुनः येऊन माझी चौकशी करूं लागले. त्यांनीं माझा डोळा पाहिला तो लाल रक्तासारखा झाला होता. पुढें दुसऱ्या दिवशीं दुपारीं ते पुनः माझी चौकशी करण्याकरितां आले. त्यावेळीं त्यांच्या बरोबर एक गृहस्थ आले होते. ह्या गृहस्थाची आणि त्यांची लखनौला गांठ पडली. ह्या गृहस्थाचें नांव गांव मला अद्यापि कळलें नाहीं. तथापि तो दक्षिणी असून

वयानें पन्नाशीच्या आंत बाहेर असावा. तो अंगानें फारच सशक्त असून उत्तम गवई आहे. प्रोफेसरसाहेबांस अशा गुणी जनांची आवड असल्यामुळे त्यांच्या आप्रहास्तव तो त्यांच्याबरोबर पुण्यास आला आहे. असो.

“ ते येऊन बसले आणि माझ्या डोळ्याची चौकशी करीत असतां तुमचें पत्र मला आलें. तेव्हां नानासाहेबांनीं ‘ पत्र कोठून आलें ? ’ म्हणून विचारलें. मी ‘ जंजिऱ्याहून ’ म्हणून उत्तर दिलें. जंजिऱ्याचें नांव ऐकतांच प्रोफेसरसाहेबांबरोबर आलेला गृहस्थ एकदम चपापला. पुढें थोडा वेळ गोष्टी झाल्यावर नानासाहेब पाहुण्यांकरितां चहा आणि फराळाची तयारी करण्याकरितां आंत गेले. तेव्हां ते गृहस्थ मला विचारूं लागले, कायहो माधवराव, जंजिऱ्यास तुमचे कोणी नातेवाईक आहेत काय ? ’ तेव्हां मीं नाहीं म्हणून आपलें नांव सांगितलें व आपली ओळख कशी झाली तेंहि सांगितलें. तेव्हां ते गृहस्थ गंभीर मुद्रा करून बराच वेळ विचारांत गढलेले दिसले. मग त्यांनीं तुमच्या- शिवाय जंजिऱ्यांतील इतर कोणाची माहिती मला आहे काय म्हणून विचारिलें. तेव्हां मीं भाऊसाहेब देशमुखांची मला माहिती असल्याचें सांगितलें. अशा रीतीनें फराळ होई- पर्यंत आम्ही गोष्टी बोलत होतो. मी भाऊसाहेबांची बरीच माहिती त्यांना सांगितली. यशवंतरावांची गोष्ट ऐकून त्यांना फार वाईट वाटलें. आणि कोणाहि मनुष्याला ती हकीकत ऐकून वाईट वाटेल, नंतर ‘ मी उद्यां येईन तेव्हां आपण बोलूं ’ असें म्हणून ते गेलें आणि कबूल केल्याप्रमाणें दुसऱ्या दिवशीं आले. त्यावेळीं आपण मला देशमुखां- विषयीं जी माहिती सांगितली होती, ती सर्व म्हणजे देशमुखांचें वडील चिरंजीव यश- वंतराव नांवाचे होते. ते डोके फिरवून घरांतून निघून गेले, पुढें भाऊसाहेबांस देशमुखांनीं घरजावई केले, त्यांचा दुसरा मुलगा गंगाधर पुण्यास औषधोपचाराकरितां होता तो निर्वतल्यावर त्याचीं मुलें-यशवंत आणि कृष्णा ही परत जंजिऱ्यास गेलीं. पुढें त्याचा छळ इत्यादि सर्व हकीकत मीं त्यांना सांगितली आणि शेवटीं मी तेथें आलों अस- तांना यशवंतरावाच्या वतीनें कशी गाळण उडाली तेंहि सांगितलें. तेव्हां ते म्हणाले. “ अशी जर खरी वस्तुस्थिति आहे तर मग तुम्ही एखादा वकील गांठून त्याच्याकडून भाऊसाहेबांना नोटीस द्यावयास पाहिजे होती. ” असें म्हणून ते नानासाहेबांना म्हणाले,

“ कायहो नानासाहेब, तुम्ही वकीलच आहांत आणि आतां तुम्ही ही सर्व हकीकत ऐकलीच आहे. तेव्हां आतां मी तुम्हाला असें विचारतो कीं, माझ्यासारखा एखादा मनुष्य पुढें होऊन त्या यशवंताच्या वतीनें भाऊसाहेबांना वकिलाची नोटीस दिली तर चालेल कीं नाहीं ? ” आमचे नानासाहेब ‘होय’ म्हणून म्हणतांच ‘लिहा तर एक नोटीस. तुमचा जो कांहीं खर्च होईल तो मी देतो.’ असें ते म्हणाले. अशारीतीनें ह्या गोष्टीचा बराच खल झाल्यावर त्यांच्या आणि नानासाहेबांच्या पुढें खासगी भेटी होऊं लागल्या. शेवटीं त्यांचें काय तें ठरलें आणि आजच आमच्या नानासाहेबांनीं भाऊसाहेब देशमुखांना एक नोटीस लिहिली आहे. ही गोष्ट अगदीं खासगी आणि गुप्त आहे हें लक्षांत असूं या. हे गृहस्थ लवकरच जंजिऱ्यास स्वतः येणार आहेत. यशवंतरावाचे वाईट दिवस संपले म्हणूनच ह्या गृहस्थाला कृष्णा येऊन ते पुढें झाले आहेत. ते तेथें आल्यावर आपणहि त्यांना योग्य ती मदत करालच ! असो. पत्र फार वाढलें. माझा डोळ्या आतां बरा आहे. अझून पाणी वाहतें. आपल्या मधुकराचा शोध करून विशेष हकीकत पुढल्या पत्रांत लिहीन. आपल्या मातुश्रीस आणि आकास माझे दंडवत सागावें. चि. कमळास आशीर्वादः रा. यशवंतरावास नमस्कार. कळावें, लोभ असावा ही विनंति.

आपला-माधव. ”

कृष्णीनें हे लांबलकच पत्र एका दमांत वाचलें. सर्व मंडळी मुकाढ्यानें ऐकत होती. कृष्णीची मात्र हें पत्र वाचून अगदीं निराशा झाली. तिनें पत्र बंद करून पुढें केलें. तें घेत असतां प्रभाकर म्हणाला, “ ह्या पत्रावरून सकाळीं भाऊसाहेबांना आलेलें पत्र कोणीं लिहिलें आहे तें तुझ्या लक्षांत येईलच ? ”

“ मग यशवंत कुठें गेला ? ” निराशेनें अगदीं काकुळतीस येऊन कृष्णीनें विचारलें.

“ तोच आतां मोठा प्रश्न आहे ! मी त्याचा शोध चालविला आहे. पण आतां उद्यां-पासून अगदीं कसून शोधाळा सुरवात करतो म्हणून तूं ताईसाहेबांना सांग.”

कृष्णी क्षणभर गप्प राहिली आणि म्हणाली, “ मी आतां जातें. ”

“ चल-मी तुला वाडीच्या फाटकापर्यंत पोचविण्याकरितां येतो-” असें म्हणून प्रभाकरानें आपली टोपी घातली. कृष्णीनें सावित्रीबाई आणि आका यांचा निरोप घेतला. तेव्हां त्यांनीं तिच्या पाठीवर हात फिरवून तिला धीर दिला. नंतर ती प्रभा-

कराबरोबर जाण्यास निघाली. आंबराईत येतांच तिला एक मोठा हुंदका आला. इतका वेळ मंडळी होती म्हणून तिने आपले सर्व दुःख मोठ्या कष्टाने दाखून ठेवले होते. परंतु बाहेर पडतांच तिला राहवेना.

“कृष्णा, तू अशी वेड्यासारखी रडतेस काय ? अशा वेळीं धैर्यच धरलं पाहिजे.” प्रभाकर म्हणाला.

“किती-किती धैर्य धरायचं ! माझा भाऊ-माझा यशवंत कुठे आहे !” असें म्हणून ती जास्त जोराने हुंदके देऊं लागली. तेव्हां प्रभाकराने तिच्या खांद्यावर हात ठेऊन तिला जवळ केले आणि आपल्या धोतराने तिचे डोळे पुसले. क्षणभर तिच्या म्लान झालेल्या वदनाकडे प्रेमपूर्ण दृष्टीने पहात तो म्हणाला, “कृष्णा, मला वाटेल तें जरी करावं लागलं तरी मी करीन आणि आपल्या यशवंताचा शोध लावीन. माझ्यावर तुझा विश्वास आहे ना ?”

ती प्रभाकराला अधिक चिकटून हळूच “होय.” म्हणाली. तिचा सर्व विश्वास त्याच्यावर होता. त्याच्या एका शब्दाने तिला अत्यंत धैर्य आले. तिची थोड्या वेळापूर्वी निराशा झाली होती पण आतां तिला आशा वाटू लागली. आपल्या यशवंताविषयीं पसरलेली बातमी खोटी ठरून तो पुण्यांत आहे असें सकाळच्या पत्रावरून त्यांना कळतांच किती तरी समाधान झाले होते. पण आतां प्रभाकराला आलेले पत्र वाचून तिची निराशा झाली होती. तथापि त्याच्या एकाच शब्दाने पुनः तिला धैर्यवान बनविले. हळुहळू तीं दोघे देशमुखवाडीच्या मागील दरवाजाजवळ आलीं. तेव्हां कृष्णा म्हणाली, “तुम्ही आतां जा. मी जाईन.”

पुनः तिला धीराचे दोन शब्द बोलून ती दरवाजांतून आंत गेल्यावर प्रभाकर मार्गे फिरला. आतां यशवंताचा शोध लावणे अत्यंत जरूरीचें आहे, असें त्याला वाटू लागले. माधवरावाच्या लिहिण्याप्रमाणें त्याचे दुर्दिन संपले म्हणूनच त्या कनवाक गृहस्थाला त्याचा हक्क शाबीत करण्याची प्रेरणा झाली आहे, तेव्हां आतां आपणास शक्य असेल तितकी त्यांस मदत करणे आपले कर्तव्य आहे, अशा विचारांत तो हळुहळू परत जात असतां मागून कोणी तरी ‘सूं सूं’ करीत आपणास हांका मारीत आहे असें त्याला

वाटलें. त्यानें मागें वळून पाहिलें परंतु काळोखामुळें त्याला काहींच दिसलें नाहीं. तो तेथेंच उभा राहिला. तेव्हां एक व्यक्ति हळुहळू पुढें आली.

“ कोण आहे ? ”

“ मी वत्सला. पण आतां तुम्ही त्या कृष्णीला घेऊन आलांत ना ? मी मेली इतकी तळमळतें पण माझ्याकडे नाहींना आपलें कांहीं लक्ष ! ”

‘ मी वत्सला ’ असें तिनें सांगतांच प्रभाकर मोठ्या विचारांत पडला. तो तिला होतां होईल तितकें आपल्याकडून टाळीत असे. पण आज तिनें त्याला पाळतीवर राहून पकडलें. अलीकडे तिची वृत्ति किती चंचल झाली होती, त्याचें दिग्दर्शन गेल्या एका प्रकरणांत केलेंच आहे. इतके दिवस ती सर्व मंडळीबरोबर दिवाणखान्यांत झोंपत असे परंतु आग लागली त्या दिवसापासून ती माडीवर एकटीच झोंपू लागली होती. तेथें झोंप येईपर्यंत वावुरावानें आणलेल्या वाष्कळ कादंबऱ्या तिनें वाचाव्या. अलीकडे ती प्रभाकराची सारखी टेहळणी करीत असे. परंतु त्यानें देशमुखवाडीच्या बाजूला येण्याचें सोडलें असल्यामुळें तो तिला कोटून भेटणार ? शेवटीं तिचें बेफाम झालेलें मन भलतेंच धाडस करण्यास प्रवृत्त झालें. ती रात्रीं सर्व मंडळी निजल्यावर हळुच उठली आणि दरवाजा उघडून बाहेर आली. बरोबर तिनें प्रभाकराला लिहिलेलें एक पत्र घेतलें होतें त्या पत्रांत तिनें आपली सर्व विरहास्थिति लिहिली असून तें पत्र गजराला उठवून तिच्या बरोबर प्रभाकराकडे पाठवावें असा तिचा उद्देश होता. आधल्या दिवशींहि तिनें एक पत्र तिच्याजवळ दिलें होतें परंतु त्याचें काय झालें तें अद्यापि तिला कळलें नव्हतें म्हणून ती प्रथम गजराकडे गेली. तिला हळुहळू पुष्कळ हांका मारिल्या. परंतु कोणीच ओ देईना तेव्हां पुढें काय करावें असा तिला विचार पडला. शेवटीं आपण स्वतःच आंबराईत जावें असें ठरवून ती निघाली. परंतु वाटेतच हरिभाऊ भेटून तिची कशी गाळण उडाली ती हकीकत मागें घेऊन गेलीच आहे. आज ती खिडकींत उभी असतां असतांना कृष्णाला मागील दारानें जातांना तिनें पाहिलें होतें. ती कुठें गेली होती हें कळावें म्हणून तीहि हळूच खाली आली आणि दरवाजाजवळ उभी राहिली. अर्ध्या तासानें कृष्णा आली. त्यावेळीं ती तिला दरवाजांतच बोलणार होती. परंतु तितक्यांत तिनें प्रभाकराचा आवाज ऐकला तेव्हां ती तशीच उभी राहिली. आणि कृष्णा आंत गेल्यावर हळूच बाहेर पडली.

इतक्या रात्री वत्सला आपल्या मागे लपून लपून आलेली पाहून प्रभाकराला फार चमत्कारिक वाटलें. आतां तिची नीट कान उघाडणी केली नाही तर पुढे कांहीं तरी भलताच प्रकार होईल असें वाटून तो रागानेंच म्हणाला, “ वत्सलाबाई, हें वर्तन तुम्हांला शोभत नाही. अशा रात्री तुम्हीं एकट्याच घरांतून सर्वांच्या नकळत बाहेर—”

“ मग तुम्ही त्या दिवशीं आलां का नाही ? ”

“ मी आलों नाही !—कुठें ? ”

“ त्या दिवशीं गजरानें तुम्हांला पत्र दिलें होतं ना ? ”

“ मला ?—नाहीं. पण वत्सलाबाई—”

“ काय तरी मेली ही ! मी समजलें—”

“ पण वत्सलाबाई, हें कांहीं चांगलें का ? तुमच्या कुलीनपणाला हें शोभतं का ? थांबा—अशा माझ्या अंगाला बिलगूं नका—”


“ मी नाही—हें काय ? मी नाही आतां सोडणार ? ”

आतां मात्र प्रभाकराला अत्यंत चीड आली. त्यानें तिला हिसका देऊन स्वतःला तिच्या बाहुपाशांतून सोडविलें आणि रागानें तो म्हणाला, “ वत्सलाबाई मी तुम्हांला दोन प्रसंगीं समोपचारानें सांगितलें. आतां ही गोष्ट मर्यादेच्या पलीकडे गेली. आतां ही गोष्ट उद्यां भाऊसाहेबांच्या कानावर घालून मला नीट बंदोबस्त केला पाहिजे. आतां मुकाट्यानें जा. तुम्ही समजतां तशा प्रकारचा मनुष्य मी नाही. तुम्ही एक लाजलजा सोडिली पण मला तसें करतां येत नाही. अद्यापि कांहीं विघडलें नाही. अद्यापि तुम्ही आपलें वर्तन सुधारा. ” इतकें बोलून प्रभाकर तेथून निसटला. वत्सला एखाद्या नागिणीप्रमाणें सुस्कारे टाकीत त्याच्याकडे पहात राहिली.



प्रकरण ३६ वें.

शोध लागला.



प्र भाकरानें आंबराई गांठली खरी, परंतु तेथेहि त्याला पुनः एक व्यत्यय आला. आंबराईच्या दरवाजांत काशी त्याची वाट पहात उभी होती. ती आंबराईत आली त्याचेवळीं प्रभाकर अणि कृष्णा दारांतून बाहेर पडतांना तिच्या दृष्टीस पडले. परंतु ती पुढें न होतां काळोखांतच लपून राहिली कारण ती ज्या कामाला आली होती तें काम फारच गुप्त होतें. आतां प्रभाकर आंत येतांच तिनें हळूच ‘प्रभाकरराव !’ अशी हांक मारिली.

“कोण आहे ?”

“मी काशी.” ती पुढें होऊन म्हणाली, “मी मघांच इथं आलें पण तुम्ही बाहेर गेलां होतां. कृष्णाबाई तुमच्याबरोबर होत्या म्हणून मी बोललें नाहीं. हें ध्या. अगदीं ह्या कानाचा खडा ह्या कानाला लागूं देऊं नका.” तिनें पुढें केलेली कागदाची घडी प्रभाकरानें घेतली. परंतु काळोख असल्यामुळे त्याला ती घरांत गेल्याशिवाय वाचतां येणें शक्य नव्हतें.

“कोणाची आणलीस ही चिठी ? त्या वत्सलेनें दिली होती कीं काय ?”

“नाहीं-नाहीं. तुम्ही वाचा म्हणजे कळेल.”

लवकर लवकर तो घरीं आला. अद्यापि सावित्रीबाई आणि आका गोष्टी बोलत बसल्या होत्या. कमळाहि अडून झोंपली नव्हती. नुकतीच कृष्णा येऊन गेल्यामुळे त्यांच्या गोष्टीचा विषय तोच होता. प्रभाकर आंत येतांच त्यानें प्रथम दिव्याजवळ तो कागद धरला आणि वाचला. त्याबरोबर भीति, आनंद, आश्चर्य इत्यादि भावनांनीं युक्त ‘काय !’ हा शब्द त्याच्या मुखावाटे बाहेर पडला आणि त्या झटक्यांतच तो मागे फिरला. त्या पत्रांत काय होतें ?—

“आई, आका, मी आतां जाऊन येतो-”

“अरे पण थांब. ही काय गडबड आहे ऐकू तरी दे ? सावित्रीवाईचा प्रश्न ऐकून दरवाजा बाहेर टाकलेले पाऊल प्रभाकराला मार्गे ध्यावें लागलें. “अरे, एवढी रात्र झाली आतां तूं ह्या काळोखांतून जातोस तरी कुठें ? प्रभाकर मार्गे परतला आणि हळूच म्हणाला, “आई, हें पहा यशवंतने पत्र पाठविलें आहे. ” असे म्हणून त्यानें तें पत्र वाचलें, ‘प्रभाकर, मी अगदीं शरपंजरीं पडलों आहे. मी जेणे अशी आतां आशा नाही. मी आतां मरणार पण एकदां मला अगदीं गुपचुप येऊन भेट.

पुनः आई किंवा आका यांना प्रश्न विचारण्यास त्यानें वेळमुद्धां मिळू दिल्या नाही. तो तडक बाहेर पडला. काशी अद्यापि दरवाजाजवळच उभी होती तिला “चल-चल लवकर ! कुठें आहे यशवंत ? असें विचारीत तो झपझप चालला होता. काशीला ठेंचा खात थांबतच त्याच्या मागून जावें लागलें. थोड्या वेळांत ते दोघे देवडीवर आले तेव्हां काशीनें हळूच दरवाजावर थाप मारिली. रायबा त्यांची वाटच पहात होता. दरवाजावाजतांच ‘कोण आहे ?’ असा त्यानें हळूच आंतून प्रश्न केला. आणि प्रश्नाला उत्तर ‘येऊन आपली मुलगीच आली आहे’ अशी खात्री होतोंच त्यानें दरवाजा उघडला. काशी आणि प्रभाकर आंत जातांच त्यानें पुनः दरवाजाला कडी लावून घेतली.

“कुठें आहे ?” इकडे तिकडे पहात प्रभाकरानें विचारलें.

“वर आहे. पण तो तापानें बडबड करतो. ” हळूच जिना चढत असतां रायबानें उत्तर दिलें.

अरेरे ! अफाट जंगम आणि स्थावर जिनगीच्या मालकाची, देशमुखवाडीच्या खऱ्या वारसाची आणि देशमुखीच्या खऱ्या वतनदाराची ही काय शोचनीय अवस्था ? पोटमाळ्याच्या एका कोपऱ्यांत फाटवया गोघडीवर यशवंत निजलेला पाहून प्रभाकराला एकदम भडभडून आलें. एका कोपऱ्यांत बारीक दिवा मिणमिणत होता. त्याचा अंधुक प्रकाश यशवंताच्या निस्तेज तोंडावर पडला होता. त्याचे डोळे खोल गेले होते. गालांना खाडा पडला होता. उजव्या गालावर मलमपट्टी केलेली दिसत होती. त्याचा एक हात पांघरुणा बाहेर जमिनीवर पडला होता. प्रभाकर त्या तापानें वेगुद्ध पडलेल्या यशवंताकडे

दयार्द्र हृदीनें पहात असतां रायबा हळूहळू बोलू लागला, तो म्हणाला, “प्रभाकरराव, त्या दिवशीं त्या वेळ्या गवळ्यानें येऊन मला सांगितलें मात्र ! तों मी म्हातारा मनुष्य तीरासारखा शेतांत धांवत गेलों. आणि एखाद्या भ्रमिष्टासारखा इकडे तिकडे शोधूं लागलों. किती वेळानें तरी मला यशवंतराव निवडुंगाच्या काळ्यांत बेगुद्ध पडलेला आढळला. त्याच्या खांद्याजवळ एक भला मोठा धोंडा पडलेला होता. तोच दगड त्या-त्या-चांडाळानें भाऊसाहेबानें त्याच्यावर हाणला होता. थोडक्यांत चुकलें नाहींतर मोठा अनर्थ झाला असता. तो दगड यशवंतरावाच्या खांद्यावर जरा बाजूला पडला. ती पहा गालाला खोक पडली आहे ! आणि खांद्याहि दुखावला आहे.” असें म्हणून त्यानें हळूच यशवंताच्या अंगावरील पांघरूण दूर केलें आणि त्याच्या खांद्याची जखम बांधलेली त्यानें दाखविली.

“मग मी त्याला हळूच उचलून खांद्यावर घेतलें आणि तडक घरीं आलों.” रायबापुढें सांगूं लागला, “मला झाडपाल्याची माहिती आहे ती त्यावेळीं फार उपयोगी पडली. एक तास औषध-उपचार केल्यावर तो शुद्धीवर आला. मी त्याच्या जखमा मलमपट्टीनें बांधल्या. पण त्याला बोलवत नव्हतें. मज गरिबाजवळ इतक्या रात्रीचं काय मिळणार ? शेवटीं काशीला पाठवून मी गणबाकडून थोडें दूध आणविलें. आतां पुढें काय करावें ही मोठी चिंता माझ्यापुढें उभी राहिली. दुसऱ्या दिवशीं पाहतों तों त्याला पकडण्याची जिकडे तिकडे धामधूम चालली आहे. तेव्हांपासून मी आणि काशी अगदीं डोळ्यांत तेल घालून आहोंत. कोणालाहि आझी येथें अगदीं फिरकू दिलें नाहीं. दुसऱ्या दिवसापासून त्याचा ताप भडकूं लागला. मग मी घाबरलों मला काहीं सुचना. शेवटीं मी आजारी आहे असा बहाणा करून काशीला शास्त्रीबुवांकडे पाठविलें आणि औषध आणलें. पण त्याचाहि काहीं उपयोग होईना. शास्त्रीबुवांना येथें आणावं तर वाज्यांत संशय येईल ही धास्ती ! दुसरें कोणाला सांगावं तर गोष्ट षट्कर्णी होईल ही काळजी. अशा दुहेरी पेचांत मी सांपडलों. त्याला पेजपाणी करायलाहि मला सामर्थ्य नाहीं. प्रभाकरराव, काय करूं हो-हा माझा धनी दूध तुपाशिवाय असा हा जमिनीवर पडलेला पाहून माझ्या रक्ताचं पाणी पाणी होतं हो ? अरेरे ! देवा-नारायणा ! हाच कायरे तुझ्या घरचा न्याय ?” असें म्हणून त्या म्हातान्याच्या डोळ्यांतून चळघळ अभ्रू वाहूं लागले. त्याचा कंठ भरून आला. त्याला पुढें बोलवेना !

“ पण आतां ही अशी हाची स्थिती केव्हांपासून झाली ? ”

“ आतां संध्याकाळपासून. आज सर्व दिवस त्याच्या शरिराची सारखी तळमळ चालू आहे. शेवटीं त्यानें काशीजवळ कागद मागून घेतला आणि तीं वेडीवांकडीं चार अक्षरे तुम्हाला लिहिलीं. आतां इतके दिवस कसेतरी निभावून गेले पण ह्यापुढें चिन्ह कांहीं ठीक दिसत नाही. ”

प्रभाकरालाहि तसेंच वाटूं लागलें. आतां यशवंताला उत्तम वैद्याच्या किंवा डॉक्टराच्या मदतीची अत्यावश्यकता आहे हेंहि उघड दिसत होतें. उत्तम जागा, उत्तम पथ्य, उत्तम औषध आणि उत्तम शुश्रूषा असल्याशिवाय यशवंत आपल्या हातीं लागणार नाही असें त्याला वाटूं लागलें. परंतु हें सर्व व्हावें कसे ? त्याच्या डोक्यांत प्रश्नावर प्रश्न येऊं लागले. परंतु प्रत्येक प्रश्नाचें उत्तर ‘ अशक्य ’ हेंच येऊं लागलें. शास्त्रीबुवांना येथें आणावें, तर तेंहि जोखमाचें ! त्यांतूनहि ते एकदां येऊन काम भागण्यासारखें नव्हतें. निदान दिवसांतून दोनदां तरी त्यांनीं रोग्याची प्रकृति स्वतः पाहिली पाहिजे. आणि अशारतीनें शास्त्रीबुवा येथें येऊं लागल्यास वाज्यांत संशय येणार ! तेव्हां आतां काय करावें हें त्याला सुचेना. आपणास कांहीं युक्ति सुचेना म्हणून यशवंताला अशाच स्थितीत मरत पडूं वावयाचें कीं काय ? छे ! छे ! ! हा विचार मनांत येतांच प्रभाकराच्या सर्वांगाला कंप सुटला. त्यानें हळूच खालीं बसून यशवंताचा नाजूक हात आपल्या हातांत घेतला आणि ‘ यशवंत—यशवंत ! ’ अशा हांका मारिल्या परंतु यशवंताकडून त्याला उत्तर मिळालें नाही.

“ प्रभाकरराव, आतां पुढें काय करावें मी तर अगदीं गोंधळून गेलों आहे. उद्यां जर कांहीं कमीजास्त प्रकार झाला तर—” रायबाला पुढें बोलवेना.

“ मलाहि तीच भीती वाटत आहे. पण आतां आलेल्या प्रसंगाला धैर्यानें तोंड दिल्याशिवाय दुसरा उपाय नाही. आतां काय पाहिजे तें होवो. मी हा असाच आतां शास्त्रीबुवांकडे जाणार आणि मग त्यांच्या संमतीनें कायतें ठरवूं ! ” असें झणून प्रभाकर उठला आणि खालीं आला. काशी दरवाजांतच पहारा करीत बसली होती. तिला, मी आतां येतो असें सांगून तो बाहेर पडला. त्यावेळीं मध्यरात्र झाली होती. सर्वत्र काळ-कुठ अंधार पडला होता. असेंदय बरेवाईट त्रिवार करीत तो केशवशाह्यांच्या घरी आला आणि दरवाजा ठेठावूं लागला. इतक्या रात्री दरवाजा वाजणं झणून शास्त्रीबुवांच्या घरच्या मंडळीस आश्चर्य वाटण्याचें कांहीं कारण नव्हतें. कारण कमी अधिक प्रकार

असला ह्याणजे रोग्यांच्या घरची मंडळी अशा अपरात्री देखील दरवाजा ठोठावण्यास येत असत. त्याच प्रमाणे आतांही कोणी आला असेल असें सजूमन शास्त्रीबुवा स्वतः उठले आणि एका हातांत दिवा घेऊन त्यांनीं दरवाजा उघडला.

“ काय प्रभाकर ? इतक्या रात्री ? कोरे बुवा ? काहीं कमजास्त प्रकार आहे कीं काय ! तुझी आई— ”

“ माझ्या घरची मंडळी सर्व ठीक आहेत.” प्रभाकर शास्त्रीबुवांच्या अगदीं जवळ जाऊन हलकेंच ह्याणाला,” पण शास्त्रीबुवा आतां तुमच्याकडे अगदीं निराळ्याच कामाकरितां आलों आहे. काम फार धोक्याचें असून गुप्त आहे. हें वाचा—असें ह्याणून त्यानें यशवंतानें त्यांना लिहिलेली चिठी पुढें केली. ती वाचतांच शास्त्रीबुवांच्या मुखांतूनहि आश्चर्याचा उद्गार बाहेर पडला. नंतर प्रभाकरानें त्यांना सर्व हकीकत सांगितल्यावर क्षणभर विचार करून शास्त्रीबुवा घरांत गेले आणि आपल्या बटव्यांत औषधें भरूं लागले. इतक्यांत त्यांना काहीं आठवण होऊन त्यांनीं आपल्या कुटुंबाला हाक मारिली आणि ताकाळा घालून शिल्लक राहिलेलें थोडें दूध आहे काय ? ह्याणून चौकशी केली. दैवयोगानें घरांत दूध होतें. तें घेऊन ते प्रभाकराबरोबर घरांतून बाहेर पडले. रस्त्यानें चालत असतांना प्रभाकरानें आपणास पुण्याहून आलेल्या पत्राची सर्व हकीकत त्यांना सांगितली. शास्त्रीबुवा काहीं एक न बोलतां ती हकीकत मुकाट्यानें ऐकून घेत होते. त्यांचें सर्व लक्ष यशवंताची अवस्था कशी असेल ह्या विचारांत गढलें होतें. लवकरच ते वाड्याजवळ आले. प्रभाकरानें दरवाजाला धक्का देतांच काशीनें आंतून कडी काढिली.

एक तास दीर्घ प्रयत्न केल्यावर यशवंताने डोळे उघडले. आणि आजुबाजूला पाहिलें. प्रथम प्रभाकराकडे नंतर शास्त्रीबुवाकडे नंतर रायबाकडे पाहून त्यानें एक दीर्घ श्वास सोडला आणि अत्यंत अस्फुट शब्दांत म्हटलें, “ प्रभाकर, मी आतां मरतो ! ”

“ छे छे ! यशवंत, असा घाबरतोस काय ? मी आतां आलों ना ? मी आतां तुला कधींहि मरूं देणार नाही. ” असें म्हणून धीर देत देत शास्त्रीबुवांनीं त्याच्या कपाळावरून हात फिरविला. “ यशवंत, आतां हें दूध घे. ह्या दुधांत मी एक रामबाण औषध घातलें आहे. तुला आतां चांगली झोंप लागेल. घे पाहू हें दूध. ”

मुकाट्यानें यशवंत तें दूध प्याला. पांच दहा मिनिटांतच औषधाचा त्याच्यावर परिणाम होऊन त्यानें पुनः डोळे मिटले. तें पाहून शास्त्रीबुवा हळूच म्हणाले, “ आतां

काहीं हरकत नाही. पण ह्याला ह्या कोडवाच्यांत जास्त वेळ ठेवतां उपयोगी नाही. ही जागा यशवंताला चांगली नाही. आणि त्याला येथून आणखी कांहीं दिवस बिलकूल हालवितां उपयोगी नाही. नाही तर सर्व श्रम फुकट जावून भलताच परिणाम व्हावयाचा ! मग आतां कसं करायचें प्रभाकर ? मला आणखी कांहीं दिवस दिवसांतून दोनदां तरी ह्याला येऊन स्वतः पाहिलें पाहिजे ! ”

“तें आतां आपण ठरवूं. पण यशवंताला पाहून तुम्हाला काय वाटतें तें प्रथम सांगा ? ”

“आतां सांगायचें काय ? धोका आहे हें तर उघडच दिसतं. त्यांतूनहि त्याच्या आयुष्याची दोरी बळकट असली तर माझ्या हाताला खात्रीनें यश येईल. पण रायबा, तुझा ताप कसा आहे ? ” रायबाकडे पाहून शास्त्रीबुवांनीं विचारलें.

“मला कसला आला आहे ताप ? मी तुमच्याकडून औषध मागवीत होतों तें यशवंत-रावाकरितांच ! ”

“काय यशवंताकरितां ! काय वेडा आहेस तूं ! अरे, त्याच वेळीं मला खरी हकीकत सांगितली असलीस तर आज यशवंताची अशी स्थिति खास होती ना ?

“पण-पण—”

“समजलों ! समजलों ! तूं गेलास चांगल्या हेतूनें करायला. पण कित्येक वेळीं त्याचा परिणाम हा असा होतो. असो. तुझा त्यांत कांहींच दोष नाही. ! आपण सर्वजण यशवंताचे खरे खरे हितचिंतक आहोंत. वरं प्रभाकर चल आतां घरीं जाऊं ! ”

“मी आतां येथेंच बसलों—”

“कांहीं जरूरी नाही. तो आतां सहा आठ तासांशिवाय जागाच होणार नाही, अशी मी औषधयोजना केली आहे. त्याला आतां पूर्ण झोप मिळाली पाहिजे. मी उद्यां सकाळीं येईन. आणि मग पुढें काय करायचें तें ठरवूं. ”

कदाचित् यशवंत उठल्यास काय करावयाचें तें रायबाला सांगून शास्त्रीबुवा आणि प्रभाकर बाहेर पडले. त्यावेळीं रात्रीचे दोन वाजून गेले होते. आंबराईपर्यंत येतांच त्यांनीं एक विचार ठरविला आणि त्याप्रमाणें ते दोघेहि आंबराईत शिरले. सावित्रीबाई आणि आका अद्यापि प्रभाकराची वाट पहात बसल्या होत्या. सावित्रीबाईनें निजावें झगून

आका कैवः वेळां बोलली. आणि त्याप्रमाणे तिने निजण्याचाहि प्रयत्न केला परंतु तिला झोंप कांहीं येईना. प्रभाकर केव्हां येतो आणि यशवंताची बातमी केव्हां सांगतो असे त्या दोघीस होऊन गेलें होतें. कमळा मात्र केव्हांच निजली होती. परंतु प्रभाकर आणि शास्त्री बुवा येतांच दरवाजा वाजला त्यामुळे ती उठली आणि डोळे चौळीत आपल्या आईजवळ बसली.

शास्त्रीबुवांनींच प्रथम बोलण्यास सुरवात केली. सर्वजण चित्त देऊन ऐकत होती. शेवटीं शास्त्रीबुवा म्हणाले. “सावित्रीबाई, आपण ईश्वराला भिऊन वागणारी माणसं आहोंत. तो न्यायी आहे. सत्याचा वाली आहे, त्याची लीला अगम्य आहे अशी तुम्हां आम्हाला वेळेवेळीं प्रतीति आली आहे, ह्या यशवंताच्या बाबतीत सर्व अन्याय होत आहे, त्यांचो अमानुष रीतीनें छळ होत आहे, ह्या सर्व गोष्टी आपण पहात आहोंत. त्या दोघा व्हिणभावंडाविषयीं तुमच्या आमच्या मनांत पूर्ण सहानुभुति आहे आणि आपण त्याचे सहाय्यकतें आहोंत. आज त्या पोरावर इतका भयंकर प्रसंग आला आहे कीं, आपण आज जर ह्यावेळीं पुढें झालों नाहीं, त्याला मदत केली नाहीं तर तो पोर कुत्र्याच्या मोलानें मरणार आहे. मी तर त्याला वांचविण्याचे शक्य ते प्रयत्न करणार. पण त्याला प्रेमाची शुश्रूषा, योग्य पथ्य आणि हवाशीर जागा या गोष्टींची आतां अत्यंत आवश्यकता आहे. प्रभाकराची इच्छा आहे कीं त्याला इकडे आणायचें. पण तुमचा विचार घेतल्या शिवाय—”

“आतां विचार कसला घेत बसला अहांत—” सावित्रीबाई एकदम म्हणाली,
“एकदम त्याला इकडे घेऊनच यावयाचें होतें.”

“वाः इतकी आपली तयारी आहे हें पाहून तर मला अधिक बळ आलें. आतां मी खात्रीनें सांगतों कीं यशवंताला या दुखण्यांतूनहीं मी बरा करीन. मग आतां कसं काय ? त्याला केव्हां येथें आणायचें हें ठरवायचें ना ! तुमच्या माडीवरती पलीकडची खोली फार चांगली आहे. पण येथें आहे ही गोष्ट अगदीं गुप्तच राहिली पाहिजे. मी दिवसांतून वाटेक तेव्हां इकडे आलों तरी कोणाला शंका येण्याचें कारण नाहीं. पण कायहो सावित्रीबाई, तुमच्या मल्हारीचें कसें ? त्याची खात्री आहे का तुम्हाला ?”

“पण आणि परंतु नको ! तो आहे कुठें आतां ! बाहेर ओढीवरच निजला आहे ना !”

“ पण तुम्हीं यशवंताला आतां येथें आणणार कीं काय ! ”

“ नाही, मी उद्यां त्याची प्रकृति जाऊन पाहीन आणि मग येथें केव्हां आणायचें तें ठरवूं. आतां तर त्याची प्रकृति इतकी नाजूक झाली आहे की,—”

इतक्यांत प्रभाकरानें बाहेर निजलेल्या मल्हारीला उठवून आंत आणलें. इतक्या रात्री त्या सर्व मंडळींना एकत्र पाहून तो प्रथम अगदीं घाबरून गेला. त्याच्याकडे पाहून शास्त्रीबुवा म्हणाले, “ मल्हारी, तुला एक काम सांगायचें आहे. काम फार जोखमाचें आहे, खासगी आहे, आणि फार गुप्त आहे. ह्या कानाची गोष्ट त्या कानाला कळतां उपयोगी नाही. तूं करशील काय ?—कां असा घोंटाळलास का ? अरे कोणाचा खून करायचा नाही कीं दरोडा घालायचा नाही. आणि कोणाच्या घरालाही आग पण लावावयाची नाही. काम इतकेंच कीं, एक गोष्ट तुला सांगायची ती तूं अगदीं गुप्त ठेविली पाहिजे. आम्ही सांगूं तोंपर्यंत तुला बाहेर बोलतां उपयोगी नाही. बोल—आहे का ह्या गोष्टीला तुझी तयारी ? ”

“ हो—य. ”

“ असें डळमळीत नको. घे पाहूं तुझ्या खंडोबा मल्हारीची शपथ ! ”

मल्हारीनें शपथ घेतल्यावर सावित्रीबाईनें विचारलें, “ मग तुम्ही ही गोष्ट वाज्यांत सगुणाबाईंना किंवा कृष्णीला सुद्धां कळविणार नाहीं काय ? संशया संशयानें तर त्या दोघीं अगदीं टेकीस आल्या आहेत. ”

“ होय तोहि एक प्रश्नच आहे. मला वाटतें त्यांना दोघींना सांगावं. त्यांना आपणापेक्षां जास्त काळजी. तेव्हां त्यांच्याकडून ही गोष्ट फुटण्याची भीतीच नाही. ”

शेवटीं सगुणाबाईला आणि कृष्णीला सांगण्याचें ठरलें. तें ऐकून प्रभाकरालाहि फार समाधान झालें. आपल्या प्रिय बंधूविषयीं कृष्णीच्या मनाला लागलेली तळमळ त्याला माहित होती तिला आपण यशवंताचा शोध लागला आहे व तो वाज्यांतच आहे हें सांगतांच किती आनंद होईल, याचें चित्र त्याच्या डोळ्यापुढें उभें राहतांच आनंद झाला.

प्रकरण ३७ वें.

ईश्वर झोंपला नाही.



रही जनांच्या स्थितीचें वर्णन पुष्कळ कादंबरीकारांनी आणि कवींनी केलेलें आहे. आणि तसेंच वर्णन वत्सलेनें बऱ्याच कादंबऱ्यांतून वाचलें होतें, त्याची सत्यता तिला आज चांगल्याप्रकारें पटत होती. प्रभाकरानें तिला झिडकारून टाकल्यावर ती एखाद्या नागिणीसारखी सुस्कारे सोडीत थोडा वेळ त्या काळोखात उभी राहिली. तिचें डोकें भडकून गेलें. प्रभाकराला आपण सर्वस्व अर्पण करण्यास तयार असतांना त्यानें आपणास झिडकारलें हें पाहून तिच्या मनांत त्याचा सूड घेण्याचा विचार आला. आणि त्या विचारांत दांतओठ खात ती मार्गे परतली. ती अशा अपरात्रां घरांतून बाहेर 'जा ये' करते अशी कोणाला शंका आली नाही. ती अशी देफान होण्याचें कारण तिच्यावर घरांतील मंडळीची नजर नव्हती हेंच होय.

ती आपल्या बिछऱ्यावर पडली होती. परंतु तिला झोंप लागेना. तिच्या भडकलेल्या मनाची आणि त्याबरोबरीच शरीराचीहि सारखी तटमळ चालली होती. नानाप्रकारचे विचार तिच्या डोक्यांत येत होते. पहाटेचा सुमार झाला तरी देखील तिला झोंप लागली नाही, तिच्या मनाला स्वस्थता आली नाही किंवा तिच्या शरीराची तटमळ बंद झाली नाही. शेवटीं ती उठली आणि खिडकींत उभी राहिली. बावेळी तिच्या मनांत इतके वाईट विचार येत होते की, ते सर्व येथे देणें म्हणजे मर्यादिला सोडून होईल. करितां त्यांचा येथें ऊहापोह न करतां आपण कथानक कडे वळूं. वत्सला खिडकींत उभी राहिली त्यावेळीं कृष्णा मागचा दरवाजा उघडून बाहेर जातांना तिच्या दृष्टीस पडली. तिचें सकाळीं उठतांच पहिलें काम म्हणजे भाऊसाहेबांच्या पूजेकरितां ताटव्यांतील फुलें वेचून आणणें ! त्याप्रमाणें ती ताटव्यांत जाऊन फुलें वेचीत असतां लागून 'कृष्णा' अशी ओळखीच्या आवाजांत हांक

मारलेलो तिला ऐकू आली. तिने चटकन् मागे वळून पाहिले. तेव्हा फाटकाजवळ प्रभाकर उभा असलेला तिच्या दृष्टीस पडला. त्याला पाहतांच तिच्या मुखावर आनंदाची छटा दृग्गोचर झाली. तथापि चितेनें आलिली निस्तेजता स्पष्ट दिसत होती. तिनें एकदां चोरासारखें इकडे तिकडे पाहून अद्यापि कोणी उठलें नाहीं अशी मनाची खात्री केली.

“कृष्णा, तूं जर असं करूं लागलीस तर कसं होणार ?” ती जवळ येतांच प्रभाकर झणाला, “हें पहा, तुझे डोळेच सांगतात. तूं रात्रभर रडत होतीस कीं काय ? अशांनें तूं स्वतःला अपाय मात्र करून घेणार !”

“ह्या यातना-ह्या संशय-” कृष्णीच्या नेत्रांतून खळकन् अश्रु आले, “असं वाटतं; आतांच्या आतां जावं आणि सर्व जगभर यशवंताचा शोध करावा.”

“काय म्हणतेस ?—इतकी तुझी तयारी आहे ?—तुला जर यशवंताच्या शोधाकरितां जगभर हिंडायला पाठवायचें मग आमचा काय उपयोग ? वरं पण तें आतां जाऊं दे, कृष्णा, मी तुला यशवंताविषयीं कांहीं बातमी सांगितली तर तूं मला काय देशील ?”

“यशवंताची बातमी ! सांगा, सांगा ! त्याला पकडलं काय ? सांगा ?”

“नाहीं. त्याला पकडलं नाहीं पण आतां त्याला डोळ्यांत तेल घाळून जपलं पाहिजे.”

“मी जपेन पण सांगा ? तो कुठें आहे ? सांगा—पण तो बरा आहे ना ? सांगा—”

“तो फार फार आजारी आहे. त्याची अतिशय काळजी घेतली पाहिजे तर—”

“मला न्या तिकडे ! मला एकदां त्याला पाहूं द्या. न्या—मी तुमच्या पायां पडतें. मला दाखवा—”

“पण मी तुला आतां तेथें नेऊं कसं ? आतां सगळीं मंडळी उठली असतील.”

“नाहीं नाहीं. अद्यापि कोणीसुद्धां उठलं नाहीं. चला—कुठें आहे तो ? मी त्याला एकदां डोळे भरून पाहीन आणि तशीच चटकन् परत येईन. चला—चला—”

चोर चोरी करण्याकरितां जितक्या सावधपणानें जात असेल त्यापेक्षाहि अधिक काळजी घेऊन लपत लपत प्रभाकर आणि त्याच्या मागून कृष्णी देवडीवर आली. अद्यापि काशीनें दरवाजा उघडला नव्हता परंतु प्रभाकरानें हांक मारतांच दरवाजा उघडला. अगदीं हळू आणि भीत भीत कृष्णी आत येत असतां काशीला प्रभाकरानें “काय खबर आहे ?”

असा खुणेने प्रश्न केला आणि तिनेहि 'यशवंत अद्यापि गाढ झोंपला आहे.' असें खुणेनेच उत्तर दिलें. दोघेहि वर गेलीं. यशवंत रात्री ज्या स्थितीत होता, त्याच स्थितीत आतां होता. परंतु शांत झोंपेमुळे त्याचा श्वासोच्छ्वास न अडखळतां सरळ पण हळू होत होता. तें पाहून प्रभाकर मागे वळून हळूच म्हणाला, "कृष्णा, ये आंत ये. तो झोंपला आहे."

कृष्णा आंत गेली आणि यशवंताच्या घोंगडीजवळ त्याच्याकडे अश्रुयुक्त दृष्टीनें पहात क्षणभर स्तब्ध उभी राहिली. आपला भाऊ दृष्टीस पडतांच तिला प्रथम आनंद झाला. पण त्याची ती शोचनीय अवस्था पाहून तात्काळ तिला दुःखहि झालें, ती चटकन खाली बसली आणि ती आतां त्याच्या गळ्याला मिठी मारणार तोंच प्रभाकरानें तिला धरलें आणि हळूच झटलें "कृष्णा हें काय करतेस तूं ! त्याला उठवायचे नाही. शास्त्रीबुवांनीं त्याला मुद्दाम झोंपेचें औषध दिलें आहे."

"मग आतां हा केव्हां उठेल !"

"तें कांहीं सांगतां येत नाही. तरी अद्यापि एक दीड तास तरी लागेल. आणि हें पहा कृष्णा आतां शास्त्रीबुवा येतील. त्यांनीं जर मत दिलें तर मी आज रात्रीच यशवंताला आमच्या घरीं नेईन. कारण त्याची येथें फार आवाळ होते. गरीब बिचाऱ्या रायबाकडून त्याचें काय पथ्यपाणी होणार ! तरी देखील त्यानें इतके दिवस त्याला जिवापलिकडे सांभाळलें हेच त्याचे कितीतरी उपकार आहेत. शिवाय येथें 'कोणी पाहील काय ! कोणी येईल काय ?' ही भीति ! आमच्या घरीं मात्र अशी भीति बाळगण्याचें कांहीं कारण नाही."

यशवंताबरोबर दोन शब्द बोलावे अशी कृष्णाची फार इच्छा होती. तो उठेपर्यंत थांबावें असा ती विचार करते न करते तोंच घरीं मंडळीं उठली असतील ही भीति तिच्या मनांत उभी राहिली. आतां तिला तेथून गेल्याशिवाय गत्यंतरच नव्हतें. शेवटीं नाइलाजास्तव तिला उठावें लागलें तेव्हां प्रभाकर ह्याणाला "जा आतां तूं, नाही तर वाड्यांत मंडळी उठली असल्यास सर्वत्र गोंधळ होईल."

"पण ही गोष्ट मी आत्याला सांगूना ? तिला फार बरं वाटे !"

प्रभाकरानें क्षणभर विचार करून 'होय' म्हणून उत्तर देतांच तिला आत्यानंद झाला. आणि त्या आनंदांतच एक वेळ यशवंताला पाहून ती खाली उतरली आणि चोरासारखी

लपत लपत घरीं आली. परंतु अद्यापि कोणाच उठलें नव्हतें. तें पाहून मात्र तिला वाईट वाटलें. आपण आणखी थोडा वेळ तेथें थांबून यशवंत जागा होण्याची वाट पाहिली असती तर बरें झालें असतें, असें तिला वाटलें परंतु लवकरच 'आपण तेथें फार वेळ थांबलों नाही, तें चांगलें केले' हें तिच्या प्रत्ययास आलें. कारण तितक्यांतच तिला दुर्गाताईनें आंतून हांक मारिली. तेव्हां लवकर लवकर फुलें वेंचून तीं परडींत भरलीं आणि ती आंत आली. परंतु दुर्गाताईनें तिला हांक मारल्याप्रमाणें काहीं विचारलें किंवा सांगितलें नाही. कृष्णाचें नांव तिच्या तोंडी बसलें होतें. उठल्या सुटल्या ती कृष्णाला हांक मारित असे, त्याचप्रमाणें आतां देखील तिनें ही हांक मारिली होती. असेा कृष्णाला त्या दिवशीं काम करण्यास एक प्रकारचा उत्साह वाटत होता. सगुणाबाई तोंड धूत असतांना तिनें यशवंताची सर्व खबर तिला सांगितली. वाचकहो ! ती हकीकत ऐकत असतां त्या चिंतागिनीनें होरपळून गेलेल्या साध्वीला किती आनंद झाला असेल बरें ! ती आनंदाच्या भरांत म्हणाली, "कृष्णा, चल, मी येतें—मला एकदां त्याला डोळे भडून पाहू दे" परंतु उघड रीतीनें देवडीवर जाऊन यशवंताला पाहणें किती जोखमाचें आहे, ही कल्पना सगुणाबाईच्या मनांत येतांच तिचा निस्तेज चेहरा आंबट झाला ! थोड्या वेळांत ती म्हणाली, "कृष्णा आतां एक काम कर. तूं आतां ताईजवळून माझा शिरा आणि दूध आणशील तें जवळपास कोणी नाही असं पाहून गुपचिप यशवंताला नेऊन दे."

कृष्णा होय झाली. परंतु सर्वांची दृष्टि चुकवून तें आपणास कसें नेतां येईल याची तिला काळजी पडली. तिनें सगुणाबाईच्या सांगण्याप्रमाणें शिरा आणि दूध स्वयंपाक घरांतून आणून तर ठेवलें. परंतु पुढली क्रिया फार जोखमाची होती. तरी देखील इकडे तिकडे पाहून जवळपास कोणी नाही असें पाहून ते दोन्ही जिन्नस तिनें आपल्या पदराखालीं लपवून घेतले आणि ती हळूच दरवाजांतून बाहेर पडली. तिच्या मनांत भीति होतीच परंतु आतां आपणास यशवंताबरोबर दोन शब्द बोलण्यास मिळतील याबद्दल आनंदहि होत होता. ह्या आनंदांत ती जवळ जवळ मोठ्या दरवाजा जवळ गेली तोंच तिच्या कानावर भाऊसाहेबांची आरोळी येऊन आदळळी !

"कृष्णा, उभी रहा !"

जोराने वारा सुटला असतां वेल जशी कांपते, त्याप्रमाणे कृष्णा थरथर कांपत तेथेच उभी राहिली. ती दरवाजांतून बाहेर पडली त्यावेळीं भाऊसाहेब माडीवरील खिडकींत उभे राहून दांत घांशीत होते. कृष्णा पदराखालीं कांहीं तरी लपवून घेऊन जात आहे असें त्यांना वाटलें. ती इतक्या सकाळींच कुठें जात असेल याची त्यांना कल्पना होईना झणून त्यांनीं संशयनिवृत्ति करून घेण्याकरितां तिला हांक मारून उभें राहण्यास सांगितलें. ती उभी राहतांच ते खालीं उतरून तिच्याजवळ गेले आणि ह्मणाले, "कृष्णे, कुठें चाललीस अशी चोरासारखी ?—काय आहे तें तुझ्या पदराखालीं ? पाहुं—काढ बाहेर ?—काय ? हा शिरा आणि दूध ! बोल—हें कुठें घेऊन चालली होतीस ? "

"रायबाकडे ! " अडखळत कृष्णानें उत्तर दिलें.

"रायबाकडे ?—त्या थेरज्याकडे ! हा गरम गरम शिरा आणि दूध त्या थेरज्याला घेऊन जात होतीस ?—कोणी दिला हा तुला ? त्या दुर्गीनें दिला ? —"

"नाहीं. "

"मग कोणी ?—तुझ्या ओतने ?—अस्स ! मला वाटलेंच तें ! मोठी धार्मिकच कीं नाहीं असा तुपाचा शिरा त्या दीड दमडीच्या थेरज्याला ! गरम नाहीं वाटत, अशानें सर्व घर धुवून टाकाल. चल नीच—चल हो चालती घरांत ! चालली त्या थेरज्याला शिरा वायला ! आणि त्या दुर्गीला सांग, उद्यांमासूत शिरा करायचा नही झणून ! जा—आणि पुनः जर तुला असें करतांना पाहिलें तर तंगडं मोडून टाकीन. लक्ष्यांत ठेव ! " इतकें बोलून भाऊसाहेब मागे दळणार तोंच समोरून येत असलेले शास्त्रीबुवा त्यांना दिसले, "का शास्त्रीबुवा, आज इतक्या सकाळींच कुठें ? कां हो, तुझी आमच्या कुटुंबाला पौष्टिक झणून शिरा खायला सांगितला कीं तो दुसऱ्याला धर्म करायला सांगितला ? ही पहा काटी, तो शिरा त्या थेरज्या रायबाला नेऊन देत आहे—"

हें भाऊसाहेबांचें भाषण ऐकून शास्त्रीबुवाहि प्रथम गोंधळले. परंतु लवकरच त्यांनीं सर्व बाजूंसांवरून घेतली. ते म्हणाले, "तो आजारी आहे खरा ! काल त्याची मुलगी आली होती मजकडे औषधाला तेव्हां मी तिला सांगितलें कीं, उद्यां मी ताईसाहेबांची प्रकृती पाहण्याकरितां वाज्यांत येईन तेव्हां तुझ्या बापालाहि पाहीन. पण तुझी काय ? शिऱ्यांस-बधीं काय म्हणालांत भाऊसाहेब ? शिरा ताईसाहेबांनीं रायबाला दिला म्हणतां ? अहो,

त्यांचा स्वभावच आहे तसा दयाळु ! आणि हें पहा भाऊसाहेब तुमच्या सारख्यांनीं आपल्या गरीब आश्रितांचा जर परामर्ष घेतला नाही तर मग कोण घेणार ?

“ होय तें खरंच ! असं रोज आश्रितांना शिरा न पुरी देऊं लागलों कीं उद्यां नारळाची आई हातांत ध्यावी लागेल ! ”

शास्त्रीबुवांच्या मनांत भाऊसाहेबांना खरमरीत उत्तर द्यावें असें होतें. परंतु दूरवर दृष्टि देऊन ते गप्प राहिले. हळुहळू ते दोघेहि वाड्यांत आले. रायबाला शिरा पाठविल्या-बद्दल सगुणाबाईची खरडपट्टी काढावी असें भाऊसाहेबांच्या मनांत होतें परंतु शास्त्रीबुवा जवळ असल्यामुळें ते त्यावेळीं कांहीं बोललें नाहींत तथापि दृष्टीनें आपण रागावलों आहोंत असें तिला सुचवून ते बरांत निघून गेले. तेव्हां शास्त्रीबुवांनीं विचारलें, “ का-आतां कशी काय प्रकृति आहे ? ”

“ माझी प्रकृति बरी आहे हो ! पण शास्त्रीबुवा, मी तुम्हाला कांहीं विचारूं का ? ” सगुणाबाई अगदीं हळू म्हणाली “ माझा यशवंत कसा आहे तुम्हीं काल त्याला पाहिलं ना ! कांहीं भीति आहे का त्याच्या जिवाला ? ”

“ भीति आहे आणि नाही असें दोन्हीहि आहे. कारण असं पहा तो सध्या ज्या परिस्थितींत आहे ती सर्व परिस्थिति त्याला सर्वतोपरी प्रतिकूल आहे. एक तर हा चोरीचा मामला ‘कोणाला कळेल का’ हा भीतीचा राक्षस आ पसरून उभा आहे. नाहीं त्या खोलींत उजेड, नाहीं त्या पोराला अंधरायला कीं पांघरायला ! तसंच वेळेवर औषध नाहीं कीं पथ्यपाणी नाहीं. अशा स्थितींत रोगी जर-जर-”

“ जर काय ?-बोल्ब ? ” अत्यंत उत्कंठेनें सगुणाबाईनें विचारलें.

“ जर काय सांगूं ? अशा स्थितींत भलताच परिणाम न्हावयाचा हें ठरलंच आहे ! ”

“ नाहीं-नाहीं. शास्त्रीबुवा, असं नका म्हणू ! तुम्ही त्याला वांचवा. मला एवढी शिक्षा घाला. ”

सगुणाबाईनें अत्यंत कळकळीनें आणि हताश होऊन उच्चारलेले शब्द ऐकून शास्त्रीबुवांनाहि वाईट वाटलें. ते म्हणाले, “ मी शक्य तितके प्रयत्न करतोच आहे. आणि पुढें ही करीन. पण ईश्वरानें मात्र त्याची आयुष्याची दोरी सबळ ठेवावी. मी आतां तिकडेच त्याला

पाहण्याकरितांच जात होतो. पण वाच्यांत भाऊसाहेबांना पाहतांच त्यांना संशय येऊं नये म्हणून येथें वळलों. आतां मी तिकडेच जाईन आणि तो कालच्यापेक्षां जरा बरा असला तर त्याला प्रभाकराच्या घरीं आंबराईत नेण्याचा आम्ही विचार केला आहे. काल रात्री मी मुद्दाम तेथें जाऊन सावित्रीबाईंना भेटलों. ती मोठ्या आनंदानें माझ्या विचाराला कबूल झाली. ”

“ ईश्वर तिचें कल्याण करो ! ” अंतःकरणापासून सगुणाबाई म्हणाली. इतक्यांत कृष्णा आंत आली तिचें तोंड अगदीं उतरलेलें होतें. तें पाहून सगुणाबाईनें विचारलें. “ का बाळ, काय झालें ? दिलंस का नेऊन ? ”

कृष्णाच्या डोळ्यांतून पाणी आलें. तिनें घडलेला स्पर्श प्रकार सांगितला. तेव्हां शास्त्री-बुवा म्हणाले, “ या तो शिरा आणि दूध माझ्याजवळ. मी आतां तिकडेच जातो. ”

शास्त्रीबुवांनीं त्या दोन्ही वस्तु घेऊन आपल्या उपरण्याखाली झांकल्या आणि ते निघून गेले. सगुणाबाईला आणि कृष्णीला बरेंच समाधान झालें. अशा रीतीनें तो सकाळचा प्रहर निघून गेला. भाऊसाहेब आणि बाबुराव नेहमींप्रमाणें जेवून खाणीवर निघून गेले. परंतु त्यांची गाडी जातांना वत्सलेनें संधी साधून रामजीजवळ चिठी दिली आणि कोणालाही ती न कळतां हरिभाऊला देण्यास सांगितलें. दुपारच्या प्रदूर्ी सर्व काम आटोपल्यावर दुर्गा-ताईचा झोंपण्याचा परिपाठ असे. त्याप्रमाणें आजहि ती झोंपली. वत्सला माडीवर पुस्तक वाचित बसली होती. परंतु तिचें चित्त आज बरेंच चलबिचल झालेलें दिसत होतें. इंदू दिवाणखान्यांत खेळत होती. त्यामुळें सगुणाबाईनें योजलेल्या बेताला फार अडथळा येऊं लागला. शेवटीं तिनें इंदूला हांक मारून म्हटलें, “ इंदू, माझें ऐकायचें नाहीं का तुला ? जा पाहूं तूं आणि कृष्णा वर. आणि तिकडे खेळत बसा. मला आतां थोडा वेळ स्वस्थ पडूं या. ”

सुदैवानें इंदूवाळ उठली. नाहींतर ती हक्की पोर जाग्यावरून हालायची सुद्धां नाहीं. ती उठतांच सगुणाबाईनें कृष्णीला डोळ्यानें खूण केली. तेव्हां ती इंदूचा हात धरून म्हणाली, “ चल इंदू, आपण माडीवर जाऊं. मी तुला चूल मांडून देतें. मग तूं जेवण कर हं ! ”

ईदूला घेऊन कृष्णा माडीवर गेल्यानंतर सगुणाबाई हळूच बाहेर पडली. वाज्यांत आग लागली त्या दिवशीं ती एकदां घराची पायरी उतरली होती. त्यानंतर घराच्या खाली उतरण्याचा हा तिचा पहिलाच प्रसंग होता, ती आपल्या मानसिक आणि शारीक व्यथेनें अगदीं जर्जर झाली होती. चार पावलें चाललें कीं तिला घेरी येत असे अशी तिची स्थिति होती. पण आज तिला यशवंताची बातमी ऐकल्यापासून एक प्रकारचा उत्साह वाढत होता. 'तुम्ही काळजी करण्याचें सोडून या, म्हणजे आतां बऱ्या व्हाल' असें शास्त्रीबुवा तिला नेहमीं म्हणत असत. आणि तें तिला समजत नव्हतें असें नाहीं. पण तिच्या मागे लागलेलें काळजीचें पिशाच्च 'सोडतों' म्हणून सुटण्यासारखें थोडेंच होतें. ! असो. ती हळूच देवडीवर आली. तिला पाहतांच काशीनें चटकन् दरवाजा उघडला. रायबा वर यशवंतजवळ बसला होता. सगुणाबाई वर गेली. एकदम उजेडांतून काळोखांत आल्यामुळे तिला आंतील देखावा एकदम दिसला नाही. क्षणभरानें त्या कोंदट हवेंत काळोखाच्या ओपऱ्यांत गोघडीवर पडलेला यशवंत तिच्या दृष्टीस पडला. ती वर येतांच 'या ताई साहेब.' 'कोण आत्या ?' 'यशवंत बाळा-माझ्या लाडक्या !' असें रायबा, यशवंत आणि ती स्वतः यांचे उद्गार एकाचवेळीं बाहेर पडले !

"लाडक्या, कायरे ही तुझी अवस्था !" त्याच्या गळ्याला मिठी घालून कातर स्वरांत हुंदके देत सगुणाबाई झगाली.

"आत्या, तूं आलीस ! अह'हा ! मला किती आनंद झाला झणून सांगूं ! आत्या मी नाहींग ते रुपये चोरले ! मी अशी चोरी करीन असं तुला वाटतं ? पण मी चुडी फेंकली मग मी काय करूं आत्या ? मला-मला भाऊसाहेबांनीं मारलें हें पहा दगडा दगडांनीं मारलें ! पण आत्या मी आतां मरीन कांग ! मला वाटतं मी आतां मरणार !"

"नाहीरे नाही. माझ्या बाळा, तुला ईश्वरानें उदंड आयुष्य द्यावें."

"नको-मी आतां मरीन तर वरं होईल. मला आतां आत्या हें नाहीं सहन होत. ही भीतीच माझा शेवट करील. पण आत्या, ह्या रायबाचे, त्याच्या काशीचे माझ्यावर किती किती उपकार झाले आहेत झणून सांगूं ! त्यानें जर मला शेतांतून उचळून आणलं नसतं तर मी तिकडेच मरून गेलों असतों. आत्या, मी मेल्यावर तूं ह्या दोघांना विसरूं नको हें ?-नाहीं ना विसरणार आत्या ? सांग !"

“ यशवंतराव, तुम्ही ही काय बडबड लाविली आहे ! ”

“ रायबा, अरे मला बोलू दे. आज माझी आत्मा किती दिवसांनी तरी भेटली आहे ? ”

सगुणाबाईला कांहींच बोलतां येईना. तो एकंदर देखावा आणि यशवंताची स्थिति पाहून तिचें अंतःकरण भरून आलें होतें. ती त्याच्या कपाळावर हात फिरवून बोलण्याचा प्रयत्न करित होती. पण शब्दच बाहेर पडेना बऱ्याच वेळानें ती झगाली. “ रायबा, तुझे हे उपकार मी कधीहि विसरणार नाहीं. आजचा वेळ नाही पण मी तुझे उपकार— ”

“ हें काय भलतेंच बोलतां ताईसाहेब ? मी आतां खातो हें कोणाचें ? एकदां आमचे हे धाकटे धनी बरे होऊन सर्व कांहीं यथास्थित व्हावें हीच माझी इच्छा आहे. ”

“ होईल, तसंहि होईल. ईश्वर कांहीं झोंपलेला नाही. ”



प्रकरण ३८ वें.

वत्सलेचें उच्छृंखल मन.



ध्याकाळीं पुनः एकदां यशवंताची प्रकृति पाहिल्यावर त्याला आंबराईत नेण्याची शास्त्रीबुवांनीं संमति दिली. तेव्हां प्रभाकर त्या उद्योगाला लागला. रात्रीं दहा वाजल्यावर सर्वत्र शांतता झाल्यानंतर मेण्यांतून त्याला घरीं आणावें असा त्यानें विचार ठरविला; परंतु तसें करणें धोक्याचें आहे असें त्याला नंतर वाटूं लागलें. मेण्याबरोबर भोई येतील, तेव्हां कदाचित् त्यांच्याकडून आपली गुप्त गोष्ट बाहेर फुटेल अशी त्याला भीति वाटली. शेवटीं त्यानें यशवंताला खुर्चीवर बसवून स्वतः आणि मल्हारी असे दोघे लागून ती खुर्ची उचलून आणावयाची असें त्यानें ठरविलें. संध्याकाळीं त्यानें आपल्या माडीवर पूर्वीं ठरविलेली खोली स्वच्छ करून तेथें मल्हारी जवळून गादी घालून ठेविली परंतु तेथें आंथरूण घालतांना 'येथें गादी कुणाकरितां ?' असा मल्हारीनें प्रश्न केला. तेव्हां प्रभाकर म्हणाला, 'काल रात्रीं तुझ्याकडून शास्त्रीबुवांनीं शपथ घेतली, ती द्याच करितां ! आतां येथें जें तूं पाहशील, करशील, व ऐकशील त्यापैकीं एकहि गोष्ट बाहेर फुटतां कामा नये.'

रात्रीं जेवण वगैरे आटोपून शास्त्रीबुवा आले. आणि माडीवर कशी काय व्यवस्था केली आहे ती त्यांनीं पाहिली. त्यावेळीं कोपण्यांत बसून कमला समई साफ करित होती. तें पाहून शास्त्रीबुवांनीं विचारलें. "कमला, आतां रात्रीं तूं हें काय करतेस ?"

"आईनें सांगितलं म्हणून ही समई साफ करून ठेवतें. आजारी माणसाला घास-लेटच्या दिव्यापासून त्रास होतो म्हणून ही समई येथें लावायचीं."

"चांगलं ! चांगलं ! पण आतां हें पहा कमला, तुला आतां पुष्कळ काम कुरावें लागेल. यशवंत येथें आला म्हणजे त्याची शुश्रूषा तुलाच करावी लागेल. दुपारच्य-

प्रहरां त्याच्याजवळ बसून त्याची तुला करमणूक केली पाहिजे. त्याचें औषधपाणी नवे कांहीं तुलाच पाहावें लागेल. तुझ्या आईला आणि आकाला दिवसांतून पन्नासदां वर-
खालीं जाणें नाहीं होणार.”

“ मग त्यांत काय आहे ? मी मोठ्या आनंदानें करीन. मला दादानें आणि आईनेंहि तसेंच सांगितलें आहे. ”

‘आंखलेल्या कार्याची वेळ लवकर भरत असते’ असें म्हणतात, त्याप्रमाणें दहांचा सुमार होतांच शास्त्रीबुवा, प्रभाकर आणि मल्हारी हें तिथे बरोबर खुर्ची घेऊन निघाले. यशवंत त्यांची वाट पहात होता. आज त्याला पुष्कळ बरें वाटत होतें. एखाद्या मुलाला यात्रेला न्यावयाचें ह्मणून कबूल केलें असतां तो जसा ठरलेल्या वेळेची उत्सुकतेनें वाट पहात बसतो, तशीच स्थिति यशवंताची झाली होती. शेवटीं ती मंडळी देवडीवर आल्यानंतर यशवंताला पाहतांच आपणाकडून शास्त्रीबुवांनीं शपथ कां घेतली त्याचें कारण मल्हारीच्या चटकन लक्षांत आलें. त्यानें मोठ्या व्यवस्थेनें प्रभाकराच्या साहाय्यानें यशवंताला उचलून आंबराईत आणलें. त्या थोड्याशा हालचालीमुळें यशवंताला बराच क्षीण आला, इतकी त्याची प्रकृति नाजूक झाली होती. अशा रीतीनें ती सर्व मंडळी यशवंताच्या तैनातींत गुंतली असतां हरिभाऊ आंबराईत आला. मल्हारीनें तो आल्याबद्दल बर वई पोंचवितांच प्रभाकर आणि शास्त्रीबुवा थोडे गोंधळले. आपण यशवंताला येथें आणलें ही बातमी त्याला कळली असून तो चौकशी करितां येथें आला आहे कीं काय अशी त्यांना शंका आली. परंतु शंका कुशांका काढीत बसण्यापेक्षां त्याला समक्ष जाऊन विचारावें ह्मणून प्रभाकर खालीं आला. त्याला पाहतांच हरिभाऊ म्हणाला, “प्रभाकरराव, आज मी पुनः इतक्या रात्रीचा येऊन तुम्हाला त्रास देत आहे म्हणून तुम्ही रागावूं नका. मी एक गरीब मनुष्य आहे. स्वकष्टानें मिळेल त्या मीठभाकरींत संतोष मानून रहावें, कोणाच्या भानगडींत पडूं नये आणि सरळ मार्ग सोडूं नये अशी माझी फार इच्छा पण मध्येच ह्या अशा चमत्कारिक गोष्टी घडूं लागल्या तर मग आमचा गरिबांचा कसा निभाव लागावा ? ”

“ हरिभाऊ, तुम्ही हें काय बोलतां यांतील एका अक्षराचाहि मला बोध झाला नाहीं. तुम्ही गरीब अहांत, सरळ मार्गानें वागणारे आहांत, मिळेल त्या मीठ भाकरींत संतुष्ट राहणारे आहांत वगैरे वगैरे सर्व खरं पण चमत्कारिक गोष्टी काय घडल्या त्या तर कळूं या ? ”

“ हें घ्या-हें वाचा मग मी सांगतो. प्रभाकरराव, यांत माझा कांहीं दोष नाही. मी एक गरीब मनुष्य आहे. अशा भलत्याच भानगडींत पडण्याची माझी कधीहि इच्छा नाही. ”

हरिभाऊ पत्र पुढें करून बोलतच होता. परंतु प्रभाकरानें त्याकडे लक्ष न देतां तें पत्र उघडलें आणि वाचण्यास सुरवात केली. पत्रांतील मजकूर येणेंप्रमाणें होता-

“ परवां रात्रीं जो प्रकार घडला त्याविषयीं तुमच्या मनांत काय विचार आले असतील ते असेत. पण आज रात्रीं नऊ वाजतां मी आपली तेथेंच-त्या जागीं वाट पहातें. अवश्य यावें. फार फार अगत्याचें काम आहे. जरूर यावें. माझी रापथ आहे. वत्सला. ”

“ ही काय गडबड आहे ? वत्सलेनें हें तुम्हालाच पत्र लिहिलें काय ? आणि परवां काय प्रकार घडला ? ” प्रभाकरानें आश्चर्यानें विचारलें.

“ ही गडबड फार मोठी आहे. परवां म्हणजे त्या गोष्टीला आज आठ दहा दिवस झाले. प्रभाकरराव, मी आतां तुमच्याकडे आलों आहे तेव्हां आतां तुमच्यापासून कोणत्याच गोष्टी चोरून ठेवीत नाहीं. जशा त्या घडल्या तशा मी आपणास सांगतो. पण यांत माझा कांहीं एक दोष नाही. मी एक गरीब मनुष्य आहे. - ”

“ तें समजलों हो ! पण काय गडबड आहे तें मला ऐकूं द्या. उगाच पाल्हाळ नका लावूं. रात्र फार झाली आहे. ”

“ हें पहा, त्या दिवशीं मी तुमच्याकडे आलों होतो, तें तुम्हाला आठवत असेलच ! मी तुम्हाला वाबुरावाचें पत्र दिलें आणि येथून निघालों. बाहेर फार काळोख पडला होता. मी तसाच चाललों होतो. वाज्याजवळ गेलों तेव्हां समोरून कोणीतरी येत असावें असें मला वाटलें म्हणून मी तेथेंच उभा राहिलों. इतक्यांत तुम्हाला हळूच हांका मारीत वत्सलाबाई तेथें आल्या- ”

“ मला हांका मारीत ? ! ” आश्चर्यानें प्रभाकरानें विचारलें. तोंच आघल्या दिवशीं रात्रीं घडलेल्या प्रकाराची त्याला आठवण झाली. काल जसें वत्सलेनें आपणास रात्रीं रस्त्यांत येऊन गांठलें, तसाच हा प्रकार असावा असें त्याला वाटलें.

“ होय. तुम्हांलाच हाक मारीत त्या मजकूर आल्या. मी प्रथम गोंधळून गेलों. काय उत्तर द्यावें हेंच मला सुचलें नाही तेव्हां ‘ का-बोलायचें नाही वाटत ! ’ असें

म्हणत त्यांनीं माझा धरला. इतक्यांत त्यांना शंका येऊन 'तुम्ही कोण ?' म्हणून मला त्यांनीं प्रथम केला. मी 'हरिभाऊ' म्हणून सांगतांच त्या दचकल्या आणि कांहीं एक न बोलतां झपाट्याने तेथून निघून गेल्या. मग मी झालेल्या गोष्टीचा विचार करीत घरीं गेलों. माझ्या मनांत पुष्कळ गोष्टी घोळूं लागल्या. तुमचा आणि वत्सलाबाईचा संबंध—”

“हं—हरिभाऊ, असे मलत्याच दिशेला वहात जाऊं नका !”

“नाहीं. प्रभाकरराव, मी अगदीं खरं खरं सांगतो. माझ्या मनांत तसे विचार आले खरे. एक दोन दिवस मी ह्या गोष्टीवर विचार केला आणि शेवटीं 'मोक्या माणसांच्या गोष्टींत आपण मन घालूं नये' असें ठरवून मी तो विचारच सोडून दिला. त्या दिवसा-पामून आज सकाळपर्यंत मी ती गोष्ट जवळ जवळ विसरलोंच होतो. पण सकाळीं भाऊसाहेब गेटावर आले, तेव्हां रामजीनें मला खूण करून बाहेर बोलाविलें. आणि हें पत्र दिलें. पुनः मी विचारांत पडलों. काय करावें तेंच मला कळना. शेवटीं पत्रांत बोला-वित्याप्रमाणें वत्सलाबाईंना भेटावें असा मी वेत केला.”

“मग भेटलांत का तिला ? काय सांगितलें तिनें ?”

“काय सांगूं तो पुढला प्रकार तुम्हांला प्रभाकरराव ? मला आतां असं वाटतं कीं, नां आज त्यांना भेटण्याकरितां आलों नसतो तर फार चांगलें झालें असतं !”

“पण काय झालें तें तरी कळू या ?”

“फार वाईट प्रकार घडला प्रभाकरराव ! मी आलों तेव्हां वत्सलाबाई वाड्याच्या मार्गे बागाच्या फाटकाजवळ माझी वाटच पहात लपून होत्या. मला पाहतांच त्यांनीं झुलूच फाटक उघडलें आणि 'पत्राचा राग नाहीना आला ?' असें प्रथम विचारून 'माझे एक काम आहे ? कराल का ?' असें मला त्यांनीं शपथेवर विचारलें. मी बराच वेळ उत्तर दिलें नाहीं. मग म्हणालों कीं, 'माझ्याकडून होण्यासारखें असल्यास अवश्य करीन' तेव्हां त्यांनीं मला शपथ घ्यावयास सांगितली. शेवटीं मला 'हो नाहीं' कर-तांना शपथ घ्यावी लागली. मग मी त्यांना काय काम आहे असें विचारलें. परंतु त्यांनीं बराच वेळ उत्तर दिलें नाहीं. मग 'माझें काय काम आहे तें नाहीं का आपल्या लक्षांत येत ?' असें म्हणून त्यांनीं एकदम माझ्या गळ्याला मिठी मारिली ! प्रभाकरराव, तुम्हांला काय सांगूं ? त्यावेळीं मी इतका घाबरलों कीं, माझे हात पाय थरथर कापायला

लागले. मग मी मोठ्या संकटांनें स्वतःची सुटका करून घेऊन तेथून निसटलों आणि हा इकडे आलों.”

हा प्रकार ऐकून प्रभाकराची चर्चा गंभीर दिसू लागली. वत्सलेविषयीं त्यानें प्रथमच जी कल्पना केली होती, तीच शेवटीं खरी ठरलेली पाहून त्याला अत्यंत वाईट वाटलें. आतां लवकरच ह्या गोष्टीचा बंदोबस्त केला नाहीं तर पुढें परिणाम फार भयंकर होईल, ह्या विचार त्याच्या मनांत येऊन वत्सलेच्या भावी स्थितीचें भेसूर चित्र त्याच्या डोळ्यां-पुढें उभें राहिलें. आपण झिडकारतांच तिच्या मनानें हरिभाऊकडे धांव घेतली. त्याच-प्रमाणें आतां त्यानें झिडकारिलें आहे तेव्हां तिचें मन भलत्याच ठिकाणीं धांव घेऊं लागेल, आणि ह्या तिच्या कृतीमुलें देशमुखांच्या नांवाला कालिमा लागेल; अशी त्याला भीति वाटू लागली. तो बराच वेळ विचारांत मग्न असलेला पाहून हरिभाऊलाहि चमत्कारिक वाटूं लागलें. आपण मोकळ्या मनानें सर्व गोष्टी प्रभाकराला सांगितल्या परंतु त्यानें ह्या सर्व गोष्टी भाऊसाहेबांच्या कानावर घातल्या तर आपणास आपल्या चाकरीला मुकावें लागेल अशी उलट त्याच्या मनाला दहशत बसली. तो म्हणाला, “प्रभाकरराव, मी शपथेवर सांगतो कीं, यांत माझा काडी इतकाहि दोष नाहीं. मला जर वत्सलाबाईंचा उद्देश प्रथमच कळला असता तर मी आज आलोंच नसतो. मी गरीब पोटार्थी मनुष्य ! मी ह्या भानगडींत कशाला पडूं ? पण प्रसंगच पहा कसा चमत्कारिक आला आहे तो ! ”

“बरं आतां हरिभाऊ, तुम्ही आतां असं करा.” विचार करीत प्रभाकर म्हणाला, “ह्या झालेल्या गोष्टीची तुम्ही ह्यापुढें जास्त वाच्यता करूं नका. मी आतां ह्या सर्व गोष्टींचा नीट विचार करून पुढें कसं काय वागायचें तें तुम्हाला एक दोन दिवसांत सांगतो. पण तोंपर्यंत तुम्ही पुनः वत्सलेला भेद नका. आणि यदाकदाचित् तिनें जर तुम्हाला पुनः एखादें पत्र लिहिलें तर प्रथम मला येऊन भेटा. ”

त्याच्या म्हणण्याप्रमाणें करण्याचें कबूल करून हरिभाऊ निघून गेल्यावर प्रभाकर माडीवर गेला. तेथें यशवंताच्या बिछान्या सभोवतीं एका बाजूला सावित्रीबाई, राधाआका आणि कमला बसली होती आणि दुसऱ्या बाजूला शास्त्रीबुवा आणि रायबा बसले होते. मह्दारी दरवाज्यांत उभा होता. प्रभाकर वर येतांत शास्त्रीबुवांनीं विचारलें “कायरे प्रभाकर, कां आला होता तो हरिभाऊ ? ”

“ कांहीं नाही उगाच ! त्या दिवशीं तें त्यानें पत्र दिलें त्याविषयीं पुढें कांहीं कमी जास्त प्रकार आहे काय ? अशी त्याची चौकशी करण्याकरितां तो आला होता. ” अशा रीतीने उत्तर देऊन प्रभाकरानें खरी गोष्ट त्या वेळीं लपवून ठेविली.

“ प्रभाकर, आतां मला किती-किती तरी वरं वाटतं म्हणून सांगूं ? ” यशवंत खोल अवजांत परंतु आनंदांत म्हणाला, “ माझ्यावर तुमचे सर्वांचे किती तरी उपकार आहेत. ”

“ यशवंत, असं फक्त बोलून किती उपकार झाले आहेत ते आम्हाला कळायचे नाहीत. ” शास्त्रीबुवा हास्य मुद्रा करून म्हणाले, “ ह्या उपकारांची मोजणी झाली पाहिजे तर आतां तूं उद्यांपासून असं कर. ही कमळा तुझ्या तैनातीला दिली आहे. ती तुझें पथ्य-पाणी-औषध वगैरे सर्व कांहीं पाहणार आहे. शिवाय दुपारच्या प्रहरां कांहीं रामायण नहाभारत वाचून ती तुझी करमणूकहि करील. त्यावेळीं प्रत्येक दिवशीं तुझ्यावर किती उपकार झाले तें तिला सांगत जा. म्हणजे ती त्या सर्वांचें टांचण करून ठेवील. ” शास्त्रीबुवांचें हें विनोदी भाषण ऐकून यशवंत मोठ्यानें हांसला. वाचकहो ! आमचा दुःखी कर्त्या यशवंत, आज किती दिवसांनीं-नव्हे किती महिन्यांनीं आज हांसला असेल वरें ?

अशा रीतीने थोडोवेळ आनंदांत घालवून शास्त्रीबुवा आणि रायबा जाण्याकरितां उठले. प्रभाकर त्यांच्यावरोबर खालीं आला आणि रायबा गेल्यावर शास्त्रीबुवांन थांबवून त्यानें बत्सलेची सर्व हकीकत त्यांना सांगितली. पुष्कळ वेळ त्यांची वाटाघाट चालली होती. शेवटीं शास्त्रीबुवा म्हणाले, “ ह्या गोष्टीचा आतांच्या आतांच बंदोबस्त झाला पाहिजे. नाही तर ती उच्छृंखल पोर स्वतःवरोबर सर्व कुळाला बद्ध लावील. आतां झाला योग्य उपाय म्हटला म्हणजे तिचें आतां लग्नच करणें हितावह आहे. ह्या पोरनें घरांत बडील माणसांची शिस्त नसली म्हणजे त्या ह्या अशा उच्छृंखल बनतात. मग आतां झाल्या गोष्टीचा कीस पाडण्यांत काय अर्थ ! कांहीं तरी आतां उपाय योजला पाहिजे. मी आतां असं करतो, उद्यां मी ताईसाहेबांची प्रकृति पाहण्याकरितां वाड्यांत जाईन तेव्हां सर्व गोष्टी त्यांच्या कानावर घालीन आणि त्या पोरीवर रात्र दिवस नजर ठेवण्यास त्यांना बजावीन. ”

प्रकरण ३९ वें.

पुनः जंजिऱ्यास.



ऊसहेवांना मिळालेल्या एका महिन्याच्या नोटिशीची मुदत भरत आली. परंतु त्यांना त्याबद्दल कांहींच काळजी वाटत नव्हती. कारण त्यांनी आपल्या विशाल डोक्याच्या पाताळ्यंत्री वाकिलाच्या सहाय्याने सर्व जग्यत तयारी करून ठेविली होती. आतां त्यांना कोणतीच काळजी उरली नव्हती. उलट ते नोटिशीची मुदत संपण्याचीच वाट पहात होते. नोटिशींत लिहिल्याप्रमाणें देशमुखवाडीचा, वतनाचा आणि स्थावरजंगम जिदगीचा ताबा घेण्याकरितां यशवंत येतांच फौजदाराकडून त्याच्या हातांत विझ्या ठोकण्याची त्यांनी व्यवस्था करून ठेविली होती. तरी देखील 'भाऊसाहेबांनी यशवंताचा खून केला' ह्या गोष्टीची चर्चा मधून मधून गांवांत होतच होती. यशवंत आंबराईमध्ये प्रभाकराच्या घरीं हलुहळूं सुधारत चालला होता. त्याच्या गालावरील आणि खांद्यावरील जखमा आतां साफ बऱ्या झाल्या होत्या. परंतु त्या दोन्ही ठिकाणीं भाऊसाहेबांच्या राक्षसी कृतीची साक्ष देण्याकरितां खुणा कायम राहिल्या. त्याची हकीकत शास्त्रीबुवांकडून वाळ्यांत सगुणाबाई आणि कृष्णा यांना रोज कळत असे. त्यामुळे त्या दोघी चिंतारहित होत्या. वत्सलेवर मात्र आतां रात्रंदिवस दुर्गाताईचा खडो पहारा बसला होता. आपल्या मार्गे आल्या अशी हात धुवून कां लागली आहे, हें तिच्या लक्षांत येईना. असो.

एकसारखी जंजिऱ्यास समुद्रकांठची खारी हवा खावून कंटाळलेल्या वाचकांस थारे-पालट करण्याकरितां घांटावर नेल्यास त्यांना आनंदच होईल अशी खात्री वाटत असल्यामुळे ह्या प्रकरणांत आम्हीं पुण्यास जाण्याचा विचार केला आहे. माधवरावानें प्रभाकराला लिहिलेल्या पत्रांत भाऊसाहेबांना नोटीस दिलेल्या गृहस्थीची माहिती दिली

आहे, ती वाचकांच्या स्मरणांत असेलच. त्या गृहस्थाचें नांव कळावें म्हणून माधवरावानें फार खटपट केली. परंतु व्यर्थ ! नाहीं म्हणायला तो गृहस्थ अलीकडे नानासाहेब वकिलजवळ वरचेवर येऊन एकांतांत तासाचे तास घालवीत असे. एके दिवशीं ती मंडळी एकत्र वसून चहापान करीत असतां तो गृहस्थ नानासाहेबांकडे पहात माधवरावाला म्हणाला, “माधवराव, आतां तुमचा डोळा साफ बरा झाला. आतां आम्हीं उद्यांपासून तुमच्या डोळ्यांच्या चौकशीकरितां येणार नाहीं.”

“ वाः चांगलं ! तुमच्या न येण्याला हें कारण चांगलं ! ”

“ कारण चांगलं असो अगर वाईट असो. पण आम्ही आतां येणार नाहीं हें खरं ! कारण आम्ही आतां येथून जाणार—”

“ कुठें ? आणि ती भाऊसाहेब देशमुखांना नोटीस दिली आहे त्याचं काय करणार ? ”

“ त्या करितांच तर जाणार ! त्या नोटीशांची मुदत उद्यां पुरी होते. तेव्हां तुमच्या यशवंतरावाच्या वतीनें भाऊसाहेबाबरोबर भांडण्याकरितां मला तिकडे गेलं पाहिजे. का जाऊं कीं नको ?—काय तुमचें मत आहे ? तुम्ही त्याच्या केविलवाण्या स्थितीचें वर्णन केलंत म्हणून तर मी ह्या गोष्टींत मन घातलं.”

“ मग केव्हां निघणार ? आणि तुम्ही आपलं नांव मात्र अद्यापि मला कळू दिलं नाहीं ? ”

“ माधवराव, नांवांत काय मोठेंसें आहे. मी कांहीं वडा मनुष्य नाहीं तर माझें नाझें मोठें असेल. आहे आपला एक निरुद्योगी लहरी प्राणी ! वरं तें आतां जाऊं द्या. मी आज रात्रीच्या गाडीनें मुंबईस जाणार, तेथून उद्यां बोटीनें जंजिऱ्यास जाणार. तेथें गेल्यावर तुम्ही म्हणतां त्या मुकुंदशेटकडे उतरणार. त्याच्या जवळ सर्व चौकशी करणार आणि परवां सकाळीं देशमुखवाडींत जाऊन भाऊसाहेब देशमुखांस भेटणार; असा मी हा कार्यक्रम आंखून ठेविला आहे. ”

आणि ह्या आंखलेल्या कार्यक्रमाप्रमाणें तो गृहस्थ रात्री प्यासेंजर गाडीनें मुंबईस जाण्याकरितां पुण्याच्या स्टेशनवर आला. सर्व रात्र गाडींत काढावयाची असल्यामुळें एकदा रिकामा डबा पाहावा म्हणजे झोंप घेण्यास ठीक पडेल असा विचार करून त्यांनीं एक शेवटचा डबा पसंत केला. त्या डब्यांत मुंबईस जाणारे चार पांच उतारू होते. एका कोपऱ्यांत चौदा

पंधरा वर्षांचा एक मुलगा खिडकीजवळ बसला होता. त्या गृहस्थानें तो मुलगा बसला होता त्याच्या समोरच्या बाकावर कोपन्यांत आपलें ठाणें दिलें. त्याच्याजवळ एक ट्रंक एक चामड्याची मोठी व्याग,वादीनं बांधलेला विछाना आणि पाण्याचा मोठा चंबू होता. तो गृहस्थ वयानें पन्नास पंचावन वर्षांचा असून कळे राखलेले असल्यामुळें त्याचा चेहरा भव्य दिसत होता. त्याचा एकंदर पेहरावावरून तो गृहस्थ उत्तर हिंदुस्थानांतील राहणारा असावा असा तर्क होत असे. त्यानें आपलें सामान वांकाखालीं ठेऊन विछाना सोडला आणि तो बाकावर आंधरून त्यावर आपलें आसन ठोकलें. नंतर खिचांतून डबी काडून पानाची पट्टी आणि तंबाखूची चिमटी तोडांत टाकिली. त्याच्या समोर बसलेला मुलगा मधून मधून त्याच्याकडे पहात होता. आणि स्वतःशीं एक पद गुणगुणत होता. गाडी चालू झाल्यावर त्या गृहस्थानें विछान्यावर पाय पसरले. आणि डोळे मिटले. त्याला झोंप लागली नाहीं. आपण जंजिन्यास गेल्यावर पुढें काय काय करायचें त्याबद्दलच त्याचा विचार चालू होता. मधून मधून त्याच्या समोर बसलेल्या मुलाचें गुणगुणणें त्याला ऐकूं येत होतें. हळुहळू तो मुलगा आपलें पद उंच स्वरांत घोकून म्हणूं लागलों—

‘ जरा ठाडे रहो बनमें, मैं चलुंगी तोरे साथ ।

मैं चलुंगी तोरे साथ । रामा ! मैं चलुंगी० ॥ धृ० ॥ ’

तो गृहस्थ आतां लक्ष्यपूर्वक त्या मुलाचें पद ऐकूं लागला. तो स्वतः संगीत शास्त्राचा अर्थज्ञ असल्यामुळें त्याचें लक्ष त्या मुलाच्या पदांकडे वेधलें यांत आश्चर्य नाहीं. शेवटीं तो उठून बसला आणि त्या मुलाला म्हणाला, “ कायरे मुला, तूं कुठें असतोस ? गाण्याची तुला आवड आहे असं दिसतं. ”

“ मी मुंबईकर संगीत नाटक मंडळींत मुख्य स्त्रीपाटीं आहे ” मोठ्या अभिमानानें तो मुलगा म्हणाला,

“ मुंबईकर संगीत नाटक मंडळी ! नवीनच आहे वाटतं ही मंडळी ? मी नव्हतें हें नांव कधीं ऐकलें ! ”

“ होय—नवीनच आहे. ”

“ असं काय ? मग तूं देखील नवीनच राहिलेला आहेस तर ! पण पूर्वी कुठें होतास ? ”

“ पूर्वी आम्ही एक स्वतंत्र कंपनी काढली होती. परंतु ती लवकरच मोडली. ”

“ तुझं नांव काय ? ”

“ मधुकर. ”

“ आणि राहणार ? ”

“ जंजिन्याचा. ”

“ जंजिन्याचा ? मग तू दाजीवा सरदेसायाचा मुलगा कीं काय ? ” त्या गृहस्थानें एकदम विचारलें. आपल्या वडिलांचें नांव त्या परक्या गृहस्थानें सांगितलेलें ऐकतांच मधुकर त्याच्या तोंडाकडे, पहात राहिला. प्रभाकरानें माधवरावाला पत्र लिहिलें होतें, त्यांत मधुकराच्या नांवाचा उल्लेख होताच. तेव्हां तो पुण्यांत शिकण्याकरितां आल्यापासून पुढें त्यानें काळा सोडली, झुव काढला, मंडळी जमविली, नाटक बसविलें, बाबुरावाला पत्र लिहून त्याच्याकडून साडेतीनशें रुपये आणविले आणि शेवटीं त्याला इतर मंडळींनीं फसविलें वगैरे सर्व हकीकत माधवरावानें त्या गृहस्थाला सांगितली होती. तेव्हां मधुकराचें नांव आणि राहण्याचें ठिकाण ऐकतांच त्याला त्याची ओळख पटली. इतकेंच नव्हें तर तो गृहस्थ आपण समजतो तसा कोणी परका नसून किंवा यशवंताची हकीकत ऐकून त्याच्याकडून कसता देऊन कसत कळकळ वाळगणारा नसून जंजिन्याचा व विशेषतः त्याला देशमुखवाडीचा चांगला माहितगार असावा असें आपणास दिसून येईल. तो पुढें म्हणाला, “ मधुकर, तुझ्याविषयीं सर्व हकीकत मला कळली आहे. तू आपला अभ्यास सोडून हा जो उद्योग आरंभिला आहेस तो मला बिलकूल पसंत नाही. तू चांगला विद्यार्थ्यास करावास म्हणून तुला तुझ्या आईनें इतक्या लांब पुण्यास पाठविलें, परंतु तू आपलें कर्तव्य विसरून हा वाईट छंदाला लागलास ! तर आतां माझें ऐक. मी आतां कांहीं कामाकरितां जंजिन्यास जात आहे, तेव्हां तूं माझ्याबरोबर जंजिन्यास चल—”

“ मी नाहीं यायचा ! ” एकदम मधुकर म्हणाला.

“ कां नाहीं येणार ? न येण्याचें कारण काय तें तरी सांगशील कीं नाहीं ? ”

“ मी नाहीं येणार ! मला विचारणार तुम्हीं कोण ? ”

“ मी कोण ? ” मान हालवीत तो गृहस्थ गंभीर स्वरांत म्हणाला, “ पण मी कोणी कां असेना ! तुला माझ्याबरोबर जंजिन्यांस आलंच पाहिजे. ”

“ तुमची माझ्यावर एवढी बळजबरी काय म्हणून ! ”

“ अस्सं काय ? अद्यापि तुला माझा इंगा कळला नाही तोपर्यंत ! ” असें म्हणून त्या गृहस्थानें मधुकराकडे तीक्ष्ण दृष्टीनें पाहिलें. त्याबरोबर तो गोगलगाय बनला. बराच वेळ तो गृहस्थ गप्प होता. नंतर त्यानें पुन्हां आपली डबी काढून एक पानाची पट्टी आणि तंबाखूची चिमटी तोंडांत टाकिली. तेव्हां मधुकर हळूच म्हणाला, “ मी जंजिऱ्यास गेलों तर मला आतां आई घरांत घेणार नाही. मी-मी-”

“ इतकंच ना ? तें माझ्याकडे लागलं. अरे वेड्या, तुझ्या आईचा कान धरण्याचा अधिकार मला आहे. मग तुझी काय कथा ? चल्, आतां शहाणा असशील तर माझे ऐक. तूं पुण्यास काय कांय ढंगं केलेस आणि आतां तुझी कशी स्थिति आहे, तें सर्व मला माहित आहे. आतां हें नाटक फाटक सर्व दे सोडून आणि नीट वाग. मी स्वतः कोणाला सहसा वेंळणारा गृहस्थ नाही. पण तुला पाहून तुझ्याविषयीं माझ्या मनांत थोडें प्रेम उत्पन्न झालें आहे. म्हणून म्हणतो कीं, तूं नीट वागून झटून अभ्यास करशील तर मी तुझें जन्माचें कल्याण करीन. मध्यंतरीं वाईट संगतीला लागून दोन महिन्यांत तूं तीनशें साडेतीनशें रुपये उधळलेस पण ते रुपये चोरीचे होते. आणि आतां मी मनांत आणीन तर तुला येथल्या येथेंच पोलीसाच्या ताब्यांत देऊं शकेन ! ”

“ नको-नको. मी-मी-नाहीं—” भयभीत होऊन मधुकर म्हणाला.

आतां मधुकर सर्वस्वी त्या गृहस्थाच्या ताब्यांत गेला. आपण जसें वांकवू तसा ह आतां वांकिल अशी त्याची पूर्ण खात्री झाली. अशा रीतीनें वरील संवादांत दोन चार स्थानें निघून गेल्यावर त्यानें मधुकराला एक पद म्हणण्यास सांगितलें. परंतु त्याचें मन गोंधळलेलें असल्यामुळे तें पद चांगलें दठलें नाहीं. तेव्हां त्या गृहस्थानें तेंच पद आपल्या खंड्या सुरांत म्हणून दाखविलें. त्यामुळे तर मधुकरावर त्या गृहस्थाची पूर्ण छाप बसली. हळुहळूं त्यानें मधुकराकडून सर्व गोष्टी काढून घेतल्या. आणि त्यानें हि कांहीं एक न लपवितां सर्व त्याला सांगितलें. आतां तो मुंबईस जात होता परंतु विन टिकिटीनेंच जात होता. पुण्यांत खाणावळीचे एक महिन्याचे पैसे त्याला घावयाचे होते. त्यानें मुंबईत नवीन निघालेल्या नाटक मंडळीस पत्र लिहिलें आणि इतके दिवस उत्तराची वाट पाहिली. शेवटीं खाणावळीचें बील चढत चाललेलें पाहून आज तो मुंबईस पळून जात होता. ही

त्याची स्थिति ऐकून त्या गृहस्थानें त्याच्या भावी स्थितीचें असें भेसूर चित्र काढून त्याच्यापुढें उभें केलें कीं, तें ऐकून मधुकराच्या डोळ्यांतून पाणी आलें. तो म्हणाला, “मधुकर, शेवटीं तुझी ह्या छंदांमुळें अशी स्थिति होऊन पुढें तुझे हाल कुत्रादेखील खाणार नाही.”

“नाहीं नाहीं, आतां मी तुम्हीं सांगाल तसं वागेन.”

नकाळीं ते दोघे बोरीबंदरच्या स्टेशनवर उतरले. आणि तेथून ते सरदारगृहांत गेले. तेथें स्नान भोजन आटोपून बोटीच्या वेळेवर ते कानाक बंदरावर आले. टिकीटा काढून ते बोटींत चढतांना त्या गृहस्थाला आनंद झाल्यासारखें दिसत होतें. तो बोटीच्या डेकवर उभा राहिल्यावर म्हणाला, “मधुकर, आज मी वीस वर्षांनीं ह्या पाण्यांतून प्रवास करीत आहे. त्यावेळीं बोटी नव्हत्या. त्यावेळीं ह्या पाण्यातील प्रवास पडावांतून करावा लागत असे. आतां मी ह्या बोटींत उभा आहे पण मला असे वाटतं कीं, मी एखाद्या नवीनच सृष्टींत उभा आहे.” असें म्हणून तो स्वतःच्या समोवतीं मोठ्या उत्सासानें पाहूं लागला. थोड्याच वेळानें बोट चालूं लागली. त्या प्रवासांत विशेष म्हणण्यासारखा कांहींएक प्रकार घडला नाहीं परंतु काळखाईच्या खोऱ्याला बोट लागल्यानंतर ते दोघेजण बंदरावर आले त्यावेळीं त्यांना एक अनिष्ट प्रकार कळला. बोट घेण्याच्या वेळीं गवळ्या बहुतांश बंदरावर पैसा दोन पैसे हेल मिळविण्याच्या आशेनें येत असे. त्याप्रमाणें तो आजहि आला होता. मधुकर त्याच्या दृष्टीस पडतांच तो जवळ आला परंतु त्याच्याबरोबर तो परका गृहस्थ असल्यामुळें कांहींएक न बोलतां हेल आपणासच मिळेल, ह्या आशेनें दूर उभा राहिला. कुठें जावयाचें आहे, तें मधुकरालाहि माहीत नव्हतें. तो गृहस्थ आपणास घेऊन एकदम आंबराईत जाईल किंवा शहरांत वस्ती करील याविषयीं त्यानें कांहींच चौकशी केली नव्हती. परंतु आतां चौकशी करण्याची वेळ आली. तो म्हणाला, “आपणाला आतां कुठें जावयाचें ? आमच्या घरीं जाण्याकरितां मी दांगा ठरवूं कीं काय ?”

“नको. आतां आपण शहरांत मुकुंदरावाच्या पेढीवर जाऊ. तेथें मला प्रथम काम आहे. मग उद्यां आपण तुझ्या घरीं जाऊ. ”

“ठीक आहे. ” असें म्हणून मधुकरानें गवळ्याला हांक मारिली आणि विचारलें, “गवळ्या, येतोस कायरे ? ”

“ येतो न्हायी तर काय ? न्हाई तर कशा पायी यथं उभा राहयलों असतो ” असें म्हणून गवळ्या टूंक उचलूं लागला, तेव्हां आपल्या घरची कांहीं तरी बातमी कळावी ह्या उद्देशानें मधुकरानें विचारलें, “ गवळ्या, आपल्या गावांतील काय खबर आहे ? ”

“ काय खबर विचारतां मधुकरराव ! लई बघा खबर वंगाळ हाय ! ”

“ का वरं ? एवढी वंगाळ असायला काय झालें ? ”

“ वंगाळ न्हवें तर काय ? भाऊसाहेबांनीं यशवंतरावांचा खून केला—”

“ काय ?—” मधुकरानें आणि त्या गृहस्थानें एकाच वेळीं प्रश्न केला.

“ त्यांनीं दंगड हाणूनशांनीं त्यांचा खून केला खून ! ”

गवळ्याचें उत्तर ऐकतांच तो गृहस्थ एखाद्या दगडी पुतळ्याप्रमाणें तेथेंच स्तब्ध उभा राहिला. त्याचें तोंड खरकन् उतरलें. भाऊसाहेबांच्या जाचांतून आपण त्याची सुटका करण्याकरितां आलों परंतु आपल्या पूर्वीच भाऊसाहेबांनीं त्याची कायमची सुटका केली हें ऐकून त्याची अशी स्थिति होणें अगदीं स्वाभाविक आहे. आतां पुढें काय करावें हें त्या गृहस्थाला सुचना. त्यानें पुनः पुनः विचारल्यावर ‘मी मागं उभा व्हतो आणि ह्या डोळ्यांनीं बघितलं नव्ह का !’ अशी गवळ्यानें साक्षी देखील दिली. ह्या बातमीमुळें त्याची कंवर खचल्यासारखी झाली. शेवटीं दुःखी मनानें तो मुकुंदशेटच्या घरीं जाण्याकरितां निघाला. हळुहळूं ते दोघे आणि ओझें घेतलेला गवळ्या पेढीजवळ आले. आपल्या शेटजीकडे कोणी पाहुणे आले आहेत असें पाहून एका कामगारानें आंत जाऊन शेटजीस वर्दी पोंचविली. तेव्हां शेटजी स्वतः उठून बाहेर आले. आणि त्या गृहस्थाच्या तोंडाकडे पहात राहिले.

“ का मुकुंदराव, नाही का ओळख पटत ? ” तो गृहस्थ पुढें होऊन म्हणाला, “ तुम्हीं आपल्या वस्तादाला अगदीं विसरलां म्हणायचें ? ”

“ कोण— — ! ”

परस्परांचीं ओळख पटतांच मुकुंदशेटनीं त्या गृहस्थाला आंत नेलें. पंधरा बीस मिनिटें त्यांच्या आंत गोष्टी झाल्यावर त्यांनीं मधुकर आणि गवळ्या यांना आंत बोलावून नेलें. मुकुंदशेटनीं पुनः गवळ्याला सर्व हकीकत विचारली. नंतर त्यांच्या हातावर एक पावली

टुंऊन त्यास तेथेंच राहण्यास सांगितलें. आणि तें त्यानें कबूल केल्यावर मुकुंदशेट म्हणाले,
“ ह्याच्या साक्षीची आपणास जरूरी पडेल. वरं तुम्हाला काशीनाथपंत पुरोहित ठाऊक
आहेत ना ? पूर्वी आपल्याच मंडळीत ते होते. ”

“ होय आठवलं !— कां वरं ? ”

“ ते आतां येथें मोठ्या हुद्यावर आहेत. आपल्या मंडळीपैकीं नांव घेण्यासारखे ते
एक सरकारी अधिकारी आहेत. त्यांचा आपणास ह्या कामांत फार उपयोग होईल.
कारण ते तेथें मुख्य न्यायाधिकाऱ्याच्या जागेवर आहेत. ”

“ मग ठीक आहे. त्यांना प्रथम जाऊन भेटूं. माझी खात्री आहे कीं, माझं काम ते
नाट्या आस्थेनें करतील. ”

“ करताल न्हयजे ? केलंच पाहिजे. वरं पण आतां आपण थोडासा उपहार आटपूं.
मग जाऊं त्यांच्या कडे ! ”

मुकुंदशेटनीं तत्काळ उपहाराची व्यवस्था केली. त्यांची आणि त्या गृहस्थाची फार
जुनी ओळख असावी असें दिसत होतें; कारण फराळ होत असतां ‘लहानपणींच्या
लोला’ हा त्या दोघांचा बोलण्याचा विषय होता. हल्लहळूं तो विषय बदलून पुनः भाऊ-
नाहेबांविषयीं त्यांच्या गोष्टी सुरू झाल्या. त्यांत त्यांचें कुळावरोबर, खाणीवरील मजुरां-
वरोबर, आपल्या घरांतील नाणसांवरोबर आणि प्रमाकरावरोबर कसें वर्तन आहे, ह्या
गोष्टी मुख्य होत्या. फराळ झाल्यावर ते दोघे काशीनाथपंत पुरोहित यांच्याकडे
जाण्यास निघाले.



प्रकरण ४० वें.



बाजू उलटली.



काळी सहा वाजले होते. देशमुखवाडींतील सर्व मंडळी अद्यापि उठली नव्हती. अशावेळीं वाड्याच्या दरवाजाजवळ दोन गाड्या येऊन उभ्या राहिल्या. पहिल्या गाडीत तो गृहस्थ, मुकुंदराव आणि काशीनाथपंत न्यायाधीश बसले होते आणि दुसऱ्या गाडीत फौजदार, मधुकर आणि पोलीस नाईक असून पुढल्याबाजूला गवळ्या बसला होता. गाड्या उभ्या राहतांच तो गृहस्थ खाली उतरला आणि पोलिसनाईकास बरोबर येऊन दरवाजाजवळ आला. एक दोन हांका मारतांच काशीनें पुढें होऊन दरवाजा उघडला. तेव्हां तो गृहस्थ म्हणाला, “ बळवंतराव उठले काय ? जा-त्यांना सांग को, यशवंतराव देशमुख आले आहेत. ”

“ कोण ? — यशवंतराव ? — यशवंतराव तर — ”

“ तर तर काय ? तुला सांगितलें तें काम कर. ”

काशी तशीच आंत गेली आणि आपल्या बापाला म्हणाली, “ बाहेर कोणी एक मनुष्य आला आहे. त्याच्या बरोबर नाईकहि आले आहेत. तो ‘ यशवंतराव देशमुख आले आहेत, ’ असं भाऊसाहेबांना सांगायला सांगतो. ” आपली मुलगी काय सांगते तें रायबाच्या लक्षांत आलें नाहीं. तो आपली घोंगडी सांबरीत पुढें आला. त्याला पाहतांच तो गृहस्थ म्हणाला, “ काय रायबा, अगदीं ह्यातारा झालास तूं ! पण मला ओळख-लंस का ? मी कोण ? ”

“ तु-तु-तुम्ही- ! होय, तुम्ही अण्णासाहेबच ! अहाहा ! मायबाप सरकार ! होतात तरी कुठं इतकी वर्षे तुम्ही ? ”

“ होतों असाच जगाच्या पाठीवर भटकत ! पण कायरे रायबा, येथली काय खबर आहे ? ”

“खबर काय?—विचारुं नका अण्णासाहेव. आतां ईश्वराला आमची करुणा येऊन तुम्ही आमचे मायबाप आला अहांत—”

“बरे—बळवंतराव उठले काय? जा—त्यांना सांग की मी आलों आहे.”

म्हातारा रायबा तडक निघाला. आणि आंतल्या दरवाजावर येऊन तो खडखडवू लागला. दुर्गाताई नुकतीच उठली होती. तिने ‘अरे, कोण आहे?’ ‘अरे, कोण आहे?’ असे म्हणत दरवाजा उघडला. परंतु रायबाला पहातांच तिच्या भिंव्या चढल्या. ती रागाने म्हणाली, “कायरे रायबा, इतका थरडा झालास तरी एवढी अकल नाही? किती मोठ्या मोठ्याने दरवाजा वाजविलास?”

“रायबा, हा कोणरे एवढ्या गुरगुरणाऱ्या मालकीणवाई? पुढे होऊन अण्णासाहेव म्हणले. त्यांना पाहतांच दुर्गाताई दरवाजा आड झाली.

“आत्यावाई, हे अण्णासाहेव आले आहेत म्हणून मी भाऊसाहेबांना सांगायला आलों होतो.” रायबा म्हणाला.

“कोणते आपलेस अण्णासाहेव? भाऊ अद्यापि उठला नाहीं झणून सांग त्यांना.”

दुर्गाताईचें उत्तर ऐकून अण्णासाहेव खाडकन् दरवाजा उघडून आंत आले. आणि रायबाला म्हणाले, “रायबा, तू पुढें हो. आणि मला दाखवि बळवंतराव कुठें झोपले आहेत ते! मीच त्यांना उठवितों. आणि सगुणा कुठें आहे?”

अण्णासाहेबांची ही दडपशाही पाहून दुर्गाताई गोंधळली. भाऊसाहेबास नांवानें संवोधणारा आणि सगुणाबाईला एकरी नांवानें हाक मारणारा हा गृहस्थ कोण असावा म्हणून ती विचार करूं लागली. इतक्यांत वाहेरची गडबड ऐकून सगुणाबाई वाहेर आली आणि त्याच वेळीं भाऊसाहेबहि खाली उतरून आले.

“कोण अण्णा?”—“अण्णासाहेव—यशवंतराव!” पतिपत्नीं एकाच वेळीं आश्चर्याचें उद्गार काढले.

“होय. मीच तो! एकूण तुम्ही दोघांनीं मला लवकरच ओळखलं म्हणायचं!”

“मग—मग ती नोटिस तुम्ही—”

“ होय. मीच पाठविली. आणि त्या नोटिशीप्रमाणे सुदत संपतांच आज मी माझ्या हक्काचा ताबा घेण्याकरितां आलों आहे. ”

“ तुमचे कसले हक्क ? ही सर्व इस्टेट आणि वतन माझे आहे. ”

“ तुमचें आहे ? तुम्हाला कोणी दिलं ? ”

“ कोणी दिलं म्हणजे ? दादासाहेबांनीं आपल्या मृत्यूपूर्वी उईलपत्रांत तसं लिहून ठेविलं आहे. ”

उईलपत्राचें नांव ऐकतांच अण्णासाहेब क्षणभर घोंटाळ्यांत पडले. ते म्हणाले, “दादासाहेबांनीं उईलपत्रांत लिहून ठेविलं आहे, हें मी कशावरून खरं समजावं ? कुठें आहे तें उईल ? मला तें उईलपत्र पाहिलं पाहिजे. ”

“ असें उईलपत्र मी दाखवीत नसतों. हा कांहीं पोरखेळ नाही. तुमच्या हातांत उईलपत्र गेल्यावर तो महत्त्वाचा दस्तऐवज तुम्ही फाडून टाकणार नाहीं कशावरून ? ”

“ कावीळ झालेल्या मनुष्याला सर्वच पिवळें दिसणार ! बळवंतराव, तुम्हीच हा पोरखेळ बंद करा. आणि माझ्या नोटिशीप्रमाणे माझ्या हक्काचा आतांच्या आतां ताबा द्या. नाहीं तर उईलपत्र दाखवून आपला हक्क तरी शाबीत करा. ” असें म्हणून अण्णासाहेब नाईकाकडे वळून म्हणाले, “ जा नाईक, गाडींत बसलेल्या मंडळीस येथें धेऊन या. ”

गाडींत आणखी कोण कोण मंडळी आहे, तें पाहण्याकरितां भाऊसाहेब क्षणभर तेथेंच उभे राहिले नंतर वर निघून गेले. सर्वांचें लक्ष दरवाजाकडे लागलें. बाबुराव, वत्सला, ईंदू, कृष्णा आणि सगुणाबाई त्याचप्रमाणे दरवाजाआड उभी असलेली दुर्गीताई ही सर्व मंडळी बावरल्याप्रमाणे गाडींतून कोण आले आहे तें पाहूं लागली. अण्णासाहेबांनीं एक खुर्ची ओढून घेतली आणि तीवर बसतां बसतां ते म्हणाले, “ कायग सगुणा, तुझी अगदीं दशा झालेली दिसते. का बरं असं ? तूं तर येथली देशमुखीणाबाई !—आणि हा कोण रामजी वाटतं ? ”

“ होय धनीसाहेब. ” अगदीं लवून रामराम कथित रामजी म्हणाला.

“ तूं आहेस का अद्यापि ? बरं त्या खुर्च्या कर पाहूं येथें. ”

इतक्यांत सर्व मंडळी आंत आली. ती मंडळी बसतात न बसतात तों भाऊसाहेब उईलपत्र घेऊन खालीं आले. फौजदार आणि न्यायाधीश ह्या दोघांना पाहतांच भाऊसाहेब

चपापले. परंतु भीतीचे कांहीं एक चिन्ह न दाखवितां त्यांनीं तें उईलपत्र धोटाईनें पुढें केलें. आणि जवळच्या एका खुर्चीवर बसले. अण्णासाहेबांनीं तें उईलपत्र उघडलें आणि प्रथम त्यावर केलेली सही पाहिली. नंतर ते प्रथमपासून वाचूं लागले. त्यांत भाऊसाहेब म्हणत होते त्याचप्रमाणें लिहिलें असून कृष्णाच्या लग्नाकरितां दोन हजार रुपये भाऊसाहेबांनीं द्यावे आणि यशवंत नीट वागला तर त्याला पांच हजार द्यावे. नाही तर एक हजार रुपये देऊन त्याला घरांतून काढून टाकावा, असें लिहिलें होतें. हीं सर्व कलमें वाचून आपल्या वडिलांनीं असें अन्यायाचें उईलपत्र केलें असेल काय ? अशी त्यांस शंका आली. परंतु आतां शंका येऊन उपयोग काय ? उईलपत्र न्यायाचें असो अगर अन्यायाचें असो, सध्यां भाऊसाहेब देशमुखीचा उपभोग घेत होते आणि पुढेहि घेतील, असा विचार त्यांच्या मनांत येऊन आपण ज्या उद्देशाने येथें आलों तो उद्देश सफ फसला म्हणून त्यांना वाईट वाटलें. ह्या एका प्रश्नाचा निकाल लागला परंतु यशवंताचा मुख्य प्रश्न अद्यापि बाकी होताच. ते आतां यशवंताविषयी चौकशी करणार इतक्यांत हातांत असलेल्या उईलपत्राच्या एका विवक्षित भागाकडे त्यांचा दृष्टि गेली. तेव्हां त्यांनीं तो कागद वर करून उजेडांत धरला; आणि लक्षपूर्वक अवलोकन केला. त्याबरोबर त्यांची चर्चा बदलली. त्यांनीं तो कागद काशीनाथपंतांच्या पुढें करून भाऊसाहेबांस विचारलें, “ बळवंतराव, दादासाहेबांच्या मार्गे ह्या देशमुखीचा खरा वा सा मजकडे यावयाचा. पण मी घर सोडून वीस वर्षांपूर्वी निघून गेल्यावर मी मेलों असेंच समजून हा वारसा माझा धाकटा भाऊ गंगाधर याच्याकडे जावयाचा आणि तो मेल्यावर त्याच्या मुलाकडे म्हणजे यशवंतकडे जावयाचा हें न्याय्य असतांना आपल्या नातवाच्या नांवाने उईलपत्र न करतां दादासाहेबांनीं तें आपल्या नांवें कसे केलें ? ”

“ कसे केलें तें मी काय सांगूं ? परंतु केलं खरं ! ”

“ बरं पण हें उईलपत्र त्यांनीं केलं का तुम्हीं केलं ? ”

“ तुमच्या ह्या भलत्याच प्रश्नाची उत्तरे मी देऊं इच्छित नाहीं. तुम्हाला उईलपत्र पाहण्याची इच्छा होती त्याप्रमाणें मी तें तुम्हाला दाखविलें. आतां आपल्या शब्दाप्रमाणें तें परत करा. ”

“ जरा थांबा बळवंतराव. मला एकच प्रश्न विचारूं द्या. दादासाहेब निवर्तले, त्याच सालीं हें उईलपत्र त्यांनीं केलं किंवा त्या पूर्वी केलं ? ”

“ त्याच वर्षीं. मरणापूर्वी आठदहा दिवस अगोदर केलें. ”

“ते केव्हा मेले ? १९०० साली ना ? म्हणजे आज त्याला सोळा वर्षे झालीं म्हणायची !”

“होय.”

“वर मग बळवंतराव, आतां एवढेंच सांगा कीं, १९०० खालीं उईल लिहिलें परंतु तें लिहिण्याकरितां घेतलेला कागद १९०५ सालीं तयार झाला हें कसें ? पहा हो न्याय-धीशसाहेब, तो उईल लिहिलेला कागद वर करून उजेडांत धरून पहा म्हणजे त्यावरील १९०५ हा आंकडा तुझाला दिसेल.”

भाऊसाहेबांचें तोंड खरकन उतरलें ! त्यांनीं उईलपत्राचा रचलेला सर्व व्यूह एकदम जमिनदोस्त झाला !


“हें उईलपत्र साफ बनावट आहे.” काशीनाथपंत म्हणाले, “खोटें उईल करणें झणजे भयंकर गुन्हा होय. ह्या गुन्ह्याला सक्तमजुरी सात वर्षांची आहे.”

“काशीनाथपंत, आमचे हे मेहुणे हा एकच गुन्हा करून थांबले असते तर एक असो. पण त्यांचे गुन्हे याहीपेक्षां फार भयंकर स्वरूपाचे आहेत. माझा पुतण्या—ह्या देशमुखवाडीच्या वतनाचा आणि इस्टेटीचा खरा वारस—यशवंत त्याचा यांनीं खून केला.”


“साफ-साफ खोटें !” एकदम भाऊसाहेब म्हणाले.

“हा पहा साक्षीदार—” गवळ्याकडे बोट दाखवून अण्णासाहेब म्हणाले, “तुम्ही तें अमानुष कृत्य केलें तें ह्या गवळ्यानें पाहिलें आहे. बळवंतराव ! तुमच्या तोंडूनजास्त गोष्टी वदविण्याची माझी इच्छा नाही. तुम्ही माझ्या पुतण्याला खाणींत सुरंग उडवून मारण्याचा एक वेळ प्रयत्न केला, तो फसला. नंतर आग लागली त्यावेळीं दुसरा प्रयत्न केला, तो फसला, तेव्हां हा तिसरा प्रयत्न केला. तुमचीं सर्व कारस्थानें मला कळलीं आहेत. आतां तुमचा देशमुखवाडींतला अवतार संपला.” असें म्हणून काशीनाथपंताकडे आणि फौजदाराकडे पाहून अण्णासाहेब पुढें म्हणाले, “मी आतां देशमुख आहे. माझा अधिकार किती आहे हें मी नव्यानें सांगायला पाहिजे असें नाही. त्या अधिकारांत मी ह्या बळवंतरावास चोवीस तासांची मुदत देतो. तितक्या अवधीत त्यांनीं माझा पुतण्या—यशवंत सुरक्षित आणून माझ्या स्वाधीन करावा म्हणजे मी त्यांस त्यांच्या सर्व अपराधांची क्षमा करीन. आणि चोवीस तासांच्या आंत जर त्यांनीं यशवंताला सुरक्षित आणून दिलें नाही तर न्यायाधीशसाहेब आणि तुम्ही फौजदार, ह्या बळवंतरावास खोटें उईलपत्र आणि खून ह्या दोन गुन्ह्याबद्दल पकडून योग्य ती व्यवस्था करा.”

प्रकरण ४१ वें.



खरे देशमुख.



श्वरी कर्तृत्व गहनगति आहे, हें सिद्ध करण्याकरितां पुरावे गोळा करण्याची अवश्यकता आहे काय ? पहा—एका क्षणांत भाऊसाहेबांची स्थिति कशी झाली ती पहा. ते आपल्या कपटबुद्धीने आज वीस वर्षे सतत गाजवीत असलेला अधिकार काढून घेणारी ही अण्णासाहेबांची व्यक्ति कोण आहे, तें येथें सांगून आपण कथानक पुढें चालवूं. सातव्या प्रकरणांत 'पूर्व वृत्तांत' या मथाल्याखाली जी हकीकत लिहिली आहे ती वाचक अद्यापि विसरले नसतील. अण्णासाहेब ऊर्फ यशवंतराव आपल्या वडिलांवर—दादासाहेबांवर रागावून घर सोडून गेले, ते कासाकिल्ल्याजवळ तुफानांत सांपडून बुडालेल्या मचव्यांत बुडून मेले अशी सर्वांची कल्पना झाली. परंतु ती कल्पना चुकीची होती. अण्णासाहेब घरांतून बाहेर पडले ते पायवाटेनें महाडावरून घाटावर आले. आतां घरीं परत जावयाचें नाहीं हा निश्चय असल्यामुळे उदरभरणाची कांहीं तरी व्यवस्था पाहिली पाहिजे असा विचार करून ते प्रथम पुण्यास गेले. तेथें त्यांची आणि एका रंगेल संस्थानिकाची गांठ पडली. अण्णासाहेबांचें शरीर लहानपणा पासून कमाविलेलें असल्यामुळे, त्यांचा पिळदार आणि सतेज बांधा पाहून त्यांच्याकडे कोणाचेहि सहजच लक्ष जात असे. त्यांतून ते उत्तम गवई असल्यामुळे असा गुणी मनुष्य आपल्याजवळ असावा अशी त्या संस्थानिकांस इच्छा होऊन त्यांनीं अण्णासाहेबांस आपल्याजवळ ठेविलें. त्यांनीं पहिलीं आठ वर्षे त्या संस्थानिकाजवळ काढिलीं. तेथून त्यांना दुसऱ्या एका संस्थानिकाचा आश्रय मिळाला. तेथें दोन तीन वर्षे काढल्यावर सातारकरांनीं त्यांना आपणाजवळ बोलाविलें. श्रीमंत अण्णासाहेब महाराज भोसले सातार कर यांनीं त्यांस शेवटपर्यंत आश्रय दिला होता. पुढें दोन वर्षांपूर्वीं श्रीमंतांचा देहान्त झाल्यावर आमचे अण्णासाहेब तेथून निघाले आणि उत्तरहिंदुस्थानांत प्रवासाला गेले. तेथें त्यांची आणि प्रो. छत्रे यांची गांठ पडली. प्रोफेसर साहेब गुणीजनांचे चहाते अस-

त्यामुळे अण्णासाहेबांचा आणि त्यांचा लवकरच जेहसंबंध जडला. त्यांच्या सर्कस बरोबर दोन वर्षे फिरल्यावर ते मद्रासहून पुण्यास आले होते. असो.

गेल्या प्रकरणांत उल्लेख केलेला प्रकार घडतांच सर्व मंडळीच्या मनाची काय स्थिति झाली असेल याची वाचकांनींच कल्पना करावी. तथापि त्या सर्व मंडळीच्या मनाची भावना एकसारखी मात्र नव्हती. हा प्रकार पाहून देशमुखवाडींतील नोकर चाकर लोकांस सुख आनंद झाल्यासारखा दिसत होता. बाबुराव, बत्सला हीं मुले आणि दुर्गाताई भयानीत झालेलीं दिसत होती. सगुणाबाई आणि कृष्णा यांच्या चर्येवर भीतिपेक्षा दुःखाची झांक विशेष दिसत होती. भाऊसाहेबांनीं आपली मान खालीं घातली ती पुष्कळ वेळपर्यंत वरच केली नाहीं. त्यांच्या डोक्यांत कोणते विचार चालले होते ते त्यांचे त्यांनाच ठाऊक ! बऱ्याच वेळानें ते उठले आणि इकडे तिकडे न पाहतां आंत जाऊं लागले त्याबरोबर अण्णासाहेब रागांनं मोठ्या स्वरांत म्हणाले, “ बळवंतराव, चाललां कुठें ? आतां ह्या घरांत माझ्या हुकूमशिवाय जाण्याचा किंवा एका काडीलाहि हात लावण्याचा तुम्हाला अधिकार नाहीं. ” असें म्हणून ते बाजूला उभा असलेल्या बाबुरावाकडे पाहून फौजदाराला म्हणाले, “ आणि हा दुसरा गुन्हेगार पकडा. आपल्या बापाच्या बळगावर गेलेला हा साडेतीनशें रुपये चोरणारा चोर पकडा. ”

“ मी नाहीं चोरले ! त्या प्रभ्यानें आणि येथ्यानें चोरले ! ”

“ खबरदार जर त्यांचीं नांवें घेशील तर ! चोर-पार्जी ! ” असें म्हणून मधुकराकडे बोट दाखवून अण्णासाहेब म्हणाले, “ हा पहा साक्षीदार उभा आहे. ”

“ अण्णा—माझ्याकडे पहा—” डोक्यावर पदर धरून सगुणाबाई पुढें झाली.

“ सगुणा, तुझ्याकडे माझें पूर्ण लक्ष आहे. पण ह्या न्यायाच्या कामांत तूं मला आड येऊं नको. तरी देखील हें लक्षांत ठेव कां, मी जो आज वीस वर्षांनीं येथें परत स्वगृहीं आलों आहे, तो कोणालाहि—लहानापासून थोरपर्यंत त्रास किंवा दुःख देण्याकरितां किंवा गेल्या वीस वर्षांत तुझ्यापासून तो थेट हलक्या मजुरापर्यंत जसा ह्या बळवंतरावानें छळ केला तसा छळ करण्यास आलों नसून आपल्या कैलासवासी दादांची न्यायाची कारकीर्द पुढें चालविण्यास आलों आहे. ”

“ काका मी तुमच्या पाया पडते—” असें म्हणून कृष्णानें आपल्या चुलत्याचे पाय धरले, “ भाऊना आणि बंडूला—”

“तू कोण ! यशवंताची बहीण कृष्णी काय ? उठ पोरी. तू त्या चोर खुनी माणसांची रदबदली करतेस ? ”

“काका, भाऊंनीं यशवंताला मारलं पण त्याचा खून नाही केला—”

“खून नाही केला ?—मग तो जिवंत आहे ?—कुठे आहे ? ”

“त्याला प्रभा—आंबराईत ठेवलं आहे ? ”

आपल्या चुलत्याच्या प्रश्नाला उत्तर देण्या ऐवजीं कृष्णीने आपली मान खाली घातली. परंतु त्यामुळे तिच्या गौप्यगोपनाचा स्फोट झाला ! ती गप्प राहिलेली पाहतांच रायबा पुढे होऊन म्हणाला, “धनीसाहेब, आतां यशवंतराव पुष्कळ बरे आहेत. प्रथम मी त्यांना शेतांतून उचलून आणलं. तेव्हां तर ते जगण्याचीहि आशा नव्हती. मग प्रभाकरावांनीं त्यांना आपल्या घरी नेलं. इतके दिवस पोलिसांच्या भीतीमुळे आम्ही ही गोष्ट लपवून ठेविली होती. पण मापबाप, आतां तुम्हीं आला अहांत. आतां आम्हाला कशाची भीति आहे ! ”

“मग चला—प्रथम मला यशवंताला पाहू द्या.”

“अण्णा—” सगुणाबाई पुनः पुढे होऊन म्हणाली, “अण्णा, तू आतां म्हणालास ना कीं, यशवंत सुरक्षित परत मिळतांच येथली सुटका होईल म्हणून ? ”

“होय सगुणा, मी माझा शब्द केव्हांहि मागे घेणार नाहीं. मी बळवंतरावांचे सर्व अपराध क्षमा केले आहेत. आणि ते केवळ तुझ्या करितां ! बरं, बळवंतराव चला आतां मज बरोबर तुमच्या कारस्थानामुळे यशवंताची काय स्थिति झाली आहे, ती एकदां स्वतः पहा. ”

सर्व मंडळी आंबराईत जाण्याकरितां निघाली. भाऊसाहेब खालच्या मानेनें मंडळी बरोबर चालत होते. ती मंडळी आंबराईतून आंत येतांच माडीवरून एक मोठी किंकाळी ऐकूं आली. त्या वेळीं प्रभाकर आंतल्या बाजूला कांदों काम करित होता. ही मंडळी आली हें त्याला माहित नव्हतें. किंकाळी ऐकतांच तो धांवत वर गेला. आणि पाहतों तों यशवंत खिडकी जवळ बेशुद्ध होऊन पडला आहे आणि कमळा भयभीत होऊन त्याच्या जवळ एखाद्या पुतळ्या प्रमाणे उभी आहे. प्रभाकर आंत जातांच ‘तू अशी मोठ्यानें ओरडलीस कां !’ असें त्यानें तिला विचारलें, तेव्हां तिनें उत्तरा ऐवजीं खिडकी-

सून बाहेर बोट दाखविलें. प्रभाकरानें बाहेर डोकावून पाहिलें तों काय ? भाऊसाहेब, फौजदार आणि इतर मंडळी त्यांच्या दृष्टीस पडली. त्याबरोबर 'घात—कमळे, धांव प्रथम दरवाजा बंद कर. आतां काय करावें ?' असें म्हणून प्रभाकरहि अगदीं गोंधळून गेला. इकडे किंकाळी ऐकून सावित्रीबाई आणि राधाआका बाहेर आल्या. तेव्हां ती सर्वे मंडळी त्यांच्या दृष्टीस पडली. त्या मंडळींत भाऊसाहेबांस पाहतांच वरून ऐकूं आलेल्या किंकाळीचें कारण त्यांच्या चटकन् लक्षांत येऊन त्या दोघांचेहि हातपाय गळाले. इतक्यांत रायबा पुढें झाला, आणि म्हणाला, "वहिनीबाई, अशा भिऊं नका. आतां भाऊसाहेबांची भीति बाळगण्याचें कांहीं कारण नाही. अण्णासाहेब—खरे देशमुख आज परत आले आहेत. ते पहा—"

सावित्रीबाईनें अण्णासाहेबांस पाहतांच ती दरवाजा आड झाली. तिनें अण्णासाहेबांस चटकन् ओळखलें. कारण तिच्या पतीचा—दाजीबांचा आणि त्यांच्या अत्यंत स्नेह असल्यामुळे ते पूर्वीं वरचेवर आंबराईत येत असत. असो. वरून ऐकूं आलेली किंकाळी मंडळींनाही ऐकली होती. तेव्हां दरवाजांत उभी असलेल्या सावित्रीबाई बरोबर न बोलतां अण्णासाहेब तडक वर गेले. रायबानें पुष्कळ हाका मारित्या, समजूत केली तेव्हां प्रभाकरानें दरवाजा उघडला. त्याबरोबर अण्णासाहेब प्रथम आत गेले. आणि अस्ताव्यस्त पडलेल्या यशवंतरावांना पाहतांच 'अंरें ! पोरा, काय ही तुझी स्थिति !' असें म्हणून त्यांनीं यशवंताला बेशुद्ध स्थितींतच उचलून आपल्या हृदयांशीं धरून ठेविलें. तात्काळ त्याला शुद्धीवर आणण्याचे प्रयत्न सुरू झाले. शास्त्रीबुवांना आणण्याकरितां मल्हारी धांवत गेला. तितक्या अवधीत मुकुंदशेटींनीं खरी वस्तुस्थिति प्रभाकराला थोडक्यांत सांगितली.

"भाऊसाहेब, मला पकडूं नका. मला क्षमा करा !" शुद्धीवर येतांच केविलवाण्या-स्वरांत यशवंत म्हणाला.

"यशवंत, भिऊं नको. तुला आतां कोणी पकडणार नाही. मी आतां आलों आहे. आतां तुझ्या केसालाहि धक्का लागणार नाही. "

"तुझी कोण ?"

"मी ?—मी तुझा चुलता—!"

“ कोण ? तुझी यशवंतराव ? आजोबांनीं ज्यांच्या स्मरणार्थ माझे नांव यशवंत ठेवलं तेच तुझी यशवंतराव काका ? ”

“ होय बरं यशवंत. मीच तो यशवंत—तुझा काका ! ”

“ काका, आतां मला कोणी पकडणार नाहीं ना ? पण हे फौजदार आले आहेत ते ? ”

“ नाहीं. यशवंत, आतां तू देशमुख. तुला पकडण्याची कोणाची प्राज्ञा आहे ? ”

“ काका, मी खरंच देशमुख का ?—पहा कमला, मी तुला सांगितलं ना ? माझं स्वप्न खरं ठरलं ! आतां कमला—”

“ काय पडलं तुला स्वप्न यशवंत ? ”

त्याच पहाटेला यशवंताला एक स्वप्न पडलं होतं. ‘ आपण देशमुख झालों तें पाहून भाऊसाहेब लाचार होऊन त्यांनीं आपले पाय धरले आहेत आणि आपण केलेल्या सर्व अपराधांची ते क्षमा मागत आहेत. त्यांचे अपराध अत्यंत भयंकर जरी होते तरी आपल्या प्रिय आत्येला दुःख होऊं नये म्हणून आपण भाऊसाहेबांना त्यांच्या सर्व अपराधांची अंतःकरणापासून क्षमा केली असून आपल्या खाणीवर नोकरीस ठेवले. त्याच प्रमाणे म्हातान्या रायबाचे उपकार स्मरून त्याला दुप्पट पगार करून देवडीवर ठेवले आहे. आणि कमलेबरोबर लग्न करण्याची आपण इच्छा दर्शविली आहे. तिनेहि हास्य मुद्रा करून आपली संमति दिली आहे. ’ असें तें स्वप्न पाहून यशवंत उठला आणि आपल्या बिछान्यावर बसला. त्यावेळीं चांगलें उजाडलें होतें. अलीकडे चार दिवस त्याला पुष्कळ बरें वाटत होतें. तो आपल्या बिछान्यावरून उठून हळुहळू खिडकीजवळ जाऊन बसत असे. त्याप्रमाणे आजहि तो पडलेल्या स्वप्नाचा विचार करीत खिडकीजवळ बसला होता. इतक्यांत पाणी घेऊन कमला वर आली. तिनें त्याची शुश्रूषा अति उत्कृष्ट ठेविली होती. तो त्यांच्या घरीं आल्यापासून यशवंताला तिचीच सोबत होती; आणि त्या सान्निध्याचा परिणाम त्यांच्या मनांत परस्पराविषयीं सात्विक-शुद्ध प्रेमाचा उद्भव झाला. असो. ह्या प्रमाणे खिडकीजवळ बसून तो आपल्या स्वप्नाची हकीकत कमलेला सांगत असतां तिनें सड्डा खिडकींतून बाहेर पाहिलें तेव्हां अण्णासाहेब वगैरे मंडळी आंत येत होती. त्यांना पाहून ते कोण आले ? असे तिनें म्हणतांच यशवंतहि खिडकींतून बाहेर पाहू लागला. त्यावेळीं भाऊसाहेब त्यांच्या मागून फौजदार व इतर मंडळी त्याच्या दृष्टीस पडली. तेव्हां आपणास पकडण्याकरितांच ते येत आहेत असें वाटून तो अतिशय घाबरला आणि मोठ्यानें किंकाळी

फोडून तेथेच धाडकन वेशुद पडला. असो. ही सर्व हकीकत ऐकून अण्णासाहेब प्रसन्न चित्ताने म्हणाले, “तुम्ही दोघांनीं-तू आणि कृष्णीनें जी स्वतःकरितां निवड केली आहे ती मलाहि पसंत आहे. ह्या गोष्टीचा मी योग्य वेळीं विचार करीन. आतां तुला पडलेलें स्वप्न खरोखरीच फार महत्वाचें आहे. त्या स्वप्नाच्या रूपानें तुझ्या दैविकशक्तीनें जो न्याय निवडला आहे, त्याच प्रमाणें मी आतां निकाल देतो.” असें म्हणून ते भाऊसाहेबाकडे वळले आणि म्हणाले. “बळवंतराव, यशवंताच्या स्वप्नांत ज्याप्रमाणें तुम्ही आपल्या अपराधांची त्याच्याजवळ क्षमा मागितली, त्याप्रमाणें आतां मागा.”

भाऊसाहेबांस मोठा प्रश्न पडला ! परंतु तात्काळ त्यांचें मन तसें करण्यास तयार झालें; कारण तसें केल्याशिवाय त्यांना गर्त्यतरच नव्हतें. ते खालीं मान घालून हात जोडून यशवंताला म्हणाले, “यशवंत, मी तुझा फार अपराधी आहे. माझ्या हातून फार वाईट कृत्यें घडलीं. मी तुला फार वाईट रीतीनें वागविलें. ह्या सर्वांच्या मुळाशीं पैसा आहे. पण आतां तूं तें सर्व विसरून जा. आणि मला क्षमा कर. मला आतां खरा पश्चात्ताप झाला आहे. मला आतां कशाची इच्छा राहिली नाही. फक्त हातून घडलेल्या पापांच्या क्षालनार्थ एखाद्या पुण्यक्षेत्रीं जावें असें आतां मला वाटतें. लोक आतां माझाकडे पाहून बोट दाखवितील, मला पाहून हांसतील पण त्याची मला झिंति बाळगण्याचें कारण नाही. माझी मुलं आहेत. पण तीं देखील माझ्याच वळणावर गेलीं आहेत हें मी पूर्णपणें जाणून आहे. तथापि अण्णासाहेब थोर मनाचें आहेत. ते त्या पोराना योग्य मार्गावर आणतील अशी माझी पूर्ण खात्री आहे.”

भाऊसाहेबांना खरा पश्चात्ताप झाला आहे असें पाहून अण्णासाहेबांनीं त्यांचा हात आपल्या हातांत धरला आणि ते म्हणाले, “बळवंतराव, तुमच्या हातून ज्या कांहीं बऱ्या वाईट गोष्टी घडल्या त्यांची तुझाला आतां जाणीव झाली आहे. परंतु त्याकरितां तुझाला एखाद्या पुण्यक्षेत्रीं जाण्याची कांहींच अवश्यकता नाही. वास्तविक मी तुमच्या पेक्षां वयानें मोठा आहे. तेव्हां मीच ह्या पाश तोडून कुठें तरी पुण्यक्षेत्रीं जावें हें योग्य आहे. पण त्या योगानें आपल्या मनाला शांति मिळणार नाही. कारण येथें सर्व पोरबडा आहे. त्यांना योग्य मार्गाला लावल्याशिवाय आपल्या कर्तव्याची समाप्ति होत नाही. झणून झणतो कीं, वर्षे सहा महिन्यांत येथील सर्व व्यवस्था लावून जो तो आपापली

जबाबदारी ओळखू लागला, ह्याजे आपण दोघे एकत्रच जावू ? ” असं म्हणून ते प्रभाकराला म्हणाले, “ प्रभाकर, जा तुझ्या आईला आंत बोलावून आण. या—वहिनी तुम्ही अशा बाहेर का ? मला तुम्ही प्रथम ओळखलं नाहीं असं दिसतं ? दाजी आणि मी ह्याच खोलींत कुस्त्या खेळत असूं. त्यावेळीं तुम्ही आम्हाला हांसत होता. असो. गेले ते दिवस आणि ती मित्रमंडळी. आतां मी हा तुमचा मधुकर आणला आहे. याला तुम्ही क्षमा करावी अशी मी शिफारस करतो. तो आतां माझ्या उपदेशाप्रमाणें तुमच्या आणि प्रभाकराच्या सांगण्याबाहेर काडी इतका देखील वागणार नाहीं अशी माझी खात्री आहे. जा, मधुकर आपल्या आईच्या आणि दादाच्या पाया पड—” मधुकरानें त्याप्रमाणें करतांच भाऊसाहेब मध्येच म्हणाले, “ सावित्रीबाई, मी तुमचाहि फार अपराधी आहे. दाजीनें आपल्या मृत्युपत्रांत लिहिल्याप्रमाणें दादासाहेबांनीं तो करार कर्जनामा मला फाडून टाकण्यास सांगितलें होतें. परंतु ह्या आंबराईचा मला लोभ सुटला होता. आतां अण्णासाहेब आले आहेत. ते आपलं नुकसान—”

“ भाऊसाहेब, यांत आमचं नुकसान तें काय झालं ? उलट माझ्या प्रभाकराची उद्योगशीलता, सत्यप्रिय, सरळ आणि प्रेमळ स्वभाव माझ्या दृष्टीस पडून त्याच्याविषयी माझ्या मनांत जो सापत्न भाव होता तो पार नाहींसा झाला. ”

“ मग आतां वहिनी, ह्या सर्वांचा शेवट गोड करणं तुमच्या हातीं आहे. ” अण्णासाहेब म्हणाले. इतक्यांत शास्त्रीबुवाहि आले. त्यांच्याकडे पाहून ते पुढें म्हणाले, “ का केशवराव, ओळख आहे का ? ”

“ ओळख ! अण्णा तुम्ही विसरलां पण आम्ही तर रात्रंदिवस तुमची आठवण करतो, आतां तुम्ही आमच्यांत आलांत तेव्हां सर्वांचे उच्चीचे ग्रह आले असेंच म्हटलें पाहिजे. ”

“ कांहींहि म्हणा पण वहिनी, मी विचारलं त्याचं तुम्हीं उत्तर नाही दिलं ? ”


“ उत्तर काय बायचं ? सर्वांचा शेवट तर तुम्हींच गोड केला आहे. आतां काय राहिलं ? ”

“ माझी कृष्णी तेवढी तुम्ही आपल्या पदरांत घ्या—”


“ मग आमची कमलाहि तुम्ही पदरांत घ्या—”

“ वाः ठीक ! ही आदला बदल करून करा आतां सर्वांचा शेवट गोड ! ”

प्रकरण ४२ वें.



कथानकाचा शेवट.



ज देशमुखवाडी अगदीं गजबजून गेली होती. मोठे यशवंतराव ऊर्फ अण्णासाहेब परत घरीं आले असें कळतांच त्यांचीं कुळें आणि खाणीवरील सर्व मजूर त्यांना भेटण्याकरितां आले. कर्मधर्मसंयोगानें तो सार्वजनिक रजेचा दिवस असल्यामुळें अण्णासाहेबांबरोबर सकाळीं शहरांतून आलेले त्यांचे बाळमित्र कारानाथपंत न्यायाधीश आणि मुकुंदशेट त्याचप्रमाणें फौजदार यांना तो सर्व दिवस देशमुखवाडींत अण्णासाहेबांच्या संगतींत घालवितां आला. नऊ वाजण्याच्या सुमारास यशवंताला गाडींत घालून आंध्रा-ईतून घरीं आणलें. त्यावेळीं त्याच्या गाडीबरोबर इतकी गर्दी झाली होती कीं, ती एक मिरवणूकच निघाली आहे असें पाहणारास वाटलें. वाड्यांतून गाडी आंत आल्यावर स्वतः भाऊसाहेबांनीं गाडीचा दरवाजा उघडला आणि यशवंताचा हात धरून त्याला हळूच खाली उतरविलें. नंतर एका बाजूला अण्णासाहेब व दुसऱ्या बाजूला भाऊसाहेब असें दोघे दोन बाजूला होऊन त्यांनीं हळुहळू यशवंताला आंत आणलें. दरवाजांतच सगुणाबाई तिच्या मागें कृष्णी आणि दुसरीं मुलें उभीं होती. यशवंताला पाहतांच सगुणाबाईच्या नेत्रांतून प्रेमाश्रु आले.

तो दिवस खरोखरीच मोठा आनंदाचा होता. अण्णासाहेबांनीं त्या दिवसाच्या स्मरणार्थ आपल्या सर्व कुळांना आणि मजुरांना भेजवानी देऊन कुळांची थकलेली सर्व बाकी माफ केली. त्याचप्रमाणें मजुरांना एक महिन्याचा पगार बक्षीस म्हणून दिला. रायबाला दरमहा पांच रुपये मिळत असत ते पंधरा केले. अशा रीतीने तो सर्व दिवस मोठ्या गडबडीचा होता, तरी अण्णासाहेब स्वतः सर्वांची चौकशी करीत होते. त्या सर्व मंडळींत खाणीवरील हरिभाऊ कुठेंहि दिसला नाहीं, ही गोष्ट प्रभाकराच्या लक्षांत येतांच त्यानें तो न येण्याचें कारण ओळखलें. तेव्हां त्यानें ती गोष्ट शास्त्रावुवांच्या कानावर

घातली, त्यांनीं संधी साधून अण्णासाहेब आणि भाऊसाहेब यांस एका बाजूला नेले आणि वत्सले संबंधानें सर्व हकीकत त्यांना सांगितली. त्यावर त्यांचा पुष्कळ विचार झाला. आणि शेवटीं हरिभाऊचा पगार वाढवून त्याचें आणि वत्सलेचें लग्न करावें असेंच ठरलें. सगुणाबाईलाहि तो विचार पसंत पडला.

परंतु फाल्गुन महिन्यांत ठरलेल्या तिथीला चार दिवस राहिले तरी वत्सलेला स्वतःच्या लग्नाची गुणगुणहि नव्हती, अचारीतीनें अण्णासाहेबांनीं सर्व गोष्टी गुप्तपणें बडवून आणिल्या. नंतर एके दिवशीं ते, भाऊसाहेब आणि सगुणाबाई एकत्र बसले असतां त्यांनीं वत्सलेला बोलाविलें आणि तिला पुष्कळ हितोपदेश करून 'हरिभाऊबरोबर तुझे लग्न ठराविलें आहे' असें शेवटीं सांगितलें. प्रथम तिची इच्छा नव्हती तरी शेवटीं तिला आपली संमति द्यावी लागली. होतां होतां तिथि-निश्चय केलेला दिवस उगवला. त्या दिवशीं प्रभाकर व कृष्णा यांचें, आणि हरिभाऊ व वत्सला यांचें अशी दोन लग्नें मोठ्या कडाक्यानें झालीं.

यशवंताची प्रकृति आतां पुष्कळ सुधारली आहे. तो आतां खरा मालक होता. अण्णासाहेबांनीं ह्या दोन चार महिन्यांत देशमुखवाडींत आणि खाणीवर स्वतः देखरेख करून पुष्कळ गोष्टी सुधारल्या. त्यांच्या कडक शिस्तीमुळे बाबुराव आतां पुष्कळ सुधारला. भाऊसाहेब आतां पूर्णपणें निवळले. सगुणाबाई आतां पूर्ण सुखी झाली. हल्लीं देशमुखवाडींत सर्वत्र आनंदाचें साम्राज्य पसरलें आहे.

'पुढल्या वर्षी यशवंत आणि कमला यांचा विवाह होण्याचें नक्की ठरलें आहे' असें आजच प्रभाकरानें आपल्या पत्रांत माधवरावांस, त्यानें विचारलें होतें झणून लिहिलें आहे.

१११२१३०

श्री. न. शो. १०.



समाप्त.